

( Registered according to act XXV of 1861 )

( All rights reserved by the Publisher )

॥ श्रीः ॥

# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-

छन्दोलंकारादिसाहित्यग्रन्थानां

संग्रहः ।

एकादशो गुच्छकः ।

जयपुरमहाराजाश्रितमहामहोपाध्यायपण्डितदुर्गाप्रसादद्वारक-  
केदारनाथकृपाङ्गीकृतशोधनकर्मणा शिवदत्तशर्मणा,  
मुम्बापुरवासिपुत्रवोपाध्यायपाण्डुरङ्गात्मजकाशीनाथ-  
शर्मणा च संशोधितः ।

स च

मुम्बय्यां निर्णयमार्गसूच्यन्त्रालये तदधिपतिना मुद्राक्षरैरङ्कयित्वा  
प्राकाश्यं नीतः ।

१८९५

(अस्य ग्रन्थस्य पुनर्मुद्रणार्थाविषये सर्वथा निर्णयमार्गसूच्यन्त्रालयनिषेध-  
रेवाधिकारः ।)


मूल्यमेको रूप्यकः ।

## अनुक्रमणिका ।



पृष्ठ ।

१. श्रीदुर्वासोविरचितं त्रिपुरमहिमस्तोत्रम्, नित्यानन्द- विरचितया व्याख्यया समन्वितम् ....	१
२. खड्गशतकम्, सटीकम् ....	३२
३. श्रीदक्षिणामूर्तिविरचिता लोकोक्तिमुक्तावली ....	६
४. श्रीनीलकण्ठदीक्षितप्रणीत आनन्दमागरस्तवः ....	७६
५. श्रीलोलिम्बराजकृतं हरिविलासम् ....	९४
६. गोस्वामिश्रीयुतजनार्दनभट्टप्रणीतं शृङ्गारशतकम् ....	१३३
७. देवतश्रीमूर्यकविविरचितं रामकृष्णविलोमकाव्यम्, स्वकृतटीकया समेतम् ....	१४७



# काव्यमाला ।

## श्रीदुर्वासाविरचितं त्रिपुरामहिमस्तोत्रम् ।

नित्यानन्दविरचितया व्याख्यया समन्वितम् ।

श्रीश्रीविद्यानन्दनाथाद्वियुगं स्मृत्वा स्वान्तर्धान्तभानुप्रभावम् ।

सर्वोत्कृष्टं क्रोधभट्टारकोक्तं स्तोत्रं श्रीमत्सुन्दरीश्रीमहिम्नः ॥

पूर्वं कैश्चिद्वाकृतं नेति भीतो गूढार्थत्वादल्पबुद्धिस्तथापि ।

शिष्टैरिष्टैरारितोऽहं गुरुत्तया नित्यानन्दः सादरं व्याकरोमि ॥

न शब्दशास्त्रव्युत्पत्तिर्न न्यायनिपुणा मतिः ।

केवलं गुरुपादाञ्जस्मृतिरत्र गतिप्रदा ॥

त्रैलोक्यवन्द्यं गिरिजाभिनन्द्यं विज्ञानगम्यं वरदं वरेण्यम् ।

विघ्नोघभङ्गाय च कार्यसिद्ध्यै विश्वेश्वरं विश्वगुरुं नमामि ॥

कुलारविन्दादकुलारविन्दं गत्वामृतौघैरनुषिच्यमानाम् ।

रसारविन्दानि निजारविन्दे पुनः प्रयान्तीं प्रभजे परेशीम् ॥

इह खलु सकलागमाचार्यचक्रवर्ती साक्षाच्छिव एवानसूयागर्भसंभूतः क्रोधभट्टारका-  
ख्यदुर्वासा महामुनिः श्रीमहात्रिपुरसुन्दर्याः सानुभावं महिम्नःस्तोत्रं चिकीर्षुरादौ कूटत्रय-  
देवताभावनारूपं महलमाचरति—

श्रीमातस्त्रिपुरे परात्परतरे देवि त्रिलोकीमहा-

सौन्दर्यार्णवमन्थनोद्धवसुधाप्राचुर्यवर्णोज्ज्वलम् ।

उद्यद्भानुसंहस्तनूतनजपापुष्पप्रभं ते वपुः

स्वान्ते मे स्फुरतु त्रिलोकनिलयं ज्योतिर्मयं वाङ्मयम् ॥ १ ॥

१. अयं च दुर्वासा अत्रिमुनेर्गनसूयागर्भे संजातो दत्तात्रेयसहोदरः पुराणप्रसिद्ध एवेति  
टीकाकृत्. अनेन च कृतेषु ग्रन्थेष्वस्मदुपलब्धा ग्रन्थास्त्वेते—श्रीत्रिपुरामहिमस्तोत्रम्,  
मानसपूजनार्याद्विशती, कल्पसूत्रं च. २. अस्य ग्रन्थस्य क-संज्ञकपुस्तकं चातुर्वैदिकगौ-  
डरामचन्द्रतनूजनाधूलालशर्मभिः, ख-संज्ञकपुस्तकं जयपुरराजगुरुश्रीलक्ष्मीदत्ततनूजश्री-  
दत्तशर्मभिर्दत्तमिति तैरतीवोपकृताः स्मः. ३. 'त्रिकोणनिलयं' ख.



## काव्यमाला ।

हे श्रीमातः, ते वपुर्मे स्वान्ते स्फुरतु । कथंभूतं वपुः । उद्यद्भानुसहस्रनूतनजपापुष्पप्र-  
भम् । पुनः कीदृशम् । त्रिलोकीमहासौन्दर्यार्णवमन्थनोद्भवसुधाप्राचुर्यवर्णोज्ज्वलम्, त्रिलो-  
कानिलयम्, ज्योतिर्मयम्, वाङ्मयं चेत्यन्वयः । हे श्रीमातर्हे श्रीजननि । हे त्रिपुरे त्रितयमा-  
त्ररूपे । परात्परतरे सूक्ष्मात्सूक्ष्मे । देवि दिव्यक्रीडारमपरे । त्रिलोकीमहासौन्दर्यार्णवम-  
न्थनोद्भवसुधाप्राचुर्यवर्णोज्ज्वलम् त्रिलोकी त्रयाणां लोकानां समाहारस्तस्या महासौ-  
न्दर्यमेवार्णवस्तन्मन्थनोद्भवायाः सुधायाः प्राचुर्यस्य यो वर्णोऽत्युज्ज्वलत्वं तद्वत्, इत्यनेन  
वाग्भवकूटदेवताभावना प्रतिपादिता । उद्यद्भानुसहस्रनूतनजपापुष्पप्रभम् उद्यद्भानवो  
बालाकास्तेषां सहस्राणि नूतनजपापुष्पाणि च अनुदितसूर्यकालीनो जपापुष्पाणि च तेषां  
प्रभेव प्रभा यस्य, इत्यनेन कामराजकूटदेवताभावना प्रतिपादिता । ते श्रीमहात्रिपुरसु-  
न्दर्याः । वपुः स्वरूपम् । स्वान्ते हृदये । मे उपासकस्य । स्फुरतु भावनागोचरं भवतु ।  
त्रिलोकानिलयम् त्रिलोकं नितरां लीयते यस्मिन्, यच्छायायां मग्नं भवति । अथवा त्रिलो-  
कस्य निलयमुत्पत्तिस्थानं कामकलारूपम् । वामकेश्वरतन्त्रादौ कामकलाक्षरादेव स्रष्ट्या-  
देरुक्तत्वात् । एतद्विवरणं कामराजकूटप्रभाववर्णने पष्ठश्लोके वक्ष्यति च । ज्योतिर्मयं  
ज्योतीषि सूर्याग्निसोमादीनि तन्मयम् । वाङ्मयं परापश्यन्तीमध्यमावैखरीरूपम् ।  
तृतीयकूटस्य सौभाग्यप्रदत्वाज्ज्योतिर्मयत्वं सारस्वतत्वाद्वाङ्मयत्वं च ज्योतिषः सामयजुः-  
शक्नुमास्वरत्वात् । अनेन तृतीयकूटभावना प्रतिपादिता । एवं महात्रिपुरसुन्दरीरूपस्य  
त्रिविधभावनयावश्यं सौभाग्यं वाक्प्रदत्वं प्रतिपादितम् । अतः परं विद्योद्धारपक्षे व्याख्या-  
नम् । तत्र श्री श्रीबीजम्, मा माया बीजम्, अतोऽतः परं त्रिपुरा त्रिर्वाजवती । बाला-  
द्वयं तु संप्रदायबलात्, अन्तर्मुखैरेव ज्ञेयम् । ईं प्रणवः । एतद्विवर्णनमष्टश्लोकव्याख्याने  
स्फुटीभविव्यति । परात् मायाबीजात्परतरा लक्ष्मी श्रीबीजं देवीति संबुद्धिः । त्रिलोकी  
त्रिकूटा तस्यास्त्रितयमात्ररूपतया कूटत्रयेण लोकत्रयव्यापकता प्रसिद्धैव सौन्दर्यपदेन  
बालायास्तृतीयं कूटमुद्दिष्टम् । अर्णवोद्भवसुधाप्राचुर्यवर्णोज्ज्वलमिति पदेन बालाया  
वाग्भवं सूचितं तस्यामृतमयत्वेन वाक्प्रदत्वात् । उद्यदादिपदेन बालायाः कामकूटत्वं  
संभावितं तस्य सिन्दूरवर्णत्वेन वक्ष्यप्रदत्वात् । ते वपुरित्यनेन मायाबीजं स्वान्ते स्वस्या  
विद्याया अन्ते मे इत्यत्र माशब्देन श्रीबीजम् ईशब्दः कामकलावाचकः । एवंरूपं महा-  
विद्याश्रीषेऽशक्षरीस्वरूपं साधकस्य हृदये स्फुरत्विति । इदं सर्वथैव गोप्यमपि मया  
सांकेतिकशब्दैः शिष्टानां साधकानां परितोषार्थं प्रकटीकृतम् ॥

इदानीं मूलाधारचक्रस्थितां सकलविद्यामन्त्रचक्रकारणभूतां मूलाधारादिचक्रविभेदेन  
क्रमेण सहस्रदलकमलकाणिकान्तर्महामध्यत्रिकोणसिंहासननिविष्टां चिद्रूपिणीं प्रस्तौति—

आदिकान्तसमस्तवर्णसुमणिप्रोते वितानप्रभे

ब्रह्मादिप्रतिमाभिकीलितषडाधाराब्जकक्षोन्नते ।

ब्रह्माण्डाब्जमहासने जननि ते मूर्ति भजे चिन्मयीं

सौषुम्णायतपीतपङ्कजमहामध्यत्रिकोणस्थिताम् ॥ २ ॥

हे जनानि, सौपुण्यायतपीतपङ्कजमहामध्यत्रिकोणस्थितां ते मूर्तिं ब्रह्माण्डाब्जमहासने-  
 ऽहं भजे इत्यन्वयः । आदिक्षान्तसमस्तवर्णसुमणिप्रोते आदयोऽकारादयः, क्षान्ताः  
 क्षकारान्ताः समस्ताः पञ्चाशद्वर्णाः स्वरव्यञ्जनात्मकास्त एव सुमणयो मुक्ताफलप्रायास्तै  
 प्रोता गुम्फिता यस्मिन् । वितानप्रभे वितानवत्प्रभा शोभा यस्य, अत्युज्ज्वलत्वादतिवि-  
 स्तृतत्वाच्च । ब्रह्मादिप्रतिमाभिकीलितषडाधाराब्जकक्षेत्रे ब्रह्मादिप्रतिमाभिरभिकीलित  
 मण्डिताः षडाधाराणां षोडशदलद्विदलान्तः कक्षाः कर्णिकारूपमध्यप्रदेशास्तत्रोन्नते ।  
 ब्रह्माण्डाब्जमहासने ब्रह्माण्डं ब्रह्मरन्ध्रस्थानं तत्राब्जं नाम सहस्रदलं कमलं तत्र महासनं  
 तदन्तर्गतकर्णिकामध्यवर्ति महात्रिकोणं तदेव महासनं तस्मिन् । मूर्तिं कुण्डलिनीरूपां  
 चिन्मयीं ज्ञानात्मिकां सौपुण्यायतपीतपङ्कजमहामध्यत्रिकोणस्थितां सौपुष्णं सुपुष्णासंबन्धि  
 आयतं विस्तृतं पीतं हरिद्रामं पङ्कजं कमलं तस्मिन्महामध्यं कर्णिकास्थानं तत्र त्रिको-  
 णमकथादिवर्णमयत्रिरेखं तत्र स्थितां तत्रत्यविन्दुरुपस्वर्यंभूलिङ्गं परिवेष्ट्य सार्धत्रिवलयंन  
 भुजगीमिव सुसामिति । समस्तवर्णसुमणिप्रोत इति कोऽर्थः—ब्रह्माण्डाब्जमहासनं नाम  
 सहस्रदलं कमलं तस्य नालरूपा सुपुष्णानाडी मूलाधारचतुर्दलकमलान्तर्गतं त्रिकोणं  
 कन्दरूपं षडाधारकमलपत्रेषु ते पञ्चाशद्वर्णाः स्थूलवर्णकारणभूता देहे प्राणप्रवेशावधि प्रा-  
 णनिर्गमनकालपर्यन्तं सर्वदेव मणिवत्कीलितप्रायास्तिष्ठन्तीत्यर्थः । सांप्रदायिकैर्यदन्तर्मा-  
 लया जपः क्रियते तदा सुपुष्णां मूत्रस्थाने परिभाष्यैकपञ्चाशन्मातृकावर्णान्मणीन्विभाव्य  
 मूलाधारादिब्रह्मरन्ध्रपर्यन्तमकारादि क्षकारान्तं मनसा प्रजप्य पुनः क्षकारमारभ्य ब्रह्म-  
 रन्ध्रान्मूलाधारपर्यन्तं च प्रजप्य शतसंख्या समाप्यते, [ते]न विद्या वीर्यवती भवतीति ।  
 इदं परमरहस्यं गृह्यादुह्यं शिष्टानां साधकानां परितोषार्थमत्र लिखितं गुरुभिः क्षन्त-  
 व्यम् । यथाश्रुतोऽर्थस्तु मुनीनां योगीश्वराणां संभवत्येव । यदा योगाग्निना परिप्लुष्टानना  
 कुण्डलिनी शक्तिर्मूलाधारादधोगतत्रिकोणादुत्थाय षडाधारभेदेन क्रमेण सुपुष्णारन्ध्रद्वारा  
 सहस्रदलकमलं प्राप्य परिभ्रमति तदा तदन्तर्गतचिच्छन्दमण्डलस्त्रावितामृतविन्दुरूप-  
 मातृकाक्षराणि सुपुष्णाख्यब्रह्मसूत्रद्वारा तत्तदाधारगततत्तदेवताभिषेकपूर्वकमूलाधारत्रि-  
 कोणपर्यन्तं निरन्तरं परिगलन्ती तस्मिन्काले सहस्रदलकमलरूपवितानमध्यगतसुपुष्णा-  
 ब्रह्मसूत्रे मुक्तामणिप्रोतस्रम्रपता भार्ताति । षडाधारवर्णनं तत्तच्चक्रे चित्तनिवेशनफलं  
 चोक्तं नागभट्टः—‘अथाधारपङ्केरुहाण्यत्र वक्ष्ये सुपुष्णान्तरस्थानि संक्षेपतोऽहम्’ इत्यादि,  
 ‘पुनरुत्थापनमप्ययोमृतस्य’ इत्यन्तं त्रिपुरासारे पञ्चमपटलस्यादितो द्रष्टव्यमिति ॥

अतः परं सकलशब्दजालप्रकाशकसंकेतसाराविद्यादिभूतं केवलं द्वादशस्वरूपं वाग्भव-  
 मभिवन्दनपूर्वकं प्रस्ताति—

वन्दे वाग्भवमैन्दवात्मसदृशं वेदादिविद्यागिरो

भापा देशसमुद्भवाः पशुगताश्छन्दांसि सप्त स्वरान् ।

तालान्पञ्च महाध्वनीन्प्रकटयत्यात्मप्रसारेण य-

त्तद्बीजं पदवाक्यमानजनकं श्रीमातृके ते परम् ॥ ३ ॥

हे श्रीमातृके, ते तद्वाग्भवं बीजमहं वन्दे । कथंभूतम् । ऐन्दवात्मसदृशम् । पुनः कथं-  
त् तत् । यदात्मप्रसारेणेदं सर्वं शब्दजालं प्रकटयति । पुनः कीदृशम् । पदवाक्यमान-  
नकम् । इत्यन्वयः । वन्दे अभिवादयामि । वाग्भवमृग्यजुःसाम्रामाद्यक्षरत्रयसमुदाय-  
पम् । ऐन्दवात्मसदृशम् इन्दोरिदमैन्दवं चन्द्रमण्डलं तस्यात्मा अमृतं तत्सदृशम्, वा-  
भवस्याप्यमृतप्रायाक्षरस्त्वावित्वात् । वेदादिविद्यागिरो वेदस्मृतिशास्त्रपुराणागमादीनां श-  
दपारावाररूपाः । भाषाः संस्कृतप्राकृतपैशाचिकाः । देशसमुद्भवास्तत्तद्देशगतमनुष्याणां  
हित्विव्यवहारक्षमाः । पशुगताः पशुपक्षिव्यवहारयोग्याः । छन्दांसि अनुष्टुबादीनि ।  
११ स्वरान् निषादादीन् । तालान् ध्रुवाद्यान् । पञ्च महाध्वनीन् भेर्यादीन् । प्रकटयति  
व्यक्ताकरोति । आत्मप्रसारेण आत्मनोऽमृतस्य प्रसारः प्रस्रवणं तेन । यत् यस्मात् । सर्वं  
शब्दजालं प्रसरति । तत् तस्मात् । बीजं बीजप्रायम् । पदवाक्यमानजनकं पदमक्षरसमु-  
दायरूपम्, वाक्यं पदसमुदायरूपम्, मानानि प्रत्यक्षानुमानोपमानशब्दादीनि, तेषां जनकं  
प्रादुर्भावकारकम् । श्रीमातृके सकलशब्दजालमातृभूते । पञ्चाशद्वर्णरूपायाः परमुत्कृष्टम् ॥

पूर्वं संकेतसारविद्यादिमं वाग्भवं प्रणम्येदानीं चतुर्विधपाण्डित्यमहाकाव्यरचनसाम-  
र्थ्यप्रदं बालाविद्यादिमं वाग्भवं प्रस्तौति—

त्रैलोक्यस्फुटमन्त्रतन्त्रमहिमां नाप्नोति शश्वद्विना

यद्वीजं व्यवहारजालमखिलं नास्त्येव मातस्तव ।

तज्जाप्यस्मरणप्रसक्तिसुमतिः सर्वज्ञतां प्राप्य कः

शब्दब्रह्मनिवासभूतवदनो नेन्द्रादिभिः स्पर्धते ॥ ४ ॥

हे मातः, तव तद्वाग्भवबीजं विना कोऽपि त्रैलोक्यस्फुटमन्त्रतन्त्रमहिमां शश्वन्नाप्नोति ।  
किञ्च तव तद्वीजं विना लोकेष्वखिलं व्यवहारजालं नास्त्येव । अन्यच्च तज्जाप्यस्मरण-  
प्रसक्तिसुमतिः सन् सर्वज्ञतां प्राप्येन्द्रादिभिः सह को न स्पर्धते । अपि तु स्पर्धत्ये(त  
ए)वेत्यन्वयः । त्रैलोक्यस्फुटमन्त्रतन्त्रमहिमां त्रैलोक्ये स्वर्गमृत्युपातालेषु स्फुटाः(टां)  
सुरासुरमनुष्यमनोरञ्जनयोग्याः(ग्यां) मन्त्राणामुपदिष्टानुपदिष्टानाम्, तन्त्राणां पठितानाम्,  
महिमां सामर्थ्यम् । मन्त्राणां सामर्थ्यं शापानुग्रहादिकम् । तन्त्रसामर्थ्यं व्याख्याद्वत्त्वम् ।  
नाप्नोति कश्चिदपि नावगच्छतीत्यर्थः । शश्वन्निरन्तरम् । तद्वीजं विना वाग्भवबीजसाधन-  
मन्तरेण । व्यवहारजालं तूत्थानोपवेशनदानोपादानक्रयविक्रयशुद्धाशुद्धाद्यपारम् । अखिलं तां-  
सारिकपारमार्थिकम् । (तद्वीजं विना) । नास्त्येव न संभवत्येव । एवकारोऽत्रान्ययोग-  
व्यवच्छेदार्थकः । मातर्जननि, तव वागीश्वर्याः । तज्जाप्यस्मरणप्रसक्तिसुमतिस्तस्य वाग्भ-  
वस्य जाप्यं विध्युक्तप्रकारेण स्मरणं यदा तदा शयनोपवेशनभ्रमणकालेऽपि मानसिकमेव  
तत्र प्रसक्तिस्तत्परता तया सुमतिः सर्वशास्त्राभिनिविष्टः । सर्वज्ञतां वागीश्वरताम् ।

प्राप्य लब्ध्वा । कः यः कश्चित् । शब्दब्रह्मनिवासभूतवदनः शब्दब्रह्म सकलप्राणिगतचैत-  
न्यभूता चिच्छक्तिः । तस्या निवासभूतं मन्दिरप्रायं वदनं यस्य । नकारोऽत्राप्रसक्तिनिरा-  
सकः । इन्द्रादिभिः सुरेशमुखैः सह स्पर्धते ईर्ष्या कर्तुं क्षमते । 'अकारो वै सर्ववाक्'  
इति श्रुतेः ॥

पूर्वस्मिञ्श्लोके संपूर्ण वाग्भवं स्तुत्वेदानीं वाग्भवकूटोपरितनमात्रां कुण्डलिनीं प्रस्ताति—

मात्रा यात्र विराजतेऽतिविशदा तामष्टधा मातृकां

शक्तिं कुण्डलिनीं चतुर्विधतनुं यस्तत्त्वविन्मन्यते ।

सोऽविद्याखिलजन्मकर्मदुरितारण्यं प्रबोधाम्निना

भस्मीकृत्य विकल्पजालमखिलं मातः पदं तद्ब्रजेत् ॥ ९ ॥

हे मातर, अत्र या मात्रा विराजते तां कुण्डलिनीं शक्तिमष्टविद्यमातृकां च यो मन्यते,  
स तत्पदं ब्रजेदित्यन्वयः । मात्रा या सामवेदाद्यक्षररूपा बीजाङ्कुरप्राया विश्वप्रपञ्चस्य मा-  
तृभूता । अत्र वाग्भवे । विराजते विद्योतते । अतिविशदा विस्पष्टा । तां मात्राम् अ-  
ष्टधा वशिण्यादिवर्गाष्टकरूपेण । मातृकाभेकपञ्चाशद्वर्णमयीम् । शक्तिं स्रष्टिस्थितिसंहति-  
कर्मसमर्थाम् । कुण्डलिनीं सर्वप्राणिमूलाधारवासिनीम् । चतुर्विधतनुमग्निसूर्यसोमसमष्टि-  
रूपेण, अग्निकुण्डलिनी मूलाधारे, सूर्यकुण्डलिनी हृदये, सोमकुण्डलिनी भ्रूमध्ये, समष्टि-  
कुण्डलिनी मूलाधाराधोगतवाग्भवाकारत्रिकोणे । यः सांप्रदायिकः । तत्त्वविद् आराध्य-  
मुखादवगाशेषपद्मार्थः । मन्यते जानाति । भावयतीति यावत् । स एवं मननपरायणः ।  
अविद्याखिलजन्मकर्मदुरितारण्यम् अविद्या सांसारिकी बुद्धिः, अखिलजन्मानि भार्वा-  
नि द्विपदचतुष्पदोरगादीनि, अखिलकर्माणि संचितारब्धानि, अखिलदुरितानि शाता-  
ज्ञातकृतानि, तेषामरण्यं भयानकत्वात् । प्रबोधाम्निना विज्ञानानलेन भस्मीकृत्य निर्द-  
ग्ध्वा(ह्य) । 'विकल्पजालं कल्पनानानावासनाः । अखिलं सांसारिकपारमार्थिकम् ।  
मातर्जननि । पदं स्थानम् । तदनिर्वचनीयम् । सर्वं संमतम् । उक्तं च नागभट्टः—'ए-  
तस्याः परतः परात् परतरं निर्वाणशक्तेः पदं शैवं शाश्वतमप्रमेयमचलं नित्योदितं निर्म-  
लम् । तद्विष्णोः पदमित्युशन्ति सुधियः केचित्पदं ब्रह्मणः केचिद्वत्सपदं निरञ्जनपदं केचि-  
न्निरालम्बनम् ॥' इति । ब्रजेत् प्राप्नुयात् ॥

इदानीं संकेतसारविद्याया, द्वितीयाक्षरं कामबीजत्वेन प्रस्ताति—

तत्ते मध्यमबीजमम्ब कलयाम्यादित्यवर्णं क्रिया-

ज्ञानेच्छादिमनन्तशक्तिविभवव्यक्तिं व्यनक्ति स्फुटम् ।

उत्पत्तिस्थितिकल्पकल्पिततनु स्वात्मप्रसारेण य-

त्काम्यं ब्रह्महरीश्वरादिविबुधैः कामं क्रियायोजितैः ॥ ६ ॥

हे अम्ब, तत्ते मध्यमबीजमादित्यवर्णं क्रियाज्ञानेच्छादिमुत्पत्तिस्थितिकल्पकल्पिततनु ब्रह्महरीश्वरादिविबुधैः काम्यं चाहं कलयामि । कथंभूतं तत् । यत्स्फुटमनन्तशक्तिविभक्त्युक्तिं व्यनक्तीत्यन्वयः । तत् तस्मात् । ते संकेतसारायाः । मध्यमबीजं केवलेकाररूपम् । अम्ब जननि, कलयामि जानामि । आदित्यवर्णं बालार्कनिभम् । क्रियाज्ञानेच्छादिम् इच्छाशक्तिज्ञानशक्तिक्रियाशक्तीनां निदानभूतम् । एतासां कामकलाबिन्दुत्रयाविर्भूतत्वात् । अनन्तशक्तिविभवव्यक्तिम् अनन्तानां शक्तीनां विभवः सामर्थ्यं तस्य व्यक्तित्वम् । व्यनक्ति प्रकटीकरोति । स्फुटं प्रत्यक्षतया । उत्पत्तिस्थितिकल्पकल्पिततनु उत्पत्तिः सृष्टिः, स्थितिः पालनम्, कल्पः संहारः, तेषु कल्पिताः प्रादुर्भाविता वामाज्येष्टारौद्रीप्रधानानि ब्रह्मविष्णुरुद्राणां तनवो येन । स्वात्मप्रसारेण स्वस्य कामकलाक्षरस्य, आत्मा धामत्रयरूपं बिन्दुत्रयम्, तस्य प्रसारः स्फुरणम् । इदमुपलक्षणम्—कामकलाक्षरस्य त्रितयमात्रकारणत्वेन इच्छा ज्ञानक्रिया वामाज्येष्टारौद्रीप्रधाना ब्रह्मविष्णुरुद्राः सूर्य-सोमाग्रयः अकारोकारमकाराः । लोकत्रयं पीठत्रयं लिङ्गत्रयं कालत्रयं वेदत्रयं वह्नित्रयं स्वरत्रयं च सर्वमुत्पन्नमित्यष्टादशश्लोके वक्ष्यति । यत् यस्मात्कारणात् । काम्यमुपास्यम् । ब्रह्महरीश्वरादिविबुधैः आदिशब्देन इन्द्रचन्द्रकुबेरसूर्याः । अन्यैश्च । कामं निश्चितम् । क्रियायोजितैः क्रियाः सृष्टिस्थितिसंहतिरूपाः, तासु योजितैर्नियमितैः । एतद्विवरणं वामकेश्वरतन्त्रे विस्तरेणोक्तम् । मयात्र ग्रन्थगौरवभयान्न लिख्यते । अथवा कलयामि कामकारलयुक्तं करोमि । तेन बालाया मध्यमबीजं कामराजाख्यं भवति ॥

अत एव तत्कामराजबीजसामर्थ्यवर्णनपुरःसरं तमेव प्रणमति—

कामान्कारणतां गतानगणितान्कार्यैरनेकैर्मही-

मुख्यैः सर्वमनोगतानधिगतान्मानैरनेकैः स्फुटम् ।

कामक्रोधसुलोभमोहमदमात्सर्यारिषट्कं च य-

द्वीजं भ्राजयति प्रणौमि तदहं ते साधु कामेश्वरि ॥ ७ ॥

हे कामेश्वरि, तव तद्वीजमहं प्रणौमि । तत् किंभूतम् । यत् कारणतां गतान् कामान्, महीमुख्यैः कार्यैः सहाधिगतान्कामान्मानैः सह कामाद्यरिषट्कं च भ्राजयतीत्यन्वयः । कामान् ब्रह्मादिकानां सामर्थ्यरूपान् । कारणतां गतान् तत्तत्कार्यानुकूलान् । अगणिता-नसंख्यातान् । कार्यैर्मनोगतैः । अनेकैर्नानाविधैः । महीमुख्यैः पृथिव्यादिकैः । सर्वमनो-गतान्सर्वप्राणिचित्तस्थान् । अधिगताञ्ज्ञातान् । मानैः प्रत्यक्षादिभिः । अनेकैर्वेदशास्त्रपु-राणोक्तैः । स्फुटं प्रव्यक्तम् । कामक्रोधसुलोभमोहमदमात्सर्यारिषट्कं ज्ञानिनामार्वरकत्वा-दरित्वमेतेषाम् । सांसारिकाणां स्थितिकारित्वम् । चकारः समुच्चये । यत्ककारलकारसहितं बीजं कामकूटम् । भ्राजयति पोषयति । प्रणौमि प्रकर्षेण नमस्करोमि । अहं स्तोत्रकर्ता ते बालाविद्यायाः । साधु सर्वोत्कृष्टम् । कामेश्वरि कामकूटाधिदेवते ॥

इदानीं सिंहावलोकनन्यायेन पुनरपि संकेतसारविद्यायाः कामकलारूपमध्यमबीजस्या-  
खिलकामपूरकत्वेन विशिष्टज्ञानप्रकाशकत्वं प्रणवत्वं च प्रतिपादयति—

यद्भक्ताखिलकामपूरणचणस्वात्मप्रभावं महा-

जाड्यध्वान्तनिवारणैकतरणिज्योतिःप्रबोधप्रदम् ।

यद्वेदेषु च गीयते श्रुतिमुखं मात्रात्रयेणोमिति

श्रीविद्ये तव सर्वराजवशकृत्तत्कामराजं भजे ॥ ८ ॥

हे श्रीविद्ये, तव तत्कामराजमहं भजे । (तत् तस्मात्) यद्यस्मात् भक्ताखिलकामपूर-  
णचणस्वात्मप्रभावम् । कथंभूतम् । जाड्यध्वान्तनिवारणैकतरणिज्योतिः । पुनः कथंभू-  
तम् । प्रबोधप्रदम् । यद्वेदेषु मात्रात्रयेण 'ओम्' इति गीयते । अत एव श्रुतिमुखम् ।  
पुनः कथंभूतम् । सर्वराजवशकृदित्यन्वयः । यत् यस्मात् । कामराजं द्वितीयम् । भक्ता-  
खिलकामपूरणचणस्वात्मप्रभावं भक्तानामुपासकानाम्, अखिलाः सर्वे, कामा मनोरथाः,  
तेषां पूर्णं संपादनम्, तत्र चणो दक्षः, स्वात्मप्रभावः स्वस्य कामकलाबीजस्य आत्मा बिन्दु-  
त्रयम्, तस्य प्रभावः प्रसारः पूर्वोक्तवामादिब्रह्मादिदेवतात्रयं विद्यते यस्मिन् । महाजाड्य-  
ध्वान्तनिवारणैकतरणिज्योतिः महाजाड्यमज्ञानम्, तदेव ध्वान्तमन्यकारः, तस्य निवारणं  
विनाशनम्, तत्रैकमद्वितीयम्, तरणिज्योतिरिव तरणिः सूर्यः, तस्य ज्योतिःप्रकाशस्तद्वत् ।  
प्रबोधप्रदं प्रकर्षेण बोधस्तत्त्वज्ञानं प्रददति प्रकर्षेण निश्चयेनोत्पादयतीति । यत् यस्मात् ।  
तुरीयस्वरूपम् । वेदेषु वेदाध्ययनारम्भसमयेषु । चकारः समुच्चये । गीयते उच्चार्यते ।  
श्रुतिमुखं वेदादिभूतम् । मात्रात्रयेण अकारोकारमकाराक्षरत्रयेण । ओमिति । श्रीविद्ये  
संकेतसारे । तव व्यक्षर्याः । सर्वराजवशकृत् । सर्वे जीवाः राजानश्च, वशं करोति । तत्  
पूर्वोक्तम् । कामराजं कामराजसंज्ञम् । भजे सेवे । मात्रात्रयेणेति कोऽर्थः—कामकलाक्षरस्य  
बिन्दुत्रयात्मकत्वेन बिन्दुत्रयस्य सूर्यसोमाश्रित्वेन सोमासूर्याग्नीनामकारोकारमकारात्मता  
सर्वात्रागमेषु दृष्टेत्येतत्सर्वं त्रिकात्मकं कामकलाक्षरे विश्रान्तमिति प्रणवेनापि कामकला-  
हरेमेव गीयत इति तात्पर्यम् ॥

अतः परं संकेतसारविद्यायास्तृतीयबीजस्योद्धार कामकलामाम्यतां ब्रह्मात्मकतां नि-  
द्रपतां च प्रतिपादयति—

यत्ते देवि तृतीयबीजमनलज्वालावलीसंनिभं

सर्वाधारतुरीयबीजमपरं ब्रह्माभिधाशब्दितम् ।

मूर्धन्यान्तविसर्गभूषितमहौकारात्मकं तत्परं

संचिद्रूपमनन्यतुल्यमहिम स्वान्ते मम द्योतताम् ॥ ९ ॥

१. 'पूर्णचरण' ख. २. 'शक्तिपरमब्रह्माभिधं शब्दितम्' ख. ३. 'महोकारा' ख. ४.  
'संचिद्रूप' ख.

हे देवि, तत्ते तृतीयं बीजं मम स्वान्ते द्योततामित्यन्वयः । यत् वक्ष्यमाणरूपम् । तव । देवि प्राग्वत् । तृतीयं तार्तीयम् । बीजं बीजाक्षरम् । अनलज्वालावलीसंनिः  
 अनलस्य वदेः, ज्वालाः शिखाः, तासामावली श्रेणी, तस्या निभेव प्रभा विद्यते यस्मिन्  
 सर्वाधारतुरीयबीजं सर्वस्य विश्वस्याधारभूतं त्रिकोणरूपं तेनैकाराक्षरं तस्य तुरीयमौक  
 कारणम् । अपरं द्वितीयम् । ब्रह्माभिधाशब्दितं ब्रह्मेतिनाम्ना संकेतितम् । मूर्धन्यान्तः  
 सर्गभूषितमहौकारात्मकम् मूर्धन्यं बिन्दुरन्ते मस्तके यस्य विसर्गभूषितं विसर्गेण बिन्दुः  
 भूषितं युक्तं अत एव महौकारात्मकं महत्त्वं तस्य बिन्दुत्रयसहितत्वात् । तत् पूर्वोक्तम्  
 परमुत्कृष्टम् । पराख्यमिति यावत् । संविद्रूपं ज्ञानात्मकम् । अनन्यतुल्यमहिम अतुल  
 भावम् । स्वान्ते हृदये । मम तवाराधकस्य । द्योततां भासताम् ॥

इदानीं बालायास्तृतीयं बीजं पराशक्तिरूपेण नमस्करोति—

सर्वं सर्वत एव सर्गसमये कार्येन्द्रियाण्यन्तरा

• तत्तद्दिव्यहृषीककर्मभिरियं संव्यश्रुवाना परा ।

वागर्थव्यवहारकारणतनुः शक्तिर्जगद्ध्यापिनी

यद्वीजात्मकतां गता तव शिवे तन्नौमि बीजं परम् ॥ १०

हे शिवे, इयं परा शक्तिस्तव यद्वीजात्मकतां गता तत्परं बीजमहं नौमि । किं कु  
 णा । सर्गसमये सर्वतः सर्वं संव्यश्रुवाना । अन्तरा अनन्तरं तत्तद्दिव्यहृषीककर्मभिः  
 कार्येन्द्रियाणि च संव्यश्रुवाना । इत्यन्वयः । सर्वं वस्तुजातम् । सर्वतः सर्वस्मात् ।  
 वकारोऽत्रान्योन्याश्रयव्यवच्छेदकः । सर्गसमये सर्वादौ । कार्येन्द्रियाणि कर्मेन्द्रिया  
 ज्ञानेन्द्रियाणि च । अन्तरा तदनन्तरम् । तत्तद्दिव्यहृषीककर्मभिः । सह इति शेषः ।  
 तत् तेषां तेषां दिव्यहृषीककर्मभिः शब्दादिभिर्वचनादिभिश्च सह संव्यश्रुवाना संसः  
 माना । परा परमोत्कृष्टा । वागर्थव्यवहारकारणतनुः वाचामर्थानां च यो व्यवहारः  
 वृत्तिः, तत्र कारणं तनुर्यस्याः । शक्तिः प्राग्वत् । जगद्ध्यापिनी कार्यकारणकर्तृत्वज्ञेयज्ञ  
 ज्ञातृत्ववाच्यवचनवक्तृत्वादित्रितयमात्ररूपेण । यद्वीजात्मकतां सकारौकारबिन्दुः  
 समुदायरूपेण । गता प्राप्ता । तव बालात्रिपुगविद्यायाः । शिवे कल्याणरूपे । तत्  
 बीजम् । नौमि नमस्करोमि । बीजं प्राग्वत् । परं परासंज्ञम् । एतदुक्तं भवति—  
 परा शक्तिः सर्गसमये बिन्दुत्रयरूपकामकलाक्षरादाविर्भूय सर्वप्राणिसर्ववस्तुजीवजातव  
 म्भास्तसर्वं यथा यथा सनुत्पाद्य पश्चात्तत्तद्देवताधिष्ठितज्ञानकर्मेन्द्रियाण्युपस्थाप्य शब्दशब्  
 धसंज्ञिनिदानरूपा सा पराबीजरूपतां प्राप्नोति तत्पराबीजं सर्वोत्कृष्टमिति ॥

पुनरपि पराबीजस्मरणेन परदेवतासाक्षात्कारो भवतीति दर्शयति—

अग्नीन्दुद्युमणिप्रभञ्जनधरानीरान्तरस्थायिनी •

शक्तिर्ब्रह्महरीशवासवमुखामर्त्यासुरात्मस्थिता ।

सृष्टस्थावरजङ्गमस्थितमहाचैतन्यरूपा च या

यद्वीजस्मरणेन सैव भवती प्रादुर्भवत्यम्बिके ॥ ११ ॥

हे अम्बिके, सैव भवती यद्वीजस्मरणेन प्रादुर्भवति तत्परं बीजं नौमीति पूर्वश्लोकस्थे-  
नान्वयः । सैव का । याम्रीन्दुद्युमणिप्रभञ्जनधरानीरान्तरस्थाग्निनी अमिर्हुताशनः, इ-  
न्दुश्चन्द्रः, युमणिः सूर्यः, प्रभञ्जो वायुः, धरा पृथ्वी, नीरं जलम्, आन्तरमाकाशम्,  
एतेषु स्थितिशीला । उक्तं चाभियुक्तैः—‘त्वं चन्द्रिका शशिनि तिग्मरुचौ रुचिस्त्वं त्वं  
चेतनासि पुरुषे यवने बलं त्वम् । त्वं स्वादुतासि सलिले शुचिनि त्वमूष्मा निःसारमेत-  
दखिलं त्वद्वते यदि स्यात् ॥’ इति । शक्तिः पूर्वोक्ता । ब्रह्महरीशवासवमुखामर्त्यासुरात्म-  
स्थिता ब्रह्मा स्रष्टा, हरिर्विष्णुः, ईशः शिवः, वासव इन्द्रः, तन्मुखास्तदाद्या अमर्त्या  
देवाः, असुरा दैत्याः, तेषामात्मस्थिता आत्मनि सामर्थ्यरूपेण वर्तमाना । सृष्टस्थावरजङ्ग-  
मस्थितमहाचैतन्यरूपा सृष्टेषु स्थावरेषु जङ्गमेषु स्थितं वर्तमानं महाचैतन्यं जीवनमूलं  
तदेव रूपं यस्याः । च समुच्ये । या परा शक्तिः । यद्वीजस्मरणेन पराबीजचिन्तनेन ।  
सैव या पराबीजतां प्राप्ता । भवती त्वमेव । प्रादुर्भवति प्रत्यक्षा भवसि । अम्बिके प्रति-  
पालिके इति ॥

पुनरपि तदेव त्रिकात्मकं पराबीजं श्रीप्रदं वाक्सिद्धिप्रदं मोक्षप्रदं चेति प्रतिपादयति—

स्वात्मश्रीविजिताजविष्णुमघवश्रीपूरणैकव्रतं

यद्विद्याकवितावितानलहरीकल्लोलिनीदीपकम् ।

बीजं यन्निगुणप्रवृत्तिजनकं ब्रह्मेति यद्योगिनः

शान्ताः सत्यमुपासते तदिह ते चित्ते दधे श्रीपरे ॥ १२ ॥

हे श्रीपरे, तै तद्वीजमहमिह चित्ते दधे । तत्कथंभूतम् । उक्तरूपम् .....  
..... ॥ स्वात्मश्रीविजिताजविष्णुमघवश्रीपूरणैकव्रतं स्वात्मश्रीः स्वस्यात्मा सकारो-  
कारबिन्दुत्रयं तस्य श्रीविभूतिः । सामर्थ्यमिति यावत् । तथा विजितानामजविष्णुमघोनां  
श्रीपूरणे संपत्तिसंपादने एकं व्रतं यस्य । यत् पराबीजमेव । विद्याकवितावितानलहरी-  
कल्लोलिनीदीपकम् विद्याश्च कविताश्च विद्याकविताः, विद्याकविता एव वितानं सत्र ल-  
ह्यं इव लह्यैः, तासु कल्लोलिनीव कल्लोलिनी तां दीपयति प्रकाशयतीति । बीजं पराबी-  
जम् । यदुक्तरूपम् । त्रिगुणप्रवृत्तिजनकं त्रिगुणानां सत्त्वरजस्तमोगुणानां प्रवृत्तिं प्रचारं  
जनयत्युत्पादयतीति । ब्रह्मेति । मोक्षप्रदमिति । यद्वीजम् । योगिनो योगनिरताः । सत्यं  
शाश्वतम् । शान्ताः साधवः । उपासते निदिध्यासनयोगेन । तद्वीजम् । इह जन्मनि ।  
ते परायाः । चित्ते हृदये । दधे भावयामि । श्रीपरे धिया वैभवेन परा सर्वोत्कृष्टेति ॥

पूर्वं ‘वन्दे वाग्भवम्—’ इत्यादि ‘स्वात्मश्री—’ इत्येतैर्देशभिः श्लोकैः संकेतसारबाला-

१. ‘सृष्टिः’ ख. २. ‘कल्लोलदीपाङ्कुरम्’ ख.



विद्याबीजत्रयस्य क्रमेण सामर्थ्यं प्रतिपाद्येदानीं विद्याद्वयस्यान्यतरसंयुक्तबीजाराधनेन यथेष्टफलप्राप्तिं प्रतिपादयति—

एकैकं तव मातृके परतरं संयोगि वायोगि वा

विद्यादिप्रकटप्रभावजनकं जाड्यान्धकारापहम् ।

यन्निष्ठाश्च महोत्पलासनमहाविष्णुप्रहर्त्रादयो

देवाः स्वेषु विधिष्वनन्यमहिमस्फूर्तिं दधत्येव तत् ॥ १३ ॥

हे मातृके, एकैकं तव बीजं संयोगि वायोगि वा विद्यादिप्रकटप्रभावजनकं जाड्यान्धकारापहं च भवति । परतरं यन्निष्ठा महोत्पलासनमहाविष्णुप्रहर्त्रादयो देवाः स्वेषु विधिषु अनन्यमहिमस्फूर्तिं दधत्येवेत्यन्वयः ॥ एकैकमन्यतमविद्यायाः । तव व्यक्षर्याः । मातृके स्वरव्यञ्जनरूपे । परतरमुत्कृष्टादुत्कृष्टम् । संयोगि व्यञ्जनयुतम् । वा विकल्पे । अयोगि वा व्यञ्जनरहितं वा । विद्यादिप्रकटप्रभावजनकं विद्याश्चतुर्दशविद्याः, आदिशब्देन यस्य यदिष्टम्, तेषां प्रकटप्रभावः अलौकिको विस्तारः, तस्य जनकमुत्पादकम् । जाड्यान्धकारापहं जाड्यमज्ञानम्, त(देवान्धकारम् उत)दपहन्ति नाशयति तत् । यन्निष्ठा यदक्षरस्मरणतत्पराः । च समुच्चये । महोत्पलासनो ब्रह्मा । महाविष्णुर्विश्वपालकः, प्रहर्ता ईश्वरः, आदिशब्देनेन्द्रादयः, देवाः दिवि क्रीडातत्पराः । स्वेषु स्वस्वकर्तव्येषु विधिषु साङ्गोपाङ्गेषु अनन्यमहिमस्फूर्तिं अनन्यत्वं इतरानपेक्षत्वम्, महिमत्वं लोकोत्तरत्वम्, स्फूर्तिस्तत्तत्कार्यातिशायिनी तां प्राप्नुवन्त्येव । एवकारोऽत्र निश्चयाधायकः । तत्तस्मात् ॥

अतः परं पूर्वोक्तविद्याद्वयगतबीजत्रयं महाविद्याकूटत्रयं च यो जानाति, तस्य सामर्थ्यं प्रतिपादयति—

इत्थं त्रीण्यपि मूलवाग्भवमहाश्रीकामराजस्फुर-

च्छक्त्याख्यानि चतुःश्रुतिप्रकटितान्युत्कृष्टकूटानि ते ।

भूतर्तुश्रुतिसंख्यवर्णविदितान्यारक्तकान्ते शिवे

यो जानाति स एव सर्वजगतां सृष्टिस्थितिध्वंसकृत् ॥ १४ ॥

हे आरक्तकान्ते, हे शिवे, इत्थं त्रीणि बीजानि मूलवाग्भवमहाश्रीकामराजस्फुरच्छक्त्याख्यानि त्रीण्युत्कृष्टकूटानि यो जानाति स एव सर्वजगतां सृष्टिस्थितिध्वंसकृद्भवति । कथंभूतानि । भूतर्तुश्रुतिसंख्यवर्णविदितानीत्यन्वयः ॥ इत्थं पूर्वोक्तप्रकारेण । त्रीणि संकेतसारबालाविद्यायाः । अपिः समुच्चये । मूलवाग्भवमहाश्रीकामराजस्फुरच्छक्त्याख्यानि मूलस्य महाविद्यायाः वाग्भवं प्रथमकूटं महाश्रीकामराजं महाविद्यायाः श्रीप्रदं सौन्दर्यप्रदं कामराजकूटम् । महत्त्वमेतस्य पूर्वोक्तसंकेतसंकेतसारबालाविद्याकामकूटापेक्षया । स्फुरच्छक्त्याख्यं स्फुरन्ती चमत्कारकारिणी शक्तिर्यस्य । एतदभिधेयानि च तानि ।

चतुःश्रुतिप्रकटितानि चतुर्वेदेषु प्रोक्तानि अथर्ववेदे सौभाग्यकाण्डे—‘कामो योनिः कमला वज्रपाणिर्गुहाह सा मातरिश्वाभ्रमिन्द्रः । पुनर्गुहा सकला मायया च पुरुष्येषा विश्वमातादिविद्या ॥’ इति । ऋग्वेदे—‘इन्द्रो मायाभिः पुरुरूप ईयते’ इत्यादिभिः प्रकाशितानि । उत्कृष्टकूटानि उत्कृष्टानि अतुलसामर्थ्यवन्तीति, कूटानि वर्णसमुदायरूपाणि । भूतर्तुश्रुतिसंख्यवर्णविदितानि पञ्चषट्चतुरक्षरैर्ज्ञातानि । आरक्त बालार्कतुल्या कान्तिर्यस्याः । शिवे कल्याणरूपे । य उपासकः । जानाति सत्संप्रदायाचार्यमुखादवगच्छति । स एव साभिषेकलब्धविद्य एव । सर्वजगतां स्थावरजङ्गमानाम् । सृष्टिस्थितिध्वंसकृत् सृष्टिरूपतिः, स्थितिः पालनम्, ध्वंसो नाशः, एतत्कार्यं कर्तुं समर्थः स्यादिति ॥

ननु श्रीविद्याकूटत्रयज्ञानमात्रेण यदि प्रोक्तसिद्धिः स्यात्, तदा सदाशिवोक्तनित्योपासनोपदेशो व्यर्थ एव स्यादित्याशङ्क्योपासकानां साङ्गोपाङ्गनित्योपास्तिकर्तृत्वं प्रतिपादयति—

नित्यं यस्तव मातृकाक्षरमखीं सौभाग्यविद्यां जपे-

त्संपूज्याखिलचक्रराजनिलयां सायंतनाग्निप्रभाम् ।

कामाख्यं शिवनामतत्त्वमुभयं व्याप्यात्मना सर्वतो

दीव्यन्तीमिह तस्य सिद्धिरचिरात्स्यात्स्वत्स्वरूपैकता ॥ १५ ॥

हे सौभाग्यविद्येश्वरि, यस्तव सौभाग्यविद्यां मातृकाक्षरमखी संपाद्य जपेत् तस्य इहाचिरात्सिद्धिः स्यात् । परत्र त्वत्स्वरूपैकता स्यात् । किं कृत्वा । अखिलचक्रराजनिलयां संपूज्य । कथंभूताम् । सायंतनाग्निप्रभाम् । पुनः कीदृशीम् । आत्मना कामाख्यं शिवनामतत्त्वं चोभयं व्याप्य सर्वतो दीव्यन्तीमित्यन्वयः ॥ नित्यं प्रतिदिनम् । यः साधकः । तव त्रिपुरसुन्दर्याः । मातृकाक्षरमखीं मातृकाक्षरसहायिनीम्, द्वितीयश्लोकव्याख्याने प्रोक्ताक्षमालाविधानसहिताम् । सौभाग्यविद्यां श्रीविद्याम् । जपेत् वाचिकोपांशुमानसेष्वन्यतमप्रकारेण । अक्षरमालया जपस्तु मानसः । एतदुक्तं वायवीयसंहितायाम्—‘धिया मन्त्राक्षरश्रेणी वर्णस्वरपदात्मिकाम् । उच्चरेदर्थसंस्मृत्या स उक्तो मानसो जपः ॥’ इति । संपूज्य समागध्य । अखिलचक्रराजनिलयाम् अखिलं संपूर्णं चक्रराजः श्रीचक्रं निलयः स्थानं यस्याः । एतावता सर्वावरणसहितां संपूज्येत्यर्थः । सायंतनाग्निप्रभां सध्वंसंध्योत्थप्रज्वलितवैश्वानरदीप्तिमतीम् । कामाख्यं कामेश्वरगामिधम् । शिवनामतत्त्वं शिवानां ब्रह्मविष्णुरुद्रेश्वरसदाशिवस्वरूपाणां समुदायरूपं सिंहासनम् । उभयं द्वयमपि आत्मना व्याप्य स्वदेहावयवैराच्छाद्य । सर्वतश्चतुर्दिक्षु । दीव्यन्तां प्रकाशमानाम् । इह भूतले । तस्य साधकस्य । सिद्धिर्मनोवाञ्छिता । अचिरात्स्वल्पकालेन । स्यात् भवति । त्वत्स्वरूपैकता तव मूर्तिसुयुज्यम् ॥

नन्वितराः सर्वाः सिद्धयो मदाराधनेनैव संभवन्ति, परंतु केवलं महाकवित्वेप्सूनामल्पविद्यानां मूर्खाणां काव्यव्याकरणाभिधानाभ्यामं विना कथं सिद्धिः स्यादित्याशङ्कायामाह—

काव्यैः पापठितैः किंमल्पविदुषां जोघुष्यमाणैः पुनः

किं तैर्व्याकरणैर्विबोधिततया किं वाभिधानश्रिया ।

एतैरम्ब न बोभवीति सुकविस्तावत्तव श्रीमतो-

यावन्नानुसरीसरीति सरणिं पादाब्जयोः पावनीम् ॥ १६ ॥

हे अम्ब, यावत्ते पादाब्जयोः सरणीं नानुसरीसरीति तावदल्पविदुषां पापठितैः काव्यैः किम् । जोघुष्यमाणैर्व्याकरणैः पुनः किम् । विबोधिततया वाभिधानश्रिया किम् । (किम्) एतैः सुकविर्न भवति । कथंभूतयोः पादाब्जयोः । श्रीमतोः । कथंभूतां सरणिम् । पावनीमित्यन्वयः ॥ काव्यैर्महाकविकृतैर्व्युत्पत्तिकारकैः । पापठितैर्वारंवारं पठितैः । किम् । न किमपीत्यर्थः । अल्पविदुषामीषद्व्युत्पन्नानाम् । निर्बुद्धीनामिति यावत् । जोघुष्यमाणैर्बहुधा घोषितैः । पुनः किं प्राग्वत् । तैरभ्यस्तैः । व्याकरणैः शब्दशास्त्रैः । विबोधिततया विज्ञाततया । किं प्राग्वत् । वा अथवा । अभिधानश्रिया अभिधानसंपत्त्या । एतैः काव्यव्याकरणाभिधानैः । अम्ब मातः । न बोभवीति अतिशयेन न संभवति । सुकविर्विद्वत्परितोषकः । तावत्तदवधि । तव श्रीमहात्रिपुरसुन्दर्याः । श्रीमतोः परमशोभनयोः । यावत् यदवधि । नानुसरीसरीति अत्यन्तं नानुसरति । सरणिं पद्धतिम् । पादाब्जयोश्चरणकमलयोः । पावनीं पवित्राम् ॥

अतः परं देव्युपासकानामनिष्टसंपादकमपीष्टं संपादयतीति प्रतिपादयति—

गेहं नाकति गर्वितः प्रवणति स्त्रीसंगमो मोक्षति

द्वेषी मित्रति पातकं सुकृतति क्षमावल्लभो दासति ।

मृत्युर्वैद्यति दूषणं सुगुणति त्वत्पादसंसेवना-

त्त्वां वन्दे भवभीतिभञ्जनकरीं गौरीं गिरीशप्रियाम् ॥ १७ ॥

श्लोकार्थः स्पष्ट एव ॥

अतः परं साधकस्य कृतकृत्यतासंपादकं त्रिपुरानामनिरुक्तिमूर्लं श्रीमहात्रिपुरसुन्दर्याः कामकलाक्षरगतबिन्दुत्रयप्रसूतमन्तर्गतं बहिर्गतं च त्रिकमात्रं प्रकटयति—

“आद्यैरग्निरवीन्दुबिम्बनिलयैरम्ब त्रिलिङ्गात्मभि-

मिश्रा रक्तसितप्रभैरनुपमैर्युष्मत्पदैस्तैस्त्रिभिः ।

स्वात्मोत्पादितकाललोकनिगमावस्थामरादित्रयै-

रुद्भूतं त्रिपुरेति नाम कलयेद्यस्ते स धन्यो बुधः ॥ १८ ॥

हे अम्ब, तैस्त्रिभिरपरं स्वात्मोत्पादितकाललोकनिगमावस्थामरादित्रयैश्चोत्पन्नं ते त्रिपुरेति नाम यः कलयेत्स बुधो धन्य इत्यन्वयः ॥ आद्यैरकथाद्यैः । अग्निरवीन्दुबिम्बनि-

लयैः । अग्निरवीन्दूनां बिम्बानां मण्डलानां निलयानि निवासस्थानानि तैः । अम्ब ज-  
ननि । त्रिलिङ्गात्मभिर्मूलाधारहृदयभूमध्यस्थैः स्वयंभूषाणेतरेलिङ्गस्वरूपैः । इदं पदत्रयवि-  
शेषणम् । मिश्रा ..... । रक्तसितप्रभैः श्वेतरक्तपाटलवर्णैः । अनुपमैः उपमारहितैः ।  
गुष्मत्पदैस्त्वच्चरणैः । तैः पूर्वोक्तविशेषणद्वयसहितैः । त्रिभिस्त्रिस्थानगैः । स्वस्या महात्रि-  
पुरसुन्दर्याः । आत्मा कामकलाक्षरं तस्मादुत्पादितानि, कालत्रयं प्रातर्मध्याह्नसायंसे-  
धारूपम्, लोकत्रयं स्वर्गमृत्युपातालरूपम्, निगमत्रयं वेदत्रयम् । अवस्थात्रयं जाग्रत्स्वप्न-  
सुषुप्तिरूपम्, अमरत्रयं ब्रह्मविष्णुरुद्ररूपम् । आदिशब्देन पीठत्रयं वदित्वं इच्छादिशक्तित्र-  
यमित्यादीनि तैः । उद्भूतमुत्पन्नं प्रथामागतम् । त्रिपुरा त्रिपुराप्रकारमात्रकारणरूपा । इति  
एवंविधम् । नाम नाममन्त्रः, तम् । कलयेजानीयात् । य उपासकः । ते महात्रिपुरसु-  
न्दर्याः । स गुरुमुखादवगततद्रहस्यः । धन्यः कृतकृत्यः । बुधो ज्ञानी ॥

अतः परं त्रितयमात्रकारणभूतायाः श्रीकामकलात्मकमहात्रिपुरसुन्दर्या वाच्यवाच-  
कवक्तृत्वेन प्रणवाक्षरत्रयस्य मूलाधमहृदयभूमध्यवर्तित्वेन कूटत्रयस्य प्रणवत्वं प्रतिभा-  
दयति—

आद्यो जाप्यतमार्थवाचकतया रूढः स्वरः पञ्चमः

सर्वोत्कृष्टतमार्थवाचकतया वर्णः पवर्गान्तकः ।

वक्तृत्वेन महाविभूतिसरणिस्त्वाधारगो हृद्गतो

भूमध्यस्थित इत्यतः प्रणवता ते गीयते चागमैः ॥ १९ ॥

हे अम्ब, अतः कारणाद् आगमैः, प्रणव इति गीयते । कुतः । अकारोकारमकारोर्वाच्य-  
वाचकवक्तृरूपः आधारहृदयभूमध्यगैः कूटत्रयसाम्यता वेदैर्गीयत इत्यन्वयः ॥ आद्योऽकारः ।  
जाप्यतमार्थवाचकतया अतिशयेन जाप्या इति जाप्यतमा मूलविद्या तस्या अर्थः स्वरूपं तस्य  
वाचकः “अ-उ-म्” इति ब्रह्म” इति श्रुतिः । इति परब्रह्मारिमकां श्रीमहात्रिपुरसुन्दरी-  
मेव वदति । ‘अकारो विष्णुरुच्यते’ इत्यागमाभिधानेन व्यापकतेति विश्वव्यापिकां तामेव  
वदति । ‘कदाचिदाद्या ललिता पुरुषा कृष्णविग्रहा । वेणुनादसमारम्भादकरोद्धि वशं ज-  
गत् ॥’ इति तन्त्रराजवचनात् । ‘अकारः सर्ववर्णाग्र्यः प्रकाशः परमः शिवः’ इति स्म-  
केतपद्धतिवचनात् । ‘शिवशक्त्योरभेदेन तामेव वदति ‘न शिवेन विना शक्तिर्न शक्तिर-  
हितः शिवः । तादात्म्यमनयोर्नित्यं वद्विदाहकयोरिव ॥’ इति महार्थमन्त्रार्थमपि ।  
आलेख्यविशेष इव गजवृषभयोः प्रतिभासो यथैकस्मिन्नपि परमार्थं शिवशक्ति-  
विभागकल्पनां कुर्मः इति । अकारस्य परमार्थस्वरूपिण्याः श्रीमहात्रिपुरसुन्दर्या  
वाचकतया रूढः प्रसिद्धः । अत एव वाच्यस्वरः पञ्चम उकारः सर्वोत्कृष्टतां प्राप्य वा-  
चकतया सर्वेभ्य उत्कृष्टतमार्थां तामेव वदति । तेन वाचकता वर्णः पवर्गान्तकः वर्णो  
व्यञ्जनं पवर्गान्तको मकारः कर्तृत्वेन वक्तृत्वं महत्त्वादेव । एतेषामकारोकारमकाराणां  
वाच्यवाचकत्वं कामकलाक्षरमूलकत्वेन त्रिकात्मकतया सांकेतितं भवति । महाविभूति-

सरणिः महाविभूतिर्महदैश्वर्यं तस्य सरणिः प्रापकः । तु पुनः । आधारगो मूलाधारगता-  
ग्निचक्रगः । हृद्गतः सूर्यचक्रगः । भूमध्यस्थितः सोमचक्रग इत्यमुना प्रकारेण मूलाधार-  
हृदयभूमध्यगतकूटत्रयेणैकवाक्यताकारणता । प्रणवता ॐकाररूपता । ते श्रीमहात्रिपुरसु-  
न्दर्याः । इति । गीयते उच्चैरुद्धोध्यते । रुद्रयामले—‘उमेति परमा शक्तिः पूर्वभावमुपे-  
युषी । अध्युष्टवल्याकारा अणवत्वमुपागता । अकार रूपिण्यजरा शिवानन्ता मदद्रवा ॥’॥

अतःपरं गायत्र्यादिसर्वदर्शनाधिदेवतात्वेन श्रीमहात्रिपुरासुन्दरीमेव प्रतिपादयति—

गायत्री सशिरा तुरीयसहिता संध्यामयीत्यागमै-

राख्याता त्रिपुरे त्वमेव महतां शर्मप्रदा कर्मणाम् ।

तत्तद्दर्शनमुख्यशक्तिरपि च त्वं ब्रह्म कर्मेश्वरी

कर्तार्विष्णुरूपो हरिश्च सविता बुद्धः शिवस्त्वं गुरुः ॥ २० ॥

हे त्रिपुरे, संध्यामयी गायत्री च परं तत्तद्दर्शनमुख्यशक्तिरपि त्वमेवेति आगमैरा-  
ख्याता । कथंभूता । गायत्री तुरीयसहिता । सशिरा च । पुनः कथंभूता । महतां क-  
र्मणां शर्मप्रदा इत्यन्वयः ॥ गायत्री प्रसिद्धा । सशिराः शिरसा सहवर्तमाना । तुरीय-  
सहिता तुरीयं प्रणवः । तुरीयबीजस्य प्रणवताष्टमश्लोके प्रतिपादिता । कार्यकारणयो-  
र्भेदात्कार्यभूतप्रणवस्य कारणभूततुरीयाक्षरस्य प्रणवत्वमुक्तम् । संध्यामयी त्रिकालसंध्या-  
रूपा । आगमैर्वेदैः, अथवा—आगमैरागमैः । आख्याता प्रसिद्धीकृता । अत्र गायत्र्या  
मूलविद्यात्मकता त्रिपदीत्वेन संध्यात्रयस्य कालत्रयत्वेन गायत्र्याश्च तद्रूपत्वे । ‘सशिरा तु-  
रीयसहिता’ इत्यनेन प्रणवादिकशिरोरन्तिका गायत्री पञ्चमीविद्यात्मिकापि सूचिता ।  
‘त्रिकूटमेककूटं तु त्रिकूटे पञ्चकूटता’ इति वामकेश्वरवचनात् । त्रिपुरे त्रितयत्रात्रस्व-  
रूपे । त्वमेव मूलविद्यैव । महतां यागादीनाम् । शर्मप्रदा सुखरूपफलप्रदा । कर्मणां क्रि-  
याणाम् । तत्तद्दर्शनमुख्यशक्तिस्तत्तद्दर्शनाधिदेवता । अपि च पुनरपि । त्वमेव त्वं श्रीम-  
हात्रिपुरसुन्दर्येव । ब्रह्म वेदान्तिनाम् । कर्म मीमांसकानाम् । ईश्वरी शाक्तानाम् । कर्ता  
नैयायिकानाम् । अर्हश्चार्वाकानाम् । पुरुषः सांख्यानाम् । हरिवैष्णवानाम् । सविता सौ-  
राणाम् । बुद्धो बौद्धानाम् । शिवः शैवानाम् । त्वं त्वमेव । गुरुः सर्वपूज्यत्वाद्गणेशः  
सर्वेषां त्वमेवेत्यर्थः ॥

अतः परं कोशपञ्चकद्वारा भगवत्या विश्वशरीरे दिलीनत्वं ज्ञातुर्ब्रह्मज्ञत्वं प्रति-  
पादयति—

अन्नप्राणमनःप्रबोधपरमानन्दैः शिरःपक्षयु-

क्पुच्छात्मप्रकटैर्महोपनिषदां वाग्भिः प्रसिद्धीकृतैः ।

कोशैः पञ्चभिरेभिरम्ब भवतीमेतत्प्रलीनामिति

ज्योतिःप्रज्वलदुज्ज्वलात्मचपलां यो वेद स ब्रह्मवित् ॥ २१ ॥

हे अम्ब, एभिः पञ्चभिः कोशैः कृत्वा भवतीमेतद्विश्वशरीरे प्रलीनां यो वेद स ब्रह्म-  
विद्भवति । एभिः कैः । अन्नप्राणमनःप्रबोधप्रमानन्दैः । कथंभूतैः । शिरःपक्षयुक्पु-  
च्छात्मप्रकर्टैः । पुनः किंभूतैः । महोपनिषदां वाग्भिः प्रसिद्धीकृतैरित्यन्वयः ॥ अन्नमयप्रा-  
णमयमनोमयविज्ञानमयानन्दमयैः । अन्नं शिरः, प्राणमनसी पक्षौ, प्रबोधः पुच्छम्, पर-  
मानन्द आत्मा । एभिः कृत्वा प्रकर्टैः स्फुटैः । महोपनिषदां चतुर्वेदशिरसाम् । वा-  
ग्भिर्वाक्यैः । प्रसिद्धीकृतैः व्यापितैः । कोशैरुक्तरूपैः । पञ्चभिः पञ्चप्रकारैः । एभिर्रुक्ताविशे-  
षणसहितैः । अम्ब मातः । भवतीं त्वाम् । एतत्प्रलीनाम् एतस्मिन्विश्वशरीरे प्रलीनां प्रवि-  
ष्टाम् । इति अमुना प्रकारेण । ज्योतिःप्रज्वलद्गुज्ज्वलात्मचपलां ज्योतिषः प्रज्वलदिवो-  
ज्ज्वलात्मना चपलां चञ्चलाम् । य उपासकः । वेद जानाति । स लब्धोपदेशः । ब्रह्म-  
वित् तत्त्वज्ञ इति ॥

पूर्वे 'श्रीमातः—' इत्यारम्य 'अन्नप्राण—' इत्यन्तरेकविंशतिश्लोकैर्ब्रह्मस्य प्रतिपादितं  
तत्र सद्गुरुतः प्राप्तदीक्षस्यैवाधिकारो नान्यस्येति सद्गुरोः सकाशादीक्षामहणस्यावश्यकतां  
तत्फलसिद्धिं च प्रतिपादयति—

सच्चित्तत्त्वमसीतिवाक्यविदितैरध्यात्मविद्याशिव-

ब्रह्माख्यैरतुलप्रभावसहितैस्तत्त्वैस्त्रिभिः सद्गुरोः ।

तद्रूपस्य मुखारविन्दविवरात्संप्राप्य दीक्षामतो

यस्त्वां विन्दति तत्त्वतस्तदहमित्यर्थे स मुक्तो भवेत् ॥ २२ ॥

हे आर्ये, सद्गुरोर्मुखारविन्दविवरात्रिभिस्तत्त्वैः सह दीक्षां प्राप्य यस्त्वां विन्दति,  
सोऽनः 'तदहम्' इति तत्त्वतो मुक्तो भवेत् । कथंभूतस्य सद्गुरोः । तद्रूपस्य । कथंभू-  
तैस्तत्त्वैः । सच्चित्तत्त्वमसीतिवाक्यविदितैः । कैः । अध्यात्मविद्याशिवब्रह्माख्यैः । पुनः  
कीदृशैः । अतुलप्रभावसहितैः । इत्यन्वयः ॥ सच्चित्तत्त्वमसीतिवाक्यविदितैः सन् ब्रह्म,  
चित् माया । इत्यनेनात्मतत्त्वं लभ्यते स्थूलदेहशोधकत्वात् । तत् मायातीतम् द्युनेन  
विद्यातत्त्वं लभ्यते सूक्ष्मदेहशोधकत्वात् । त्वं स्वयम्, द्युनेन शिवतत्त्वं लभ्यते । परदेह-  
शोधकत्वात् । अमि इत्यनेन सर्वज्ञत्वं लभ्यते । समष्टिदेहशोधकत्वात् । अध्यात्मविद्या-  
ब्रह्माख्यैः अर्थः स्पष्ट एव ॥ अतुलप्रभावमहितैर्देहचतुष्टयशुद्धिद्वारा जीवन्मुक्तिप्रदः । तत्त्व-  
यथार्थैः । त्रिभिस्त्रिधाभिन्नैः । सद्गुरोः सत्संप्रदायव्रतस्त्वद्रूपस्य पूर्णामिषेकप्रभावेण देवी-  
तादात्म्यसिद्धस्य । मुखारविन्दविवरात् वक्राम्बुजद्वारा । संप्राप्य लब्ध्वा । दीक्षां पूर्णामि-  
षेकाख्याम् । अनो दीक्षाप्राप्त्यनन्तरम् । य उपासकः । त्वां श्रीमहात्रिपुरसुन्दरीम् । वि-  
न्दति जानाति । तत्त्वतो यथार्थतः । तद् ब्रह्म । अहमहमेव इति भावनया । आर्ये सर्वो-  
त्कृष्टे । स संप्राप्तदीक्षः । मुक्तो जीवन्मुक्तः । भवेत् म्यात् ॥

ननु मुक्तिप्रदा अल्पायाससाध्या न्यासपूजाविस्ताररहिता अन्ये शैववैष्णवसौरादयो

बहवो मार्गाः सन्ति, तर्हि बह्वायाससाध्ये न्यासपूजाद्यपारे ममास्मिन्मार्गे कथमेतावाना-  
दरः क्रियत इत्याक्षिप्तवर्ती भगवतीं सविनयमुत्तरयति—

सिद्धान्तैर्बहुभिः प्रमाणगणितैरन्यैरविद्यातमो-

नक्षत्रैरिव सर्वमन्धतमसं तावन्न निर्भिद्यते ।

यावत्ते सवितेव संमतमिदं नोदेति विश्वान्तरे

जन्तोर्जन्मनिवारणैकभिदुरं श्रीशांभवि श्रीशिवे ॥ २३ ॥

हे श्रीशांभवि, हे श्रीशिवे, अन्यैर्बहुभिः सिद्धान्तैरविद्यातमस्तावन्न निर्भिद्यते यावत्  
इदं संमतं विश्वान्तरे न उदेति । (तावदन्यैर्बहुभिः सिद्धान्तैरविद्यातमो न निर्भिद्यते ।  
कैः किमिव । नक्षत्रैः सर्वमन्धतमसमिव । कथंभूतमिदं ते संमतम् । सवितेव । कथंभू-  
तम् । जन्तोर्जन्मनिवारणैकभिदुरम् । कथंभूतैः सिद्धान्तैः । प्रमाणगणितैः इत्यन्वयः ॥  
सिद्धान्तैस्तत्तद्दर्शनाद्दीकृतैः । बहुभिर्नानाविधैः । प्रमाणगणितैः प्रमाणानि अनुमानादीनि  
तैर्गणितैः साधितैः । अन्यैः तात्त्विकाद्यैः । अविद्यातमः अविद्या अज्ञानं तदेव भ्रमोत्पादक-  
त्वात्तमः । नक्षत्रैः तारकाद्यैः । इव तद्वत् । सर्वमशेषम् । अन्धतमसं महान्धकारः ।  
तावत् तदवधि । न निषेधे । निर्भिद्यते निःशेषं दूरीक्रियते । यावत् यदवधि । ते तव ।  
सवितेव सूर्यसदृशम् । संमतं सर्वमतोत्तमम् ॥ इदं (विश्वान्तरे स्वोदरे) । नोदेति प्रचारं न  
प्राप्नोति । विस्वान्तरे विशेषेण स्वान्तरे स्वस्य जीवन्मुक्त्यपेक्षस्य अन्तरे हृदये । जन्तोः  
सांसारिकस्य । जन्मनिवारणैकभिदुरं आगामीनि जन्मानि तेषां निवारणे एकं अद्वितीयं  
भिदुरं समर्थम् । श्रीशांभवि इदं हेतुगर्भं संबोधनम् । अनेन षडन्वयशांभवपर्यन्तं ज्ञानं  
त्वन्मतनिर्वाहकमित्युक्तम् । श्रीशिवे श्रीकल्याणरूपे ॥

ननु अविद्याविनाशकमात्मानुसंधानं सकलसंमतं भवति तर्हि जीवन्मुक्तिवाञ्छकैः  
'अथात्मा वारे श्रोतव्यो मन्तव्यो निदिध्यासितव्यः साक्षात्कर्तव्यः' इत्युपनिषद्वाक्यं प्र-  
माणीकृत्य निरन्तरमात्मानुसंधानमेव कर्तव्यम्, किमर्थमस्मिन्नतिदुर्घटे मन्मतेऽस्यादरः  
क्रियते इत्याग्रहवर्ती भगवतीं मुनिरुत्तरयति—

आत्मासौ सकलेन्द्रियाश्रयमनोबुद्ध्यादिभिः शोचितः

कर्माबद्धतनुर्जनिं च मरणं प्राप्नोति तत्कारणम् ।

तत्ते देवि महाविलासलहरीदिव्यायुधानां जय-

स्तस्मात्त्वां गुरुमभ्युपेत्य कलयेत्त्वामेव चेन्मुच्यते ॥ २४ ॥

हे देवि, तस्मात्कारणात् त्वां गुरुमभ्युपेत्य त्वामेव चेतकलयेत्, तदा मुच्यते । य-  
स्मादसावात्मा जनिं मरणं च प्राप्नोति तत्कारणं ते महाविलासलहरीदिव्यायुधानां जयः ।  
कथंभूतोऽसावात्मा । सकलेन्द्रियाश्रयमनोबुद्ध्यादिभिः शोचितः । पुनः कथंभूतः । कर्मा-  
बद्धतनुः । इत्यन्वयः ॥ आत्मा जीवदशाविष्टः । असौ संसारादुपरक्तः । सकलेन्द्रियाश्र-

यमनोबुद्ध्यादिभिः सकलानां कर्मेन्द्रियाणां ज्ञानेन्द्रियाणां च आश्रयस्तदधानतया मनो-  
बुद्ध्यादयस्तैः । शोचितः शुचं प्रापितः । कर्मावद्धतनुः कर्मभिः सांसारिकैर्निषिद्धानि-  
षिद्धैः, आवद्धा जडीकृता तनुः संस्कारः । जनिहृत्पत्तिः, ताम् । च समुच्चये । मरणं  
देहत्यागः, तम् । प्राप्नोति प्रयाति । यत्कारणं यन्निमित्तम् । तद्वक्ष्यमाणम् । ते भगवत्याः ।  
देवि प्राग्वत् । महाविलासलहरीदिव्यायुधानां जयो महाविलासौऽभिनवनवविधशृङ्गारसौ-  
न्दर्यार्णवस्तस्य लहयस्तरदास्तद्विद्वान्यप्रतिहतसामर्थ्यवन्त्यायुधानि पाशादृशयनुर्बाणा-  
ल्यानि तेषाम् । जयः प्रतापो मोहनवश्यमारणस्तम्भनादीनि । तस्मात्कारणात् । त्वां  
त्वत्तादात्म्यसिद्धम् । गुरुं देशिकम् । अभ्युपेय्य अनाराध्य । कलयेत् प्रभजेत् । त्वामेव  
श्रीमहात्रिपुरसुन्दरीमेव । चेत्तदा । मुच्यते मोक्षो लभ्यते ॥

अतः परं भगवान्दुर्वासा महामुनिः समारमिन्धो निमज्जोन्मज्जनाभ्यामतिदुःस्वितानां  
किञ्चिदुत्पन्नज्ञानानां मादृशानामुपरि कृपाविष्टः सविनयं श्रीमहात्रिपुरगन्दरीं प्रार्थयति—

नानायोनिषहस्रसंभववशाज्जाता जनन्यः कति

प्रख्याता जनकाः कियन्त इति मे सेत्स्यन्ति चाग्रे कति ।

एतेषां गणनैव नास्ति महतः संसारसिन्धोर्विधे-

र्भाति मां नितरामनन्यशरणं रक्षानुकम्पानिधे ॥ २५ ॥

हे अनुकम्पानिधे इति कारणात् मा रक्ष । कथंभूत माम् । संसारसिन्धोर्विधेर्भातम् ।  
पुनः कथंभूतम् । नितरामनन्यशरणम् । दर्शय किम् । नानायोनिमहस्रसंभववशात्कृति  
जनन्यो जाताः, पितरोऽपि कियन्तो विख्याताः, अग्रे कति सेत्स्यन्ति एतेषां गणनैव  
नास्तीति । कथंभूतस्य विधेः । महत इत्यन्वयः । अर्थः स्पष्ट एव ॥

ननु समारदुःखनिवारणाय नानाव्रतानि नानायागादिक्रियाः प्रोक्तानाचार्यैः प्रोक्ताः  
कथं न कियन्ते । मदारोचनायामेव किमाधिक्यमिति देव्यालेपे मुनिगट—

देहक्षोभकरैर्व्रतैर्वहुविधैर्दानैश्च होमैर्जपैः

सैतानैर्हयमेधमुख्यमुमग्वैर्नानाविधैः कर्मभिः ।

यत्संकल्पविकल्पभावमलिनं ख्यातं पदं तस्य ते

दूरादेव निवर्तते परतरं मातः पदं निर्मलम् ॥ २६ ॥

हे मातः, तस्य यत्पदं ख्यातं तन्मनानाविधैः कर्मभिः कृत्वा सकल्पविकल्पभावमलिनं  
भवति । ते पदं दूरादेव निवर्तते । कथंभूत ते पदम् । परतरं निर्मलं चेत्यन्वयः । देह-  
क्षोभकरैः शर्माशोषकैः । वृत्तैरुपवामादिभिः । बहुविधैः नानाप्रकारैः । दानैर्मनुजापुरुषा-  
दिभिः । जपैरग्न्यदेवताविषयैः । सतानैर्निगन्तगानमन्त्रादिभिः । हयमेधमुख्यमुख्यैश्च श्वमे-

१. मूलपुस्तके तु 'मिन्ध्यामभिः' इति पाठो दृश्यते. २. 'सैवार्नः' इति मूलपुस्तक-  
पाठः. ३. 'जाल' इति मूलपुस्तके. ४. 'प्राप्यम्' इति मूलपुस्तकस्याऽयं पाठः.



धमुख्यमहायज्ञैः । नानाविधैर्बहुप्रकारैः । कर्मभिः क्रियाभिः । यत्प्राप्यम् । संकल्पविकल्पभा-  
मलिनं संकल्पः करोमि, विकल्पो न करोमि, अनयोर्भावः संशयस्तेन मलिनं सुखदुः-  
फलदम् । ख्यातं प्रसिद्धम् । पदं स्थानम् । तस्य कर्तुः । ते परदेवतायाः । दूरा-  
बहुव्यवधानेनापि न । निवर्तते परिवर्तते । परतरं परमोत्कृष्टम् । मातरम्ब । पदं स्थानम्  
निर्मलं कलङ्करहितम् ॥'

अतः परं सकलमातृकाप्रपञ्चमूलभूतामकारहकाररूपां परां शक्तिं प्रस्तांति—

पञ्चाशन्निजदेहजाक्षरभवैर्नानाविधैर्धातुभि-

र्बह्वर्थैः पदवाक्यमानजनकैरर्थविनाभावितैः ।

साभिप्रायवदर्थकर्मफलदैः ख्यातैरनन्तैरिदं

विश्वं व्याप्य चिदात्मनाहमहमित्युज्जृम्भसे मातृके ॥ २७ ॥

हे मातृके, त्वं नानाविधैर्धातुभिर्विश्वं व्याप्य चिदात्मना अहमहमिति उज्जृम्भ-  
इत्यन्वयः । पञ्चाशन्निजदेहजाक्षरभवैर्निजदेहः पराशरीरं तस्माज्जातानि प्रसृतानि तेभ्यो भ-  
उत्पत्तिर्येषां तैः । परारूपस्याक्षरमयत्वं सर्वत्रागमे प्रसिद्धम् । नानाविधैर्बहुप्रकारैः । धातुभि-  
प्रसिद्धैः । बह्वर्थैर्नानार्थकैः । पदवाक्यमानजनकैः पदम् अक्षरसमुदायः, वाक्यं पदसु-  
दायः, मानानि छन्दांसि वाक्यसमुदायरूपाणि, एतेषां जनकैः कारणभूतैः । अर्थविनाभा-  
वितैः अर्थं विना न भावितानि इति तैः । अर्थयुक्तैरित्यर्थः । साभिप्रायवदर्थकर्मफलदैरभिप्रा-  
येण कारणेन सह वर्तमाना येऽर्था घटपटादयस्तेषां कर्म कर्तव्यता तत्फलं निष्पत्तिस्ता-  
ददति दर्शयन्ति तैः । ख्यातैः प्रसिद्धैः । अनन्तैरगणितैः । इदं विद्यमानम् । विध्य त्रैलो-  
क्यम् । व्याप्य परिपूर्य । चिदात्मना चैतन्यरूपेण । अहम् अहम् इति उज्जृम्भसे उद्धोष-  
कुरुषे । मातृके मूलभूते ॥

अतः परं सिद्धं श्रीचक्रं सदैवतं प्रस्तांति—

श्रीचक्रं श्रुतिमूलकोश इति ते संसारचक्रात्मकं

विरूपातं तदधिष्ठिताक्षरशिवज्योतिर्मयं सर्वतः ।

एतन्मन्त्रमयात्मिकाभिररुणं श्रीसुन्दरीभिवृतं

मध्ये बैन्दवसिंहपीठललिते त्वं ब्रह्मविद्या शिवे ॥ २८ ॥

हे शिवे, ते श्रीचक्रं श्रुतिमूलकोश इति ख्यातम् । कथंभूतम् । संसारचक्रात्मकम् ।  
पुनः कथंभूतम् । तदधिष्ठिताक्षरशिवज्योतिर्मयम् । पुनः कथंभूतम् । सर्वतः श्रीसुन्दरी-  
भिवृतम् । कथंभूताभिः । एतन्मन्त्रमयात्मिकाभिः । पुनः क्लीहशम् । अरुणम् । मध्ये  
त्वं ब्रह्मविद्या । कथंभूते मध्ये । बैन्दवसिंहपीठललिते इत्यन्वयः । श्रीचक्रं महा-  
त्रिपुरसुन्दर्याः पूजाचक्रम् । श्रुतिमूलकोशः श्रुतीनां वेदानां मूलं प्रणवः । 'ओङ्कारप्रभावः

ब्रह्म' इति वचनात् । तस्य कोशभूतं श्रीचक्रगतमध्यत्रिकोणं तस्य कामकलाक्षरगत-  
 बिन्दुत्रयमयत्वात् । बिन्दुत्रयाणां ब्रह्मविष्णुरुद्विरूपत्वात् । 'ब्रह्मविन्दुर्महेशानि वामा  
 शक्तिरुदीरिता' इति ज्ञानार्णववचनात् । विश्वं वमतीति वामा वामाशक्तेः शब्दार्थ-  
 छट्टिकारणत्वेन श्रीचक्रस्य श्रुतिमलकोशत्वमित्यादिः । इति कारणात् । ते श्रीमहात्रि-  
 पुरसुन्दर्याः । संसारचक्रात्मकं संसारचक्रं कालचक्रं देशचक्रं च । श्रीचक्रस्य काल-  
 चक्रेण देशचक्रेण च साम्यं तन्त्रराजेऽष्टाविंशतितमे पटले श्रीशिवेन प्रतिपादितम् ।  
 मयात्र ग्रन्थगौरवभयात्र लिख्यते । यैरेव मूलविद्याक्षरैः श्रीचक्रं प्रसृतं तैरेवाक्षरैः  
 संसारचक्रं प्रसृतमिति ज्ञानार्णवोक्तिः । यथा—'लकारात्पृथिवी जाता सशैलवनकानना ।  
 पञ्चाशत्पीठमपत्रा सर्वतीर्थमयी परा ॥ सर्वगङ्गामयी सर्वक्षेत्रस्थानमयी शिवे । सकाराच्च-  
 न्द्रतागदिप्रहराशिस्वरूपिणी ॥ हकाराच्छिवसंवाधव्योममण्डलसंस्थिता । ईकाराद्विश्रक्तार्वाय  
 माया तुर्योत्तमिका प्रिये ॥ एकाराद्वैष्णवी शक्तिर्विश्वपालनतत्परा । रकारात्तेजसा गुप्ता पर-  
 ज्योतिःस्वरूपिणी ॥ ककारात्कामदा कामरूपिणी स्फुरदव्यया । अर्धचन्द्रेण देवेशि वि-  
 श्वयोनिरितीरिता । बिन्दुना शिवरूपेण शन्यरूपेण साक्षिणी ॥' इति । एव संसारचक्रात्म-  
 कता मूलविद्यायास्तदात्मकता श्रीचक्रस्येति वा साम्यम् । विख्यातं प्रसिद्धम् । तदधि-  
 ष्ठिताक्षरशिवज्योतिर्मयम् । तदधिष्ठितानि श्रीचक्राधिष्ठितानि यान्यक्षराणि तान्येव  
 बीजभूतास्तत्तदावरणदेवतादिभक्तवर्णास्त एव शिवाः । अणिमामिह्यादयः कामाकां<sup>मि</sup>  
 ण्यादयः । अनङ्गकुसुमादयः सर्वमक्षोभिण्यादयः सर्वसिद्धिप्रदादयः सर्वज्ञादयः । तन्नि<sup>मि</sup>  
 दयः कामेश्वर्यादय एव ज्योतीषि तन्मयं तत्प्रचुरं सर्वतः श्रीचक्रमभिव्याप्य एतन्मन्त्रम-  
 यात्मिकाभिः एतद्विद्याक्षरप्रसृताभिः । लकाराच्चतुरस्रं सदैवतं प्रसृतम्, सकारात् षोडशदलं  
 सदैवतम्, हकारादष्टदलं सदैवतम्, ईकाराच्चतुर्दशं सदैवतम्, एकाराद्द्विर्दशं सदैवतम्,  
 रकारादन्तर्दशं सदैवतम्, ककारादष्टकोणं सदैवतम्, अर्धेन्द्रोन्निक्रोणं सदैवतम्, बिन्दो-  
 र्बैन्दवमिति मन्त्रविद्यानावाक्षरैः सपूर्णं श्रीचक्रं सावरणं प्रसृतमिति मुनेरभिप्रायः । उक्तं  
 च ज्ञानार्णवे—'लकारः पृथिवीर्वाज तेन भूविम्बमुच्यते । सकाराच्चन्द्रमा भद्रे कलापोदश-  
 कात्मकः ॥ तस्मान् षोडशपत्रं च हकारः शिव उच्यते । अष्टमतिः सदा भद्रे तस्माद्दश-  
 दलं भवेत् ॥ ईकागस्तु सदा माया भुवनानि चतुर्दश । पालयन्ती परा तस्माच्छ्रक्तकोण  
 भवेत्प्रिये ॥ शक्तिरेकादशस्थाने स्थित्वा सूते जगत्रयम् । विष्णोर्योनिरिति व्याता सा  
 विष्णोर्दशरूपकम् ॥ एकारात्परमेशानी चक्रं व्याप्य विजृम्भिता । दशकोणपरं तस्माद्वि-  
 कारो ज्योतिरव्ययः ॥ कलादशीन्विनो वदिर्दशकोणप्रवर्तकः । ककारागन्मदनो देवि शिव  
 चाष्टस्वरूपकम् ॥ योनिवश्यं तदा चक्रं वसुयोन्यङ्कितं भवेत् । अर्धमात्रा गुणान्सूते  
 नादरूपा यतस्ततः ॥ त्रिकोणरूपा योनिस्तु बिन्दुना वैन्दवं भवेत् । कामेश्वरम्वरूपं तद्वि-  
 श्वधारम्वरूपकम् । श्रीचक्रं तु वगारोहे श्रीविद्यार्चयिसंभवम् ॥' इति । अरुण वालार्कप्रभम् ।  
 श्रीसुन्दरीभिरुत्तं श्रिया सौन्दर्येण सुन्दर्यः श्रीसुन्दरीप्रायाः । श्रीसुन्दर्याः पञ्चमहाशवमन-  
 दसिंहासनं कामेश्वराङ्गोपवेशनमिति विशेषः । वृत्तं परिवेष्टितम् । मध्ये मध्य-  
 त्रिकोणमध्ये । वैन्दवमिहपीठललिते वैन्दवं बिन्दुचक्रं तत्र मिहामनं पूर्वोक्तरूपं तेन

ललिते निरुपमशोभान्विते । त्वं श्रीमहात्रिपुरसुन्दरी । ब्रह्मविद्या परब्रह्मात्मिका । शिवे कल्याणरूपे ॥

अतः परं पूर्णाभिषेकसिद्धेन साधकेन श्रीचक्रावरणपूजानन्तरं परापूजाया अवश्यकर्तव्यत्वाद्विद्योद्धारं करोति—

बिन्दुप्राणविसर्गजीवसहितं बिन्दुत्रिवीजात्मकं

षट् कूटानि विपर्ययेण निगदेत्तारत्रिबालावलैः ।

एभिः संपुटितं प्रजप्य विहरेत्प्रासादमन्त्रं परं

गुह्याद्गुह्यतमं सयोगजनितं सद्भोगमोक्षप्रदम् ॥ २९ ॥

बिन्दुः पञ्चदशस्वरः प्राणः हकारादिः विसर्गः किमन्त्यस्वरः जीवः सकारः महितगो-  
भिर्मिलितं हंस इति पदं बिन्द्वात्मकं हंस इति त्रिविन्द्वात्मकम् । बिन्द्वादिकं विमर्गादिकं,  
बिन्दुविमर्गादिकं, चेति । त्रीणि कूटान्यनुक्रमेण व्युत्क्रमेणैतान्येव त्रीणीति एवं पञ्च  
कूटानि । यथा—आदां पञ्चदशस्वरः हंसः १, षोडशस्वरः सोऽहम् २, अं हंसः ३, अः सोऽहम्  
इति षडभिरक्षरैः ३, विपर्ययेण विलोमेन तृतीयं द्वितीयं प्रथमं चेति कूटानि निगदेत् उच्च-  
रेत् । तारत्रिबालावलैः तारत्रयं प्रणवमाया श्रीबीजानि बाला वाग्भवकामराजशक्तिबी-  
दायनि बलबीजं स्वप्रेमात्मकम् । एभिः सप्तबीजैः । संपुटितमनुलोमविलोमेन गर्भाकृतम् ।  
त्रिजप्य यथेष्टसंख्यां समाप्य । विहरेत्सुखमनुभवेत् । प्रासादमन्त्रं हौमिति बीजं परा  
प्रासादप्रासादपराह्वयम् । परं पराबीजं हकारं सयोजितमिति ज्ञेयम् । उत्कृष्टं गुह्याद्गुह्यत-  
मम् । गोप्याद्गोप्यतरम् । सयोगजनितं सकारसंयोजितम् । सद्भोगमोक्षप्रदं समीचीना  
भोगाः स्वचन्दनवनितागजतुरगारोहराजमान्यतादिकाः भोगाश्च प्रयच्छतीति । एतदुक्तं  
भवति—क्रमेण पूर्वोक्तानि सप्त बीजानि, ततः क्रमेणैवोक्तानि त्रीणि कूटानि ततः ह्यं  
ह्रौः पुनर्व्युत्क्रमेण त्रीणि कूटानि ततो व्युत्क्रमेणैवोक्तसप्तबीजानि इति महापराप्रासाद-  
विद्या । अयं श्लोकः क्षेपक इति भासते । मुनिनातिगोप्यत्वाद्विद्याक्षराणां प्रभाव एव  
वर्णितः । स्फुटतयोद्धारो न कृतः । मया संप्रदायशुद्धत्वाद्वाच्यं व्याख्यातः ॥

अतः परं श्रीत्रिपुरसुन्दरीं सर्वभरणभषितां बिन्दुचक्रमिहासनोपविष्टां महाराजोपचा-  
रैराधितां मुनिः प्रार्थयति—

आताम्रार्कसहस्रदीप्तिपरमा सौन्दर्यसारैरलं

लोकातीतमहोदयैरुपयुता सर्वोपमागोचरैः ।

नानानर्घ्यविभूषणैरैरणितैर्जाज्वल्यमानाभिर्तः

श्रीमातस्त्रिपुरारिसुन्दरि कुरु स्वान्ते निवासं मम ॥ ३० ॥

हे श्रीमातः हे त्रिपुरारिसुन्दरि, त्वं मम स्वान्ते निवासं कुरु । कथंभूता त्वम् । अग-

१. 'क्षरः' मूल०. २. 'रवयवैः' मूल०. ३. 'रुपगतं' मूल०. ४. 'त्मिकैः' मूल०.

णितैर्नानार्घ्यविभूषणैरलं यथा स्यात्तथा उपयुता सती अभितो जाज्वल्यमाना । पुनः कथंभूता । आताम्राकंसहस्रदीप्तिपरमा । कथंभूतैर्विभूषणैः । सौन्दर्यसारैः । पुनः कथंभूतैः । लोकातीतमहोदयैः । पुनः कीदृशैः । सर्वोपमणौचरैरित्यन्वयः । आताम्राकंसहस्रदीप्तिपरमा आताम्राका बालाकास्तेषां सहस्रं तस्य दीप्तिः कान्तिस्तथा परमा सर्वोत्कृष्टा । सौन्दर्य-सारैः सौन्दर्यमन्यनोद्भवैः । अलं पूर्णम् । लोकातीतमहोदयैर्लोकास्तीतो लोकोत्तरो महोदय उत्कर्षो येषाम् । मातर्जननि । त्रिपुरारिसुन्दरि त्रिपुरारिः शिवस्तस्य सुन्दरी मनोहरा । कुरु विधेहि । स्वान्ते हृदये । निवासं विश्रामम् । मम त्वदाराधकस्य ॥

पूर्वश्लोकेन श्रीमहात्रिपुरसुन्दर्याः समुदायरूपेण भूषणान्यभिष्टूयेदानीं नानापुष्पालंकार-वसनाभूषितायाः परमर्माभाग्यशालिन्या दृष्टिगोचराद्भूषणानि महायोगीश्वरश्चरणमारभ्य मुकुटान्तानि प्रस्तौति—

शिञ्जन्नूपुरपादकङ्कणमहामुद्रासुलक्षारसा-

लंकाराङ्कितमङ्घ्रिपङ्कजयुगं श्रीपादुकालंकृतम् ।

उद्भास्वन्नखचन्द्रखण्डरुचिरं राजजपासंनिभं

ब्रह्मादित्रिदशामुराञ्चितमहं मूर्ध्नि स्मराम्यम्बिके ॥ ३१ ॥

ते अम्बिके, तेऽङ्घ्रियुगमहं मूर्ध्नि स्मरामि । कथंभूतम् । शिञ्जन्नूपुरपादकङ्कणमहामु-द्रासुलक्षारमालंकाराङ्कितम् । पुनः कथंभूतम् । श्रीपादुकालंकृतम् । पुनः कीदृशम् । उद्भास्वन्नखचन्द्रखण्डरुचिरम् । पुनः कीदृशम् । राजजपासंनिभम् । पुनः कीदृशम् । ब्रह्मा-दित्रिदशामुराञ्चितमित्यन्वयः । शिञ्जन्निति शिञ्जन्नूपुरे पादकङ्कणे च महामुद्राश्च सुलक्षा-रमश्च तैरलंकारितम् अङ्कितं च । अङ्घ्रिपङ्कजयुगं चरणकमलद्वन्द्वम् । श्रीपादुकालंकृतं श्री-पादुके चिन्नामणिरचिते ताभ्यामलंकृतं भूषितम् । उद्भास्वन्निति उद्भास्व आस्वन्ति प्रका-शमानानि नखीन्येव चन्द्रखण्डानि तै रुचिरं सुन्दरम् । राजजपासंनिभं राजजपा नूतन-जपापुष्पाणि तैः सहर्शा निभा यस्य । ब्रह्मादीति ब्रह्मादयो ब्रह्मविष्णुरुद्रास्त्रिदशा इन्द्रा-दयः, अमुरा देवताः, तैरञ्चितं समाराधितम् । अहं त्वाराधकः । मूर्ध्नि मस्तके । स्मरामि । अम्बिके जननि ॥

इदानीं परदेवतायाः मुभूषितं मुपूजितं नितम्बविम्बमभिष्टौति—

आरक्तच्छविनातिमार्दवयुजा निश्वासहार्येण सै-

त्कौशेयेन विचित्ररत्नवचितैर्मुक्ताफलैरुज्ज्वलैः ।

कूजत्काञ्चनकिङ्किणीभिरभितः संनद्धकाञ्चागुणै-

रादीप्तं मुनितम्बविम्बमरुणं ते पूजयाम्यम्बिके ॥ ३२ ॥

हे अम्बिके, ते मुनितम्बविम्बमहं पूजयामि । कथंभूतम् । अरुणम् । पुनः कथंभू-

तम् । सत्कौशेयेन मुक्ताफलैः काञ्चीगुणैश्च आदीप्तमित्यन्वयः । आरक्तच्छविना आर-  
क्ता छविः कान्तिर्यस्य तेन । अतिमार्दवयुजा अतिकोमलेन । निश्वासहार्येण निश्वासवा-  
युना कम्पनयोग्येन । सत्कौशेयेन समीचीनपट्वल्लेण । विचित्ररत्नखचितैर्विचित्राणि  
नानाविधानि रत्नानि तैः खचितैर्गुम्फितैः । मुक्ताफलैर्महाकरिकुम्भोद्भवैः । उज्ज्वलै-  
र्दीप्तिमद्भिः । कूजत्काञ्चनकिङ्किणीभिः कूजन्त्यः काञ्चनकिङ्किण्यः क्षुद्रघण्टिकाः । अभितः  
समन्तात् । संनद्धकाञ्चीगुणैः संनद्धा संधटिता काञ्ची कटिमेखला तस्या गुणैः सूत्रैः । आ-  
दीप्तम् अतिशयेन प्रकाशमानम् । सुनितम्बविम्बं सुष्ठु मनोहरं नितम्बविम्बं श्रोणिमण्ड-  
लम् । अरुणमारक्तम् । ते श्रीमहात्रिपुरसुन्दर्याः । पूजयामि भावयामि । अम्बिके प्रागवत् ।

अतः परं चन्दनालिप्तं मणिमालाहारभूषितं ब्रह्मादिकानां स्तन(न्य)पानयोग्यं परदेव-  
ताकुचकुम्भद्वयं प्रस्तौति—

कस्तूरीघनसारकुङ्कुमरजोगन्धोत्कटैश्चन्दनै-

रालिप्तं मणिमालयातिरुचिरं ग्रैवेयहारादिभिः ।

दीप्तं दिव्यविभूषणैरङ्गणितैर्ज्योतिर्विभास्वत्कुच-

व्याजस्वर्णघटद्वयं हरिहरब्रह्मादिपीतं भजे ॥ ३३ ॥

हे जननि, ते कुचव्याजस्वर्णघटद्वयमहं भजे इत्यन्वयः । कस्तूरी मृगमदः, घनसारः  
अगरसत्त्वं कर्पूरो वा, कुङ्कुमं काश्मीरप्रभवम्, एतेषां रजोगन्धैरुत्कटानि तैः । चन्दनै-  
र्मलयजैः । आलिप्तम् आसमन्तात् प्रलेपितम् । मणिमालया वज्रवैडूर्यादिनिर्मितया । अति-  
रुचिरमत्यन्तभास्वरम् । ग्रैवेयहारादिभिः ग्रैवेयं कण्ठभूषणम्, हारो गजमौक्तिकनिर्मितः  
तदादिभिः । दीप्तं प्रकाशमानम् । दिव्यभूषणैर्विश्वकर्मणा रचितैः । अङ्गणितैरपरिमितैः ।  
ज्योतिर्विभास्वत् ज्योतिरिव प्रकाशमानम् । कुचव्याजस्वर्णघटद्वयं कुचव्याजेन स्तनमि-  
षेण स्वर्णघटद्वयम् । हरिहरब्रह्मादिपीतं तेषामेव तत्पानाधिकारत्वात् । भजे भावयामि ॥

अतः परं परदेवताया बाहुचतुष्टयं सुभूषितं कण्ठदेशं च प्रस्तौति—

मुक्तारत्नविचित्रकान्तिललितैस्ते बाहुवल्लीरहं

केयूरोद्गदबाहुदण्डवल्यैर्हस्ताङ्गुलीभूषणैः ।

संपृक्ताः कलयामि हीरमणिमन्मुक्तावलीकीलित-

प्रीवापट्टविभूषणेन सुभगं कण्ठं च कम्बुश्रियम् ॥ ३४ ॥

हे देवि, ते बाहुवल्लीः कण्ठं च, अहं कलयामि । कथंभूता बाहुवल्लीः । केयूराद्गदबाहु-  
दण्डवल्यैर्हस्ताङ्गुलीभूषणैश्च संपृक्ताः । कथंभूतैर्बाहुदण्डवल्यैः । मुक्तारत्नविचित्रकान्ति-  
ललितैः । कथंभूतं कण्ठम् । हीरमणिमन्मुक्तावलीकीलितप्रीवापट्टविभूषणेन सुभगम् ।  
पुनः कथंभूतं कण्ठम् । कम्बुश्रियमित्यन्वयः । मुक्ता प्रागवत् । रत्नानि हीरकादीनि तेषां

विचित्रा नानावर्णा कान्तिश्छविस्तया ललितैर्मनोहरैः । ते श्रीमहात्रिपुरसुन्दर्याः । बाह-  
वलीश्चतुर्हस्तलताः । अहं त्वदाराधकः । केयूराङ्गदबाहुदण्डवलथैः केयूरा मणिबन्धनधार-  
णयोग्याः, अङ्गदाः कूर्परोपरितनभगधारणयोग्याः, बाहुदण्डवलथानि हस्तकटकानि कङ्कणानि  
च तैः । हस्ताङ्गुलीभूषणैर्हस्ताङ्गुलीनां भूषणानि मुद्रिकादीनि तैः । संपृक्ताः संयुक्ताः । कल-  
यौमि प्राग्वत् । हीरमणिमन्मुक्तावली वज्रगुलिकायुक्ता मुक्तावली तथा क्रीलित जडीकृत  
श्रीवापटविभूषणं तेन सुभगं कण्ठो गलदेशः । चः समुच्चये । कम्बुश्रियं कम्बुः शङ्खः  
तद्वच्चर्माः शोभा यस्य ॥

अतः परं देवतायाः सुप्रसन्नाया श्रीवदन प्रस्तौति—

उद्यत्पूर्णकलानिधिशिवदनं भक्तप्रसन्नं सदा

संफुल्लाम्बुजपत्रकान्तिमुपमाधिकारदक्षेक्षणम् ।

सानन्दं कृतमन्दहासमसकृत्प्रादुर्भवत्कौतुकं

कुन्दाकारसुदन्तपङ्क्तिशशिभापूर्णं स्मराम्यम्बिके ॥ ३५ ॥

हे अम्बिके, ते वदनम् अहं स्मरामि । कथंभू-  
तम् । संफुल्लाम्बुजपत्रकान्तिमुपमाधिकारदक्षेक्षणम् । पुनः कथंभू-  
तम् । अगकृत्मानन्दं यथा स्यात्तथा कृतमन्दहासम् । पुनः कीदृशम् । प्रादुर्भवत्कौतुकम् । पुनः कीदृशम् ।  
कुन्दाकारसुदन्तपङ्क्तिशशिभापूर्णमित्यन्वयः । उद्यद्भुदयं प्राप्तः पूर्णकलानिधिः परिपूर्णपू-  
णिमाचन्द्रस्तस्य श्रीः शोभा यस्य । भक्तप्रसन्न भक्तानामुपामकानां प्रसन्नं वाञ्छितार्थसू-  
चकम् । सदा निरन्तरम् । संफुल्लं विकसितमम्बुजं कमल तस्य पत्तानां कान्तिः.....  
मुपमा परमा शोभा तस्या धिकारे दक्ष समर्थमाक्षेणं यस्य । सानन्दं यथा स्यात्तथा कृतम-  
न्दहासं कृतः प्रकटितो मन्द ईषद् हासो येन । असकृद्वाङ्मवारम् । प्रादुर्भवत्कौतुकं प्रयो-  
नितकुतूहलम् । कुन्दाकागा कुन्दकलिकाश्रेणिममाना । सुदन्तपङ्क्तिः उपमा शोभना  
दन्तानां पङ्क्तिः अरावलिर्यस्याः । शशिन इव भा प्रभा तथा पूर्ण व्याप्तम् । स्मरामि  
प्राग्वत् ॥

अतः परं परदेवतायाः सुभूषितं कर्णयुगं नासाग्रभागं च प्रस्तौति—

तप्तस्वर्णकृतोरुकुण्डलयुगं माणिक्यमुक्तोलस-

द्धीराबद्धमनन्यंतुल्यमपरं हैमं च चक्रद्वयम् ।

शुक्राकारनिकारदक्षममलं मुक्ताफलं सुन्दरं

विभ्रत्कर्णयुगं भजामि ललितं नासाग्रभागं शिवे ॥ ३६ ॥

हे शिवे, तव नामाग्रभागं कर्णयुगं च अहं भजे । कथंभूतं नासाग्रभागम् । अमल  
सुन्दरं ललितं मुक्ताफलं विभ्रत् । कथंभूतं मुक्ताफलम् । शुक्राकारनिकारदक्षम् । कथं-

भृतं कर्णयुगम् । तप्तस्वर्णकृतोरुकुण्डलयुगम् । अनन्यतुल्यं हैमं चक्रद्वयं च दधत् । कथंभूतम् । माणिक्यमुक्तोलसद्दीराबद्धमपरमित्यन्वयः । तप्तमनलाहतं स्वर्णं जाम्बूनदं तेन कृतं निर्मितम् उरु विस्तीर्णं कुण्डलयुगं ताटङ्कयुगलम् । माणिक्यानि मुक्ताश्च तैरुलसद्दीराबद्धम् । अनन्यतुल्यमन्येन ताटङ्कयुगेन न तुल्यं तस्माद्विलक्षणम् । अपरं द्वितीयम् । हैमं प्राग्वत् । चः समुच्चये । चक्रद्वयं वर्तुलाकारं कर्णोर्ध्वभूषणम् । शुक्राकारस्य निकारे धिकारे दक्षं समर्थम् । अमलं निर्मलम् । मुक्ताफलं गजकुम्भोद्भवम् । सुन्दरम् । विश्रद् दधत् । कर्णयुगम् । भजामि प्राग्वत् । ललितं मनोहरम् । नासाग्रभागम् । शिवे ॥

अतः परं परदेवताया वेणिका प्रस्तौति—

जातीचम्पककुन्दकेसररजोगन्धोत्किरत्केतकी-

नीपाशोकशिरीषमुख्यकुसुमैः प्रोत्तंसिता धूपिता ।

आनीलाञ्जनतुल्यमत्तमधुपश्रेणीव वेणी तव

श्रीमातः श्रयतां मदीयहृदयाम्भोजं सरोजालये ॥ ३७ ॥

हे सरोजालये, हे श्रीमातः, तव वेणी मदीयं हृदयाम्भोजं श्रयताम् । कथंभूता वेणा । जातीचम्पककुन्दकेसररजोगन्धोत्किरत्केतकीनीपाशोकशिरीषमुख्यकुसुमैः प्रोत्तंसिता धूपिता च । आनीलाञ्जनतुल्यमत्तमधुपश्रेणीवैत्यन्वयः । श्लोकार्थः स्पष्ट एव ॥

अतः परं परदेवतायाः सुगुणितं सुभूषितं मस्तकमभिस्तौति—

लेखालभ्यविचित्ररत्नखचितं हैमं किरीटोत्तमं

मुक्ताकाञ्चनकिंकिणीगणमहाहीरप्रबोधोज्ज्वलम् ।

चञ्चच्चन्द्रकलाकलापललितं देवद्रुपुष्पांचितं

माल्यैरम्ब विलम्बितं सुशिखरं विश्रच्छिरस्ते भजे ॥ ३८ ॥

हे मातः, ते शिरो भजे । हैमं किरीटोत्तमं विश्रत् । कथंभूतं किरीटोत्तमम् । लेखालभ्यविचित्ररत्नखचितम् । पुनः कथंभूतम् । मुक्ताकाञ्चनकिंकिणीगणमहाहीरप्रबोधोज्ज्वलम् । पुनः काटशम् । चञ्चच्चन्द्रकलाकलापललितम् । सुशिखरं चेत्यन्वयः । लेखालभ्यम् अतिनिविडं यथा स्यात्तथा विचित्ररत्नैर्नानावर्णैः खचितं मण्डितम् । हैमं जाम्बूनदरचितम् । किरीटोत्तमं ब्रह्मादिकानां किरीटापेक्षया । मुक्ता गजमुक्ताः, काञ्चनकिंकिणीगणः

१. 'तिकरैः के' मूल०. २. एतच्छ्लोकस्थाने मूलपुस्तके श्लोकद्वयमिदमन्यदृश्यते—  
'उत्तिक्षप्तं च सुवर्णदण्डकलितं पूर्णेन्दुबिम्बाकृतिच्छत्रं मौक्तिकरत्नचित्रखचितं क्षामा-  
शुकोत्तंसितम् । मुक्ताजालविलम्बितं सकलशं नानाप्रसूनाङ्कितं चन्द्रोद्गमरचामगणि  
दधते श्रीदेवि ते स्वःस्त्रियः ॥ १ ॥ विद्यामन्त्रहस्यविन्मुनिगणैः कृत्वापचारार्चनां वेदा-  
न्तश्रुतिगीयमानचरितां वेदान्ततत्त्वात्मिकाम् । सर्वास्ता हि तुरीयतामुपगतास्त्वद्रस्मिदेव्यः  
परास्त्वां नित्यं सप्पासते खविभैः श्रीचक्रनाथं शिवे ॥ २ ॥'

सुवर्णरचितः क्षुद्रघण्टिकासमूहः, तेन सह यो हीरप्रबन्धस्तेनोज्ज्वलं प्रकाशमानम् । चञ्चत्प्रद्योतत् (मानः) चन्द्रकलानां कलापः समूहः, तेन ललितं मनोहरम् । देवद्रुपुष्पा-  
चितं कल्पद्रुमकुसुमपूजितम् । माल्यैः पुष्पमालाभिः । अम्ब मातः । विलम्बितं लम्बाय-  
मानम् । सुशिखरं सुष्ठु शिखरं कोट्यप्रभागम् । बिभ्रत् दधत् । शिरः मस्तकम् । ते श्री-  
महात्रिपुरसुन्दर्याः । भजे प्राग्वत् ॥

अतः परं परदेवतायाः सभालं साधरयुगं वपुः प्रस्तौति—

शृङ्गारादिरसालयं त्रिभुवनैर्माल्यैरतुल्यैर्युतं

सर्वाङ्गीणसदङ्गरागसुरभि श्रीमद्वपुर्धूपितम् ।

ताम्बूलारुणपल्लवाधरयुतं रम्यं त्रिपुण्ड्रं दध-

द्भालं नन्दनचन्दनेन जननि ध्यायामि ते मङ्गलम् ॥ ३९ ॥

हे जननि, तव वपुः, भालं च अहं ध्यायामि । कथंभूतम् । शृङ्गारादिरसालयम् । पुनः कथंभूतम् । त्रिभुवनैरतुल्यैर्माल्यैर्युतम् । पुनः कीदृशम् । सर्वाङ्गीणसदङ्गरागसुरभि । पुनः कीदृशम् । श्रीमत् । पुनः कथंभूतम् । धूपितम् । पुनः कीदृशम् । ताम्बूलारुण-  
पल्लवाधरयुतम् । कथंभूतं भालम् । नन्दनचन्दनेन रम्यं त्रिपुण्ड्रं दधत् । मङ्गलमित्यन्वयः । शृङ्गाररसादिनवरमानामालयं निवासस्थानम् । त्रिभुवनैः त्रिभुवने जातानि त्रिभुवनानि  
तैः । वृद्धिर्वैकल्पिकाच्च । माल्यैः पुष्पैः । अतुल्यैर्निरुपमैः । युतं युक्तम् । सर्वाद्वर्ती  
सदङ्गरागः सर्माचीनोऽङ्गरागस्तेन सुरभिः श्रामत् श्रीः शोभा विद्यते यस्य । वपुः स्वरूपम् ।  
धूपितं धूपवामितम् । ताम्बूलेन अरुण आरक्तः पल्लवः अग्रभागो यस्यैतादृशेनाधरेण युतं  
सहितम् । रम्यं सुन्दरम् । त्रिपुण्ड्रं तिलकम् । दधत् । भालं ललाटम् । नन्दनचन्दनेन  
नन्दनवनोद्भवचन्दनेन । जननि । ध्यायामि भावयामि । ते श्रापदेवतायाः । मङ्गलं मङ्गल-  
रूपम् ॥

अतः परं परदेवताया ध्यानस्य फलमाह—

एवं यः स्मरति प्रबुद्धसुमतिः श्रीमत्स्वरूपं परं

वृद्धोऽप्याशु युवा भवत्यनुपमः स्त्रीणामनङ्गायते ।

सोऽष्टैश्वर्यतिरस्कृताखिलमुरः श्रीजृम्भितात्मालयः

पृथ्वीपालकिराटकोटिर्वैलमीपुष्पाचिताङ्घ्रिर्भवेत् ॥ ४० ॥

हे परदेवते, श्रीमत्स्वरूपमेवं यः स्मरति स वृद्धोऽपि युवा भवति, स्त्रीणां चानङ्गायते,  
अष्टैश्वर्यतिरस्कृताखिलमुरः श्रीजृम्भितात्मालयश्च भवति, पृथ्वीपालकिराटकोटिर्वैलमीपु-  
ष्पाचिताङ्घ्रिर्भवेदित्यन्वयः । एवम् अमुना प्रकारेण । यः माधकः । स्मरति भावयति । प्र-  
बुद्धसुमतिः प्रबुद्धा प्रकर्षं प्राप्ता सुमतिरस्य । श्रीमत्स्वरूपं श्रीमत्यास्तव स्वरूपं भावययम् ।

१. 'भुवनी' मूल०. २. 'वैलमिः' मूल०. ३. 'द्विद्वयः' मूल०.



परं परमसुन्दरम् । वृद्धोऽपि गलितेन्द्रियोऽपि । आशु स्वल्पकालेन । युवा तरुणप्रायः  
भवति स्यात् । अनुपमः पुरुषार्थेन । स्त्रीणां यौवनोद्धतानाम् । अनङ्गायते सौन्दर्येण स्व  
रूपध्यानरतः । अष्टैश्वर्यम् अणिमादिकं गर्जाश्वादिकं च तेन कृत्वा तिरस्कृता लज्जां प्रा  
पिता अखिलाश्च ते सुराश्च एतादृशः सन् । श्रिया संपत्त्या जृम्भितं प्रोल्लसितं आत्मन  
स्वकीयमालयं मन्दिरं येन । पृथ्वीपालाः राजानस्तेषां किरीटानां मुकुटानां कोटिषु शि  
खरेषु वलभ्यः स्वेष्टदेवताप्रसादगर्भितदीर्घाकारस्वर्णभूषणानि तदुपरितनपुष्पैराचिंतं  
पूजितौ अङ्गी चरणौ यस्य । भवेत् स्यात् ॥

अतः परं देव्यायुधचिन्तनस्य फलमाह—

अथ तव धनुः पुण्ड्रेक्षुकृत्प्रसिद्धमतिद्युति

त्रिभुवनवधूर्मुद्यज्ज्योत्स्नाकलानिधिमण्डलम् ।

सकलजननि स्मारं स्मारं गतः स्मरतां नर-

स्त्रिभुवनवधूर्मोहाम्भोधेः प्रपूर्णविधुर्भवेत् ॥ ४१ ॥

हे सकलजननि, तव पुण्ड्रेक्षुकृद्भुजः त्रिभुवनवधूं प्रति उद्यज्ज्योत्स्नाकलानिधिमण्डलं  
भवति इति प्रसिद्धम् । कथंभूतं धनुः । अतिद्युति । ..... नरः स्मारं स्मारं  
स्मरतां गतः सन् त्रिभुवनवधूर्मोहाम्भोधेः प्रपूर्णविधुर्भवेदित्यन्वयः । अथ अपरं च । तव  
श्रीमहात्रिपुरमुन्दर्याः । धनुः । पुण्ड्रेक्षुनिमित्तम् । प्रसिद्धं विख्यातम् । अतिद्युति भूरिकी-  
र्तिमत् । त्रिभुवनवधूं प्रति उद्यज्ज्योत्स्नया कलानिधेश्वन्द्रणमण्डलं विभवं विरहोत्पादकम् ।  
सकलजननि विश्वमातः । स्मारं स्मारं स्मरन् स्मरन् । गतः प्राप्तः । स्मरतां कन्दर्प-  
ताम् । नर उपासकः । त्रिभुवनवधूनां मुग्धनागखीणाम् । मोहरूपसमुद्रस्य वृद्धिकरः  
प्रपूर्णविधुः पूर्णिमाचन्द्र एव स्यात् ॥

प्रसूनशरपञ्चकप्रैकटजृम्भणागुम्फितं

त्रिलोकमवलोकयत्यमलचेतसा चिन्तयन् ।

अशेषरमणीजनस्मरविजृम्भणे यः सदा

पटुर्भवति ते शिवे त्रिजगदङ्गनाक्षोभणे ॥ ४२ ॥

हे शिवे, यत्त्रिलोकं प्रसूनशरपञ्चकप्रैकटजृम्भणागुम्फितम् अमलचेतसा अवलोक-  
यति सोऽशेषरमणीजनस्मरविजृम्भणे त्रिजगदङ्गनाक्षोभणे च पटुर्भवतीत्यन्वयः । प्रसू-  
नानि पङ्कजादीनि । उक्तं च तन्त्रराजे—‘कमलं कैरवं रक्तकह्लारेन्दीवरे तथा । सहका-  
रमिति प्रोक्तं पुष्पपञ्चकमीश्वरे ॥’ इति । तान्येव शरा बाणास्तेषां पञ्चकं तस्य प्रकटं

१. छन्दोभङ्गादिदूषणग्रस्तोऽप्ययं पाठश्रीकानुरोधात्स्थापितः. ‘पुं’ कृत्वा’ मूल०.  
२. ‘मोहज्यो’ मूल०. ३. ‘म्भोधिप्रपूर्ण’ मूल०. ४. ‘प्रगटगुम्पनागुम्फितं’ मूल०. ५.  
‘चञ्चलम्’ मूल०. ६. ‘स्वनं’ मूल०.

कुटं जृम्भणं विकसनं तत्र आगुम्फितम् एतादृश त्रिलोकमवलोकयति पश्यति । अम-  
लधेतसा स्थिरान्तःकरणेन । चिन्तयन् भावयन् । अशेषरमणीजनस्मरविजृम्भणे सकल-  
जीजनस्मरविजृम्भणे । यः साधकः । सदा निरन्तरम् । पटुः समर्थः । भवति । ते परदेवतायाः ।  
शिवे कल्याणरूपे । त्रिजगद्गतानां क्षोभणे वर्षाकरणे ॥

अतः परं पाशचिन्तनप्रभावं प्रतिपादयति—

पाशं प्रपूरितमहासुमतिप्रकाशो

यो वा तव त्रिपुरसुन्दरि सुन्दरीणाम् ।

आकर्षणेऽखिलवशीकरणे प्रवीणं

चित्ते दधाति स जगत्रयवश्यकृत्स्यात् ॥ ४३ ॥

हे महात्रिपुरसुन्दरि, अथ च यस्तत्र पाशं चित्ते दधाति, स प्रपूरितमहासुमतिप्रकाशः  
सन् जगत्रयवश्यकृत्स्यान् । कथमेतत् तव पाशम् । सुन्दरीणामाकर्षणे आखिलवशीकरणे  
च प्रवीणम् । इत्यन्वयः । अर्थः स्पष्ट एव ॥

अतः परमदृशप्रभावं प्रतिपादयति—

यः स्वान्ते कलयति कोविदन्त्रिलोकस्तम्भारम्भणचणमत्युदारवीर्यम् ।

मातस्ते विजयमहाङ्कुशं संयोपान्देवान्स्तम्भयति च भूभुजोऽन्यसैन्यम् ॥ ४४ ॥

हे मातः, यस्ते विजयमहाङ्कुशं स्वान्ते कलयति स मयोपान् देवान् स्तम्भयति, भू-  
भुजः स्तम्भयति, अन्यसैन्यं च स्तम्भयति । कथमेतत् सः । कोविदः । कथमेतत् विजयम-  
हाङ्कुशम् । त्रिलोकस्तम्भारम्भणचणम् । पुनः कथमेतत् । अत्युदारवीर्यमित्यन्वयः । यः  
साधकः । स्वान्तं हृदये । कलयति चिन्तयति । कोविदः विवक्षणः । त्रिलोकस्य स्वर्ग-  
मृत्युपातालरूपस्य । स्तम्भः ताडस्व्य तस्यागम्भणं कर्तव्यता तत्र चणः दक्षस्तम् । अ-  
त्युदारवीर्यम् अत्यन्तमुदारं प्रौढं वीर्यं यस्य तम् । मातर्जननि । ते प्राग्वन् । विजयम-  
हाङ्कुशं विजयप्रदो महाङ्कुशो विजयमहाङ्कुशस्तम् । मयोपान् योषिद्भिः सह वर्तमानान् ।  
देवान् दिवि क्रीडनपरान् । स्तम्भयति स्थगयति । भूभुजः राजानस्तान् । अन्यसैन्यं  
परसैन्यम् ॥

अतः परं चतुरायुधध्यानस्य विशेषफलमाह—

चापध्यानवशाद्भवोद्भवमहामोहस्य व्युज्जृम्भणं

प्रख्यातं प्रसवेपुचिन्ननवशार्त्तच्छगव्यं मुधीः ।

१. 'संगोपान्' मूल०. २. 'भूभुजाप्रसन्नम्' मूल०. ३. 'चापाद्भवा' मूल०. ४. 'ताग-  
क्षगव्य' मूल०.

पाशध्यानवशात्समस्तजगतां मृत्योर्वशत्वं महा-

दुर्गस्तम्भमहाङ्कुशस्य मगनान्मायाममेयां तरेत् ॥ ४५ ॥

हे मातः, सुधीः, चापध्यानवशाच्चापध्यानतत्परः सन् भवोद्भवमहामोहस्य भवात्सं-  
सारादुद्भवो यस्यैतादृशो महामोहस्तस्य व्युज्जृम्भणं विगतमुज्जृम्भणं प्रसरणं यस्मात्तत्तथा  
करोति इति प्रख्यातं प्रसिद्धम् । प्रसवेषुचिन्तनवशात् पुष्पबाणभावनापरः सन् यद्यच्चि-  
न्तयति, तत्तत् शरव्यं लक्ष्यं करोति । पाशध्यानवशात् पाशचिन्तनतत्परः सन् समस्त-  
जगतां सकलाहितानां मृत्योः कालस्य वशत्वं नयति । दुर्गस्तम्भमहाङ्कुशस्य मननात्  
निरन्तरं चिन्तनादमेयां मायां तरेत् ॥

अतः परं पूर्वं द्वाविंशतितमश्लोके 'त्वद्रूपस्य गुरोर्मुखारविन्दविवरादीक्षां संप्राप्य मुक्तो  
भवेत्' इत्युक्तम्, चतुर्विंशतितमश्लोके 'त्वां गुरुमभ्युपेत्य त्वामेव कलयेत्तदा मुच्यते' इ-  
त्युक्तम्, तर्हि साधकस्य परदेवतातादात्म्यसिद्धिकरं मातृकादिन्यासजालं नोक्तमिति सिं-  
हावलोकनन्यायेनाशङ्क्याह—

न्यासं कृत्वा गणेशग्रहभगणमहायोगिनीराशिपीठैः

पञ्चाशन्मातृकार्णैः सहितबहुकलैरष्टवाग्देवताभिः ।

स श्रीकण्ठादियुग्मैर्निजविमलतनौ केशवाद्यैश्च तत्त्वैः

पट्त्रिंशद्भिर्धराद्यैर्भगवति भवतीं यः स्मरेत्स त्वमेव ॥ ४६ ॥

हे भगवति, एवं न्यासं कृत्वा भवतीं यः स्मरेत्स त्वमेवेत्यन्वयः । न्यासं गुरुदक्षितमा-  
गेण कृत्वा विन्यस्य । गणेशेयादिन्यासाः पद्धतिषु स्पष्टाः । निजविमलतनौ निजा स्व-  
काया विमला पापरहिता तनुः शरीरं तस्याम् । इत्यनेन पापपुरुषदाहादिकृतभू(द्भू)तशु-  
द्धिप्राणप्रतिष्ठादेहन्यासान् कुर्यादिति सूचितम् । अन्योऽर्थः स्पष्ट एव ॥

अतः परं परदेवतोपासकस्यैहिकफलमाह—

सुरपतिपुरलक्ष्मीजृम्भणातीतलक्ष्माः

प्रसरति निजगेहे यस्य दैवं त्वमार्ये ।

विविधबहुकलानां पात्रभूतस्य तस्य

त्रिभुवनविदिता सा जृम्भते स्फूर्तिर्रच्छा ॥ ४७ ॥

हे आर्ये, यस्य त्वं दैवं तस्य निजगेहे सुरपतिपुरलक्ष्मीजृम्भणातीतलक्ष्माः प्रसरति ।  
किं च तस्य सा अच्छा स्फूर्तिर्जृम्भते । कथंभूता । त्रिभुवनविदिता । कथंभूतस्य तस्य ।  
विविधबहुकलानां पात्रभूतस्येत्यन्वयः । सुरपतिरिन्द्रस्तस्य पुरममरावती तत्र या लक्ष्मीः  
संपत्तिस्तस्या जृम्भणं विलासस्तदतीता ततोऽप्यधिकविलासवती । प्रसरति प्रभवति ।

निजगेहे उपासकालये । यस्य यस्य कस्यापि । देवं देवतम् । त्वं श्रीमहात्रिपुरसुन्दरी ।  
आर्यं श्रेष्ठे । विविधबहुकलानां विविधा नानाचमत्कारकारिण्यो बह्व्योऽनेकाः कलाः  
त्रिद्यास्तासाम् । पात्रभूतस्य निवासप्रायस्य । तस्य त्वदीयस्य । त्रिभुवनविदिता लोक-  
त्रयविव्याता । सा देव्यनुग्रहप्रसादाज्जृ(त्प्राप्ता) । जृम्भते प्रकाशते । स्फूर्तिश्चमत्कृतिः ।  
अच्छा निर्दोषा ॥

अतः परं मानसाचनमाह—

मातस्त्वं भूर्भुवः स्वर्महरसि सुतनुस्त्वन्तरिक्षेन्दुमूर्त्यै-  
रात्मा शुक्रामेन्द्रैरपि निगममहाब्रह्मभिः प्रोतशक्तिः ।  
प्राणापानादियुक्तैः कलयति सकलं मानसं ध्यानयोगं  
येषां तेषां सपर्या भवति मुरकृता ब्रह्मता योगिनां च ॥ ४८ ॥

अयं श्लोकः पाठभ्रमान्मया न व्याख्यातः । शिष्टैर्विचारणायः ॥

अतः परं सविनयं देवां प्रार्थयति—

क मे बुद्धिर्वाचा परमविदुषो मन्दसरणिः  
क ते मातर्ब्रह्मप्रमुखविवुधस्याप्तवचसाम् ।  
अभून्मे<sup>१</sup> विस्फूर्तिः परतरमहिम्नस्तवनुतिः

, प्रसिद्धं क्षन्तव्यं बहुलतरचापल्यमिति मे ॥ ४९ ॥

हे मातः, इति कारणान् कर्म प्रसिद्धं बहुलतरचापल्यं क्षन्तव्यम् । इतीति क्रिम् । मे  
मतिः क, मे वाचापि क, ते परतरमहिम्नस्तवनुतिः क । कथंभता मे मतिः । मन्द-  
सरणिः । कथंभतस्य मे । परम् अविदुषः । कथंभता स्तवनुतिः । ब्रह्मप्रमुखविवुधस्याप्त-  
वचसां मन्दसरणिः ॥

अतः परं साधकमनोगतं देवां विज्ञापयति—

प्रसीद परदेवते मम हृदि प्रभूतं भयं  
विदारय दरिद्रतां दलय देहि सर्वजताम् ।  
विधेहि करुणानिधे चरणपद्मयुगं स्वयं  
विदारितजरामृति त्रिपुरसुन्दरि श्रीशिवे ॥ ५० ॥

१. 'कपि' मूल०. २. 'रिक्षस्य धुर्यो गज्ञा शुक्रेन्दुमृयेन्दुभिर्गपि निगमा' मूल०.  
३. 'धूतसद्' मूल०. ४. 'ब्रह्मविद्येति जन्तोः' मूल०. ५. 'मन्दसरणेः' मूल०. ६. 'स्वा-  
न्त' मूल०. ७. 'ज्ञो' मूल०. ८. 'प्रमाद' मूल०. ९. 'मिह मे' मूल०. १०. 'स्वक'  
मूल०. ११. 'विनाशय जरामृती' मूल०.

हे परदेवते, त्वं प्रसीद प्रसन्ना भव । हे करुणानिधे स्वयं चरणपद्मयुग्मं विधेहि वि-  
शेषेण ध्यानयोगगम्यं कुरु । कथंभूतं विदारितजरामृति । अन्योऽर्थः स्पष्ट एव ॥

इति त्रिपुरसुन्दरीस्तुतिमिमां पठेद्यः सुधीः

स सर्वदुरिताटवीपटलचण्डदावानलः ।

भवेन्मनसि वाञ्छितं प्रचुरसिद्धिऋद्धिर्भवे-

दनेकविधसंपदां पदमनन्यतुल्यो भवेत् ॥ ५१ ॥

इति पूर्वोक्तां त्रिपुरसुन्दरीस्तुतिं महिम्नस्तवरूपामिमां मत्कृतां पठेत् प्रतिदिनमावतं-  
येद्यः भक्तः सुधीः कृतनिश्चयः सः सर्वदुरिताटवीपटलं सर्वपापारण्यसमुदायं प्रतिचण्डदा-  
वानलो भवेत् । तस्य मनसि वाञ्छितं च भवेत् इत्यादि । गुणमनन्यत् ॥

पुनर्भनोगतं प्रार्थयति—

संगीतं सैरसं विचित्रकवितामाम्नायवाक्यस्मृतिं

व्याख्यानं हृदि तावकीनचरणद्वन्द्वं च सर्वज्ञताम् ।

श्रद्धां कर्मणि शैम्भवेति विपुलं श्रीजृम्भणं मन्दिरे

सौन्दर्यं वपुषि प्रदेहि जगतामश्चेश्वरि श्रीशिवे ॥ ५२ ॥

अर्थः स्पष्टः ॥

अतः परं महिम्नस्तोत्रपाठनिरतस्यैहिकफलमाह—

पृथ्वीपालप्रकटमुकुटस्तग्रजोरञ्जिताङ्घ्रि-

विद्वत्पूजास्तुतिशतसमाराधितो बाधितारिः ।

विद्याः सर्वाः कलयति हृदा व्याकरोति प्रवाचा

लोकाश्चर्यैर्नैव नवपदैरिन्दुबिम्बप्रकाशैः ॥ ५३ ॥

अर्थः स्पष्ट एव ॥

भूष्यं वैदुष्यमुद्यद्दिनकरकिरणाकारमाकारतेजः

सुज्ञानं भूरिमार्गं निगमनिगमनं दुर्गमं योगमार्गम् ।

आयुष्यं ब्रह्मपोष्यं हरगिरिविशदां कीर्तिमभ्येत्य भूमौ

देहान्ते ब्रह्मपारं परतरचरणाकारमभ्येति विद्वान् ॥ ५४ ॥

१. 'तादतमभीष्टसिद्धिर्भवेत्' मूल०. २. 'गुरुसत्कवित्वसरणीमाम्नायवाचां स्मृतिं'  
मूल०. ३. 'कालिकेति' मूल०. ४. 'विद्युत्पूजानतिनुति' मूल०. ५. 'प्रभावालो' मूल०.  
६. 'निगमनिचयैः' मूल०. ७. 'रूपं' मूल०. ८. 'सुव्यक्तं भूति' मूल०. ९. 'निजत-  
नुकलनं' मूल०. १०. 'सौख्यं' मूल०. ११. 'शिव' मूल०.

स विद्वान् भूमौ प्रोक्तमेतदभ्येय देहान्ते परतरचरणाकारं ब्रह्मपारमभ्येतीत्यन्वयः ।  
 मध्यं भूषणम् । वैदुष्य पाण्डित्यम् । आकारतेजः दिनकरकिरणाकारम् । भूमिमार्गं सार्वप-  
 धीनम् । मुज्ञानं निगमनिगमनं च निगमानां वैदानां निगमनं व्याख्यानं करोति च । दु-  
 र्गमं दुष्प्राप्यम् । योगमार्गं योगाभिनिवेशम् । ब्रह्मपोष्य ब्रह्मणा तुल्यम् । आयुष्यं कल्पा-  
 न्तस्थायित्वम् । हरगिरिविशदां कैलासवदुज्ज्वलाम् । कीर्तिमभ्येत्य अनुभय । विद्वान् वि-  
 द्योपासकः । देहान्ते शरीरव्यागानन्तरम् । ब्रह्मपारम् अपारं ब्रह्मस्वरूपम् । परतरचरणाकारं  
 परतरायाः श्रीमहात्रिपुरमुन्दर्याः चरणाकारं निर्वाणं चरणरूपमभ्येति प्राप्नोति ॥

अतः परं दुर्वासा मुनिः स्वकृतस्तोत्रे स्वख्यात्ययं स्वनामनिबन्धनं करोति—

दुर्वाससा विदिततत्त्वमुनीश्वरेण

विद्याकलायुवतिमन्मथमूर्तिनैतत् ।

स्तोत्रं व्यधायि रुचिरं त्रिपुराम्बिकाया

वेदागमोक्तपटलैर्विदितैकमूर्तिः ॥ ११ ॥

दुर्वाससा त्रिपुराम्बिकायाः स्तोत्रं व्यधायि कृतमित्यन्वयः । दुष्टं दुःखदं शणसूत्र-  
 निमित्तवल्कलव्याघ्रचर्मगैरिकगन्धतन्त्रादिकं वासो यस्य । विदितं ज्ञातं तत्त्वमुपनिषत्सार-  
 येन मुनीनां महायोगीश्वराणामीश्वर आचार्य एतादृशेन । विद्यारूपाः कलारूपाश्च या युव-  
 तयः तासां मन्मथमूर्तिना तत्प्रादुर्भावकारकत्वात् । स्तोत्रं श्रीत्रिपुरमहिम्नाख्यम् । व्यधायि  
 कृतम् । रुचिरं देवप्राप्तिकरम् । त्रिपुराम्बिकायाः । कथंभूतायाः । वेदोक्तैरागमोक्तैश्च  
 पटलैः स्वरूपनिरूपकग्रन्थैर्विदिता ज्ञातैका मूर्तिः स्मर्य यस्याः ॥

सदसदनुग्रहनिग्रहगृहीतमुनिविग्रहो भगवान् ।

सर्वासामुपनिषदां दुर्वासा जयति देशिकः प्रथमः ॥ १२ ॥

सतामसतां चानुग्रहनिग्रहार्थं गृहीतः मुनिविग्रहो येन । भगवान् महानुभावः ।  
 सर्वासाम् चतुर्वेदोक्तानाम् । उपनिषदां तत्त्वनिरूपिकां । जयति सर्वोत्कर्षेण विजयते ।  
 देशिकः प्रथम आचार्यः ॥

छत्रं चामरयोर्युगं व्यजनमादर्शस्तथा मर्दलो

भेरिशङ्खमृदङ्गकाहलकलागीतं च नृत्यं तथा ।

साष्टाङ्ग प्रणतिः स्तुतिर्बहुविधा चैतन्ममस्मिन् मया

संकल्पेन समर्पितं ननु शिवे सतुष्टये कल्पनाम् ॥

उच्चेष्टु नीचेष्टीप दर्शनेषु प्रकाशते देवि तव स्वरूपम् ।

समुज्ज्वलयेव हि यज्ञवाटे मानद्वेषमन्यपि ज्ञातवेदाः ॥

इति त्रैपुरं श्रीमहिम्नं गुरुत्तया मया व्याकृतं प्रीतये सिद्धये च ।

सतां साधकानां सुविद्यैः सुधीरैश्चिरं लोकनीयं हृदा निश्चलेन ॥

यत्रैव यत्रैव मनो मदीयं तत्रैव तत्रैव तव स्वरूपम् ।

यत्रैव यत्रैव शिरो मदीयं तत्रैव तत्रैव पदद्वयं ते ॥

इति श्रीदुर्वाससा मुनीन्द्रेण विरचितं श्रीत्रिपुरसुन्दरीमहिम्नः स्तोत्रं संपूर्णम् ।

### खड्गशतकम् ।

(सटीकम् ।)

कल्पातिकूरकालभ्रुकुटिकुटिलताकल्पकल्पाग्रमुष्टिः

कुड्यत्कालीकटाक्षाङ्कित[स]कल.....निमे(षे)कान्तकाली ।

क्रीडत्यस्याक्रमेण ककचकृतिकृती कुन्ति(म्भि)कुम्भाग्रकूट-

क्रोडेषूत्कृतकण्ठोत्थितरुधिरकणाकीर्णकोणः कृपाणः ॥ १ ॥

[अस्य टीका त्रुटिता ।]

खं प्रेङ्खद्भिः खरांशोः प्रखरखरशिखाः खण्डयन्स्वैर्मयूखैः

खेलासंख्येषु खड्गीकृतरणरसिकः संमुखानां खमि(नि)त्रम् ।

ख्यातः सौख्यस्य खानिः खलु कमितृजुषां खेचरीणामखर्वः

खेलत्युत्खातखड्गप्रतियुवसु खनत्कारवानस्य खड्गः ॥ २ ॥

[अस्य टीका त्रुटिता ।]

गात्रस्य ..... सिग्रहणमवगणय्याग्रतः स्वर्गमार्गं

ग्रस्यन्नस्य(?) महाग्रेसरकरगुणितोदग्रजाग्रद्भस्तिः ।

गर्वोग्रग्रन्थिगोत्रग्रहिलरिपु.....भङ्गीगृहीतो

गर्जत्यग्रेसराग्रग्रहगिलनगुरुः संगरे मण्डलाग्रः ॥ ३ ॥

[अस्य टीका त्रुटिता ।]

१. अस्य काव्यस्यैकं पुस्तकं कश्मीरमहाराजानां जम्बूनगरस्थपुस्तकालयस्थपुस्तकतः पञ्चनददेशीयविश्वविद्यालयाध्यक्षश्रीगुतडॉक्टर्स्टैन् (M. A. Stein, Ph. D.) महाशयैर्यथाप्रत्यवतार्य स्वपुस्तकालयस्थापितमस्मभ्यं काव्यमालार्थं दत्तमिति तेषां महाशयानामुपकारं वर्णयितुमक्षमास्तेषां धन्यवादं प्रकाशयामः. अस्य च पुस्तकस्यान्तिमपत्रलाभेन नवनवतिरेव श्लोका उपलब्धाः. टीकापुस्तकेऽपि प्रारम्भे मध्ये च पत्राणि समासि च नोपलब्धानीति कवेर्नाम कालश्च न ज्ञायते.

घ्राणं संग्रामलक्ष्म्या वनसृतियशसामङ्घ्रि[ता]न्धोम(?).....

.....साहसस्यालघुहृदयलघुर्भाल्यवौघस्य विघ्नः ।

घोटः कीर्तध्वनाभापवनगजघटाघातनैर्घृण्यनिघ्नो

घूर्णत्यु.....रघृणिसमाघ्राति घोरोऽस्य खड्गः ॥ ४ ॥

[अस्य टीका त्रुटिता ।]

चण्डश्चण्डीशचक्षुश्चिरभृतविपमार्चिध्वजाच्चानुभाले

चण्ड्याश्चार्माकरा.....जनचयरव.....कौर्यचक्षुः ।

चित्रं स्वाचान्तवीरा मुरपि(?)रविरुचा चुम्बितश्चाकचिक्या-

चक्षुःकर्माणि चूपत्यचिररुचिरुचां वञ्चकोऽस्यासिरुचैः ॥ ५ ॥

[अस्य टीका त्रुटिता ।]

[छा]या.....रूपोच्छलितरिपुशुचौ छादनं कृच्छ्रदेशे

छायावाहाशनेम्रच्छलसमिति लसच्छौर्यकालालिपुच्छम् ।

.....तच्छात्रि.....च्छिदुरगणचणश्छेकहृच्छोककारी

छायाकान्तच्छवीच्छाव्यतिकरवशतो मूर्च्छतीद्वोऽस्य खड्गः ॥ ६ ॥

.....

.....वित्तश्छिदुरगणचणः । 'तेन वित्तः-' इति चणुप् । छेकानां ना-  
गराणां हृच्छोककारी ॥

जङ्घालो जैत्रजन्याजिरभुवि जनयञ्जन्तुजाते ज्वरार्ति

जीवातुर्बाहुजस्य त्रिजगति जयिनो दोर्भुजङ्गस्य जिह्वा ।

ज्याजानिर्व्याघ्रजाग्रद्व्रजरदनशिलाभञ्जनाजम्बयोग्यो

जातज्वालो जटावानिह जयति जगज्जित्वरोऽमुष्य खड्गः ॥ ७ ॥

जमिति ॥ अमुष्य खड्ग इह लोके जयति । किंविधः । जैत्र जयशालं यज्जन्मं मंग्रा-  
स्तस्याजिरभुवि जङ्घालः । मत्वर इत्यर्थः । 'जङ्घालोऽतिजत्रे' इत्यमरः । जन्तुजाते प्रा-  
णिमात्रे ज्वरार्ति ज्वरपीडां जनयन् । त्रिजगति त्रिलोक्ये जयिनः पराक्रमवतो बाहुजस्य  
बाहुजस्य जीवातुर्जीवनौपधम् । 'जीवातुर्जीवनौपधम्' इत्यमरः । पुनः किंविधः । अथवा  
त्रिजगति जयिनो दोर्भुजदस्य बाहुसर्पस्य जिह्वा । ज्याजानिर्वमुधाजानिः । 'जायाया  
जिह्व' । 'वसुधामाव्योज्यां' इति मेदिनी । व्याघ्राश्च जाग्रद्व्रजरदनाश्च शिलाश्च तामां म-  
न्त्रे तत्राजस्य योग्यः । जाता ज्वाला यस्मिन्स तथा । अतएव जटावान् । जगज्जित्वरः ॥



झात्काराञ्जैत्रजन्ये झगिति जनयतो जन्मिकर्णज्वरातिं  
 झञ्झावातानुकाराञ्जणझणितिझणत्कारिणः प्रोज्जिहानः ।  
 झाषाङ्कीं तामवस्थां झगिति रिपुजनं ग्राहयन्धूर्जटीष्ठां  
 झूरन्नप्राहितेषूज्झितरणरभसं प्रोज्जिहीतेऽस्य खङ्गः ॥ ८ ॥

झादिति ॥ अस्य खङ्ग उज्झितरणरभसं संप्रास्तादरं यथा स्यात्तथा प्रोज्जिहीते ग-  
 च्छति । किंविधः । जैत्रजन्ये जयशीले संप्रामे झगिति झात्काराननुकरणशब्दान्प्रोज्जिहानः ।  
 कृतवानित्यर्थः । 'ओहाङ् गतो' । किंविधाञ्झात्कारान् । झञ्झावातानुकारान्सृष्टिक-  
 वातसदृशान् । पुनः किंविधान् । झणझणितिझणत्कारिणः । किङ्कर्त्तव्यम् । झाषाङ्कीं  
 मान्मथीमवस्थाम् । भस्मरूपमित्यर्थः । रिपुजनं वैरिलोकं झगिति शीघ्रं ग्राहयन् । किं-  
 विधामवस्थाम् । धूर्जटेः शंभोरिष्टाम् । नम्रा येऽहितास्तेषु झूरंलज्जन् ॥

टंकारोद्धटिता या झटिति विघटयन्कोटिशिश्वापयष्टी-  
 षट्को विद्विद्धिरीणां करटिकटकटाहातिकुट्टाग्रकोटिः ।

दुष्कूटैर्यष्टिकूटैः कटुकुटिलसटैः पट्टिशैः कोटिसंख्यैः  
 खेटैर्दुर्घाटवान्प्रतिभटमुभटांष्टीकतेऽमुष्य खङ्गः ॥ ९ ॥

टमिति ॥ अमुष्य खङ्गः प्रतिभटसुभटान्प्रतिपक्षवीरान्द्राक्शीघ्रं टाकते । तान्प्रति  
 गच्छतीत्यर्थः । किंविधः । टंकारेण शब्देनोद्धटिताः प्रकटिताः [याः] कोटिशोऽसंख्याश्चाप-  
 यष्टीर्झटिति शीघ्रं विघटयन् । पुनः किंविधः । विद्विषां गिरयस्तेषां षट्को विदारकः ।  
 पुनः । करटिनो गजास्तेषां कटा गण्डस्थलानि त एव कटाहास्तैलादिपाकपात्राणि तेषां  
 कुट्टा पिष्टीकरणसम्पर्गाग्रकोटिर्यस्येति । किंविधान्प्रतिभटसुभटान् । दुष्कूटैर्दुष्टाग्र्य-  
 ष्टिकूटैर्यष्टिसमूहैः कटुकुटिलसटैः पट्टिशैः खङ्गैः फलकैर्दुर्घाटो वाटो मार्गो येषां ते । को-  
 टिसंख्यैरिति विशेषणं त्रिष्वपि योज्यम् ॥

ठात्कारी कण्ठसीमन्यतिकठिनतरे स्कन्धपीठे कठोरे  
 पृष्ठाष्टीलानुकारे शठकमठपतेः कुम्भपृष्ठेऽपि चैमे ।

द्राग्राविष्ठः कठोरच्छविजरठतरद्योतसंघट्टमूर्च्छ-

त्कोष्ठाः काष्ठाः प्रकुर्वन्तिपुशिरसि लुठत्येतदीयः कुठारः ॥ १० ॥

ठात्कारीति ॥ एतदीयः कुठारो रिपुशिरसि द्राक्शीघ्रं लुठति । किंविधः । ऐमे  
 हस्तिस्वन्धनि कण्ठसीमनि कण्ठसमीपदेशे ठात्कारी शब्दकर्ता । किंविधे कण्ठसी-  
 मनि । अतिकठिनतरे । पुनः किंविधः । कठोरे स्कन्धपीठे ठात्कारी । पुनः किंविधः । ऐमे  
 कुम्भपृष्ठे ठात्कारी । किंविधे कुम्भपृष्ठे । शठकमठपतेर्धृतकच्छपस्य । 'शठो धत्तरे

धूर्ते मध्यस्थपुरुषेऽलसे' इति महीपः । पृष्ठाष्ठीलानुकारे पृष्ठस्याष्ठीलं तत्तुल्ये । द्राघिष्ठो दीर्घः । कठोरच्छविः सूर्यस्तस्य जरठतरो यो द्योतः प्रकाशस्तस्य संघट्टस्तेन मूर्च्छतु द्विगुणीभवन् । 'जक्षित्यादयः षट्' इत्यभ्यस्तसंज्ञायां 'नाभ्यस्तात्-' इति नुप्र । किं कुर्वन्सन् । काष्ठा दिशः कोष्ठाः स्वाधीनाः प्रकुर्वन्सन् । 'कोष्ठः कुसूले चात्मीये मध्ये कुक्षे-र्गृहस्य च' इति मेदिनी ॥

डिम्भो दण्डायुधस्य प्रधनघनतडिच्चण्डदोःकुण्डलीन्द्र-

क्ष्वेडः प्रोद्दण्डदर्पाद्विरदननिगडो डिण्डिमः शौर्यभर्तुः ।

अस्य प्राचण्ड्यभाण्डं घृतमधुपगलद्रण्डवेतण्डशुण्डा-

काण्डं खण्डं वितन्वन्युधि धुतजडिमा हिण्डते मण्डलाग्रः ॥ ११ ॥

डिम्भ इति ॥ अस्य मण्डलाग्रे हिण्डत इतस्ततो गच्छति । किंविधः । दण्डायुधस्य यमस्य डिम्भः शिशुः । 'पोतः पाकोऽर्भको डिम्भः' इत्यमरः । प्रधनमेव संग्राम एव घनतडितस्याश्चण्डदोर्हस्तः कुण्डलीन्द्रः शेषस्तत्क्ष्वेडो गरलम् । 'क्ष्वेडस्तु गरलं विषम्' इत्यमरः । प्रोद्दण्डो दर्पा येषां ते ये द्विरदना गजास्तेषां निगडोऽन्दुकः । शौर्यभर्तुर्दिण्डिमः सूचकवाद्यविशेषः । प्राचण्डस्य भावस्तथा, तद्राण्डमधिकरणम् । पुनः किंविधः । युधि संग्रामे धृता मधुपा यैस्तैर्गलन्तः स्रवन्तो गण्डा येषां ते एवंविधा वेतण्डा गजास्तेषां शुण्डास्तासां काण्डं समूहं खण्डं च्छेदं वितन्वन्विस्तारयन् । धुतो जडिमा येन सः ॥

दक्कास्वारूढकीर्तिप्रसृतिमुविजयश्रीविवोढा निरूढो

वाढं सोढातिगाढप्रहरणसमितौ लीढकोष्णास्त्रसीधुः ।

रीढा गूढमहर्तुर्द्रुढिमकुलगृहं न्यस्तशस्त्रेषु पण्डो

निर्व्यूढोद्गाढयुद्धप्रतिहतिषु दृढं ढौकतेऽमुष्य खड्गः ॥ १२ ॥

देति ॥ अमुष्य खड्गो निर्व्यूढोद्गाढयुद्धा वीरास्तेषां प्रतिहतयो व्रणास्तासु दृढं ढौकते प्रवर्तते । किंविधः । दक्कया विजयमर्दलेन सुष्ठु आरूढा या कीर्तिस्तस्याः प्रसृतिः प्रसरस्तस्यां सुविजयश्रीस्तस्यां विवोढा । निरूढः ख्यातः । अतिगाढप्रहरणा या समितिः संग्रामस्तत्र वाढं सोढा सहनशीलः । पुनः किंविधः । लीढमास्वादितं कोष्णं किञ्चिदुष्णं यदस्त्रं तदेव सीधुर्मथं येन । गूढमहर्तुरप्रकटमारणकर्तुं रीढावमानना । द्रुढिन्नः कुलगृहं दृढताया अधिष्ठानम् । न्यस्तशस्त्रेषु त्यक्तायुधेषु पण्डो निःसारः ॥

प्राणा दर्पस्य पाणी रणशमनशिशोः कार्मणं द्वेषणानां

तूर्णं सद्धारबाणव्रणकरणकृती कीर्णदुर्मर्षणार्चिः ।

कोष्णद्विद्शोणिताक्तः खरकिरणघृणिश्रेणिशाणोऽरुणश्री-

रुद्रूर्णो वारणानां गणमसृणि, शृणाल्यस्य तीक्ष्णः कृपाणः ॥ १३ ॥

प्राणा इति ॥ अस्य तीक्ष्णः कृपाणो वारणानां गजानां गणं समूहमसृणि सृणिर-  
हितं यथा स्यात्तथा शृणाति । 'शृ हिंसायाम्' । मारयतीत्यर्थः । किंविधः । दर्पस्य  
बलस्य प्राणाः । बहुत्वेन निर्देशः । रण एव शमनशिशुस्तस्य पाणिर्हस्तः । पाणी रणेति  
'रो रि' इति रलोपे 'दृलोपे-' इति दीर्घः । द्वेषणानां शत्रूणाम् । 'द्विषद्वेषणदुर्हदः' इत्य-  
मरः । कर्मणं मूलकर्म । तूर्णं शीघ्रं सद्यद्वास्वाणं कवचम् । 'कन्वुको वारणोऽस्त्री' इत्य-  
मरः । तत्र व्रणकरणं तत्र कृती कुशलः । कीर्णं प्रसारितं दुर्मर्षणं दुःसहमर्चयेन । कोष्ण  
यद्विपतां शोणितं रक्तं तेनाक्तः सिक्तः । खरकिरणः श्रीसूर्यस्तस्य घृणयो मयूखास्तेषां  
श्रेणिस्तस्याः शाणो घर्षणपाषाणः । अरुणा श्रीर्यस्य सः । उर्दूर्ण उत्थापितः ॥

तृप्यदन्तिक्षितीन्द्रं तरलतरतरत्पत्तिभङ्गं विघूर्ण-

तुङ्गाश्चावर्तगर्तं निशिततममिलत्कुन्तसंतानचक्रम् ।

त्वङ्गत्तीक्ष्णासितूर्वत्तिमिमनतिदलच्छक्तिशुक्तिं रणाब्धि

तारस्तूर्णं तितीर्षुस्तृणलववदरीनस्य खङ्गस्तृणेदि ॥ १४ ॥

तृप्यदिति ॥ अस्य खङ्गोऽरीञ्शत्रून्तृणलववदरीनस्तृणेदि । मारयतीत्यर्थः । 'तृह हिंसा  
याम्' । किंविधः । तूर्णं शीघ्रं रणाब्धि संग्रामसमुद्रं तितीर्षुस्तरणेच्छुः । 'तृ प्लवनतर  
णयोः' । तार उज्ज्वलः । किंविधः रणाब्धिम् । तृप्यतो(न्तो) दन्तिन एव क्षितीन्द्राः  
(तिघ्राः) पर्वता यस्मिन्स तथा । तरलतरा अतिचञ्चलास्तरन्तो ये पत्तयः पदातयस्  
एव भङ्गास्तरङ्गा यस्मिन्स्तम् । विघूर्णन्तस्तृङ्गा येऽश्वास्त एवावर्तगर्ता यस्मिन्स्तम्  
..... । त्वङ्गन्तस्तीक्ष्णा येऽस्यस्त एव तूर्वत्तिमयो यस्मि  
न्नाति तथा तम् । अनतिदलच्छक्तय एव शुक्तयो यस्मिन्स्तम् ॥

स्थूलं स्थूलं श्वसद्भिः प्रथितपृथुपृषद्वीक्षणैस्तीर्थमात्रं

संमन्वानैरपार्थं शिथिलरणकथैर्वेपथुव्यर्थशस्त्रैः ।

संप्राप्तैः स्थाणुसंस्थां प्रथितपथचरैस्त्रस्तनेत्रातिथित्वं

नीतः प्रत्यर्थिसार्थैर्व्यथयति सविधस्थानपीडोऽस्य खङ्गः ॥ १५

स्थूलमिति ॥ अस्येद्धः समृद्धः खङ्गः सविधस्थानपि समीपवर्तिनोऽपि व्यथयति । विं  
विधः । प्रत्यर्थिसार्थैः परिपन्थिसमूहैस्त्रस्तानि यानि नेत्राणि तत्रातिथित्वं नीतः । ६  
इति यावत् । किंविधैः प्रत्यर्थिसार्थैः । स्थूलं स्थूलं दीर्घं दीर्घं श्वसद्भिः । असह्यत्वात्  
प्रथितपृथु पृषन्तो बिन्दवस्तद्युक्तानि वीक्षणानि येषां तैः । तीर्थमात्रं संमन्वानैः  
अपार्थं निरर्थकं शिथिला रणकथा येषां तैः । वेपथुना कम्पेन व्यर्थानि शस्त्राणि यो

तैः । अत एव स्थाणुसंस्थां संप्राप्तैः । प्रथितो यः पन्थास्तत्र चरन्तीति चरास्तैः ।  
'महापथस्तु मरणम्' इति ॥

दृप्यद्दोःकालकूटद्रुमतरुणदलं दर्पदन्तावलेन्द्र-

द्राधीयोदानलेखा दरदलितदलेन्दीवरद्रोणिदेहः ।

दीव्यन्नैदाघम(मा)ध्यंदिनदिवसमणिद्योतदुष्प्रेक्ष्यदीप्ति-

दौःस्थित्यं दीर्घदीर्घं दददरिसुदृशां दीप्यतेऽमुष्य खड्गः ॥ १६ ॥

दृप्यदिति ॥ अमुष्य खड्गो दीव्य(प्य)ते क्रीडते । किंविधः । दृप्यद्यद्दोर्बाहुः स एव  
कालकूटद्रुमो विषतरुस्तस्य तरुणदलं नवीनपत्रम् । दर्प [एव] दन्तावलेन्द्रो हस्तीन्द्रस्तस्य  
द्राधीयो(यसी) दीर्घा दानलेखा । दरमीपदलितं विशीर्णं दलं यस्यैवंविधमिन्दीवरं तस्य  
द्रोणिर्मध्यभागस्तद्वद्देहो यस्य स तथा । श्याम इति यावत् । दीव्यद्यन्नैदाघम(मा)ध्यं-  
दिनमुष्णकालमध्याह्नं तत्र(ह्रभवो) यो दिवसमणिस्तस्य द्योतः प्रकाशस्तेन दुष्प्रेक्ष्या दी-  
प्तिर्यस्य सः । अरिसुदृशां वैरिस्त्रीणां दीर्घदीर्घमतिमहद्दौःस्थ्यं दुःस्थस्य भावस्तथा तद्दत् ॥

धैर्यस्याधारयष्टिर्धृतविबुधवधूसाध्वसो धाम धाम्नां

धूमः क्रोधानलस्य प्रधनरथवरस्योद्धुरो धूर्धरोऽयम् ।

धीरोदात्तोर्ध्ववाहा धरणिधरधृतस्तीक्ष्णधाराधरोऽद्वा

धीरानौद्धत्यभाजो रणधरणिचरानस्य धूनीति खड्गः ॥ १७ ॥

धैर्यस्येति ॥ अस्यायं खड्ग औद्धत्यभाजो रणधरणिचरान्संग्रामभूमिगतान्धीरान्धू-  
नोति कम्पयति । किंविधः । धैर्यस्य गुणस्याधारयष्टिः । धृतं विबुधवधूनां देवस्त्रीणां  
साध्वसं येन सः । धाम्नां तेजसां धामाधिष्ठानम् । क्रोध एवानलैस्तस्य धूमः । प्रधनं  
संग्रामस्तदेव रथंवरस्तस्योद्धुरो धूर्धरो भारधर्ता । धीरोदात्तः पुरुषश्रेष्ठस्तस्योर्ध्ववाहा  
हस्तः । 'भुजा वाहा' इति स्त्रीत्वेन निर्देशः । धीरोदात्तलक्षणं रसकलिकायाम्—'चतुर्धा  
पुरुषः—धीरोदात्तो धीरललितो धीरशान्तो धीरोद्धतश्चेति । तत्र—कृपावानतिगम्भीरो  
विनीतश्चाविकत्थनः । धीरोदात्तः स विज्ञेयो रामो दाशरथिर्यथा ॥' इति । धरणिधरेण  
राज्ञा धृतः । तीक्ष्णधाराधरः । 'अद्वा' इत्यङ्गीकारेऽव्ययम् ॥

नानानीके ननम्रान्नृपलिषु नमयन्नानतानाधिपत्ये

निःसापढ्यं नयन्नानिधनमनिभृतानप्यलं निश्चलत्वम् ।

निर्मथ्नन्वैरिनारीजननयनसरोजन्म धाराजलेन

न्यकुर्वन्निर्धुनीते प्रधनचरनृपानस्य नृत्यन्कृपाणः ॥ १८ ॥

नानेति ॥ अस्य नृत्यन्कृपाणः प्रधनचरनृपान्संग्रामस्थितराज्ञो(जो) निर्धुनीते । नितरां  
कम्पयतीत्यर्थः । किं कुर्वन्सन् । नानानीकेऽनीकसैन्ये नृपतिषु मध्ये ननम्रानुद्धतान्-

मयन्सन् । आनतान्नप्रानाधिपत्ये निःसापत्न्यं सपत्नरहितं यथा तथा अनिधनं मरणरा-  
हित्यं नयन्निति न किंतु नयन् । अनिष्टतानगुप्तानलमत्यर्थं निश्चलत्वं निर्मग्नम् । दूरी-  
कुर्वन्नित्यर्थः । वैरिनार्यः शत्रुस्त्रियस्तासां जंनः समूहस्तस्य नयनसरोजमन् नेत्रकमलम् ।  
जात्यभिप्रायेणैकवचनम् । धाराजलेन न्यकुर्वन् ॥

पादान्ते पातुकक्ष्मापतिपटलपरापीडपुष्पाधिवासा-

त्पुप्यत्पुष्पंधयालीभ्रमकृदपपरीवारपारुष्यपात्रम् ।

पूष्णः पुष्टप्रकाशप्रतिफलनपरिप्राप्तदिकश्रीरपूर्वो

पौर्वापर्यात्पिनष्टि प्रबलपरनृपानस्य पाणौ कृपाणः ॥ १९ ॥

पादेति ॥ अस्य कृपाणः पौर्वापर्यात्प्रबला ये परनृपास्तान्प्रबलपरनृपाञ्चशत्रुराजान्पि-  
नष्टि । मर्दयतीत्यर्थः । किंविधः । पादान्ते पातुकाः पतनशीला ये क्ष्मापतयो राजान-  
स्तेषां पटलं समूहस्तस्य परापीड उत्कृष्टशेखरस्तत्र पुष्पाधिवासात्पुष्पसौगन्ध्यात्पुष्पन्ती  
पुष्टीभवन्ती पुष्पंधयाली भ्रमरपङ्क्तिस्तस्या भ्रमो भ्रान्तिस्तां करोतीति कृत् .....  
.....तेन यत्पारुष्यं तस्य पात्रमधिष्ठानम् । पूष्णः श्रीसूर्यस्य पुष्टो यः प्रकाशस्तस्य  
प्रतिफलनं विलासस्तेन परिप्राप्ता दिक्षु दिशां वा श्रीयेन स तथा । अत एवापूर्वः ॥

स्फारः शश्वद्विधूतौ स्फिरतरकिरणस्फीतम(मा)ध्यंदिनार्क-

स्फायत्कान्तिप्रतानप्रतिफलनभरैः शौर्यवद्भेः स्फुलिङ्गः ।

फालः प्रत्यर्थिभूमेः फलमहितगणाभाग्यवृक्षस्य फाण्डं(ण्टं)

फेरुकुर्वन्समाङ्केष्वलिपु खपतितान्स्फूर्जतीद्धोऽस्य खङ्गः ॥ २० ॥

स्फार इति ॥ अस्थेद्धः खङ्गः स्फूर्जति दीप्तिभवति । किंविधः । विधूतौ धूने श-  
श्वन्निरन्तरं स्फिरतरा ये किरणास्तैः स्फीतः प्रकटो म(मा)ध्यंदिनार्को मध्याह्नसूर्यस्तस्य  
स्फायद्वधिष्णु यत्कान्तिप्रतानं तस्य प्रतिफलनभरा द्विगुणभावास्तैः स्फारो दीर्घः ।  
शौर्यवद्भेः स्फुलिङ्ग इव स्फुलिङ्गः कणः । विशेष्यपरता ज्ञेया । प्रत्यर्थिन एव भूमिः, तेषां  
वा भूमिः, तस्याः फालो विदारकः । अहिता वैरिणस्तेषां गणः समूहस्तस्याभाग्यं स एव  
वृक्षस्तस्य फाण्डं(ण्टं) फलम् । समीके संप्रामेऽभिमुखपतितान्फेरुकुर्वन् । अफेरवः फेरु-  
तामिति । 'अभूत-' इति च्विः । जम्बुकप्रायान्कुर्वन्नित्यर्थः ॥

बिम्बोको बाहुलक्ष्म्याः प्रबलबलभरद्वेषिबालाबलानां

बाष्पाभ्वूनां निदानं बलभिदुपलकार्चिर्विडम्बिप्रकाशः ।

बंहिष्ठस्तीव्रशोचिःप्रसरशबलितो बीजमिष्टार्थसिद्धे-

र्वाहावस्याम्बरान्तर्विलसति बहुधाडम्बरी मण्डलाग्रः ॥ २१ ॥

बिम्बोको इति ॥ अस्य बाहौ हस्ते मण्डलाग्रः खङ्गो विलसति । किंविधः । बाहु-  
लक्ष्म्या बिम्बोको विलासः । बिम्बोकलक्षणं गीतगोरीपतौ—'दृष्टेऽपि वस्तुन्यवहेला'

इति । 'बिम्बोकस्त्वतिगर्वेण वस्तुनीष्टेऽप्यनादरः' इति दर्पणेक्तेश्च । प्रबलो बलभरो येषां ते ये द्वेषिणस्तेषां बालाबलास्तासां बाष्पाम्बूनामधुजलानां निदानं कारणम् । बल-  
भिदिन्द्रस्तदुपल इन्द्रनीलपाषाणस्तस्याचिस्तस्य विडम्बी अनुकरणकर्ता प्रकाशो यस्य  
स तथा । बहिष्ठोऽतिशयेन बहुरिति । पुनः किंविधः । तीव्रशोचिस्तीक्ष्णरोचिः । सूर्य  
इति यावत् । तस्य प्रसरस्तेन शबलितश्चित्रितः । 'चित्रं किमीरकल्माषशबलैताश्च  
कर्बुरे' इत्यमरः । इष्टार्थसिद्धेर्बीजमुत्पादकम् । अम्बरान्तराकाशमध्ये बहुधानेकधा  
आडम्बरी ॥

भास्वद्भास्वद्भस्तिव्यतिकरभृतयाभ्रान्तरालेऽभिभूत्या

भूयः संभ्रान्तिभाजां दददहितभुवां भूभुजां स्तम्भमुद्राम् ।

भूम्ना भङ्गानभिज्ञः प्रसभमभिपतत्कुम्भिकुम्भाग्रभेदो-

द्भूतासृभासुरश्री रणभुवमभितो भात्यभीकोऽस्य खड्गः ॥ २२ ॥

भास्वदिति ॥ अस्याभीको निर्भयः, अथवा अभीक इव कामुक इव । रूपकम् ।  
रणभुवं संग्रामभूमिमभितः समन्ताद्भाति । किंविधः । भास्वतः सूर्यस्य भास्वन्तो ये  
गभस्तयः किरणास्तेषां व्यतिकरः संपर्कस्तेन भृतया । पूर्णेत्यर्थः । [अभि]भूत्याभ्रान्त-  
राले आकाशमध्ये भूयो वारंवारं संभ्रान्तिभाजामहितभुवां भूभुजां राज्ञां स्तम्भमुद्रां  
ताटस्थ्यं ददत् । भूम्ना भङ्गः पराजयस्तटनं(?) वा तस्यानभिज्ञः । प्रसभमभिपतन्तो ये  
कुम्भिनस्तेषां कुम्भाग्रभेदस्तस्मादुद्भूतं यदसृग्तं तेन भासुरा श्रीर्यस्य ॥

मीमांसा मेदिनीशानमननमनयोर्मोक्षमार्गः सर्माके

मानात्सांमुख्यभाजामहिमकरमयूखातिमाद्यन्मरीचिः ।

मन्दं मन्दं मदान्धद्विरदमदमषीपट्टमात्सर्यमूर्च्छ-

न्मूर्तिर्माद्यत्यमुष्य प्रमदनृपचमूमारणे मण्डलाग्रः ॥ २३ ॥

मीमामिति ॥ अमुष्य मण्डलाग्रः प्रमदाः प्रकृष्टमदा ये नृपा राजानस्तेषां चमूः सेना  
तन्मारणे माद्यति । किंविधः । मेदिनीशानां पृथ्वीशानामनमनं च नमनं च तयोर्मोमांसा  
पूर्वोत्तरविचारः । समीपे संग्रामे मानात्सांमुख्यभाजां मोक्षमार्गः । अहिमकरः श्वासू-  
र्यस्तस्य मयूखास्तैः कृत्वा अति अत्यन्तं माद्यन्तो मरीचयो यस्य सः । मन्दं मन्दं म-  
दान्धा ये द्विरदास्तेषां मद एव मषीपट्टस्तस्य मात्सर्यं द्वेपस्तेन मूर्च्छन्ती द्विगुणिता मतिः  
कायो यस्य । अतिश्यामशरीर इति यावत् ॥

यानं लोकत्रयाप्तावतिशयि यशसोरिक्षयाश्चर्ययज्ञे

यूपो युग्यं द्रव्यौ यो युधि युधि विजयं यास्यतः क्षत्रियस्य ।

यात्रायां यूथनाथायतकटयुगलीं दारयन्यातयामा-

न्योधानस्यन्नमायो जयति जयजुपां नायकः सायकोऽस्य ॥ २४ ॥

यानमिति ॥ अस्य सायकः खड्गः । 'शरे खड्गे च सायकः' इत्यमरः । जयति । किं-  
विधः । यशसो लोकत्रयास्तौ त्रैलोक्यगमने । विषये सप्तमी । अतिशयो यस्यास्तीति तथा ।  
यानं वाहनम् । अरिक्षय एवाश्चर्ययज्ञस्तस्मिन् । यूपो यज्ञस्तम्भः । युधि युधि संग्रामे वि-  
जयं यास्यतः क्षत्रियस्य द्रवीयो अतिदृढं युग्यं युगस्य वोढा । 'तद्वहति रथयुगप्रासङ्गम्'  
इति यत् । यात्रायां विजये युधनाथा गजास्तेषामायता विस्तृता या कटयुगली तां दार-  
यन् । यातयामान्गतरसान्योधानस्यन्क्षिपन् । दूरीकुर्वन्नित्यर्थः । अमायो निष्कपटो  
ममताशून्यो वा । जयजुषां जयवतां नायको मुख्यः ॥

राष्ट्रद्विड्वासराणां रजनिरचरमा वीरशार्दूलसंख्या-

रेखा रोदोन्तराले रणरसिकरिपूद्रक्तसंरक्तसारः ।

रुद्धो(द्धा)रातिप्रचारः करिकरकरटान्दारयन्रंहसारं

राजत्यस्यातिसारः परसमरविधौ रक्तधारः कुठारः ॥ २५ ॥

राष्ट्रद्विडिति ॥ अस्य कुठारो राजति । 'राजृ दीप्तौ' । किंविधः । राष्ट्रं द्विषन्ति ते तथा  
द्वेषिणस्त एव वासरा दिवसास्तेषां रजनी । नाशकत्वात् । 'कृतिकारात्' इति डीप् । अतो  
रजनिरपीति रायमुकुटः । अचरमा प्रथमा । वीरास्त एव शार्दूलास्तेषां संख्यारेखा गणना-  
रेखा । रोदोन्तराले यावापृथिव्यामध्ये रणरसिका ये रिपवस्तेषामुद्रुक्तं यद्रक्तं तेन संरक्तः  
सारः स्थिरांशो यस्येति स तथा । रुद्धोऽवरोधितोऽरातिप्रचारो येन सः । अरमत्यर्थं रं-  
हसा वेगेन करिणो गजास्तेषां कराः शुण्डादण्डाः करटा गण्डस्थलानि तान्दारयन् । अ-  
तिसारोऽत्यन्तबलः । परसमरविधौ वैरिसंग्रामकर्तव्यतायां रक्तधारः ॥

लक्ष्मीलीलोपधानं कलिकुलनिलयोलेखसंतानमूलं

लोकालोकावधिक्षमावलयमिलदिलाधीशदुर्लक्ष्यखेलः ।

लूनव्यालेभगण्डोल्लसदलिपटलैर्ललितोऽमुष्य विद्विड्-

लोकासूँछेलिहानो विलसति कलहे कालवन्मण्डलाग्रः ॥ २६ ॥

लक्ष्मीति ॥ अमुष्य मण्डलाग्रः कलहे संग्रामे कालवद्यमवद्विलसति । किंविधः । लक्ष्म्या  
लीलोपधानम् । कलिः कलहस्तस्य कुलं समूहस्तस्य निलयोलेखो गृहसंनिवेशस्तस्य सं-  
तानं विस्तारस्तस्य मूलं कारणम् । लोकालोकः पर्वतः सोऽवधिर्मर्यादा यस्य तदेवंविधं  
क्षमावलयं पृथ्वीमण्डलं तत्र मिलन्तो य इलाधीशाः पृथ्वीशास्तेर्दुर्लक्ष्या खेला यस्येति सः  
लूनाच्छिन्ना ये व्यालेभगण्डा उन्मत्तगजगण्डस्थलानि तेभ्य उद्भसन्ति यान्यलिपटलानि भ्र-  
मरसंग्रास्तैर्ललितः । विद्विड्लोकाः शत्रुजनास्तेषामसुनृपाणोल्लिहानोऽतिशयेनास्वादकः ॥

वलगद्भिर्वारवाणावृतविपुलवलद्विग्रहैर्वीरवर्गै-

वैयात्याद्वीक्षितश्रीरतिनि(वि)कटगतिर्विस्फुरन्वीतशङ्कः ।

वारंवारं विवस्वद्यतिकरितरुचा व्योम्नि विद्योतमानो

वैरित्रातं विशिष्टं विवशयति वरे विग्रहेऽमुष्य खड्गः ॥ २७ ॥

वल्गदिति ॥ अमुष्य खड्गो वरे श्रेष्ठे विग्रहे संप्रामे विशिष्टं महान्तं वैरित्रातं शत्रुसमूहं विवशयति मारयति । किंविधः । वल्गद्विः संचरद्भिर्वीरवैगैर्वैषाण्यान्निलज्जत्वाद्दीक्षिता श्री-  
र्यस्य । किंविधैर्वीरवैगैः । वारवाणैरङ्गवाणैः । 'ककुको श(वा)रवाणोऽस्त्री' इत्यमरः । तैरावृता  
विपुल(ला) वलावला(?)विग्रहाः शरीराणि येषां ते तथा तैः । अतिविकराला गतिर्यस्य  
मः । विस्फुरन् । वीतशङ्को निर्भयः । वारंवारं विवस्वतः श्रीसूर्यस्य व्यतिकरिता मिश्रिता  
या रुक्तया व्योम्नि आकाशे विद्योतमानः । दास इत्यर्थः ॥

श्यामैरंशुप्रकाण्डैर्दिशि दिशि शतशो दर्शयन्स्वान्समूहैः

शूराणां शात्रवाणां शमनशिशुशताशङ्कया वीक्ष्यमाणः ।

शान्तश्रान्तिर्नृशंसाञ्जगति शकलयन्नाश्रितानां शरण्यः

शातः शत्रूनशङ्कं रणशिरसि शृणात्येतदीयः कृपाणः ॥ २८ ॥

श्यामैरिति ॥ एतदीयः कृपाणः शत्रून्रणशिरसि अशङ्कं निःशङ्कं शृणाति मारयति ।  
'अ हिंसायाम्' । किंविधः । श्यामैरंशुप्रकाण्डैः प्रशस्तांशुभिः । 'प्रकाण्डमुद्धतलज्जौ प्रशस्त-  
वाचकान्यमूनि' इत्यमरः । दिशि दिशि प्रतिदिशं स्वान्स्वं वा शतशः । बहुधेयर्थः । दर्श-  
यन् । पुनः शूराणां वीराणां शात्रवाणां वैरिणां समूहैः शमनो यमः । 'शमनो यमगा-  
ह्यमः' इत्यमरः । तस्य शिशुतया तत्पुत्रभावेन वीक्ष्यमाणो दृश्यमानः । संहारकत्वादिति  
भावः । शान्ता गता श्रान्तिः श्रमो यस्य । जगति नृशंसान् घातुकान् शकलयन्स्वखण्डयन् ।  
आश्रितानां शरण्यः शरणाय योग्यः । शातस्तीक्ष्णः ॥

पाङ्गुण्यद्वेष्टि वृत्ताञ्जगति कलुषयन्स्वाभिलाषे निषण्णा-

न्पाखण्डानेप दुष्टैर्विषमविपहणो मर्षणो धर्षकेषु ।

पण्डो नम्रे द्विषत्यप्यनमति परुषः पुष्टचापच्छदश्रीः

खण्डं विद्वेषणानां परिकृषति रुषामुष्य कृष्णः कृपाणः ॥ २९ ॥

पाडिति ॥ एषोऽमुष्य कृपाणो विद्वेषणानां वैरिणां खण्डं समूहम् । 'मपत्वारिद्विपद्वे-  
णदुर्हदः' इत्यमरः । रुषा क्रोधेन परिकृषति । 'कृप विलेखने' । धर्षयतीत्यर्थः । कि-  
ञ्चः । पाङ्गुण्यम् । 'स्वाम्यमात्यसुहृत्कोशदुर्गराष्ट्रवलानि च' इति । तस्य द्वेपि वृत्तं येषां  
तान् स्वाभिलाषे स्वमते निषण्णान्पाखण्डान्नास्तिकान् जगति कलुषयन् । दुष्टैर्वि-  
मं यद्विषं तद्वन्तीति हणः । धर्षकेषु मर्षणः सहनशीलः । नम्रे द्विषत्यपि पण्डः । सौम्य  
यर्थः । अनमति उद्धते द्विषति परुषः कठिनः । पुष्टो यथापः पक्षा तस्य छदः पक्षः ।  
'.....छदः पुमान्' इत्यमरः । तद्वत् श्रीर्यस्येति म तथा ॥

१. 'शमनस्य शिशूनां शतस्याशङ्कया' इति तु मलानुसारी समासः.



संपूर्णः सत्त्वसारैः सुरसरणिसमावर्तिनीनां द्युतीनां

सौरीणां संप्रसारैः समसमयस्त्रमासन्नतेजःसहस्रः ।

संग्रामाग्रेसराणां समितिषु सहसा साध्वसं संददानः

संपत्त्या साहसस्य स्फुरति सरभसं सर्वतः सायकोऽस्य ॥ ३० ॥

ममिति ॥ अस्य सायकः खड्गः साहसस्योद्योगस्य संपत्त्या सरभसं सर्वतः स्फुरति । किंविधः । सत्त्वसारैः संपूर्णः । पुनः—सुराणां देवानां सरणिर्मार्गो गगनमिति यावत् । तत्र समावर्तिनीनां सौरीणां सूरस्येमाः सौर्यस्तासां द्युतीनां कान्तीनां संप्रसारैः समसमयं समकालं समानन्नं प्राप्तं तेजःसहस्रं येन सः । संग्रामाग्रेसराणां युद्धपुरोगामिनां समितिषु मभासु सहसा अतर्कितं साध्वसं भयम् । ‘भीतिर्भीः साध्वसं भयम्’ इत्यमरः । संददानः । ददातीति ददानः । समुपसर्गः ॥

हाला मोहस्पृहासूस्तृणमिव जहतां हा हलः शत्रुभूमे-

हेयो हालाहलश्चाप्यहमहमिकया तन्वतां विग्रहेहाः ।

हाहेति व्याहरन्त्याप्यहितवृतनया हन्त कण्ठे गृहीतो

हन्त्युत्साहान्महीन्द्रान्ग्रहवति कलहे दुःसहोऽमुष्य खड्गः ॥ ३१ ॥

हालेति ॥ अमुष्य खड्गो महीन्द्रान्नाह उत्साहाद्वन्ति मारयति । किंविधः । मोहं स्पृहयन्ति ते मोहस्पृहा अज्ञानवन्तो येऽसवः प्राणास्तान् तृणमिव जहतां हाला मयम् । अनेन सादरता व्यञ्जिता । मोहस्पृहेति भिन्नपदे हालाविशेषणं वा । पुनः किंविधः । शत्रुभूमेः शत्रव एव भूमिस्तस्या हलो विदारकश्च । परमहमहमिकया अहं पूर्वमिति विग्रहे शरीरे ईहा वाञ्छाः । ‘स्पृहेहा तृडाञ्छा’ इत्यमरः । तन्वतां विस्तारयतां हेयस्त्यक्तुं योग्यो हालाहलो विषम् । असंमत इति व्यज्यते । हन्त इति खेदे । हाहेति दुःखितवचनं व्याहरन्त्या अहितवृतनया वैरिसेनया कण्ठे गृहीतः । ग्रहवति हस्ता हस्ति-कनया वृत्ते कलहे दुःसहः सोढुमशक्यः ॥

ज्ञेयं ज्ञानं किल ज्ञः प्रभवति सुबहुज्ञोऽपि साकल्यतः किं

ज्ञानं तस्मात्खपुष्पोपममिह हि ततो ज्ञातृता दूरयाता ।

प्राज्ञः प्रज्ञावति स्यादिति मुदितमतिः स्वस्य वैज्ञानिकत्वं

विज्ञानां शास्त्रवाणां रणशिरसि कृती ज्ञापयत्यस्य खड्गः ॥ ३२ ॥

ज्ञेयमिति ॥ अस्य कृती खड्गो रणशिरसि विज्ञानां शास्त्रवाणां वैरिणां स्वस्यात्मनो वैज्ञानिकत्वं ज्ञानत्वं ज्ञापयति । दर्शयतीत्यर्थः । किंविधः । इति मुदितमतिः । इतीति किम् । प्रज्ञावति प्राज्ञः स्यादिति । न तु निर्वुद्धौ प्र(ति)ज्ञः । तदेव प्रकटयति—बहु-ज्ञोऽपि सर्वज्ञोऽपि ज्ञो बुधो ज्ञेयं वस्तु साकल्यतः मामस्त्यतः (ज्ञातुं प्रभवति) किलेति श्रूयते

ज्ञानं किं प्रभवति । नेत्यर्थः । तस्मात् ज्ञानमिह लोके खण्डोपपन्नम् । नास्तीत्यर्थः ।  
हीति निश्चये । ततो ज्ञातृता दूरयाता दूरं गता ॥

क्षीराब्धिः क्षोभहीनः क्षपितमलयशा लक्ष्यनक्षत्रनेतुः

क्षीणानां कल्पवृक्षः क्षणजनकतया क्षीणशिक्षापरीक्षः ।

क्षोण्यां क्षुभ्यद्विपक्षक्षयकृदभिमुखक्षत्रवक्षः क्षतोत्थैः

क्षीवः कौक्षेयकोऽस्य क्षणरुचिवदलक्ष्योऽन्तरिक्षेऽप्यलक्षि ॥ ३३ ॥

क्षीराब्धिरिति ॥ अस्य कौक्षेयकः क्षणरुचिवद्विद्युद्धतेवालक्ष्योऽपि अन्तरिक्षे आकाशे  
अलक्षि । किंविधः । लक्ष्यो यो नक्षत्रनेता चन्द्रस्तस्य क्षपितं मल एव यशो येन स  
तथा । क्षोभहीनः । क्षीराब्धिरिव क्षीराब्धिः । रूपकम् । क्षीणानां क्षणस्योत्पन्नस्य  
जनकतया उत्पादकतया कल्पवृक्षः । न क्षीणा अक्षीणा शिक्षा परीक्षा यस्येति स तथा ।  
क्षोण्यां पृथिव्यां क्षुभ्यन्तो ये विपक्षास्तेषां क्षयकृत् । अभिमुखं यत्क्षयं तस्य वक्षस्तत्र  
क्षतमाघातस्तस्मादुत्थैः । रक्तैरिति यावत् । 'विशेषणाद्विशेष्यप्रतीतिः' इति वामनः ।  
क्षीवो मत्तः ॥

यस्यैकोऽनेकसंख्यै रणशिरसि ककुप्प्रान्तविश्रान्तशैल-

श्वभ्रान्तस्थैः सपत्नैरपि करकलितः सर्वतो वीक्ष्यमाणः ।

निःशङ्कं गाहमानोऽनवरतमुचितामात्मनः कोशगुप्तिं

शत्रूरःकोशमध्यस्थितिरिति बहुधाश्चर्यपात्रं कृपाणः ॥ ३४ ॥

यस्यैक इति ॥ यस्य कृपाणो बहुधा बहुप्रकारमिति आश्चर्यपात्रम् । अस्तीति शैलः ।  
इतीति किम् । एकोऽप्यद्वितीयः करकलितो हस्तधृतोऽनेकसंख्यै रणशिरसि मेघामल-  
स्तके ककुभां दिशां प्रान्ता दिगन्तास्तत्र विश्रान्ता ये शैला पर्वतास्तेषां श्वभ्रान्ता गर्वा-  
मध्याः । 'गर्तावटौ भुवि श्वभ्रे' इत्यमरः । तत्रस्थैः सपत्नैः सर्वतो वीक्ष्यमाणः । पुनः —  
अनवरतं निरन्तरं उचितामात्मनः कोशगुप्तिं निःशङ्कं गाहमानः शत्रूरःकोशो मुहूर्त्त(?)  
स्तस्य मध्यस्थितिरिति आश्चर्यपात्रम् ॥

वेगे प्रामञ्जनेऽपि प्रपतति न चलो नैव धाराधराणां

वृन्देऽभ्यर्णेऽपि लीनो न च परविषये स्वस्य साध्यस्य हेतुः ।

नैवाश्रूणां निदानं नयनपथगतो जातु न च्छिन्नमूलो

धूमोऽपूर्वः प्रतापज्वलनजनिरसौ जृम्भतेऽमुष्य खड्गः ॥ ३५ ॥

वेगे इति ॥ अमुष्यासौ खड्गोऽपूर्वो धूमो जृम्भते विकसति । किंविधः । प्राम-  
ञ्जने प्रामञ्जनस्यायं प्रामञ्जनस्तस्मिन्वेगेऽपि न प्रपतति । गच्छतीत्यर्थः । अन्यो धूमो वायु-  
वेगेन प्रपतति । चलो नैव । अपरस्तु चलः । धाराधराणां मेघानां वृन्दे समूहे अभ्यर्णेऽपि

[न] लीनः । अपरो मेघेषु लीनो भवति । च परं परविषये स्वस्य अनिः(?).....हेतुः । अन्यो धूम ईदृशो न । नयनपथगतः सन्नधूणां निदानं न । अन्यो धूमोऽधुनिदानमिति । जातु इति कदाचित् छिन्नमूलो न । अन्यर्दिछन्नमूलो भवति । अत एवापूर्वत्वम् ॥

निष्कम्पो भीषणानां सदसि जनयिता किं च वृद्धस्य तार-

श्वेतिन्ना विश्रुतस्य त्रिजगति यशसो जन्मभूः साहसानाम् ।

प्रौढानामप्यनीके गुरुरुचितकृतौ जृम्भतेऽनीकिनीनां

वैपक्षीणामपूर्वः शमनशिशुरसावस्य कृष्णः कृपाणः ॥ ३६ ॥

निरिति ॥ अस्यासौ कृपाणो वैपक्षीणां वैरिणामनीकिनीनामुचितकृतावपूर्वः शमन-  
शिशुः यमबालक इव जृम्भते । ‘शमनो यमराज्यमः’ इत्यमरः । किंविधः । भीषणानां  
सदसि निष्कम्पः कम्परहितः । किं चान्यत् । तारश्वेतिन्ना सोज्ज्वलशुभ्रभावेन त्रिजगति  
लोकत्रये विश्रुतस्य ग्यातस्य वृद्धस्य पूर्वार्जितस्य यशसो जनयितोत्पादकः । साहसानां  
जन्मभूः । पुनः प्रौढानामप्यनीके वृन्दे गुरुरूपदेष्टा । उचितकृताविति पदं देहलीप्रदी-  
पन्यायेनात्रापि योजनीयम् ॥

उत्साहात्स्वेन(?) फुल्लो रिपुनृपतिगणं त्याजयित्वाजिपृष्ठे

फूत्कारान्नित्यपुष्टस्तदसुसततगातृसिपानक्रमेण ।

शत्रूणां कालखण्डान्तरपलशकलं रत्नकल्पं दधानः

संख्ये प्रेङ्खत्यपूर्वो भुजभुजगफणोऽमुष्य तीक्ष्णः कृपाणः ॥ ३७ ॥

उदिति ॥ अमुष्य तीक्ष्णः कृपाणो अपूर्वो भुज एव भुजगः सर्पस्तस्य फणः । ‘फ-  
णा द्वयोः’ इत्यमरः । संख्ये संग्रामे प्रेङ्खति । किंविधः । स्वेनो(?)त्साहात्फुल्लः । वि-  
कृत्वा । रिपुनृपतिगणमाजिपृष्ठे । संग्राममध्ये इत्यर्थः । फूत्कारांस्त्याजयित्वा (निजन्तां?)  
पुनः किंविधः । तेषां शत्रूणामसवः प्राणास्त एव सततगा वायवस्तेषामासमन्तात् लक्ष्य  
यत्पानं प्राशनं तस्य क्रमस्तेन नित्यपुष्टः । सर्पाणां पवनाशनेति नाम मानवयम् । सर्पाण  
मणिरपेक्षितः । पुनः—शत्रूणां कालखण्डान्तरं यत्पलं मांसं तस्य शकलं तद्रत्नकल  
दधानः । धत्तेऽसौ दधानः ॥

सान्द्रच्छायाछटावानपि सकलदिशामन्तरालेऽविपन्नः

सिक्तोऽप्यस्रै रिपूणामथ सपदि पयः पायितोऽप्यक्षरूक्षः ।

वेगैः प्राभञ्जनैरप्यतरलितवपुर्दोस्तमालप्ररोहः

संग्रामाध्वान्तरीपे विलसति सुतरामेतदीयः कृपाणः ॥ ३८ ॥

मान्देति ॥ एतदीयः कृपाणो दोस्तमालो चाहुरेव तमालवृक्षस्तस्य प्ररोहः संग्र-  
मस्य अध्वान्तरीपं द्वीपम् । ‘द्वीपो स्त्रियामन्तर्गमम्’ इत्यमरः । तस्मिन्विलसति । ।

विधः । सान्द्रा या छाया कान्तिस्तस्याश्छटा विस्तारस्तद्धानपि सकलदिशामन्तगले  
मध्ये अविपन्नः अनष्टा रिपूणामस्यै रक्तः सिक्तोऽपि अथान्यत्स यदि पयः पायितोऽप्य-  
क्षवद्वक्षः । पुनः किंविधाः । प्रामञ्जनैः प्रमञ्जनस्य वायोरिमे तैर्वैगैरपि अतरलितवपुः ॥

मात्सर्यादन्यजिह्वाशतखननधियेवाननं दारयन्ती

संतर्षादेव कोष्णा नवरुधिरवसामज्जधारा धयन्ती ।

गण्डूपान्विक्षिपन्ती दिशि दिशि यशसां छद्मना कालजिह्वा

शत्रूणां संगराग्रे विलसति सुतरामेतदीया कृपाणी ॥ ३९ ॥

मात्सर्यादिति ॥ एतदीया कृपाणी संगराग्रे संग्रामाग्रे विलसति सुतरामतिशयेन ।  
केव । कालजिह्वेति रूपकम् । कालजिह्वा किंविधा । मात्सर्यादन्यजिह्वानां शतं तस्य  
खननं तद्विधेयं तद्बुद्धेयं आननम् । शत्रूणामिति संबन्धे पृष्टी । दारयन्ती । अत एव संत-  
र्षादेव कोष्णा किञ्चिदुष्णा । पुनः किंविधा । नवं यदुधिरं रक्तवसा च मज्जा च तन्मां  
धारा धयन्ती । घट् पाने । शत्रूणां यशसां छद्मना मिषेण दिशि दिशि गण्डूपान्वि-  
क्षिपन्ती ॥

क्रीडन्ती द्वन्द्वयुद्धाजिरभुवि कुतुकात्सर्वतः संगताभ्यः

स्वर्वेश्याभ्यः प्रतीक्ष्यामरतरुमुनोवर्षमुच्चैर्ददाना ।

देवीकृत्य क्षितीन्द्रांस्तदभिमतकृते वार्लिका कालरात्रेः

शत्रूणां वीतशङ्कं विलसति सुतरामेतदीया कृपाणी ॥ ४० ॥

क्रीडन्तीति ॥ एतदीया कृपाणी सुतरां वीतशङ्कं यथा स्यात्तथा विलसति शोभते । किं-  
वेधा । द्वन्द्वयुद्धस्याजिरभुवि द्वन्द्वयुद्धाङ्गणभूमौ क्रीडन्ती खेलन्ती । पुनः किंविधा ।  
कुतुकात्सर्वतः संगताभ्यो मिलिताभ्यो स्वर्वेश्याभ्यः प्रतीक्ष्याः पूज्या अमरा देवास्तेषां तर-  
ाः कल्पवृक्षादयस्तेषां सुमनोवर्षमुच्चैरतितरां ददाना दत्ते सा तथा । किं कृत्वा । क्षिती-  
न्द्रान्नाज्ञो देवीकृत्य अदेवा देवा इति अभूततद्भावे च्चिः । किमर्थमित्याह—तदभिमतकृते  
तेषां क्षितीन्द्राणामभिमतं तत्कृते तदर्थम् । पुनः किंविधा । शत्रूणां विरोधिनां कालरात्रे-  
वार्लिका कन्या ॥

प्रत्यर्थिक्षमापतीनां प्रतितनु जनयन्स्तम्भवैस्वर्यकम्प-

स्वेदान्वैवर्ण्यमश्रु प्रलयमपि समिन्मण्डपे चण्डतेजाः ।

धत्ते स्वाङ्गं समुद्यत्पलकमिति महाश्र्वर्यपात्रं जयश्री-

पाणिग्राहं चिकोर्पुर्जयति रसवतामग्रणीरस्य खड्गः ॥ ४१ ॥

१. 'पुनः किंविधा' इत्ययं पाठः. 'शत्रूणां' इत्यतः प्रागेवोचितत्वात् 'कोष्णाः' इति  
द्वितीयान्तं धाराविशेषणमेव वरम्.

प्रत्यर्थांति ॥ अस्य खट्वो जयति सर्वोत्कर्षेण वर्तते । किंविधः । जयश्रीर्जयलक्ष्मी-  
 मन्स्याः पाणिग्राहं पाणिग्रहणं चिकीर्षुः कर्तुमिच्छुः । पुनः—रसवतां रागवतामप्रणीः श्रेष्ठः ।  
 पुनः—प्रत्यर्थिनो ये क्षमापतयस्तेषां प्रतितनु प्रतिशरीरं स्तम्भश्च विस्वरस्य भावो वैस्वर्यं  
 कम्पश्च स्वेदश्च तान् जनयन्सन् । समिन्मण्डपे संग्राममण्डपे । ‘समित्संग्राममभयोः’ इति  
 श्लोशसारः । विवर्णस्य भावा वैवर्ण्यमश्रु च प्रलयश्च नष्टचेतना तेषां समाहारं तमपि ज-  
 नयन्संपादयन् । ‘स्तम्भः स्वेदोऽथ रोमाञ्चः स्वरभङ्गश्च वेपथुः । वैवर्ण्यमश्रु प्रलय इत्यष्टौ  
 साष्टि(त्वि)काः’ इत्युक्तेः । पुनः किंकृतः । चण्डं प्रचण्डं तेजो यस्य स तथा । पुनः—  
 इति महाश्वर्यपात्रम् । इतीति किम् । स्वाङ्गं स्वशरीरं समुद्यत्पुलकं प्रादुर्भूत[रोमाञ्चं]  
 धत्ते, यः पाणिग्रहणकर्ता तस्य स्तम्भादयः सात्विकभावा भवन्ति । अत्र तु अन्येषा-  
 मिति एतदाश्वर्यम् ॥

निष्कोशे यत्र कोशं करकमलकृतं धारयन्ति स्म मूर्ध्नि

द्वेषिप्रपृष्टास्तदीयः क्षयमगमदलं संचितः किं च कोशः ।

नान्यं श्लिष्येयमस्मादिति नियमितधीः कोशमुच्चैरधासी-

द्यद्वाराम्भोजयश्रीः स जयति समरेऽमुष्य जैत्रः कृपाणः ॥ ४२ ॥

निष्कोश इति ॥ अमुष्य समरे जैत्रो जयशीलः स कृपाणो जयति सर्वोत्कर्षेण वर्तते । स  
 कः । यत्र यस्मिन्निष्कोशे पिधानरहिते सति द्वेषिप्रपृष्टा वैरिप्रियमाः । ‘प्रपृष्टोऽप्रगामी’ इत्यमरः ।  
 मग्निं मस्तके करकमलकृतं कोशं मुकुलं धारयन्ति स्म । किं चान्यत् । तदीयो द्वेषिप्रपृ-  
 ष्ट-संचन्धी कोश अगारमलमन्यथै संचित एकीकृतः । अलं क्षयं नाशमगमन् । यद्वाराम्भो-  
 जयश्रीर्यस्य खड्गस्य धारा तस्या अम्मः पार्नायं तस्य जयश्रीः । अस्माच्छत्रोरन्यं न श्लि-  
 ष्येयमिति नियमितधीर्निश्चितबुद्धिः कोशं गोपनवस्तु उच्चैरधासीद्वेद्वाते(?) प्राशनं चका-  
 रेत्यर्थः ॥

सान्द्राम्भोदाभिरामद्युतिहसितमुखां कुन्तभाजां बलानां

मध्ये विन्ध्याभगन्धद्विरदकटतटीरक्तसिन्दूरपूर्णा ।

इन्धे निःसीमपार्श्वद्वितयनियमनैरुज्जिहानस्वरूपा

सीमन्तोलेखरेखा समिति मृगदृशोऽमुष्य तीक्ष्णः कृपाणः ॥ ४३ ॥

सान्द्रामिति ॥ अमुष्य कृपाणी समिति संग्रामे मृगदृशः सीमन्तोलेखरेखेव सीमन्त  
 केशपद्धतिस्तुदुल्लेखरेखेव । रूपकम् । इन्धे । दीप्ता भवतीत्यर्थः । किंविधा । कुन्तभाज  
 बलानां मध्ये सान्द्रा येऽम्भोदा मेधास्तेषामभिरामा या द्युतिः कान्तिः सैव हसितं मुखं  
 यस्याः सा । सीमन्तपक्षे कुन्ताः कुन्तलाः । नामैकदेशे नामस्मरणम् । बलाः केशाः । बल  
 वालौ केशपर्यायौ । पुनर्विन्ध्यवदाभा कान्तिर्येषां ते च ते गन्धद्विरदा मत्तगजास्ते  
 कटतटी गण्डस्थलतटी तस्या रक्तं तदेव सिन्दूरं तेन पूर्णा । पुनः किंभूता । निःसी

मर्यादारहितं यत्पार्श्वद्वितयं तस्य नियमनैरुज्जिहानस्वरूपा । सीमन्तरेखापि उभयपार्श्वनियम-  
नैरुज्जिहानस्वरूपा भवतीति जातिः ॥

ऊर्ध्वं दीप्त्या स्फुरन्त्या रविरुचिविसरैर्मण्डलं दर्शयन्तं  
बिभ्राणं चञ्चुसूचीमिव निशिततरं शोणमस्त्रेण क्रोणम् ।

रंहोभूम्ना प्रपित्सुं रणशिरसि मुहुः कम्पना मन्वते यं

श्येनं शत्रुप्रवीरा वय इव स जयत्यस्य तीक्ष्णः कृपाणः ॥ ४४ ॥

ऊर्ध्वमिति ॥ अस्य स तीक्ष्णः कृपाणो जयति सर्वोत्कोषेण वर्तते । स कः । शत्रुप्रवीरा  
वय इव । विशब्दस्य बहुवचनम् । यं कृपाणं श्येन मन्वते मानयन्ति । क्विविधं श्येनम् ।  
ऊर्ध्वमाकाशे रविरुचिविसरैः सूर्यकान्तिसमूहैः स्फुरन्त्या दीप्त्या मण्डलं बिम्बं दर्शयन्तम् ।  
पुनः क्विविधम् । अस्त्रेण रुधिरं शोणं निशिततरमतितीक्ष्णं कोणमेकदेशं चञ्चुसूचीमिव  
बिभ्राणम् । चञ्चुवास्तीक्ष्णत्वात्सूचीमाम्यम् । श्येनचञ्चुः शोणेति जातिः । रंहोभूम्ना वेग-  
बाहुल्येन रणशिरसि प्रपित्सुं पतितुमिच्छन्तम् । किम्भूताः । प्रवीरा वयश्च मुहुर्वारवारं  
कम्पनाः कम्पयुक्ताः । वयोऽपि कम्पनस्वभावाः ॥

उन्मज्जद्धानधाराजलबहलझरीजर्जरान्कूटकल्पा-

न्विन्ध्याद्रिस्पर्धिदन्तावलबलकरटान्कोटिशः कुट्टयन्तम् ।

आहत्यापहुवानं जननयनगतिं मन्वते शत्रुवीरा

यं दम्भोलिं स एष प्रधनभुवि समुज्जृम्भतेऽमुष्य खड्गः ॥ ४५ ॥

उन्मज्जति ॥ स एषोऽमुष्य खड्गः प्रधनभुवि रणभूमौ समुज्जृम्भते । स कः । शत्रु-  
वीरा यं दम्भोलिमशनिम् । 'दम्भोलिरशनिर्द्वयोः' इत्यमरः । मन्वते । किम्भूतम् । ये द-  
म्भोलिं विन्ध्याद्रिर्विन्ध्यपर्वतस्तत्स्पर्धिनो ये दन्तावलास्तेषां बलं सैन्यं तस्य करटा गण्ड-  
स्थलानि तान्कोटिशोऽनेकशः कुट्टयन्ति विदारयन्तम् । क्विविधान्दन्तावलबलकरटान् ।  
उन्मज्जती या दानधारा तस्या जलं तस्य बहला झरी प्रवाहस्तया जर्जरान् । पुनः—  
कूटकल्पाञ्जिश्वरन्यूनान् । पुनः कथंभूतं दम्भोलिम् । जननयनगतिं लोकनेत्रमङ्गमाह-  
साहुवानमाच्छादयन्तम् ॥

काली कालायसीयैः पटुजरठतरैर्निर्मिता सारभागेः

श्लिष्टा पर्वद्वयेन स्फुटपुलकवती सर्वतः कम्पमाना ।

उन्मीलन्त्यूज्जिहीतेऽहितधरणिभुजां तर्जनी तर्जनीयं

कालस्याकालकल्पव्यपगमपिशुनामुष्य तीक्ष्णा कृपाणी ॥ ४६ ॥

कालीति ॥ अमुष्य तीक्ष्णा कृपाणां इयं कालस्य यमस्य तर्जन्युद्गुल्युज्जिहीते ऊर्ध्वं

गच्छति । किंविधा । कालायसस्येमे कालायसायाः । कालायसं लोहम् । तैः सार-  
भागैर्निर्मिता । अत एव काली श्यामा । किंविधैः सारभागैः । पटुजरठतरैरतिवृद्धैः ।  
पुनः किंविधा । पर्वद्वयेन क्षिप्रा । स्फुटपुलकवती । सर्वतः कम्पमाना । उन्मीलन्ती ।  
अहितधरणमुज्रां वैरिराज्ञां तर्जयन्ती तर्जनां कुर्वती । अनादरे पृष्ठा । अकाले  
असमये कल्पः क्षयस्तस्य ध्वपगमः प्राप्तिस्तत्पिशुना सूचका ॥

दूरादेनं जिघांसोरहमहमिकया धावतः प्रातिपक्ष्य-

क्षमाभृद्वर्गस्य भीत्या झटिति निकटतः किं च वैमुख्यभाजः ।

वेणीवालोक्यते या रणशिरसि मुहुर्व्योमयानस्थितानां

वृन्दैः पृष्ठे लुठन्ती विलसति सुतरामेतदीया कृपाणी ॥ ४७ ॥

दूरादिति ॥ मेल्यध्याहारः । एतदीया कृपाणां सुतरां विलसति । सा का । या  
कृपाणां व्योमयानस्थितानां विमानमार्गस्थितानाम् । 'व्योमयानं विमानोऽर्द्धा' इत्यमरः ।  
देवानां वृन्दैः समूहैः प्रतिपक्षे भवाः प्रातिपक्ष्याः शत्रवो ये क्षमाभृतो राजानस्तेषां वर्गस्य  
समुदायस्य पृष्ठे लुठन्ती वेणीवालोक्यते दृश्यते । कुत्रेत्यपेक्षायामाह—रणशिरसि मुहुर्वारं-  
वारम् । किंभूतस्य प्रातिपक्ष्यक्षमाभृद्वर्गस्य । दूरादेनं कृपाणीपतिं जिघांसोर्हन्तुमिच्छति स  
तथा तस्य । अहमहमिकया अहं पूर्वमहमिका तथा धावतः । किं च झटिति शीघ्रं भीत्या  
भयेन वैमुख्यं भजतीति वैमुख्यभाक्तस्य निकटतः । तसिः ॥

तत्कालं शातकोणव्यातिकरमहिमाविर्भवच्चाकचिकयं

प्रत्युप्तं गाढगाढं वरकनकमये सर्वतो वृन्तदेशे ।

प्रत्यर्थिक्षमापतीन्द्रस्फुटमुकुटशिखाशेखरीभूतनील-

प्रावाणं मेनिरे यं स जयति समरेऽमुष्य जैत्रः कृपाणः ॥ ४८ ॥

तत्कालमिति ॥ सोऽमुष्य जैत्रः कृपाणः समरे जयति सर्वोत्कर्षेण वर्तते । स कः । यं  
कृपाणं लोकाः प्रत्यर्थिनो ये क्षमापतीन्द्रा राजानस्तेषां स्फुटं मुकुटशिखा मुकुटाग्राणि  
तेषां शेखरीभूतो मुख्यभूतो यो नीलप्रावा नीलप्रापाणस्तं मेनिरे । तत्र या(त)त्वात् ।  
किंभूतं प्रावाणम् । वरं यत्कनकं सुवर्णं तन्मये वृन्तदेशे मूलप्रदेशे । 'वृन्तं प्रमवबन्ध-  
नम्' इत्यमरः । सर्वतः सर्वत्र गाढगाढम् ..... ॥

अश्रान्तं पुष्करान्तस्थितिरथ समये यो विकोपः स्पृहायाः

पात्रेणावासमाशावलयमपि यशःसौरभेणाश्रुवानः ।

स्पष्टं संग्रामलक्ष्म्याः श्रवणकुवलयभ्रान्तिमुद्राममुद्रां

यो धत्ते स प्रतीतो रणशिरसि जयत्यस्य जैत्रः कृपाणः ॥ ४९ ॥

[अस्य श्लोकस्य टीका नुदिता ।]

यत्कान्तिर्नीलनीला विधुतकलमलातङ्कशङ्कानिदानं

प्रत्यर्थिक्षोणिपालाधिपतिवरवधूनेत्रधाराधराणाम् ।

लोकानां नीरनाथभ्रममिह वितरन्नुत्कवन्धैकमूलं

रोदोरोकान्तकाले विलसति स चिरायैतदीयः कृपाणः ॥ ५० ॥

[अस्य श्लोकस्य टीका त्रुटिता ।]

यो लक्ष्मीमुद्दिधीर्षुः सुरभिमणियुते नागराजाश्वरत्ने

राभस्यादाजिहीर्षुर्जलजमपि चलद्वाहुदण्डावधूतः ।

आश्चर्यं किं च दित्सन्ननिभृतमखिलोद्वेलाथोधिनाथ-

कोडे मन्थाद्रिलीलां कलयति स जयत्यस्य तीक्ष्णः कृपाणः ॥ ५१ ॥

[अस्य श्लोकस्य टीका त्रुटिता ।]

हस्ताग्रे तिष्ठमानो रिपुजन्मकृतान्नस्य दुष्प्रेक्ष्यमूर्तिः

स्पष्टं यो दुर्निवारो विधिविलासितवत्क्षत्रियाणां सहस्रैः ।

अश्रान्तं वर्धिताशः स्फुरितविलसितैः सर्वतः कालकूट-

भ्रान्ति भूम्ना विधत्ते रणभुवि स जयत्यस्य तीक्ष्णः कृपाणः ॥ ५२ ॥

[अस्य श्लोकस्य टीका त्रुटिता ।]

उत्पत्तिस्थानमानन्दितजननभृतस्तद्यशःशीतरश्मे-

रम्भः सारः प्रतीतोऽभिनवजलधरश्यामलो वारिराशिः ।

भीमः कीलालसारैरिह वहति न यो विग्रहं शैशुमारं

न कापि प्राप्तसङ्गः स जयति समरेऽमुष्य तीक्ष्णः कृपाणः ॥ ५३ ॥

[अस्य श्लोकस्य टीका त्रुटिता ।]

शश्वन्मुष्ट्या गृहीतस्त्रिभुवनविवरव्यापकं भीममूर्तिः

पात्रं विश्वस्पृहायाः स्थिरतरकिरणः संततं भ्रान्तिशीलम् ।

प्रस्निग्धश्यामकान्तिर्विगतमलशरत्पार्वणेन्दुप्रकाशं

सूतेऽपूर्वं यशो यः स जयति समरेऽमुष्य जैत्रः कृपाणः ॥ ५४ ॥

[अस्य श्लोकस्य टीका त्रुटिता ।]

मध्ये सान्द्राम्बुदालीमसृणमलिनिभा मुन्दरश्रीर्मदान्ध-

प्रत्यर्थिक्षोणिपालद्विरदकटतटीरक्तसंमिक्तधारः ।



यः स्पष्टं वीरलक्ष्म्या लसदसितमिलत्पार्श्वकौसुम्भवासः-

खण्डभ्रान्तिं विधत्ते स जयति समरेऽमुष्य तीक्ष्णः कृपाणः ॥९५॥

[अस्य श्लोकस्य टीका त्रुटिता ।]

प्रादुर्भावप्रतापप्रबलहुतभुजः शत्रुवंशेन्धनस्य

प्रष्टो धाराधराणां रिपुयुवतिजनास्तुखवन्तीनिदानम् ।

दृष्ट्प्रेक्ष्याचिच्छटावानपि किमपि पयःप्रानतः स्निग्धमूर्ति-

विख्यातोऽसंख्यसंख्याजिरभुवि स जयत्यस्य जैत्रः कृपाणः ॥९६॥

[अस्य श्लोकस्य टीका त्रुटिता ।]

प्रत्यर्थिक्षमापतीन्द्रद्विरदकटनटीनिर्यदस्वारुणश्री-

हेतुर्भिन्नोदयस्य प्रबलरिपुबलध्वान्तसंहारकालः ।

उत्साहोदग्रबाहूदयगिरिशिखरे यः प्रभानप्रतीतिं

स्वीयस्वान्ते विधत्ते स जयति समरेऽमुष्य तीक्ष्णः कृपाणः ॥९७॥

[अस्य श्लोकस्य टीका त्रुटिता ।]

छाया प्रत्यर्थिपृथ्वीतिलकविटपिनां वञ्चयंश्चक्रवालं

कष्टानामर्कतेजःप्रतिफलनंभुवां दीपयंश्चाकचिक्यात् ।

धीरेरुद्यच्छिरस्त्रैरपि रणरसिकैर्दुःसहः शात्रवाणां

यो मध्याह्नप्रतीतिं जनयति स जयत्येतदीयः कृपाणः ॥ ९८ ॥

[अस्य श्लोकस्य टीका त्रुटिता ।]

यो रोदःकन्दरान्तोल्लसदसृगरुणीभूतधाराधरोऽस्त्रे

हेतुस्तेजस्विभर्तुर्विवटितसकलद्वेषिचक्रः क्षणेन ।

कालातिक्रान्तिभीताञ्जलिमुकुलशतैरर्च्यमानः समन्ता-

त्सायंकालप्रतीतिं जनयति स जयत्यस्य जैत्रः कृपाणः ॥ ९९ ॥

[अस्य श्लोकस्य टीका त्रुटिता ।]

नक्षत्रोत्थानरम्यः क्षपितपरमहो वैभवः संविजातां

न्यकुर्वन्कान्तिमत्तां दिशि दिशि मसृणं दर्शयन्नीलिमानम् ।

विख्यातं कालरात्र्या मुखमतनु तमो निर्विवेकप्रदोष-

भ्रान्तिं तन्वन्निपूणां समितिं विजयतेऽमुष्य जैत्रः कृपाणः ॥१००॥

[अस्य श्लोकस्य टीका त्रुटिता ।]

मूकत्वं किं च कोणे कचिदपि लयनं नेत्रसंकोचमुद्रां  
प्रत्यर्थिक्ष्मापतीनां रणशिरसि दिशन्दिग्भ्रमं संभ्रमेण ।

व्यक्त्या छायापथस्याकलितसुरपथो यो निशीथप्रतीतिं  
शोणोत्कीर्णो विधत्ते स जयति सुतरामेतदीयः कृपाणः ॥ ६१ ॥

[अस्य श्लोकस्य टीका त्रुटिता ।]

ख्यातं प्रत्यर्थिशङ्खं श्रुतिविषयहरं संभ्रमात्संजिहीर्षु-  
र्जाग्रन्निःसीमवेगातिशयविदलितायोधनाम्भोधिमध्ये ।  
कीलालाम्यन्तराले व्यचरदतिचरं यो दिशन्नादिमत्स्य-  
भ्रान्तिं प्रज्ञावतां स प्रधनभूवि समुज्जृम्भतेऽमुष्य खड्गः ॥ ६२ ॥

.....  
.....  
[बुद्धमायोधनं जन्यं प्रधनम्' इत्यमरः । समुज्जृम्भते । स कः । यः प्रज्ञावतां बुद्धिम-  
त्तादिमत्स्यो मत्स्यावतारः श्रीकृष्णः [तद्भ्रा]न्ति दिशन् । कीलालाम्यन्तराले उदक-  
ध्ये । 'पयः कीलालममृतम्' इत्यमरः । पक्षे—कीलालं रक्तं तत्रान्तराले तन्मध्ये । 'शोणि-  
ऽम्भसि कीलालम्' इत्यमरः । अतिचिर बहुकाले व्यचरदगच्छत् । 'चर गतिभक्षणयोः  
ति । किंविधः । प्रत्यर्थी वैरी स एव शङ्खस्तन्नामा अस(सुरस्तं) संभ्रमादादरात्संजि  
र्षुर्हन्तुमिच्छुः । किंविध शङ्खम् । ख्यातम् । पुनः—श्रुतिविषयो वेदविषयस्तं हर  
ति हरस्तम् । पक्षे—कर्णविषयहरम् । पुनः किंविधः । जाग्रदविदितालस्यो निःसीमं  
र्यादारहितो वेगातिशयस्तेन विदलित आयोधनमेवाम्भोधिः संग्रामममुद्रन्त्य मयो  
न स तथा ॥

अश्रान्तं पुष्करान्तःकृतवसतितया स्निग्धजम्बालमूर्ति-  
भूभृन्नाथोन्नताङ्गव्यतिकरविभवोद्यत्खणत्कारभीमः ।

शश्वत्पारुष्यशंसा स्फुटमहिममहाविग्रहो मूलकूर्म-

भ्रान्तिं प्रज्ञावतां यो जनयति स जयत्येतदीयः कृपाणः ॥ ६३ ॥

अश्रान्तमिति ॥ स एतदीयः कृपाणो जयति । स कः । यः प्रज्ञावता(तां बुद्धिमतां)  
कूर्मः कूर्मावतारो हरिस्तद्भ्रान्तिं जनयति । किंविधः । अश्रान्त नित्यम् । 'सततानार-  
श्रान्त—' इत्यमरः । पुष्करान्तः । 'पुष्करं सर्वतो मुखम्' इत्यमरः । कृतवसतितया तत्र  
....निवासत्वेन स्निग्धा जम्बालयुक्ता कर्दमयुक्ता शेवालयुक्ता वा मूर्तिर्यस्य स तथा ।  
१—[पुष्करं] पिधानं तदन्तः कृतवसतितया स्निग्धजम्बाला मेदका मूर्तिर्यस्य स तथा ।  
म्बालः शैवले पद्मे जङ्गले मेदके' इति मेदिनी । भूभृन्नाथ(यो मन्)दरादिस्तस्योन्नतं

यदङ्गं शिखरं तस्य व्यतिकरः संसर्गस्तद्विभवाद्यन्वणत्कार आघातशब्दस्तेन भीमः ।  
पक्षे—भृ]भृत्राया राजानस्तेषामुन्नताङ्गानि मस्तकास्तद्व्यतिकरविभवात्संपर्कसामर्थ्यादुद्य-  
त्त्वणत्कारस्तेन भीमः । पुनः—शब्दचिरन्तरं पारुष्यशंसी काठिन्यसूचकः । स्फुटम-  
हिमा महान्विग्रहो देहो विरोधश्च यस्य सः ॥

उन्मीलद्भासुरश्रीः स्फुटपुलकवपुः क्रूरदंष्ट्राप्रकाण्ड-

स्फायद्दीप्तिप्रतानव्यतिकरशबलो दारयन्वत्यगारम् ।

मग्नां प्रत्यर्थिसैन्याम्बुधिपयसि हठान्मेदिनीमुद्दिधीषु-

यां मूलक्रोडलीलां कलयति स जयत्येतदीयः कृपाणः ॥ ६४ ॥

उन्मीलदिति ॥ स एतदीयः कृपाणो जयति । स कः । यो मूलक्रोड आदिवराह-  
स्तलीलां कलयति अङ्गाकरोति । किंविधः । उन्मीलन्ती भासुरा श्रियस्य स स्फुटं  
पुलकयुक्तं वपुर्यस्य सः । क्रूरो यो दंष्ट्राप्रकाण्डः प्रशस्तस्तम्ल(जम्भ)स्तत्र स्फायद्-  
धिष्णु यद् दीप्ति.....रत्नानां कान्तिविस्तारः ..... । प्रत्यर्थिनो विरोधिनस्तेषां  
सैन्यं तदेवाम्बुधिः समुद्रस्तस्य पयसि जले मग्नां मेदिनां हठादुद्दिधीषुरुद्धर्तुमिच्छुः ॥

दुष्प्रेक्ष्यै(क्षै)रन्यतेजःप्रतिहतिकरणैरर्चिषां चक्रवालै

रोदोरोकान्तरालं पटुविकटसटासंनिभैरश्रुवानः ।

क्रूरत्वस्यैकपात्रं त्रिजगति न परिच्छिन्नशक्तिस्वरूपो

यो भ्रान्ति नारसिंहीं जनयति स जयत्येतदीयः कृपाणः ॥ ६५ ॥

दुष्प्रेक्ष्यै(क्षै)रिति ॥ स एतदीयः कृपाणो जयति । स कः । यो नारसिंहीं नरसिंह-  
स्येयं नारसिंही तां भ्रान्तिं जनयति । किंविधः । अर्चिषां तेजसां चक्रवालै रोदोरो-  
कान्तरालं द्यावापृथिव्यो रोके रन्ध्रं तस्यान्तगलं मध्ये । 'द्यावापृथिव्यो रोदस्यौ' इत्य-  
मरः । 'छिद्रं निर्व्ययनं रोकम्' इति च । अश्रुवानो व्याघ्रवानः । पुनः—त्रिजगति  
क्रूरत्वस्यैकं पात्रम् । न परिच्छिन्नं शक्तिस्वरूपं यस्य स तथा । किंविधैरर्चिषां चक्रवा-  
लैः । दुष्प्रेक्ष्यैर्दुःखेन प्रेक्षितुं शक्यैः । पुनः—अन्यतेजसां प्रतिहतिर्नाशस्तत्करणैः । तत्का-  
रणैरित्यर्थः । पटुश्च ता विकटसटाश्च तत्संनिभैस्तत्तुल्यैः ॥

नो दैन्येनाभिभूतो न च वलिविभवं योऽपदेशाद्दहार्षी-

न्नान्येभ्यः स्वस्तिकारी न च परिगणितैर्विक्रमैः संप्रतीतः ।

नो मायासंवृतात्मा न च नमति पदन्यासभागित्यपूर्वं

खर्वत्वं विष्टपेषु प्रथयति स जयत्येतदीयः कृपाणः ॥ ६६ ॥

नो दैन्येनेति ॥ स एतदीयः कृपाणो जयति । स कः । यो विष्टपेषु भुवनेषु । 'विष्ट-  
भुवनं जगत्' इत्यमरः । इत्यपूर्वं खर्वत्वं ह्रस्वत्वम् । 'खर्वो ह्रस्वश्च वामनः' इत्यमरः । प्रथ

यति ख्यापयति । यो दैन्येन दारिद्रेण नो अभिभूतः पराभूतः । च परं यो [न] वलिविभवं  
वलिसामर्थ्यमपदेशाद्याजादहापांत् । अहरदित्यर्थः । अन्येभ्य इतरेभ्यः स्वस्तिकारी स्व-  
स्तिकर्ता न । 'नमःस्वस्ति-' इति चतुर्थी । पुनः—यः परिगणितैर्विक्रमैः संप्रतीतो न । बहुवि-  
क्रमवानिति भावः । मायासंवृतस्यात्मा(?) नो । मायाशून्य इत्यर्थः । यश्च न नमति नम्रो  
न भवति । पदन्यासभाक् । अत एवान्यापेक्षयापूर्वत्वम् ॥

पारुष्यस्यैकपात्रं किल सकलपरक्षत्रसंतानमारः

शत्रूद्यदोःसहस्रव्यपनयनपटुर्भिन्नभूभृद्विशेषः ।

बाहाभाजां वरिष्ठैरपि भुवनगुरोः संनिधानाददृश्यो

धत्ते यो जामदग्न्यभ्रममिह स जयत्यस्य जैत्रः कृपाणः ॥ ६७ ॥

पारुष्यस्येति ॥ अस्य जैत्रः कृपाणो जयति । स कः । यो जामदग्न्यभ्रमं धत्ते । धार-  
यतीत्यर्थः । किंविधः । पारुष्यस्य काठिन्यस्यैकं पात्रं किलेति श्रूयते । सकलं यत्पर-  
क्षत्रं तस्य संतानं वंशस्तस्य मारः मारणम् । मामः (?) घञ् । शत्रूणां शत्रोर्वा उद्यदोःसहस्र  
बाहुसहस्रं तस्य व्यपनयनं दूरीकरणं तत्र पटुः कुशलः । भिन्ना भूभृद्विशेषा राजवि-  
शेषा येन स तथा । बाहाभाजां हस्तवतां वरिष्ठैरपि श्रेष्ठैरपि भुवनगुरोर्नायकस्य संनिधा-  
नाददृश्योऽदर्शनीयः । जामदग्न्यभ्रमे—भुवनगुरोः शिवस्य संनिधानाददृश्यत्वम् ॥

यः कौशल्यातिकारी रिपुयुवतिहृदां संप्रहृष्यन्सुबाहु-

विश्वामित्रावमानप्रकटितविभवोऽशंकरेष्वासमाधी ।

हन्ता संग्रामसीम्नि प्रबलबहुगुणामित्रपञ्चाननानां

लोकेष्वाश्चर्यरामः स जयति सुतरामेतदीयः कृपाणः ॥ ६८ ॥

य इति ॥ एतदीयः स कृपाणो जयति सुतरामेतदीयेन । स कः । यो लोकेषु आश्च-  
र्यराम इव रामः । रामाद्विलक्षणत्वेनाश्चर्यम् । तदेव [विशेष]णैर्विशदयति—यः कौश-  
ल्यातिकारीत्यनेन विरुद्धमतः कौ पृथिव्यां शल्यरूपा वैरिणस्तेषामातिकारी । रिपुयुवति-  
हृदां वैरिस्त्रीहृदयाणाम् । अनादरे षष्ठी । संप्रहृष्यन् । 'हृज् हरणे' (?) इत्यस्य रूपम् । सु-  
गहुर्येन । रामस्तादृग्भिन्नः । यो विश्वस्य जगतोऽमित्रास्तेषामवमानोऽनादरस्तेन प्रक-  
टितो विभवो येन सः । रामस्तु विश्वामित्रमानकर्तेति प्रसिद्धम् । पुनः—यः स्वहोऽशंकरा  
दुःखकर्तारस्तेषु अस्यतेऽसौ आस्तस्तन्माधी । रामस्तु शंकरस्येष्वासं कार्मुकं तन्माधी ।  
पुनः ..... देवानाममित्रा ..... मः दशान-  
स्तद्वन्तेत्याश्चर्यरामः ॥

स्निग्धाम्बोदाभिरामद्युतिरवनितले मित्रगोपालकानां

वृन्दैरालक्ष्यमाणो दिशि दिशि बहुधा बिम्बिताशेषलोकः ।

स्वर्गस्त्रीणामभीष्टं रणभुवि वितरन्खण्डितारातिबाणो

कंसारातिप्रतीतिं जनयति स, जयत्यस्य जैत्रः कृपाणः ॥ ६९ ॥

स्त्रियेति ॥ अस्य जैत्रः स कृपाणो जयति । स कः । यः कंसारातिप्रतीतिं श्रीकृष्ण-  
प्रतीतिं जनयति । ..... किंविधः । स्त्रियो योऽम्भोदो मेघस्तद्वदभिराम-  
द्युतिः । पुनः—अवनितले मित्रगोपालकानां मित्राणि गोपालका राजानः । पक्षे—मित्राणि  
गोपालकास्तेषां वृन्दैः आलक्ष्यमाणो दिशि दिशि प्रतिदिशं बहुधा बहुप्रकारं बिम्बिता  
अशेषलोका यस्मिन्स तथा । स्वर्गस्त्रीणामभीष्टमीप्सितं [वितरन् ।] रणभुवि संग्रामभूमौ  
खण्डिता अरातिबाणा वैरिशरा येनेति । पक्षे—खण्डितोऽरातिश्चासौ बाणो बाणासुरो  
येन । .....ति ॥

सत्त्वाधिष्ठानभास्वत्तनुभिरधिसमित्प्राङ्गणं सुप्रसिद्धै-

र्धिरैरालोच्यमानः कथमपि विमुखो नम्रबालाबलासु ।

लोकार्तातप्रभावातिशयमहिमतः शत्रुकामाहितो यो

बुद्धभ्रान्तिं विधत्ते स जयति सुतरामेतदीयः कृपाणः ॥ ७० ॥

[सत्त्वे]ति ॥ स एतदीयः कृपाणः सुतगं जयति । स कः । यो बुद्धभ्रान्तिं विधत्ते ।  
किंविधः । अधिसमित्प्राङ्गणं संग्रामप्राङ्गणे ..... । 'समित्समायुद्धयोः' । [धैरैः]  
आलोच्यमानः । किंविधैः धैरैः । सत्त्व सारः सत्त्वांश्च तस्याधिष्ठानं तेन भास्व-  
न्तस्तनवः प्र ..... [ये]षां ते तैः । पुनः किंविधैः । ..... । नम्रा विनीता बालाः  
शिशवोऽबलाः स्त्रियस्तासु कथमपि विमुखो मार्गं न भवतीत्यर्थः । [न]म्रा बाला या  
अबलास्तासु विमुखः पराङ्मुखः । लोकार्तातः सर्वाधिक(?) प्रभावातिशयस्तस्य महिमतो  
महिम्न इति तथा तसिः । .....मे अहितः । पक्षे—शत्रुकामेषु आहितः सादरः ॥

मज्जन्तं दुश्चरित्रप्रतिभयजलधौ संप्लवाद्धर्मराजं

यो वेगादुद्धिर्धापुः प्रधनभुवि गतो निष्परीवारभावम् ।

दुर्दान्तानां समाजं समहरदहितम्लेच्छभूवल्लभानां

कल्किः शोकापनोदी विलसति स चिरायैतदीयः कृपाणः ॥ ७१ ॥

मज्जन्तमिति ॥ स एतदीयः कृपाणश्चिराय बहुकालं कल्किरिव कल्किः । [स]  
कः । यो दुर्दान्तानां दुष्टानामहिता ये म्लेच्छभूवल्लभा राजानस्तेषां समाजमहरत् ।  
'हृत् हरणे' । किंभूतः । दुश्चरित्राविरोधे(?) ..... [प्र]तिभयं भीतिस्तदेव जलधिः समुद्र-  
स्तस्मिन् पर्यन्तं धर्मराजं संप्लवात् सम्यक् प्लुतेवेगादुद्धिर्धापुर्द्वर्तुमिच्छुः । पुनः—[प्रधन]-  
भुवि संग्रामभूमौ निष्परीवारभावं निष्पिधानत्वं गतः । कल्किपक्षे—निष्परीवागेऽसहायः ।  
शोकापनोदी शोकनाशकः ॥

यो निष्णातखिलोक्यां सरभसमहितौत्तुङ्गगोत्रप्रभेदे  
जिष्णुः संग्रामसीम्नि प्रबलपरबलारातिभावात्प्रतीतः ।

वृत्रव्यामोहकारी त्रिदशपरिपदा सर्वदा श्लाघ्यमान-

श्लोकः शक्रप्रतीतिं जनयति स जयत्यस्य जैत्रः कृपाणः ॥ ७२ ॥

य इति ॥ अस्य जैत्रः कृपाणो जयति । स कः । यः शक्रप्रतीतिं जनयति । यस्मि-  
ल्लोक्यां सरभसं यथा तथा अद्वितानां वैरिणां [उत्तुं]गानि यानि गोत्राणि कुलानि तेषां  
प्रभेदे प्रकृष्टभेदे निष्क्रान्तः(?) । शक्रपक्षे—सर्गभसाः सवेगा महिताः श्रेष्ठा उत्तुङ्गा उच्चा  
गोत्रा पर्वतास्तेषां प्रभेदे निष्णातस्तत्परः । जिष्णुर्जयशीलः । कुत्र । संग्रामसीम्नि । प्रबलं  
पत्परबलं तस्यारातिभावात्प्रतीतः न्यातः । ...नः परे बलारातिभावात्प्रतीतः 'बला-  
रातिः शचीपतिः' इति नाम्ना प्रतीतः वृत्रस्यान्धकारस्य व्यामोहकारि । स्वस्य श्यामत्वात् ।  
पक्षे—वृत्रो दैत्यः । त्रिदशपरिपदा देवमभया सर्वदा श्लाघ्यमानः श्लोको यशो यस्य स  
तथा । ...श्लोकः पद्यम् । 'श्लोको यशसि पद्ये च' इति कोशः ॥

यः श्रोत्राध्वप्रविष्टोऽप्यरिहृदि जनयत्याभिविस्फोटजातं

चक्षुष्यः क्षत्रमात्रं दहति शिशिरयत्यात्तगन्धोऽपि नम्रान् ।

किं च द्विट्खड्गधाराजलविलसनतो दीप्यतेऽसंख्यतेजा

लोकेऽप्याश्चर्यवद्विमृधभुवि स जयत्यस्य तीक्ष्णः कृपाणः ॥ ७३ ॥

य इति ॥ अस्य स तीक्ष्णः कृपाणो मृधभुवि संग्रामममौ जयति । स कः । ...  
[लो]केऽसंख्यतेजा अतिदीप्त आश्चर्यवद् रूपकम् । श्रोत्राध्वप्रविष्टोऽपि कर्णमार्गप्रविष्टः श्रु-  
तमात्रोऽरिहृदि शत्रुहृदये...आधि[वि]स्फोटजातं जनयति उत्पादयति । चक्षुष्यः सन्दृष्टि-  
गोचरः क्षत्रमात्रम् । अत्र मात्रपदं माकृत्ये । दहति । कैवल्ये वा क्षत्र... । [क्ष]त्रमेव  
नान्यदिति आत्तगन्धोऽपि नम्रान् शिशिरयति । किं चान्यत् । द्विट्खड्गधारैव जलं वैरि-  
खड्गधारैव जलं तस्य विलसनतो दीप्यते । अग्नेस्त्वेतद्विलक्षणत्वं इत्याश्चर्यवद्वित्वमस्य ॥

संग्रामे संगतायाः सरभसविलसनमण्डलाग्रोग्रपाणि-

प्रत्यर्थिक्षत्रदृष्टैः समसमयमतिक्रूरकर्मा कृतान्तः ।

कालः कल्पावसानभ्रमकृदरिजनाशपकर्मैकसाक्षी

यः साक्षादन्तकश्रीः स जयति निशितोऽमुष्य जैत्रः कृपाणः ॥ ७४ ॥

संग्राम इति ॥ अमुष्य निशितस्तीक्ष्णः स जैत्रः कृपाणो जयति । स कः । यः सा-  
क्षादन्तकश्रीर्यमश्रीः । किंविधः । संग्रामे युद्धे संगताया मिलितायाः सरभसं विलसन् ।  
यो [मण्डला]ग्रः खड्गस्तेनोग्रः क्रूरः पाणिर्हस्तो यस्य एवंविधं प्रत्यर्थिक्षत्रं तस्य दृष्टि-  
स्तस्याः समसमयं तत्कालमतिक्रूरकर्मा । कृतो...ऽन्तो नाशो येन सः । कालः श्यामः  
कल्पावसानस्य भ्रमकृत् । अरिजनस्य शत्रूलोकस्य [अशेष]कर्मणामेकः साक्षी ॥

प्रत्यर्थिक्षमापतीनामसुहरणविधाबुल्वणक्रूरकर्मा

शश्वन्मांसास्थिमज्जाव्यतिकरविभवाद्दूरदुष्प्रेक्ष्यमूर्तिः ।

यः संमूर्च्छितकदुष्णक्षतजशबलितः कालरात्रिप्रमोदी

क्रव्याद्बुद्धिं विधत्ते स जयति समरेऽमुष्य तीक्ष्णः कृपाणः ॥७९॥

प्रत्यर्थीति ॥ अमुष्य स तीक्ष्णः कृपाणः समरे जयति । स कः । यः क्रव्यात् । 'राक्षसः कौणपः क्रव्यात्' इत्यमरः । तद्बुद्धिं विधत्ते । [किंवि]धः । प्रत्यर्थिक्षमापतीनां प्रतिस्पर्धिपृथ्वीपतीनामसुहरणविधौ प्राणहरणविधौ उल्वणक्रूरकर्मा अत्यर्थं क्रूरकर्मा । शश्वन्निरन्तरं मांसमस्थिमज्जा च तेषां व्यतिकरः संपर्कस्तद्विभवात् दूरं दुष्प्रेक्ष्य मूर्तिर्यस्य स तथा । संमूर्च्छाद्विगुणीभवत् किञ्चिदुष्णं कदुष्णं यत्क्षतजं रक्तं तेन शबलितश्चित्रितः । कालरात्रिर्देवता तत्प्रमोदी तत्संतोषकर्ता ॥

संग्रामोदन्वतां यः प्रभवति विभवात्प्राभवेऽत्युद्धतायाः

शश्वत्काबन्धसृष्टेः प्रबलमदवशाद्बलानस्यकहेतुः ।

दाता प्रत्यर्थिभूतक्षितिभृदभिमतानन्तधाराधराणां

जन्ये पाशिप्रतीतिं जनयति स जयत्येतदीयः कृपाणः ॥ ७६ ॥

संग्रामेति ॥ स एतदीयः कृपाणो जयति । स कः । यो जन्ये युद्धे पाशिप्रतीतिं जनयति । 'प्रचेता वरुणः पाशी' इत्यमरः । स कः । यः संग्राम एवोदन्वन्तः समुद्राः । 'उदन्वानुदधिः' इत्यमरः । तेषां प्राभवे पराभवे । 'प्राभवस्तु पराभवः' इति द्विरूपः । प्रभवति समर्थो भवति । कस्मात् । विभवात्सामर्थ्यात् । पुनः किंविधः । अत्युद्धतायाः काबन्धसृष्टेः शिरौविहीनशरीरसृष्टेः । पक्षे—उदकसृष्टेः । शश्वन्निरन्तरं प्रबलमदवशाद्बलानस्यकहेतुरेककारणम् । पुनः—प्रत्यर्थिभूता याचकभूताः शत्रुभूताश्च क्षितिभृतो राजानः पर्वताश्च तेषामभिमता ये अनन्तधाराधराः खड्गा मेघाश्च तेषां दाता ॥

योऽश्रान्तं पुष्करान्तः कृतवसतितया पांशुपातानभिज्ञो

रंहोभूम्ना रिपूर्वाधरभुजविपिनोन्मूलने दृष्टसारः ।

उत्तुङ्गस्कन्धपीठेष्वविरतविहृतिर्नात्तगन्धः कदाचि-

द्वातभ्रान्तिं विधत्ते स जयति समरेऽमुष्य तीक्ष्णः कृपाणः ॥७७॥

योऽश्रान्तमिति ॥ अमुष्य स तीक्ष्णः कृपाणः समरे जयति । स कः । यो वातभ्रान्तिं वायुभ्रमं विधत्ते करोति । किंविधः । अश्रान्तं निरन्तरं पुष्करान्तः पिधानं मध्ये कृतवसतितया तत्र स्थित्या पांशुपातानभिज्ञो रजःकणसंसर्गानभिज्ञः । सर्वदा निर्मल इर्भावाः । पक्षे—पुष्करं व्योम तदन्तःपातित्वात्पांशुपातानभिज्ञः । व्योम पुष्करमम्बर इत्यमरः । रंहोभूम्ना वेगबाहुल्येन रिपव एवोर्वाधरा राजानन्तेषां भुजास्त एव विपि

। न्मूलने दृष्टः सारो बलं यस्य स तथा । पक्षे—रिपव(पूणाम्) इवोर्वीधराणां पर्व-  
। भुजेव विपिनानि तेषामुन्मूलने दृष्टसागः । उत्तुङ्गानि स्कन्धपीठानि तेष्वविरत-  
तिः । पक्षे—उत्तुङ्गा ये स्कन्धाः सप्तमभवहा (?) व्र(प्र)वहादयः । कदाचित्—  
तो गन्धो लेशो येन । पक्षे—आत्तगन्धो वे(ने)ति काकुः । गृहीतगन्ध इति  
त् ॥

श्रीदत्वेन प्रतीतस्त्रिषु भुवनतलेष्वग्रमित्रं समित्यां

शश्वल्लीलावदानप्रमदपरवशैः किनरैर्गीतकीर्तिः ।

यो बिभ्रच्चोत्तराशां विजितिषु ककुभामाश्रितः सार्वभौमं

पौलस्त्यस्य प्रतीतिं जनयति स जयत्यस्य जैत्रः कृपाणः ॥ ७८ ॥

श्रीदेति ॥ अस्य स जैत्रः कृपाणो जयति । स कः । यः पौलस्त्यस्य कुबेरस्य ।  
। लस्त्यो नरवाहनः' इत्यमरः । [तस्य] प्रतीतिं जनयति उत्पादयति । किंविधः । त्रिषु  
वनेषु लोकेषु श्रीदत्वेन प्रतीतः ख्यातः । समित्यां संग्राम उग्रानां मित्रम् । पक्षे—उग्रः  
। वः । 'उग्रः कपर्दी' इत्यमरः । पुनः—शश्वन्निरन्तरं लीला विलासस्तस्यावदानं महत्कर्म  
स्य प्रमदो हर्षस्तत्परवशैर्हर्षार्धानैः किनरैर्गीतकीर्तिः । पुनः—ककुभां दिशां विजितिषु  
त्तराशां श्रेष्ठाणां बिभ्रत् । पुनः—सार्वभौमं सर्वभूमिसंबन्धमाश्रितः । पक्षे—सार्वभौमं  
। गजमाश्रितः । 'पुष्पदन्तः सार्वभौमः सुप्रतीकश्च दिग्गजाः' इत्यमरोक्तम् ॥

भीमः कालेषु कालो भृतभुजगवराभोगदुष्प्रेक्ष्यमूर्ति-

नित्यं प्रत्यर्थिकामप्रविदलनफलस्पष्टदुर्मृष्टदृष्टिः ।

इत्थं यः शक्तिभूमप्रथितमहिमतो दर्शितेशानभावः

कोणे न कापि लीनः स जयति समरेऽमुष्य तीक्ष्णः कृपाणः ॥ ७९ ॥

भीम इति ॥ अमुष्य स तीक्ष्णः कृपाणः समरे संग्रामे जयति । स कः । य इत्थम-  
मुना प्रकारेण शक्तिभूमा शक्तिरुत्साहः । 'शौर्य उत्साहादौ बले त्रियाम्' इति मेदिनी । तस्य  
बाहुल्यं तेन प्रथितः ख्यातो यो महिमा सामर्थ्यम् । तस्मात्तसिः । दर्शित ईशानभावो  
येन । ईशानपक्षे—शक्तिः पार्वती । .....तद्वत्कालः ।  
ईशानपक्षे—'व्योमकेशो भवो भीमः' इत्यमरः । कालेषु यमेषु कालो मृत्युः । पुनः—  
। तता भुजं गच्छतीति भुजगा वराभोगा श्रेष्ठपरिपूर्णता दुष्प्रेक्ष्या दर्शनायोग्या मूर्तिर्यस्येति  
स तथा । अथवा भृता भुजगवद्वरा भोगा दुष्प्रेक्ष्या मूर्तिर्येन स तथा । ईशानपक्षे—  
। तता भुजगावरानामाभोगे न दुष्प्रेक्ष्या मूर्तिर्यस्येति । पुनः कीदृशः । नित्यं प्रत्यर्थिनां वै-  
। रिणां कामं निश्चितं प्रविदलनं तदेव फलं तत्र स्पष्टा प्रकटा दुर्मृष्टा दृष्टिर्यस्मिन्स तथा ।  
। पक्षे—प्रत्यर्थी यः कामो मदनस्तस्य प्रविदलनमेव फलं तत्र स्पष्टा दुर्मृष्टा दृष्टिर्यस्य ।



पुनः—क्वापि कोणे न लीनः । पक्षे—क्वापि शेषे लीनो नेति काकुः । अपि तु एकस्मिन्कोणे लीनः ॥

पोत्रं बाहाहलस्य प्रतिसुभटभुवां दारणे यानपात्रं

संग्रामाब्धिं तरीतुं स्थिरतरमनसः साहसात्क्षत्रियस्य ।

लोकातीतप्रशस्तिप्रगुणलिपिकृते दोस्तमालस्य पत्रं

यः पात्रं शौर्यलक्ष्म्याः स जयति समरेऽमुष्य तीक्ष्णः कृपाणः ॥ ८० ॥

पोत्रमिति ॥ अमुष्य स तीक्ष्णः कृपाणः समरे जयति । स कः । यः प्रतिसुभटाः स्पर्धिनो वीरास्त एव भुवस्तासां दारणे विदारणे बाहा भुजा सैव हलो लाङ्गलस्तस्य पोत्रं मुखाग्रम् । ‘मुखाग्रे क्रोडहलयोः पोत्रम्’ इत्यमरः । लाङ्गलं हलम् इत्यपि । यः क्षत्रियस्य संग्रामाब्धिं संग्रामसमुद्रं तरीतुं ..... ‘यानपात्रे शिशौ पोतः’ इत्यमरः । किंविधस्य क्षत्रियस्य । साहसादुद्योगात्स्थिरतरं मनो यस्य तस्य । यो लोकातीता लोकाधिका या प्रशस्तिस्तस्याः प्रगुणलिपिस्तत्र कृते तन्निमित्तं तदर्थं वा दोस्तमालस्य बाहुतमालस्य पत्रं तमालपत्रस्य लेखनसाधनत्वम् । शौर्यलक्ष्म्याः पात्रं भाजनम् । ‘योग्यभाजनयोः [पात्र]म्’ इत्यमरः ॥

काली प्रत्यर्थिभूतक्षितितिलककुलप्रांशुकूलंकपाळं

प्रोन्मीलत्पुष्करान्ता जगति पितृपतेर्व्यञ्जयन्ती स्वसृत्त्वम् ।

काबन्धीं किं च सृष्टिं दिशि दिशि विपुले विग्रहे दर्शयन्ती

कालिन्दीवैतदीया नभसि विजयते तीक्ष्णकोणा कृपाणी ॥ ८१ ॥

कालीति ॥ एतदीया तीक्ष्णकोणा कृपाणी नभसि आकाशे विजयते । केव । कालिन्दीव यमुनेव । किंविधा । काली इयामा । पुनः—प्रत्यर्थिभूताः क्षितितिलका राजानस्तेषां कुलं तत्र प्रांशव उच्चाः । श्रेष्ठा इति यावत् । तेषां कूलं सैन्यपृष्ठं तत्कषतीति कषा । ‘कष विलेखने’ । ‘अथ कूलं तरे(?)सूर्ये सैन्यपृष्ठतडागयोः’ इति मेदिनी । पक्षे—क्षिति तिलका भूम्यलंकाराः पर्वतास्तेषां कुलप्रांशुः श्रेष्ठः कलिन्दस्तस्य कूलंकषा नदी । ‘सिन्धुः स्रवन्नी तटिनी तरङ्गिणी कूलंकषा शैवलिनी’ इति हलायुधः । अलमत्यर्थं प्रोन्मीलन्पुष्करान्तोऽपि धान्तो यस्यां सा । पक्षे—पुष्कराणि जलानि कमलानि वा । ‘विसप्रसून-राजीवपुष्कराम्भोरुहाणि च’ इति । ‘कवन्धमुदकं पाथः पुष्करम्’ इत्यमरः । जगति लोके पितृपतेर्यमस्य । ‘धर्मराजः पितृपतिः’ इत्यमरः । स्वसृत्वं भगिनीत्वं व्यञ्जयन्ती दर्शयन्ती किं चान्यत् विपुले विग्रहे विरोधे काबन्धी [सृष्टिं] शिरोरहितकायसृष्टिं दिशि दिशि दर्शयन्ती । पक्षे—काबन्धीं सृष्टिं जलसृष्टिम् । विग्रहे शरीरे ॥

कीलालैर्वीतमूर्तिः किमपि रुचिभरैर्भासुरत्वं वहन्ती

भूभृद्भिः कोटिसंख्यैर्विधुतघनरसं गाहमाना रणाब्धिम् ।

अश्रान्तं शत्रुमध्यास्थितिरपि न पराभूतिभूर्वाडवाग्नि-

ज्वालेवालोक्यते या समिति विजयते सास्य जैत्रा कृपाणी ॥८२॥  
 कीलालैरिति ॥ अस्य सा जैत्रा कृपाणी समिति विजयते । सा का । या वाडवश्चा-  
 मिश्र स तथा तस्य ज्वालेवालोक्यते । किंविधा कृपाणी । कीलालै रक्तैर्वीतमूर्ति-  
 देहा । रुचिभरैः कान्तिभरैः किमपि भासुरत्वं दीप्तत्वं वहन्ती । पक्षे—कीलालै-  
 : । 'शोणितेऽम्भसि कीलालम्' इत्यमरः । रण एवाब्धिस्तं गाहमाना । किंविधं र-  
 व्यम् । कोटिमंख्यैर्भूभृद्भिः । पक्षे—पर्वतैः । विधुतः घनरसो वीररसः । पक्षे—वि-  
 । घनरस उदकम् । 'मिघपुष्पं घनरसः' इत्यमरः । अश्रान्तं निरन्तरं शत्रुमध्ये आस्थि-  
 पि पराभूतिः पराभवस्तस्या भः स्थानं न । जलस्याग्नेश्च विरोधः प्रसिद्धस्तेन  
 कृतम् ॥

प्रत्यर्थिक्षमापतीनां नयनविषयतां यातमात्रातिमात्रं

गात्राण्युद्धूर्णयन्ती दृशिं च वि.....स्तप्रभायाः ।

आतृप्तिस्वादितान्यैः स्वयमतिशयितां क्षीवतामश्रुते या

सा पूर्वा वारुणीह स्फुरति सिति(शित)तरामुप्य जैत्रा कृपाणी ॥८३॥  
 [अस्य श्लोकस्य टीका नुटिता ।]

स्निग्धश्यामाभिरामा नभसि सरभसं धिस्फुरन्ती वहन्ती

कीलालस्यातिभारं परतपनिधने दर्शितानेकधारा ।

प्रख्यातक्षमाभृदुच्चैः शिरसि सुबहुशः स्वं पदं दर्शयन्ती

शश्वत्सा कालिकेव प्रमरति समरेऽमुप्य तीक्ष्णा कृपाणी ॥ ८४ ॥  
 [अस्य श्लोकस्य टीका नुटिता ।]

चक्षुष्यैवातिमात्रं रसिकजनमनःप्रीतिमुत्पादयन्ती

मात्सर्याद्वैरिपृथ्वीपतितिलकतिरस्कारविद्या विदग्धा ।

प्रत्यग्रोत्फुल्लनीलोत्पलदलरचिता कर्णिकेवाजिलक्ष्म्याः

स्निग्धश्यामाभिरामा विलसति सुतरामेतदीया कृपाणी ॥ ८५ ॥  
 [अस्य श्लोकस्य टीका नुटिता ।]

कीलालान्तर्निमग्ना किल किमपि रसानूभिता सान्द्रशाद-

स्निग्धश्यामाभिरामा घनरसजनिभिर्विस्मयाद्वीक्ष्यमाणा ।

दंष्ट्रौज्ज्वल्येन दीप्तिं पयसि विदधती मूलभूदारमूर्ति-

भ्रान्ति या संविधत्ते समिति विजयते सास्य जैत्रा कृपाणी ॥८६॥

पुनः—दंष्ट्रौज्ज्वल्येन पयस्युदके दीप्तिं विदधती कुर्वती ॥

नीला निःसीमपाता वियति विभवतो विस्फुरन्ती वहन्ती

स्निग्धत्वं फेनपुञ्जानिव विमलयशःसंचयानुद्धमन्ती ।

दुर्लक्ष्या दीप्तिभूम्ना दशशतकरभृद्वाहपङ्क्तिप्रतीतिं

धत्ते बाहाभृतां या समिति विजयते सास्य जैत्रा कृपाणी ॥ ८७ ॥

नीलेति ॥ अस्य सा कृपाणी जैत्रा समिति विजयते । सा का । या बाहाभृताम् । 'बाहा भुजा' इति स्त्रीलिङ्गे । करवताम् । शूराणामित्यर्थः । दशशतं सहस्रं करान् किरणान् विभर्तीति भृत्सूर्यस्तस्य बाहा अश्वास्तेषां पङ्क्तिस्तस्याः प्रतीतिं प्रत्ययं धत्ते । करोतीत्यर्थः । किविधा । नीला श्यामा..... । अश्वपङ्क्तिरपि नीला वियति आकाशे निःसीम-पाता । तुल्यं(?) विभवतो विस्फुरन्ती । स्निग्धत्वं वहन्ती । विमला ये यशःसंचयास्ता-न्फेन(न)पुञ्जानिवोद्धमन्ती दीप्तिभूम्ना बाहुल्येन दुर्लक्ष्या लक्षितुमशक्या ॥

तन्वी नीलाञ्जनाभा किमपि निजपरीवारतो निष्पतन्ती

स्निग्धत्वस्यातिभूम्नाखिलवपुषि परं पिच्छ(चिच्छ)लत्वं वहन्ती ।

भीत्या प्रत्यर्थिपृथ्वीपरिवृढतिलकैर्दन्दशूकीव दृष्टा

यात्यर्थं तीक्ष्णवक्त्रा समिति विजयते सास्य जैत्रा कृपाणी ॥ ८८ ॥

तन्वीति ॥ अस्य सा जैत्रा कृपाणी समिति विजयते । सा का । या प्रत्यर्थिनो ये पृ-थ्वीपरिवृढाः पृथ्वीप्रभवः । 'प्रभौ परिवृढः' । तेषु तिलका अलंकारभूतास्तैर्भीत्या भ-येन दन्दशूकीव सर्पिणीव दृष्टा । 'दन्दशूको विलेशयः' इत्यमरः । तस्य स्त्री दन्दशूकी । दंशेः 'लुप्सद्' इत्यादियङन्तात् 'यजजप' इत्युक्त् । किविधा । तन्वी कृशा । तुल्याञ्जनं नीलाञ्जनं तद्वदाभा श्यामेत्यर्थः । किमप्यल्पा निजपरीवारतः स्वकोशान्निष्पतन्ती नि-र्गच्छती । पक्षे—परीवारः स्वकुलम् । परीवार इत्यत्र 'उपसर्गस्य घञ्मनुष्ये बहुलम्' इति दीर्घता । स्निग्धत्वस्यातिभूम्ना चिक्कणत्वबाहुल्येनाखिलवपुषि परमत्यर्थं पिच्छल-त्वमाद्रित्वं वहन्ती ॥

श्यामा निर्यत्कवोष्णक्षतजभृतमुखी किं च दुप्प्रेक्ष्यमूर्तिः

क्षोणीक्षोदान्धकारे पललविशसने पाटवं दर्शयन्ती ।

निःशङ्का क्रूरदंष्ट्राद्वयरुचिशबला राक्षसीभ्रान्तिमारा-

दत्ते संख्यावतां या समिति विजयते सास्य जैत्रा कृपाणी ॥ ८९ ॥

श्यामेति ॥ अस्य सा जैत्रा कृपाणी समिति विजयते । सा का । संख्यावतां परि

। वा । 'संख्यावान्पण्डितः' इत्यमरः । राक्षसीभ्रान्तिम् । 'आराहूरसमीपयोः' । दत्ते द-  
त्यर्थः । किंविधा । श्यामा काली । निर्यद्यत्कवोष्णं किंचिदुष्णं क्षतजं रक्तं तेन भृतं  
यस्याः सा । किं चान्यत् क्षोणी पृथ्वी तस्याः क्षोदो धूलिः स एव तस्य वा अन्ध-  
स्तस्मिन्दुष्पेक्षया मूर्तिर्यस्याः सा तथा । 'चूर्णे क्षोदः' इत्यमरः । पललस्य मांसस्य ।  
शितं तरसं मांसं पललम्' इत्यमरः । विशसने विदारणे पाठ्वं मटोर्भावस्तं दर्शयन्ती ।  
: किंविधा । निःशङ्का भयरहिता । क्रूरं यदृष्टाद्वयं स्रक्प्रदेशे लोहकीलद्वयं दंष्ट्रेत्युच्यते ।  
य रुचिः कान्तिस्तया श[ब]ला चित्रा ॥

तन्त्रज्ञानां निजाङ्गावरणकृतधियां साहसैकाग्रभाजां

पौनःपुन्येन पुंसामसदृशि समितौ धूननान्यश्रुवाना ।

निर्भीका मोहयन्ती नयनविषयतां यातमात्रैव योधा-

न्भूताविष्टेव यान्यान्विलसति सततं सास्य जैत्रा कृपाणी ॥ ९० ॥

तन्त्रेति ॥ अस्य सा जैत्रा कृपाणी सततं निरन्तरं विलसति । सा का । या भूता-  
विष्टेव पिशाचाविष्टेव । किंविधा । पुंसां पुरुषाणां असदृशि अतुल्ये समितौ संग्रामे ।  
क्षे—सभायाम् । धूननानि कम्पितानि अश्रुवाना कुर्वाणा । किंविधानां पुंसाम् । तन्त्र-  
ज्ञानां शास्त्रज्ञानाम् । पक्षे—प्रधानकृत्यवेदिनाम् । पुनः—निजाङ्गानां सप्ताचगणां (सप्त-  
ज्याङ्गानाम्) । 'स्वाम्यमात्यसुहृत्कोशदुर्गराष्ट्रबलानि च' इति । तेषामावरणे । पक्षे—निजा-  
ङ्गानि शरीराणि [तत्र] कृता धियो यैस्ते तथा । तेषाम् । साहसस्योद्योगस्यै-  
काग्र्यं भजन्ति ते तेषाम् । पौनःपुन्येनावृत्येत्यर्थः । पुनः किंविधा । निर्भीका निर्भया ।  
पुनः—नयनविषयतां नेत्रगोचरतां यातमात्रैव गता सती योधान्वीरान्मोहयन्ती  
ग्रामोहयन्ती ॥

सश्रीका विस्फुरन्ती सततपुलकितं दर्शयन्ती निजाङ्गं

सद्रागा वीर्यभाजां मनसि सरभसं क्षोभमुत्पादयन्ती ।

आश्लिष्यन्ती किलान्यं समिति सुविपुले कण्ठदेशेऽतिगाढं

या वारस्त्रीव सक्ता भवति विजयते सास्य जैत्रा कृपाणी ॥ ९१ ॥

सश्रीकेति ॥ अस्य सा जैत्रा कृपाणी विजयते । सा का । या वारस्त्रीव वाराङ्गनेव  
सक्ता भवति । किंविधा । सश्रीका शोभायुक्ता विस्फुरन्ती निजाङ्गं सततं पुलकितं  
रोमाञ्चयुक्तं दर्शयन्ती । सत्सु रागो यस्याः सा । वीर्यभाजां मनसि चित्ते सरभसं सवेगं  
क्षोभमुत्पादयन्ती । किलेति दृश्यते समिति संग्रामे सभायां वा अन्यं सुविपुलं कण्ठदे-  
शेऽतिगाढं दृढतरमाश्लिष्यन्ती आलिङ्गयन्ती ॥

या दत्ते दृङ्निपातादहितभुजभृतां कम्पमानैव कम्पं

रक्ता रक्ताक्तिभावं सपदि निपतती तेषु भूम्ना निपातम् ।

इत्थं साम्यं प्रकाश्याप्यखिलमनुपमः कोऽपि यस्या विशेष-

स्त्वेका पञ्चत्वमाजौ विलसति सुतरां सास्य जैत्रा कृपाणी ॥९२॥

या दत्त इति ॥ अस्य सा जैत्रा कृपाणी विलसति सुतरामत्यर्थम् । सा का । या कम्प-  
[मा]नैवाहितभुजभृतां त्रैरिवाहुभृतां दृङ्गिपातात् दृष्टिविषयतात्(?)कम्पं दत्ते ददाति । या  
रक्ता सती अहितभुजभृतां रक्ताक्तिभावं शोणितसिञ्चनत्वं दत्ते । पुनः—या सपदि तत्कालं  
तेषु वैरिषु निपतती सती भूम्ना बाहुल्येन निपातं पतनं दत्ते । इत्थमखिलं साम्यं सा-  
धर्म्यं प्रकाश्यापि प्रकटीकृत्यापि यस्याः कृपाण्याः कोऽपि अनिर्वचनीयः, अनुपम उपमा-  
रहितो विशेष आधिक्यम् । तु पुनरेका अद्वितीया सती अहितभुजभृतामाजौ संप्रामे  
पञ्चत्वं पञ्चसंख्या पञ्चत्वं मरणं दत्ते इति शब्दबलम् । अयमेव विशेषः ॥

स्वाभावाद्याञ्जनाभा विलसति सततं पालने विष्टपानां

संहारे दृश्यते याहितधरणिभृतां रक्तवर्णा मुहूर्तम् ।

विज्ञानैस्तर्क्यते या विशदतरयशःसृष्टिषु प्रोज्ज्वला सा

नानाश्चर्यस्वरूपा समिति विजयतेऽमुष्य जैत्रा कृपाणी ॥ ९३ ॥

स्वाभावादिति ॥ अमुष्य सा जैत्रा कृपाणी समिति विजयते । सा का । या ना-  
नाश्चर्यरूपा । तदेव विशेषणैर्विशदयति—या स्वाभावात् स्वभाव एव स्वाभावस्तस्मादञ्ज-  
नाभा कज्जलकान्तिः सततं निरन्तरं विष्टपानां भुवनानां पालने विलसति । या अहि-  
तधरणिभृतां वैरिपृथ्वीधराणां संहारे क्षणं मुहूर्तं रक्तवर्णा दृश्यते । या विज्ञानैः विशिष्टं  
ज्ञानं येषां ते तथा तैर्विशदतरं यद्यस्तत्सृष्टिषु प्रोज्ज्वला प्रकृष्टोज्ज्वला तर्क्यते  
उन्मीयते । अत एव नानाश्चर्यरूपत्वम् ॥

या काली कालसाम्यं जनयति मिषतां निष्परीवारभावं

याता या तं विधत्ते रणशिरसि परं निष्परीवारमेव ।

सास्याश्चर्या रिपूणां निपुणमवयवेष्वश्रुवानैव सङ्गं

निःसङ्गास्तान्क्षणाधीतिकमपि विदधती दीव्यतीद्वा कृपाणी ॥९४॥

येति ॥ अस्य सा आश्चर्याश्चर्यरूपा कृपाणी इद्वा समृद्धा दीव्यति क्रीडति । स  
का । या काली श्यामा मिषतामवलोकयतां कालसाम्यं यमसाम्यं तुल्यतां जनयत्युत्पा  
दयति । पुनः—या निष्परीवारभावमावरणरहितत्वं याता प्राप्ता सती रणशिरसि तं परं  
रिणमवलोकयितारं निष्परीवारशून्यत्वं विधत्ते करोति । किंविधा । रिपूणामवयवेषु ।  
स्तादिषु निपुणं यथा तथा सङ्गं नैवाश्रुवाना । अकुर्वतीत्यर्थः । पुनः—क्षणाधीतान्निपून्वि  
मपि निःसङ्गान्स्वरहितान्निदधती कुर्वती ॥

या स्निग्धश्यामलापि स्फुटधवल्यशोधाम धाराधरापि

प्रत्यर्थिक्षत्रियान्तःपुरिकजनमनोनल्पसंतापहेतुः ।

एकापि द्वेषणानां हृदयमधि पुनः कोटिधा दर्शयन्ती

स्वाधिष्ठानं समीके विलसति सुतरां सास्य जैत्रा कृपाणी ॥ ९५ ॥

या स्निग्धेति ॥ अस्य सा जैत्रा कृपाणी समीके युद्धे । 'मृधमास्कन्दनं संख्यं समी-  
म' इत्यमरः । सुतरां विलसति । सा का । या स्निग्धश्यामलापि स्फुटधवल्यशोधाम  
मुटं धवलं यद्यश्स्तस्य धाम गृहम् । अजहलिङ्गेन विशेषणविशेष्यभावः । पुनर्या धाराध-  
पि प्रत्यर्थिनो ये क्षत्रियास्तेषामन्तःपुरजनानां मनांसि तेषामनल्यो बहुर्यः संतापस्तस्य  
तुः । धारापदेन विरोधः । या धाराधरा सा कथं संतापहेतुः 'धाराधरौ मेघः खड्गौ' इ-  
यमिधानेन धारापदे खड्गधारा ततो विरोधाभासः । पुनः—या एकापि द्वेषणानां वैरिणाम् ।  
सपत्नारिद्विषद्वेषणदुर्हदः' इत्यमरः । हृदयमधि पुनः कोटिधा कोटिप्रकारम् । 'संख्याया  
वेधानार्थं धा' इति धा । स्वाधिष्ठानमास्थानमथवा प्रभावः । 'अधिष्ठानं पुरे चक्रे प्रभावे-  
ऽध्यासने' इति मेदिनी । दर्शयन्ती प्रकाशयन्ती ॥

या स्वैरं त्यक्तकोपा रणशिरसि दृढं द्वेष्टि विद्वेषिकोपं

या सम्राजः करस्था जनयति निखिलं शत्रुवर्गं करस्थम् ।

या भास्वन्मण्डलस्था गमयति न चिरात्सन्मुखान्वैरिवीरां-

स्तद्भास्वन्मण्डलं सा विलसति सुतरामस्य जैत्रा कृपाणी ॥ ९६ ॥

या स्वैरमिति ॥ अस्य सा जैत्रा कृपाणी सुतरां विलसति । सा. का । या स्वैरं त्य-  
क्तकोपा दूरीकृत्प्रविधाना रणशिरसि संग्रामे दृढं गाढं विद्वेषिणां वैरिणां क्रोधमर्थसंग्रातं  
द्वेष्टि । या सम्राजः सम्यग्प्राजतेऽसौ सम्राट् तस्य सम्राजः करस्था सती निखिलं समग्रं  
शत्रुवर्गं करे करभारे तिष्ठतीति तथा तं जनयति । या भास्वन्मण्डलस्था भास्वदीप्तं य-  
न्मण्डलं तत्रस्था भास्वत्सूर्यमण्डलं तत्रस्था तत्संसर्गवतीत्यर्थं दन्ति वा (?) संमुखान्वैरि-  
वीरान्योद्धुमागतानित्यर्थः । न चिरात् शीघ्रं तद्भास्वन्मण्डलं तत्प्रसिद्धं सूर्यमण्डलं गम-  
यति प्रापयति । 'द्वाविमौ पुरुषौ लोके सूर्यमण्डलमेदिनौ । परिव्राज्योगयुक्तश्च रणे वां-  
भेमुखे हतः ॥' इति वचनात् ॥

मुष्टिग्राह्यापि नागायुततुलितबलैर्दस्युभिर्दुर्ग्रहा या

गुप्तिप्राप्तापि जन्ये रिपुहननमयैर्यावदानैः प्रकाशा ।

शीतस्पर्शाप्यरण्ये तृणवदरिकुलं भस्मसाद्या विधत्ते

सा शाणोन्मृष्टकोणा विलसति सुतरामस्य जैत्रा कृपाणी ॥ ९७ ॥

मुष्टीति ॥ अस्य सा जैत्रा कृपाणी सुतरां विलसति । सा का । या मुष्टिप्राह्यापि मुष्टिना ग्रहीतुं शक्या तथा नागानां गजानामयुतं दशसहस्रं तेन तुलितं तोलितं बलं येषां ते तथा तैः दस्युभिर्वैरिभिः । 'द्विद्विपक्षाहितामित्रदस्युशात्रवशत्रवः' इत्यमरः । दुर्ग्रहा । या गुप्तिप्राप्तापि पिधानान्तरितापि जन्ये युद्धे रिपुहननमर्थैर्वैरिमारणप्रचुरैरवदानैर्महत्कर्मभिः प्रकाशा प्रकारा (?) । या शीतस्पर्शापि । आयसः साहजिकः शीतस्पर्शः । अरण्ये तृणवदरिकुले भस्मसाद्भस्माधीनम् । 'तदधीने सातिः' इति सातिप्रत्ययः । विधत्ते करोतीत्यर्थः । किंविधः । शाणेनोन्मृष्टः कोणो यस्याः सा । शाणस्य उन्मृष्टः कोणो यदा सेति वा ॥

ऋज्वङ्गी या स्वयं न क्षणमपि सहते वक्रभावं रिपूणां

स्निग्धच्छिन्नाञ्जनाभा स्थगयति धवलं या यशः शात्रवीयम् ।

ईशा दीर्घा मुहुर्या व्यसनमरिकुले दीर्घदीर्घे विधत्ते

सा निर्द्वन्द्वं स्फुरन्ती समिति विजयतेऽमुष्य जैत्रा कृपाणी ॥९८॥

ऋज्वमिति ॥ अमुष्य सा जैत्रा कृपाणी विजयते । सा का । या स्वयं ऋज्वङ्गी सरलाङ्गी । क्षणमपि रिपूणां वक्रभावं न सहते । 'सह मर्षणे' । या स्निग्धं छिन्नपणितं (?) प(य)दञ्जनं कज्जलं तस्याभेवाभा कान्तिर्यस्याः सा । शात्रवीयं शत्रुसंबन्धि धवलं श्वेतं यशः स्थगयति आच्छादयति । या ईशा दीर्घा लाङ्गलदण्डवदीर्घा । 'ईषा वा' इति पाठः । मुहुर्वारंवारमरिकुले दीर्घदीर्घमतिमहद्वसनं दुःखं विधत्ते । किंविधा । समिति संग्रामे निर्द्वन्द्वं स्फुरन्ती ॥

मुग्धा या युद्धभूमावहितनरपतींस्तत्क्षणं मोहयन्ती

प्रोद्धृता या विनेत्रा मुहुरभिपतितांस्तान्समुत्कम्पयन्ती ।

स्वच्छायासंनिपाते किमपि विदधती संमुखावस्थितांस्ता-

नत्यर्थं भासुरश्रीर्विलसति नितरामस्य जैत्रा कृपाणी ॥ ९९ ॥

मुग्धेति ॥ अमुष्य (अस्य) सा जैत्रा कृपाणी नितरां विलसति । सा का । या मुग्धा प्रालसि (?) युद्धभूमावहितनरपतीन्वैरिनृपांस्तत्क्षणं मोहयन्ती व्यामोहयन्ती । पुनः प्रोद्धृता कम्पिता विनेत्रा विगतनेत्रपरिधाना । 'नेत्रं मथिगुणे वस्त्रभेदे' इति मञ्जरी । मुहुर्वारंवारमभिपतितानागतांस्तानहितनरपतींस्तान्समुत्कम्पयन्ती सम्यगुत्कम्पयन्ती । पुनः—या स्वच्छायासंनिपाते स्वस्य च्छाया कान्तिस्तस्याः संनिपाते संमुखावस्थितान्संमुखागतांस्तानहितान् किमप्यनिर्वचनीयं विदधती कुर्वती । किंविधा । अत्यर्थं भासुरा श्रीर्यस्याः सा ॥

[स्वे स्वे काले.....

..... ]

.....

..... ॥ १०० ॥

स्वे स्वे इति ॥ एतदीया सा कृगणी निष्कार्पण्याहितानां निर्गतं कार्पण्यं कृपाणस्य  
भावः कार्पण्यं येषां ते निष्कार्पण्या येऽहिता वैरिणस्तेषां हृदि हृदये हठेनाकृष्टा तत्की-  
र्तलक्ष्मीर्वसतु । सर्वदा तिष्ठतिविर्यः । किंविधा । स्वे स्वे काले स्वस्वसमयेऽतिक्रान्तः.  
हाशेः पिधानं भयात्सा पुनः स्वगुणविभवतः ..... ॥

## श्रीदक्षिणामूर्तिविरचिता लोकोक्तिमुक्तावली ।

शरद्धिमरश्मिबलक्षंबृहत्तरमूर्तिलसद्भुजगं

मतङ्गजवक्रमविघ्नकरं मम मानसशृङ्खलितम् ।

कपोलगलन्मदवारिविलोलमधुव्रतहर्युपलै-

रलंकृतमहमाकलयेऽनिशमीशसुतं गणपतिम् (?) ॥ १ ॥

गान्धैः सद्भिर्मत्कृतिः प्रेक्षणीया सा चेत्साध्वी तैस्तथाङ्गीक्रियेत ।

मेन्देयुर्वा ते न मे स्याद्विषादो मात्राक्रान्तः को नु पङ्क्तुमेति ॥ २ ॥

महत्स्वधिगताशेषकल्याणगुणराशिषु ।

मदुक्तिवादोपस्कारवाटिकासूचिविक्रयः ॥ ३ ॥

मदर्वाचीनतादोषात्कृतिरेषा न निन्द्यताम् ।

उपेक्ष्यते पयः किं नु भाण्डवैरूप्यदर्शनात् ॥ ४ ॥

ईशानविष्णुविधिहैमवतीन्दिरावा-

क्पादाम्बुनानि मनुजाः परिशीलयध्वम् ।

तत्तत्कृपाणुनिचयो नु महर्धये स्या-

ज्जायेत नैकपृषतौघमयी हि सिन्धुः ॥ ५ ॥

मर्त्यैः संसृतिवार्धिमध्यपतितास्तत्कारकं शंकरं

सर्वज्ञं शरणागतार्तिहरणं सम्यग्भजध्वं सदा ।

नैवान्यत्करणीयमस्ति भवतां मुक्तयै न सेवान्तरं

दत्त्वा किं तरणेर्भृतिं ह्यनडुहः पुच्छं च संगृह्यते ॥ ६ ॥



## अनुक्रमणिका ।



पृष्ठे.

. श्रीरामभद्रदीक्षितविरचितो रामचापस्तवः	....	१-१८
. श्रीरामभद्रदीक्षितविरचितो रामबाणस्तवः	....	१८-३७
. कविवरनरहरिविरचितं शृङ्गारशतकम् ....	....	३७-५४
. उत्प्रेक्षावल्लभकविविरचितं भिक्षाटनकाव्यम्	....	५४-१६५



जन्मार्जितेन तदनु श्रुतिचोदितेन

यस्तेजसोज्ज्वलति तं शिशुमप्यनाथम् ।

विग्रं तु योऽवमनुते स भवेद्विनष्टो

बध्येत किं तनुरिति ज्वलनो हि वल्ले ॥ १७ ॥

दैवाद्दरिद्रतमतां विदुषि प्रयाते

विप्रे कृशेऽपि मनुजा न कुरुध्वमस्य ।

निन्दां तथापि महती हि तदीयविद्या

क्षीणे गजेऽपि तनुता न पदं प्रयाति ॥ १८ ॥

पूर्वं जन्मशतेषु सत्परिचयादभ्यस्तविधे द्विजे

मा शङ्कां मनुजाः कुरुध्वमधुना संत्यक्तसर्वेषणे ।

मुक्ते सद्गुरुवीक्षणादिति न वा जानाति शास्त्राण्यसौ

किं नु स्थापितमालिकस्य शिरसो ह्यावर्तको मृग्यते ॥ १९ ॥

जन्मान्तरेषु कृतपुण्यचयो द्विजोऽयं

विद्यावतां जनिमुपेत्य कुले शुचीनाम् ।

मुक्त्यै सदैव यतते विरतान्यकृत्यः

शावः करोति पतगः किमु जानुचारम् ॥ २० ॥

प्रज्ञाविशेषपरिबाधितविश्वमोहा-

न्विज्ञाततत्त्वनिपुणान्विरतान्यकृत्यान् ।

अज्ञातभावचरितान्महतो न निन्द्या-

न्न ज्ञायते किमिति मूपिकवासलोष्ठम् ॥ २१ ॥

आत्मानन्दरसज्ञानामलं शास्त्रावलोकनम् ।

भक्षितव्या ह्यपूपाः किं गण्यानि सुपिराणि किम् ॥ २२ ॥

वेदानधीत्य विधिवद्ब्रह्मेत्य पश्चा-

दभ्यागतातिथिसुरान्स्वपितृनुपास्ते ।

यस्तं स्वकर्मनिरतं मनुजाः स्तुवन्ति

ग्रामस्य कीर्तिरशनेऽर्पित एव मातुः ॥ २३ ॥

सुता वयं सोमसुतां च पौत्रा विद्यावतां चेति विहाय गर्वम् ।  
द्विजाः समभ्यस्यत वेदविद्यां गङ्गो भवेत्किं न शकृद्गजस्य ॥ २४ ॥

इति विद्वत्प्रशंसापद्धतिः ।

वासो विप्रा इह खलजनैर्वर्जनीयः प्रयद्वा-

द्वोषैरैतैर्जरितकरणैराश्रितानां जनानाम् ।

युष्माभिश्च स्वयमुपगताः प्राप्यते तद्विपत्ति-

र्दग्धोऽपि स्यादपि च स हितः शल्मलिः काञ्जिरेण ॥ २५ ॥

सन्तः कदाचिदपि सख्यमसज्जनैर्न

कार्यं कृते तु हृषिता यदि नीचकृत्ये ।

युञ्जन्ति कोपविवशाः प्रहरन्ति चैते

सख्ये कृते सह शुना लिलिहेद्देशेद्वा ॥ २६ ॥

सन्तो लोकमशेषमात्मसदृशं संचित्य सद्भावतः

संसाराम्बुनिधौ निमग्नमचिरादुद्धर्तुमुद्युञ्जते ।

मन्दाः स्वोद्धरणोद्यतानपि नरान्निन्दन्त्यविज्ञाय ता-

न्कूपे श्वा पतितो घ्नतो न मनुते चोद्धर्तुकामानपि ॥ २७ ॥

श्रुत्यन्तस्थपुमर्थसाधनकथारिक्तोऽपि मुग्धो जनः

प्रत्यङ्मानपराङ्मुखोऽपि परमान्वर्मानकुर्वन्नपि ।

नित्यं स्वोदरपूरणैकनिरतः संभ्राम्यति स्वेच्छया

कृत्यं किंचन नास्ति यद्यपि शुनो यानं सदा धावनम् ॥ २८ ॥

खलाः प्रकृत्यैव खला भवन्ति विप्रा भवद्भिर्विहितोपदेशाः ।

अप्याजर्वनैव कदापि यान्ति पुच्छं शुनः किं न्वृजुतां भजेत ॥ २९ ॥

धन्या हि यूयमिह विप्रकुलेषु जाता

विप्रात्मजा विटजनैः सह मास्तु सङ्गः ।

यद्यस्ति तद्वदशुभाचरिता भवेत्

वत्सोऽपि खादति मलं हि वराहसक्तिः ॥ ३० ॥

प्राप्यापि पूर्वकृतपुण्यचयैर्द्विजत्वं

नीचाः सतामविदितव्यसनं द्विजनानाम् ।

मर्माणि नर्मकृतिभिर्व्यथयन्त्यजस्रं

काको हि वेत्त्यनडुहो. व्रणवेदनां किम् ॥ ३१ ॥

दारान्विहायात्मकुलानुरूपान्वाराङ्गनां वाञ्छति यो विमोहात् ।

घोरान्स पापी नरकान्प्रयायाद्धारान्वहेद्दुर्ललितो ह्यनड्वान् ॥ ३२ ॥

शास्त्रेषु चार्वाककृतेषु माया नेत्रेषु यः स्यान्मनसः प्रवेशः ।

पात्रे पुरैवाचरितोपचारः पोत्रे वराहस्य स फालबन्धः ॥ ३३ ॥

अन्येषामशुभं करोतु नितरामस्सल्लियोऽसाविति

प्रज्ञाः साधुजनाः खलेन सह मा मैत्रीं कुरुध्वं क्वचित् ।

तस्येयं प्रकृतिः सुखेतरकृतिः सर्वात्मना सर्वदा

तिक्तः सन्क्वचिदन्त्यतो मधुरतां निम्बः किमालम्बते ॥ ३४ ॥

इति दुष्टत्यागपद्धतिः ।

द्वैतालम्बनमार्गकोटिषु परिभ्रान्ताः कुतर्काहता

नानाभूतमहागमेषु बहुधा श्रान्ता भृशं द्वैतिनः ।

आत्मा लोकनहेतुभूतममलं ज्ञानं. विदुः किं परं

संभूयापि सहस्रमम्बरमणिं पश्येयुरन्धाः किमु ॥ ३५ ॥

कृत्वाप्यामरणान्तिकं भुवि जनः काम्यानि कर्माण्यतो

गत्वा स्वर्गमवाप्य तत्फलमधो यात्येव नो मुच्यते ।

वेदान्तेन विमुच्यते विधिवशात्कैवल्यमार्गेण हि

प्राकारं सकलं परीत्य ननु च द्वारेण निर्गम्यते ॥ ३६ ॥

मार्गैरधःपतनहेतुभिराश्रितानां

वेदेतरैर्भवमहाम्बुनिधिस्तरीतुम् ।

शक्येत नैव मनुजा निगमान्तनाव्यो

ह्यश्मप्लवेन तटिनी तरितुं न शक्या ॥ ३७ ॥

वेदेतराध्वपरिनिष्ठितमानसानां

लोकान्तरं नहि न मुक्तिकथा तथापि ।

समन्त्र्य दुःखबहुला बहवः प्रयासा

ग्रामः खिलोऽपि नहि योजनमात्रहीनः ॥ ३८ ॥

त्रैवर्णिका वेदविदो हि यूयं मा यात कुत्रापि जिनादिमार्गान् ।  
प्रवेशमात्रात्पतिता भवेत भ्रष्टं रुमायां लवणं हि सर्वम् ॥ ३९ ॥

द्वैतादिवादनिपुणेष्वपि मानुषेषु

लोकेषु सत्सु बहुधा बत तेषु कोऽपि ।

वेदान्तवादनिरतो न च दृश्यते हि

लभ्येत किं न्वविषु कश्चिदिभः सहस्रे ॥ ४० ॥

मार्गाणां परमार्थभूतविषयानन्दैकसंदायिनां

बौद्धादे रहितस्य मुक्तिकथया स्वर्गादिभोगैरपि ।

दुःखं पश्यत सांप्रतं द्विजवराः प्रेत्याप्यनन्तं भवे-

द्दोग्ध्यर्थं कुडुबस्य हन्ति पदतश्चक्षुर्यथान्वं भवेत् ॥ ४१ ॥

इति द्वैतनिन्दापद्धतिः ।

युष्माभिः पुरुषार्थलेशरहितैर्मर्त्याः किमर्थं धनं

कृत्याकृत्यविवर्जितैरनुदिनं दुःखेन संचीयते ।

दैवं चोरनृपाग्निभिर्धनवतां तच्च क्षयं प्रापये-

ल्लूतास्येन तनोति संहरति तत्पुच्छेन शाखामृगः ॥ ४२ ॥

भुङ्ग्ध्वं यन्नविवर्जितं हुतवहे हुत्वा च दत्त्वार्थिने

भावं यद्भवतां तदेव भविता तूष्णीं स्थितेऽपि स्वयम् ।

संभ्रान्तैरपि सर्वतः क्षितितले नाभावि संलभ्यते

क्षितोऽप्यम्बुनिधौ किमाढकजलं प्रस्थः प्रगृह्णाति हि ॥ ४३ ॥

भुङ्ग्ध्वं च किञ्चिदिह वित्तमवाप्य विप्राः

सत्पात्रसाच्च सकलं विनियुङ्ग्ध्वमन्यत् ।

नो चेत्परत्र भवतां च सुखं कुतः स्या-

त्पिष्टं हि भक्षितवतां किमपूपमस्ति ॥ ४४ ॥

संपत्तयः सततमम्बुतरङ्गलोला

यावद्भवन्ति मनुजाः पुरुषार्थमाभिः ।

तावत्कुरुध्वमुपकारमुपस्थितानां

नाव्या नदी नन् नखंपचसैकता स्यात् ॥ ४५ ॥

आचीर्णमशुभं कर्म द्विजा भोगाय कल्पते ।  
 आवेष्टितगलो नागः किमदृष्ट्वा हि गच्छति ॥ ४६ ॥  
 कुरुध्वं स्वोचितं कर्म नोत्तरोत्तरचोदितम् ।  
 उच्चैरुड्डीयमानोऽपि कुलिङ्गः स्यान्नु वीश्वरः ॥ ४७ ॥  
 पापान्निवृत्तिं सुकृते प्रवृत्तिं कुरुध्वमद्यैव जनाः कृतान्तः ।  
 हरेत बद्धा रुदतोऽपि पापान्मुञ्चेत्किमाखौ रुदिते बिडालः ॥ ४८ ॥  
 वेदोदितानि सकलानि सदैव कुर्व-  
 न्कर्माणि तत्फलविरक्तमना मुमुक्षुः ।  
 मुक्तो भविष्यति शनैर्न तु बध्यते तैः  
 शुलकं किमस्ति सरतां हि विधूय भारम् ॥ ४९ ॥  
 ब्रह्माध्येयमवाप्य विप्रतनयाः प्रागेव पूर्वाश्रमं  
 वेदा यत्पुरुषार्थसाधनमतो बाल्यात्प्रभृत्यादरात् ।  
 पश्चादर्थविचारयोग्यसमये ध्येतुं कथं शक्यते  
 लभ्येतेह फलापचायसमये किं वापचेतुं सुमम् ॥ ५० ॥  
 बन्धुभिर्वार्यमाणोऽपि कुर्यादध्यात्मचिन्तनम् ।  
 प्रवर्ततां घटीयन्त्रं कैकोऽपि रटताद्भृशम् ॥ ५१ ॥  
 विप्रा मुमुक्षा यदि वो न कार्यस्तर्कादिशास्त्रेषु वृथैव यत्नः ।  
 वेदान्त एवामृतसिद्धयेऽलमिक्षोरनेकाद्गुडखण्ड एकः ॥ ५२ ॥  
 उच्चावचानि जननानि भवन्ति याव-  
 त्कर्माणि तावदखिलानि लयं न यान्ति ।  
 तत्कर्ममूलहननाय यतध्वमार्या  
 यावच्छिरो न विरमेज्जलबन्धरोगः ॥ ५३ ॥  
 न भेतव्यं द्विजैः कापि वैदिकैः क्षुद्रदैवतात् ।  
 भीताश्चेदभिभूयेरन्भीताज्ज्ञानाति मर्कटः ॥ ५४ ॥  
 विद्यावयःकर्मगुणैर्विशिष्टा व्यावर्तयध्वं कुपथात्स्वभृत्यान् ।  
 नो चेत्तदंहो भवतां भविष्यत्युच्चैर्दुमे वाति हि गन्धवाहः ॥ ५५ ॥

बुधा न शोचन्ति मृतानशेषान्कथावशेषान्प्रति ते द्विजेन्द्राः ।

शोकैरलं शोषणहेतुभूतैर्गताम्भसः किं करणेन सेतोः ॥ ९६ ॥

दारिद्र्यरोगविवशा अपि चेन्मनुष्याः

संबद्धमेतदखिलं निजकर्मपाशैः ।

संचिन्त्य माक्षिपत दैवमहोऽतिरुष्टाः

किं भिद्यते हि मुकुरो निजवक्रदोषात् ॥ ९७ ॥

वर्णाश्रमाचारमकुर्वतो जनानन्यायचेष्टानृपतिस्तु दण्डयेत् ।

नैमे चरेयुर्हि कुकर्म दण्डिता दग्धो बिडालो न महानसं विशेत् ॥ ९८ ॥

यावद्भवति पटुत्वं करणानां मुक्तये द्विजश्रेष्ठाः ।

तावद्यतध्वमनिशं वायौ सत्येव भवति पवितव्यम् ॥ ९९ ॥

यूयं चेत्पुरुषार्थिनो द्विजवरा मा मां विलम्बोऽस्तु वो

बाल्यादेव यतध्वमक्षपटुता यावत्सदा मुक्तये ।

पश्चात्प्रत्युत वार्षकाहतधियो मन्दीभवेत ध्रुवं

क्षीणः किं महिषो वहेत शकटं शूल्यं च भारैरपि ॥ १०० ॥

यूयं चेत्पुरुषार्थसाधनपरा वृद्धा द्विजाः सांप्रतं

हन्तैतावदहो वयोऽपि गलितं कालेन कामादिभिः ।

अक्षाण्यद्य विकुण्ठितान्यथ पुनर्युष्मत्प्रयासो वृथा

( ह्यहश्चोरगतस्य सप्तमदिने बन्धः कवाटस्य किम् ॥ १०१ ॥

आत्मानं परमं प्रमाणनिकरैरप्राप्यमव्याहतं

ज्ञेयं यद्गुरुवीक्षणादपि जना मूढास्तु मुक्त्वैव तत् ।

कोशेषु प्रमितेषु पञ्चसु परिज्ञातुं समुद्युज्जते

नष्टेभाः कलशान्तरेष्वपि करं कृत्वा विचिन्वन्ति हि ॥ १०२ ॥

षड्भावैरनुषुक्त एव सततं तापत्रयेणाकुले

कामाद्यैरपि षड्भिरूर्मिभिरपि ग्रस्ते शरीरे जनाः ।

बद्धाहंकृतयोऽत्र दुःखमुदितं हाहेति मा कुश्यत

बद्धा किं पितृकानने हि भवनं कुर्यात्पिशाच्या भयम् ॥ १०३ ॥

प्रारब्धानुबुधूषया परवशा वश्येन्द्रिया निःस्पृहाः

सन्तः सन्ति सदा निरुद्धमनसो ये यत्र सारग्रहाः ।

तन्निष्ठा किमवाप्यते द्विजवरै रागाभिभूतैर्नरैः

संराज्ञीक्षणमीक्षितुं न घटते कृत्वा करे मार्जनीम् ॥ ६४ ॥

मायाकार्यं जगदपि तथा तत्त्वदृष्ट्या विलोक्य

प्राज्ञः कुर्वन्परपुरुषयोरेकतां वेदवाक्यैः ।

आसीतैको न्वहमिति न चेन्मायया मोहितः स्या-

दाह्वातव्यस्तिमिरनिकरः किं प्रदीपे प्रशान्ते ॥ ६५ ॥

आयुस्तडिच्चलमपायि शरीरमेत-

न्मृत्युर्ग्रसिष्यति कदेति न कोऽपि वेद ।

अद्यैव तद्भजत मुक्तिपथं द्विजेन्द्रा

ज्येष्ठागमावधि हि तिष्ठति किं नु दर्शः ॥ ६६ ॥

आत्मास्ति सर्वजगतामाधारः पूर्वमिति विचिन्त्यैव ।

पश्चात्तत्त्वविचारः कुड्ये सत्येव चित्रकर्म स्यात् ॥ ६७ ॥

मन्दोऽपि कार्यान्तरनिर्व्यपेक्षः सदाभ्यसेदात्मपरां च विद्याम् ।

क्रमात्परं ब्रह्म भवेत्स्वयं च यान्त्यां पिपील्यां हि शिला नता स्यात् ॥ ६८ ॥

विप्रा विहायात्महितं पुमर्थं किमर्थमन्यार्थमियान्प्रयासः ।

पुत्रादिदुःखैरपि तापिताः स्थ के वा पिबन्त्यन्यरुजः कषायम् ॥ ६९ ॥

इति शिक्षापद्धतिः ।

मायान्धकारं तरितुं प्रदीपं वेदान्तविज्ञानमपि प्रपन्नाः ।

कुर्वन्त्यहो कर्म जुगुप्सितं च दीपं गृहीत्वा हि पतन्ति कूपे ॥ ७० ॥

लब्ध्वापि दुर्लभमिहामृतदं द्विजत्वं

तस्मिन्प्रयाति विलयं विभियो मनुष्याः ।

जायासुतार्थमतिमूढधियो यतन्ते

गच्छत्यहो शिरसि किं नु शिरस्त्रयाज्ञा ॥ ७१ ॥

जायेयमेष, तनयः पशवो ममैते

मायेति सम्यगविचार्य विमूढलोकः ।

आर्येषु सत्स्वपि ददाति न चैव भुङ्क्ते

तोये महत्यपि हि नास्ति जलं पिशाच्याः ॥ ७२ ॥



कामेषुणा कामरिपोर्मनोऽपि कल्लोलितं का मनुजेषु वार्ता ।  
 आषाढवाते चलति द्विपेन्द्रे चूलीवतो वारिधिरेव काष्ठा ॥ ७३ ॥  
 अध्यात्मादिकलपैराक्रान्ते सततदुःखसंसारे ।  
 दुःखमिदानीमिति या चिन्ता सिकतोदनोपलान्वेषी ॥ ७४ ॥  
 तापत्रयेण परितापवतां जनानां

काशी रुजापनयनाय शिवाश्रितालम् ।

किं त्वत्र सन्ति यवना निवसन्ति घोरा-

श्छायोत्तमा न सहते तनु वे.....ताहि ॥ ७५ ॥

विद्योपदिश्येत विरक्तिशून्ये विप्रेऽविवेके द्विजराजकेन ।

या वेदविज्ञानरता द्विजाग्र्याः सारण्यविस्तारितचन्द्रिका स्यात् ॥ ७६ ॥

विषोपमे वीतरसे विषक्तो जनोऽयमज्ञो विषये सदैव ।

न तत्र चिन्तासु तथा हि भक्ष्यो घुणस्य निम्बाद इवैव निम्बः ॥ ७७ ॥

दरिद्रभावं निजकर्मवश्ये जने प्रयातेऽपि महारुजापि ।

भवेदमुष्मिन्भवकष्टभावे शिलाहताङ्गे हि पतेद्गदापि ॥ ७८ ॥

प्रारब्धभोगवशतः स्वयमागतानां

दौर्गत्यदुःखविपदां वरकल्प्य हेतुम् ।

दुःखायतेन्य.....मूढमना जनोऽयं

को वा विषीदति हि वेद्धारि तिष्ठतिष्ठम् ॥ ७९ ॥

इति विषादपद्धतिः ।

सन्तः स्वान्ते सततममलं संविचिन्वन्ति योगा-

दन्तः सन्तं निगमवचसा प्रत्यगात्मीभवन्तम् ।

मूढो लोको बहिरिव परात्मानमाशङ्कतेऽसौ

अङ्गे कृत्वा तनयममलं ग्राममन्वेषते हि ॥ ८० ॥

काम्यानां कतिचित्समापरिमितस्वर्गैकसंदायिनां

सद्यःस्वान्तनितान्तमोहनकृतां कर्ता जनः कर्मणाम् ।

आत्मानन्दमनन्यवेद्यमपरिच्छिन्नं न जानाति तं

विक्रेता लवणस्य वेत्ति किम् तत्कर्पूरमूल्यं परम् ॥ ८१ ॥

आत्माभिधं सुखमनन्तमखण्डमेकं  
 यज्ञादिकर्मजनितेन सुखेन तुल्यम् ।  
 मा ब्रूहि कर्म सुखदं तदपीति बुद्ध्या  
 रत्नाकरस्य सदृशं नु कुलालकुण्डम् ॥ ८२ ॥  
 वर्णत्वमात्रसमतामपि यद्युपेताः  
 क्षत्रादयोऽग्रजनितां किमु यान्त्यतस्ते ।  
 मन्दा वदन्ति सममात्मसुखेन चान्यं  
 द्रोणं पयः पिबत किं मथितं च तावत् ॥ ८३ ॥  
 किं नो दुःखहरं सुखं च तनुते किं वेति चिन्ताकुला  
 मा भूताद्य जना यतध्वमनिशं सर्वात्मना मुक्तये ।  
 सायुज्यं यदि सा भवेद्धि भवतां किं वा विचार्य सुखं  
 हैमं भोजनभाजनं भवति चेत्पृच्छयेत किं व्यञ्जनम् ॥ ८४ ॥  
 सत्यं वस्तु सदात्मरूपममलं सच्चित्सुखं भूसुरा  
 मायास्मिन्परिकल्पितैव न पुनस्तस्याः स्थितिः सात्विकी ।  
 तत्कार्यस्य चराचरस्य जगतः सत्त्वे कथा का भवे-  
 द्भ्रामोऽस्त्येव हि चेत्क्रियेत परतः सीमाविवादः पुनः ॥ ८५ ॥  
 कर्माणि जन्मान्तरसंचितानि महान्ति विज्ञानमहाहुताशे ।  
 सर्वाणि दग्धानि भवन्ति सद्यो महानलस्यास्ति किमार्द्रभावः ॥ ८६ ॥  
 लोकेषु सर्वदापि प्राप्तो जीवित्वमाश्च चण्डालात् ।  
 आत्मा भवति विशुद्धो मान्यो मणिरिव संकरस्थोऽपि ॥ ८७ ॥  
 कर्माणि बध्नन्ति शुभाशुभानि कर्तारमौपाधिकमेव जीवम् ।  
 परं न तत्साक्षिणमस्तदोषमाभीरमद्यात्किमजे शयाने ॥ ८८ ॥  
 विप्रा विरक्तमनसो गुरुणाप्तवाक्यै-  
 रात्मस्वरूपमुपदिष्टमखण्डमेकम् ।  
 एकाकिनो भवत लोकि तु मप्रमत्ताः  
 संमर्द्यते किमवलोकितुमन्तरिक्षम् ॥ ८९ ॥

तत्त्वज्ञानान्मायाकर्मविनाशेऽपि न हि भवेद्धस्तम् ।  
 प्रारब्धमाशरीराद्वर्षे विरतेऽपि न विरमेत्कणिका ॥ ९० ॥  
 मुक्तेन कर्मजालैर्लोकहितायैव भवति करणीयम् ।  
 न हि तत्फलोपभुक्त्यै पश्चात्पयसो नु सस्यानि ॥ ९१ ॥  
 यूनामर्किचनानां का वाञ्छा वारसुन्दरीवीथ्याम् ।  
 कार्पासपण्यवीथ्याः कौलेयस्यापि कोऽपि संबन्धः ॥ ९२ ॥  
 सद्गुणां विगतत्रासां परमार्थप्रदायिनीम् ।  
 लोकोक्तिमौक्तिकीमालां कण्ठे यद्धमर्किचनाः ॥ ९३ ॥  
 संमतेन सतां लोके दक्षिणामूर्तिसूरिणा ।  
 लोकोक्तिमुक्तामालेयं रचितात्मप्रसिद्धये ॥ ९४ ॥

इति ज्ञानप्रशंसापद्धतिः ।

समाप्तेयं लोकोक्तिमुक्तावली ।

श्रीनीलकण्ठदीक्षितप्रणीत

आनन्दसागरस्तवः ।

विज्ञापनार्हविरलावसरानवाह्या

मन्दोद्यमे मयि दवीयसि विश्वमातुः ।

अव्याजभूतकरुणापवनापविद्धा-

न्यन्तः सराम्यहमपाङ्गतरङ्गितानि ॥ १ ॥

‘मुनिरस्ति भरद्वाजः ख्यातब्रिभुवनेष्वपि ।

अन्नैर्यस्य जहौ रामोऽप्यरण्यभ्रमणश्रमम् ॥ १ ॥

तस्यान्वये महत्यासीत्क्षीरोद इव चन्द्रमाः ।

श्रीकण्ठचरणासक्तः श्रीमानप्यदीक्षितः ॥ २ ॥

विधित्रयी यदाक्षिता नान्यत्र लभते गतिम् ।

जयन्त इव दुर्दान्तो जानकीशशरादितः ॥ ३ ॥

आगमैरप्यसंवेद्यमाद्यं यत्तत्त्वमैश्वरम् ।

आकुमारं परिज्ञातं तदेवासीगदुक्तिभिः ॥ ४ ॥

श्रीकण्ठदेशिकग्रन्थसिद्धान्तद्योतचन्द्रिका ।

— — — — — विज्ञापनार्हविरलावसरानवाह्या ॥ ५ ॥

आवेद्यतामविदितं किमथाप्यनुक्तं

वक्तव्यमान्तररुजोपशमाय नालम् ।

ईत्युच्यते किमपि तच्छ्रवणे निधातुं

मातः प्रसीद मलयध्वजपाण्ड्यकन्ये ॥ २ ॥

आक्रन्दितं रुदितमाहतमानने वा

कस्यार्द्रमस्तु हृदयं किमतः फलं वा ।

यस्या मनो द्रवति या जगतां स्वतन्त्रा

तस्यास्तवाम्ब पुरतः कथयामि खेदम् ॥ ३ ॥

× × × ×, × × × × ×

यं विद्म इति यद्वन्थानभ्यस्यामोऽखिलानिति ।

यस्य शिष्याः स्म इति च श्लाघन्ते स्वं विपश्चितः ॥ ८ ॥

नाकेऽपि सति देवानां माहात्म्यकलहे मिथः ।

वादः शाम्यति यद्वाचि विन्यस्य निखिलं भरम् ॥ ९ ॥

आमोदिभिर्वचःपुष्पैरर्चितो येन शंकरः ।

तत्याज काशधुत्तूरधारणोपहितां रुजम् ॥ १० ॥

तत्समानप्रभावस्य तदनन्तरजन्मनः ।

आसीदाच्चादीक्षितस्य पुत्रो नारायणाध्वरी ॥ ११ ॥

जयन्ति तनयास्तस्य पञ्च सौभ्रात्रशालिनः ।

गर्भदासा महेशस्य कवयश्च विपश्चितः ॥ १२ ॥

तेषामहं द्वितीयोऽस्मि भूमिदेवीतनूभुवाम् ।

नीलकण्ठ इति ख्यातिं नीतः शंभोः प्रसादतः ॥ १३ ॥

वार्तिकाभरणग्रन्थनिर्माणव्यक्तनैपुणः ।

श्रीवेङ्कटेश्वरमल्ली शिष्ये मध्यनुकम्पते ॥ १४ ॥

श्रीनीलकण्ठदीक्षितस्य कृतिषु (१) कलिविहम्बनम्, (२) सभारजनम्, (३) शान्ति-  
प्रसः, (४) वैराग्यशतकम्, (५) अन्यापदेशशतकम्, (६) आनन्दसागरस्तवः, इति  
॥ ग्रन्थानां नीलकण्ठदीक्षितस्य षड्ग्रन्थीति प्रसिद्धिः. तत्र ग्रन्थेष्वयमानन्दसागर-  
ः केवलं काव्यमालायां न प्रख्यापितः इति सोऽपि मुद्रितोऽद्यास्माभिः, अयं न  
पि कस्यामपि लिप्यां मुद्रयित्वा प्राचुर्यं नीतः.

१. 'इत्यर्थसे किमपि तच्छ्रवणे निधातुम्' क.

पर्याकुले मनसि वाचि परिस्खलन्त्या-  
 मावर्तगर्त इव क्षुषि घूर्णमाने ।  
 कस्तेऽभिधास्यति शिवे मम तामवस्थां  
 काले दयस्व कथयामि तवाधुनैव ॥ ४ ॥  
 भक्तिं करोतु नितरां सुरजातिमात्रे  
 ग्रामीणजन्तुरिव पौरजनेषु लोकः ।  
 अन्यत्र देवि भवदीयपदारविन्दा-  
 दाकृष्यमाणमपि मे हृदयं न याति ॥ ५ ॥  
 अङ्गीकुरु त्वमवधीरय वा वयं तु  
 दासास्तवेति वचसैव जयेम लोकान् ।  
 एतावतैव सुकरो ननु विश्वमात-  
 रुदण्डदण्डधरकिंकरमौलिभङ्गः ॥ ६ ॥  
 वेदान्तवाक्यजनितं विमलं विचारै-  
 रासाद्य बोधमनुचिन्तनतोऽपरोक्षम् ।  
 मुक्तिं व्रजन्ति मनुजा इति सूक्तिमाद्या-  
 मालम्ब्य कस्तरितुमर्हति शैलकन्ये ॥ ७ ॥  
 एकैकवेदविषयाः कति नाम शाखा-  
 स्तासां शिरांसि कति नाम पृथग्विधानि ।  
 अर्थावबोधविधुरोऽक्षरलाभ एव  
 केषां नृणां कतिभिरस्तु शरीरबन्धैः ॥ ८ ॥  
 न्यायाः परस्परविभिन्नदिशः सहस्र-  
 मुच्चावचानि च भवन्त्युपवृंहणानि ।  
 एवं स्थिते गिरिसुते निगमोपलानां  
 तात्पर्यसारमवधारयितुं क्षमः कः ॥ ९ ॥  
 अस्त्वक्षरग्रहविधिर्जनुषां सहस्रै-  
 रापाततो भवतु वापि ततोऽर्थबोधः ।

दुर्वादिकल्पितविकल्पतरङ्गसान्द्रा-

न्दुर्पूर्वपक्षजलधीन्ऋथमुत्तरेयुः ॥ १० ॥

ब्रह्मेति शक्तिरिति बन्धविमोचनीति

मायामयीति मदनान्तकवल्लभेति ।

सप्ताष्टशब्दपरिवर्तनमात्र एव

सामर्थ्यमावहति शास्त्रपरिश्रमोऽयम् ॥ ११ ॥

तस्मै प्रसीदसि गिरीन्द्रसुते य इत्थं

संपादयेत शनकैरपरोक्षबोधम् ।

यस्मै प्रसीदसि स च क्षमतेऽवबोद्धु-

मित्थं परस्परसमाश्रयमेतदास्ते ॥ १२ ॥

आकर्णय त्वमिममभ्युपगम्य वादं

जानातु कोऽपि यदि वा हृदयं श्रुतीनाम् ।

तस्याप्यसंख्यभवबन्धशतार्जितोऽयं

द्वैतभ्रमो गलतु जन्मशतैः कियद्भिः ॥ १३ ॥

काले महत्यनवधावपतन्कदापि

क्वाप्यन्तिमे जनुषि कोऽपि गतिं लभेत् ।

इत्थं समर्थनविधिः परमागमानां

पर्यायसूक्तिविधया नयनं नङ्गर्थे ॥ १४ ॥

एकापवर्गसमये जगतोऽपवर्गः

सर्वापवर्गसमये पुनरस्तशङ्कः ।

ईदृग्विधं कमपि पक्षमिहावलम्ब्य

स्थातुं सुखं क्षममनेन पथा प्रवृत्तैः ॥ १५ ॥

अभ्यस्य वेदमवधाय च पूर्वतन्त्र-

मालक्ष्य शिष्टचरितानि पृथग्विधानि ।

अध्यापनादिभिरवाप्य धनं च भूरि

कर्माणि मातरलसाः कथमाचरेयुः ॥ १६ ॥

## काव्यमाला ।

आयस्य तावदपि कर्म करोतु कश्चि-

त्तेनापि मातरधिकं किमिहानुभाव्यम् ।

आस्ते सुखं य इह भारतवर्षसीम-

न्यास्ते स किञ्चिदित उत्तरतोऽपसृत्य ॥ १७ ॥

कर्म त्यजेम यदि नूनमधः पतेम

यद्याचरेम न कदापि भवं तरेम ।

कर्म त्यजेदिति चरेदिति च प्रवृत्ता

भावेन केन निगमा इति न प्रतीमः ॥ १८ ॥

कर्मण्यकर्मविधिरेष यदाचरन्ति

कर्माणि तत्तदनुबन्धजिहासयेति ।

सत्यं तथाप्यभिनवो भविता न बन्धः

प्राचीनबन्धहरणे क इवाभ्युपायः ॥ १९ ॥

प्रारब्धकर्म कियदारभते कियद्वा

प्रारप्स्यते कियदिदं क इवावधत्ताम् ।

कालः कियानिव मया प्रतिपालनीयो

यस्य क्षणार्धमपि कल्पशतत्वमेति ॥ २० ॥

पुंसः क्षणार्धमपि संसरणाक्षमस्य

सांख्यादयः सरणयो न विशन्ति कर्णम् ।

संख्याय गाङ्गसिकताः सकलाश्च सूक्ष्मा

भुङ्क्ष्वेति वागिव महाक्षुधयार्दितस्य ॥ २१ ॥

भक्तिस्तु का यदि भवेद्रतिभावभेद-

स्तत्केवलान्वयितया विफलैव भक्तिः ।

प्रीतिस्त्वयि त्रिजगदात्मनि कस्य नास्ति

स्वात्मद्रुहो न खलु सन्ति जनास्त्रिलोक्याम् ॥ २२ ॥

आत्मा समस्तजगतां भवतीति सम्य-

ग्विज्ञाय यद्वितनुते त्वयि भावबन्धम् ।

सा भक्तिरित्यभिमतं यदि सिद्धमिष्टं  
 व्यर्थं विशेष्यमलमस्तु विशेषणं नः ॥ २३ ॥  
 स्वात्मेतरत्वमवधार्य परत्वबुद्ध्या  
 यत्प्रीतये गुरुजनेष्विव सैव भक्तिः ।  
 स्यादेतदेवमियमेव तु मे जिहास्या  
 द्वैतभ्रमात्किमधिकं भवबन्धमूलम् ॥ २४ ॥  
 सेवैव भक्तिरिति कर्मपथप्रवेशः  
 सेव्यप्रसादफलका किल कर्मसेवा ।  
 ध्यानप्रवाह इति चेच्छ्रवणात्तृतीयः  
 प्रागेव मातरयमौकलितोऽभ्युपायः ॥ २५ ॥  
 अत्रैव दास्यसि विमुक्तिमथापि याचे  
 मातः शरीरपतनं मणिकर्णिकायाम् ।  
 अस्तु स्वकृत्यमनुकम्पनमीश्वराणां  
 दासस्य कर्मकरतैव तथा स्वकृत्यम् ॥ २६ ॥  
 सद्यो भवेत्सुकृतिनामुपदेशलाभः  
 पापात्मनां बहुतिथे समये व्यतीते ।  
 इत्यादिभिः किल पुराणवचोभिरम्ब  
 वाराणसीमपि न याचितुमुत्सुकोऽस्मि ॥ २७ ॥  
 आक्रान्तमन्तरिभिर्मदमत्सराद्यै-  
 र्गात्रं वलीपलितरोगशतानुविद्धम् ।  
 दारैः सुतैश्च गृहमावृतमुत्तमर्णै-  
 र्मातः कथं भवतु मे मनसः प्रसादः ॥ २८ ॥  
 धन्याः कति त्रिभुवने परमोपभोग्यं  
 संसारमेव परमेश्वरि भावयन्तः ।  
 आभासरूपमवबोधमिमं समेत्य  
 क्लिश्ये कियत्कियदहं त्वमुना भवेन ॥ २९ ॥

'सा भक्तिरित्यभिमतं यदि भक्तिरिष्टम्' क. २. 'सेव्यप्रसादफलकम्' क.  
 'कलितोऽभ्युपायः' क.



का संसृतिः किमपचारनिबन्धनेयं  
 कीदृग्विधस्य तव किं क्षतमेतयेति ।  
 प्रेक्षे तु नास्मि कुशलः प्रतिवक्तुमेव  
 खेदस्तु मे जननि कोऽप्ययमेवमास्ते ॥ ३० ॥  
 एवं गतस्य मम सांप्रतमेतदर्ह-  
 मन्नेदमौपयिकमित्थमिदं च साध्यम् ।  
 अस्मिन्प्रमाणमिदमित्यपि बोद्धुमम्ब  
 शक्तिर्न मे भुवनसाक्षिणि किं करोमि ॥ ३१ ॥  
 न ज्ञायते मम हितं नितरामुपायो  
 दीनोऽस्मि देवि समयाकरणाक्षमोऽस्मि ।  
 तत्त्वामनन्यशरणः शरणं प्रपद्ये  
 मीनाक्षि विश्वजननीं जननीं ममैव ॥ ३२ ॥  
 किञ्चिन्मया श्रुतिषु किञ्चिदिवागमेषु  
 शास्त्रेषु किञ्चिदुपदेशपथेषु किञ्चित् ।  
 आघ्रातमस्ति यदतो भवतीं वरीतुं  
 गोप्त्रीति काञ्चिदुपपद्यत बुद्धिरेषा ॥ ३३ ॥  
 ब्रह्मैवमेवमहमेष तदाह्युपाय  
 इत्यागमार्थविधुराः प्रथमे दयार्हाः ।  
 त्वद्रक्षकत्वगुणमात्रविदो द्वितीया  
 ईत्यर्थये सदधिकारनिरूपणाय ॥ ३४ ॥  
 मातः करोषि ममतां मयि यावदीष-  
 तावद्यते मम ततः किमिवास्ति साध्यम् ।  
 मामित्थमित्थमुपयुङ्क्ष्व न विस्मरेति  
 किं स्वामिनं त्वरयते कचन स्वभृत्यः ॥ ३५ ॥

१. 'कीदृग्विधस्य तव किं क्षमते मयेति' ख. २. 'प्रेक्षेति' क. ३. 'काञ्चि'  
 बुध्यत' क; 'काञ्चिदुपपद्यत' ख. ४. 'इत्यर्थये' क.

त्याज्यं त्यजानि विहितं च समाचराणि  
 नित्येषु शक्तिमनुरुध्य गृहि वर्तितव्यम् ।  
 तद्बुद्धिशक्तिमनुरुध्य न कार्यशक्ति-  
 मित्येतदेव तु शिवे विनिवेदयामि ॥ ३६ ॥  
 आत्मैव भार इति तं त्वयि यो निधत्ते  
 सोऽङ्गानि कानि कलयत्वलसः प्रपत्तेः ।  
 विश्वत्र सात्र सविलक्षणलक्षणाया  
 विस्त्रम्भसंपदियमेव समस्तमङ्गि ॥ ३७ ॥  
 त्वत्प्रेरणेन मिषतः श्वसतोऽपि मातः  
 प्रामादिकेऽपि संति कर्मणि मे न दोषः ।  
 मात्रैव दत्तमशनं ग्रसतः सुतस्य  
 को नाम वक्ष्यति शिशोरतिभुक्तिदोषम् ॥ ३८ ॥  
 मुक्तिं सिसाधयिषतां निजयैव बुद्ध्या  
 प्रारब्धकर्म भवतु प्रतिबन्धहेतुः ।  
 त्वामेव साधनतयापि समाश्रितानां  
 तुल्यं तदम्ब यदि कस्तव वीरवादः ॥ ३९ ॥  
 प्रारब्धकर्म गिरिजे भवदाश्रिताना-  
 मन्यत्र संक्रमय नाशय वा समूलम् ।  
 मर्त्याश्च खल्वपि विषं वपुषि प्रसक्तं  
 संक्रामयन्ति परतोऽपि च नाशयन्ति ॥ ४० ॥  
 त्वद्दर्शनं श्रवणवन्दनचिन्तनादि-  
 ष्वक्षाणि देवि विनियुज्य यथाधिकारम् ।  
 रक्षेत्यसंख्यभवसंभृतयैव मैत्र्या  
 रुन्ध्यां यदि स्थिरममून्यधुनैव न स्युः ॥ ४१ ॥

. 'विहितं तु समाचराणि' क. २. 'साङ्गानि कानि कलयन्त्वलसः प्रपत्तेः । विश्वत्र  
 सविलक्षणलक्षणाया.....समस्तमङ्गम्' ख. ३ क-पुस्तकेऽयं श्लोको  
 गृह्यते.

त्रातव्य एष इति चेत्करुणा मयि स्या-

त्रायस्व किं सुकृतदुष्कृतचिन्तया मे ।

कर्तुं जगत्तिरयितुं च विशृङ्खलायाः

कर्मानुरोध इति कं प्रति वञ्चनेयम् ॥ ४२ ॥

त्वय्यर्पितं प्रथममप्ययज्वनैव

स्वात्मार्षणं विदधता स्वकुलं समस्तम् ।

का त्वं महेशि कुलदासमुपेक्षितुं मां

को वानुपासितुमहं कुलदेवतां त्वाम् ॥ ४३ ॥

मौढ्यादहं शरणयामि सुरान्तरं चे-

त्किं तावता स्वमपि तस्य भवामि मातः ।

अज्ञानतः परगृहं प्रविशन्परस्य

स्वत्वं प्रयास्यति पशुः किमु राजकीयः ॥ ४४ ॥

आधाय मूर्धनि वृथैव भरं महान्तं

मूर्खा निमज्जथ कथं भवसागरेऽस्मिन् ।

विन्यस्य भारमखिलं पदयोर्जनन्या

विस्त्रब्धमुत्तरत पल्वलतुल्यमेनम् ॥ ४५ ॥

केदं प्रतिष्यति वपुः क ततो नु गम्यं

को दण्डयिष्यति कियन्तमनेहसं वा ।

किं तस्य संतरणसाधनमित्यनन्ता

चिन्ता स्थिता त्वयि शनैरवतारिता सा ॥ ४६ ॥

ज्ञानं दिशेयमुत तेन विनोद्धरेयं

प्रारब्धमप्यपलपेयमुतानुरुन्ध्याम् ।

इत्थं सकृत्प्रपदनैकवशंवदाया

मातर्मयि प्रववृते महतीह चिन्ता ॥ ४७ ॥

एतज्जडाजडविवेचनमेतदेव

क्षित्यादितत्त्वपरिशोधनकौशलं च ।

१. अप्ययदीक्षितो नीलकण्ठदीक्षितस्य पितामहस्य आम्नादीक्षितस्याग्रजो भ्राता. अप्ययदीक्षित एव अप्यदीक्षितश्च. अप्ययदीक्षितः प्रसिद्धः.

ज्ञानं च शैवमिदमागमकोटिलभ्यं  
 मातुर्यदक्त्रियुगले निहितो मयात्मा ॥ ४८ ॥  
 षट्त्रिंशदावरणमध्यजुषि त्वदङ्गौ  
 हालास्यनाथदयिते निहितो मयात्मा ।  
 भूभूतलत्रिदशवर्तिषु कः क्षमेत  
 तच्चक्षुषापि निभृतेन निरीक्षितुं माम् ॥ ४९ ॥  
 बन्धं हरिष्यसि सुखं वितरिष्यसीति  
 निश्चप्रचं निखिलमम्ब तदास्त एव ।  
 संप्रत्यहं त्वयि निधाय भरं समस्तं  
 यन्निर्वृणोमि किमितोऽपि ममापवर्गे ॥ ५० ॥  
 काश्यां निपातय वपुः श्वपचालये वा  
 स्वर्गं नय त्वमपवर्गमधोगतिं वा ।  
 अद्यैव वा कुरु दयां पुनरायतौ वा  
 कः संभ्रमो मम धने धैनिनः प्रमाणम् ॥ ५१ ॥  
 नाहं सहे तव कथाश्रवणान्तरायं  
 नाहं सहे तव पदार्चनविच्युतिं वा ।  
 मोक्षं दिशैतद्विरुद्धमिदं न चेत्स्या-  
 न्नैवास्तु मातरपवर्गमहोपसर्गः ॥ ५२ ॥  
 आचूडमाचरणमम्ब तवानुवार-  
 मन्तःसरन्भुवनमङ्गलमङ्गमङ्गम् ।  
 आनन्दसागरतरङ्गपरम्पराभि-  
 रान्दोलितो न गणयामि गतान्यहानि ॥ ५३ ॥  
 पाषाणतोऽपि कठिने शिरसि श्रुतीनां  
 प्रायः परिभ्रमवशादिव पाटलाभम् ।

१. हालास्यनगरीति दक्षिणमधुराया नाम्. २. 'बन्धं हरिष्यति सुखं वितरिष्यतीति  
 .....किमतोऽपि ममापवर्गे' ख. ३. 'धनदः प्रमाणम्' क. ४. 'अविरुद्धमयं न  
 वेत्स्यात् क.

## काव्यमाला ।

अम्ब स्मरेयममृतार्णवमान्धलब्ध-

हैयंगवीनसुकुमारमिदं पदं ते ॥ ५४ ॥

ये नाम सन्ति कतिचिद्रुरवस्त्रिलोक्यां

तेषामपि स्वयमुपेतवता गुरुत्वम् ।

पादेन मूर्ध्नि विधृतेन वयं तवाम्ब

संसारसागरमिमं सुखमुत्तरामः ॥ ५५ ॥

साधारणे स्मरजये निटिलाक्षिसाध्ये

भागी शिवो भजतु नाम यशः समग्रम् ।

वामाङ्घ्रिमात्रकलिते जननि त्वदीये

का वा प्रसक्तिरिह कालजये पुरारेः ॥ ५६ ॥

स्यात्कोमलं यदि मनो मम विश्वमात-

स्तत्पादयोर्मृदुलयोस्तव पादुकास्तु ।

स्यात्कर्कशं यदि करग्रहणे पुरारे-

रश्माधिरोहणविधौ भवतूपयोगः ॥ ५७ ॥

प्रस्निग्धमुग्धरुचिपादतले भवत्या

लग्नं दृढं यदिह मे हृदयारविन्दम् ।

एषैव साग्रभुवनद्विशतीपतित्व-

साम्राज्यसूचनकरी तव पद्मरेखा ॥ ५८ ॥

अप्राकृतीं मृदुलतामविचिन्त्य किञ्चि-

दालम्बितासि पदयोः सुदृढं मया यत् ।

तन्मे भवार्णवनिमज्जनकातरस्य

मातः क्षमस्व भृशुरेश्वरि बालकृत्यम् ॥ ५९ ॥

यत्रानमन्पशुपतिः प्रणयापराधे

मन्दं किल स्पृशति चन्द्रकलाञ्चलेन ।

पुष्पार्चनेऽपि मृदितं पदयोर्युगं त-

न्मातस्तुदन्ति न कथं परुषा गिरो मे ॥ ६० ॥

अव्याजसुन्दरमनुत्तरमप्रमेय-

मप्राकृतं परममङ्गलमङ्घ्रिपद्मम् ।

संदर्शयेदपि सकृद्भवती दयाद्रा

द्रष्टास्मि केन तदहं तु विलोचनेन ॥ ६१ ॥

दिव्या दृशोऽपि दिविषद्ब्रह्मणोचितानि

वस्तूनि काममवधारयितुं क्षमन्ते ।

त्वन्मात्रवेद्यविभवे तव रूपधेये

त्वद्भाव एष शरणं परिशेषितो नः ॥ ६२ ॥

अस्मिन्महत्यनवधौ किल कालचक्रे

धन्यास्तु ये कस्तिपये शुकयोगिमुख्याः ।

लीनास्त्वदङ्घ्रियुगले परिशुद्धसत्त्वा-

स्तानात्मनस्तव नखानवधारयामः ॥ ६३ ॥

आ शैशवान्ममतया कलितस्त्वयासा-

वानृण्यमम्ब तव लब्धुग्मना मृगाङ्कः ।

स्वात्मानमेव नियतं बहुधा विभज्य

त्वत्पादयोर्विनिदधे नखरापदेशात् ॥ ६४ ॥

नान्तः प्रवेशमयते किमपि श्रुतं मे

नास्तिक्यवादशिलया प्रतिरुद्ध्यमानम् ।

तत्पातयाम्यहमिमां महतीमधस्ता-

त्पादोदकेन कियता परदेवतायाः ॥ ६५ ॥

सन्नाहिभिर्ममभटैः परिवार्यमाणे

मय्यर्भके करुणया स्वयमापतन्त्याः ।

आकर्णयेयमपि नाम विरामकाले

मातस्तवाङ्घ्रिमणिनूपुरशिञ्जितानि ॥ ६६ ॥

ब्रह्मेशकेशवमुखैर्बहुभिः कुमारैः

पर्यायतः परिगृहीतविमुक्तदेशम् ।

उत्सङ्गमम्ब तव दास्यसि मे कदा त्वं  
 मातृप्रियं किल जडं, सुतमामनन्ति ॥ ६७ ॥  
 ऊरौ शिरस्तव निवेश्य दयावितीर्ण-  
 संयन्प्रलवसमीरविनीतखेदम् ।  
 अत्रैव जन्मनि विभोः परमोपदेश-  
 माकर्णयेयमपि किं मणिकर्णिकायाम् ॥ ६८ ॥  
 काञ्चीगुणग्रथितकाञ्चनचेलदृश्य-  
 चण्डातपांशुकविभापरभागशोभि ।  
 पर्यङ्कमण्डलपरिष्करणं पुरारे-  
 ध्यायामि ते निखिलमम्ब नितम्बबिम्बम् ॥ ६९ ॥  
 गर्भे निवेश्य भुवनानि चतुर्दशापि  
 संरक्षितुं कैलितनिश्चितया भवत्या ।  
 प्राकारमेव रचितं हरितोऽपि नून-  
 मूहे सुवर्णमयमेदुरप्रदृबन्धम् ॥ ७० ॥  
 मुक्ताश्च खल्वपि यदि त्रिदिवे भवत्या  
 स्तन्याशया स्तनतटं न परित्यजन्ति ।  
 अस्माकमुद्भटभवज्वरतापिताना-  
 मार्दीभवन्तु वदनानि कुतो न हेतोः ॥ ७१ ॥  
 नष्टोपलब्धमधिगत्य शिशुं चिरान्मां  
 वात्सल्यविद्रुतहृदः परदेवतायाः ।  
 क्लिद्यत्पयोधरविनिःसृतदुग्धबिन्दु-  
 निष्यन्दपङ्क्तिरिव दीव्यति हारयष्टिः ॥ ७२ ॥  
 यत्तद्धनुर्जनमनोमयमैक्षवं ते  
 तस्यास्तु देवि हृदयं मम मूलदेशः ।  
 चापाधिरोपणविधौ चरणाञ्चलेन  
 संभाव्यते किल समाक्रमणं कदाचित् ॥ ७३ ॥

आस्थाय दारुणतरं कमपि स्वभाव-  
 मत्यन्तदुष्कृतकृतमपि, शिक्षणाय ।  
 गृह्णासि सायकपदे कुसुमान्यमूनि  
 मातः सुतेषु महती किल रूक्षतेयम् ॥ ७४ ॥  
 पाशं सृणिं च करयोस्तव भावयन्तः  
 संस्तम्भयन्ति वशयन्ति च सर्वलोकान् ।  
 चापं शरं च सकृदम्ब तव स्मरन्तो  
 भूपालतां दधति भोगपथावतीर्णाः ॥ ७५ ॥  
 पाशाङ्कुशौ तव करे परिचिन्त्य राग-  
 द्वेषौ जयन्ति परमार्थविदस्तु धन्याः ।  
 एकत्र चापमितरत्र शरं च मत्त्वा  
 व्यावर्तयन्ति हृदयं विषयान्धकूपात् ॥ ७६ ॥  
 उत्क्रान्तमान्तरमिदं करणं जनाना-  
 मप्येति चन्द्रमिति हि श्रुतयो वदन्ति ।  
 आस्तामिदं मम तु देवि मनोऽधुनेव  
 लीनं दृढं वदनचन्द्रमसि त्वदीये ॥ ७७ ॥  
 विद्यैात्मनो जननि तावकदन्तपङ्के-  
 र्वैमल्यमीदृगिति वर्णयितुं क्षमः कः ।  
 तत्संभवा यदमला वचसां सवित्री  
 तन्मूलकं कवियशोऽपि ततस्तरां यत् ॥ ७८ ॥  
 स्वच्छापि ते वहति यत्किल दन्तपङ्क्तिः  
 स्वच्छन्दर्निर्दलितदाडिमबीजशोभाम् ।  
 तन्मे रजोव्यतिकराधिकपाटलिम्नि  
 चित्ते मरं परिचयादिति चिन्तयामि ॥ ७९ ॥

१. 'भूपालतां धयति' ख. २. 'परमार्थविदस्तुवन्त्याः' ख. ३. अयं श्लोकः ख-पु-  
स्तके नास्ति.



अर्धं जितं त्रिपुरमम्ब तव स्मितं चे-  
 दर्धान्तरेण च तथा, भवितव्यमेव ।  
 तच्चिन्तये जननि कारणसूक्ष्मरूप-  
 स्थूलात्मकत्रिपुरशान्तिकृते स्मितं ते ॥ ८० ॥  
 मत्क्लेशदर्शनपरिद्रवदन्तरङ्ग-  
 हृद्यङ्गवीनपरिवाहनिभं जनन्याः ।  
 अन्तस्तमोपहमनुस्मरतां जनानां  
 मन्दस्मितं तव तु मङ्गलमस्तु भूत्यै ॥ ८१ ॥  
 सांसिद्धिकाननसरोरुहदिव्यगन्ध-  
 सान्द्रीकृतेन्दुशकलाकलिताधिवासम् ।  
 ताम्बूलसारमखिलागमबोधसारं  
 मातर्विधेहि मम वक्रकलाचिकायाम् ॥ ८२ ॥  
 नासामणिस्तव शिवे चिरसंस्तवेन  
 प्रत्याहृते मनसि भाति तपोधनानाम् ।  
 अज्ञानसंततिनिशात्ययसूचनार्थ-  
 माविर्भवन्त्यसुरदेशिकतारकेव ॥ ८३ ॥  
 ताम्बूललक्ष्यपरिफुल्लकपोललक्ष्य-  
 ताटङ्कमौक्तिकमणिप्रतिबिम्बदम्भात् ।  
 हस्तद्वयव्यतिकरामलसत्त्वमाद्यं  
 वर्णं बिभर्ति जठरे तव वक्त्रबिम्बम् ॥ ८४ ॥  
 दत्ते श्रियं बहुविधां कुशलानि दत्ते  
 दत्ते पदं सुरपतेरपि लीलयैव ।  
 ईदृग्विधाम्ब तव दृष्टिरितोऽधिका वा  
 नाद्यापि कर्णमतिवर्तितुमीश्वरेयम् ॥ ८५ ॥  
 पोषाणकूटकठिने जनदुर्विगाहे  
 व्यर्थं महत्युपनिषद्विपिने प्रवृत्ता ।

१. 'ताम्बूलगर्भपरिफुल्लकपोललक्ष्यां ताटङ्क० । हस्तद्वयव्यतिकरामलसत्त्व'

२. श्लोकोऽयं क-पुस्तके नास्ति.

सेव्येत केन तव लोचनचन्द्रिकेय-

मेनां निपातय सकृन्मयि तप्यमाने ॥ ८६ ॥

कामं शिवेन शमितं पुनरुज्जगार

दृष्टिस्तवेति किमियं जननि स्तुतिस्ते\*१

लीलाप्रसूतपुरुषार्थचतुष्टयाया-

स्तस्याः परं तु स भवत्यवयुक्त्यवादः ॥ ८७ ॥

सोमो जगज्जनयितेति यदाह वेदो

नेदं लतापरमिति भ्रमितव्यमार्थैः ।

यः शैवसामतनुवर्तिभवद्गतात्मा

चन्द्रो जगत्सृजति तत्पर एष वादः ॥ ८८ ॥

सूच्यग्रवद्वसुमतीमणुवच्च मेरुं

दृष्टिर्यदम्ब तव पश्यति दानशौण्डा ।

दृष्टास्त्वया वयमपीह तत्त्वः(ततः) स्मरामो

वेशन्तमेव भवसागरमुत्तरङ्गम् ॥ ८९ ॥

वाणीनिकेतनतया घनसारगौराः

कह्लारकेसररुचः कमलानुषङ्गात् ।

मातर्जयन्ति शरणागतलोकचेतो-

मालिन्यमार्जनवशादसिताः कटाक्षाः ॥ ९० ॥

आकर्णमुल्लसति मातरपाङ्गदेशे

कालाञ्जनेन घटिता तव भाति रेखा ।

शैवालंपङ्क्तिरिव संततनिर्जिहान-

कारुण्यपूरपदवी कलितानुबन्धा ॥ ९१ ॥

विश्वं सृजत्यवति हन्ति च यैत्कटाक्षो

विश्वस्यतां कथमसौ चपलस्वभावः ।

१. 'भवत्यवयुक्त्यवादः' एवमेव पुस्तकद्वयेऽपि वर्तते. २. 'तव स्मरामो' क. ३. 'भ-  
गरमुत्तरामः' ख. ४. 'कारुण्यपूर्णपदवी' क. ५. 'यः कटाक्षो' क.

## काव्यमाला ।

एषोऽपि यामनुसरंलभते यशांसि  
 तामेव विश्वसिमि द्वेवि तवानुकम्पाम् ॥ ९२ ॥  
 अर्धं कलङ्करहिता करुणैव शंभो-  
 रर्धं मुणास्तदितरे सकलाः समेताः ।  
 इत्यम्ब संप्रति किल स्फुरितं रहस्यं  
 संपश्यतो मम भवन्मयमैशमर्धम् ॥ ९३ ॥  
 अम्ब भ्रुवोस्तव विचेष्टितमप्रमत्तं  
 संपश्यतां निजनिजार्थनिदेशहेतोः ।  
 तन्मूलदेशनिहिता निभृता सुराणां  
 दृष्टिः प्रयाति मृगनाभिबिशेषकत्वम् ॥ ९४ ॥  
 सारं कणं कणमघर्मरुचां सहस्रा-  
 त्संगृह्य निर्मितमिदं तव वक्त्रबिम्बम् ।  
 तावत्सुधाकरकलङ्ककुलानि पश्चा-  
 दन्यत्र देवि निहितानि कचापदेशात् ॥ ९५ ॥  
 विन्यस्तमिन्द्रमणिकन्दलसुन्दरेषु  
 केशेषु ते स्फटिकनिर्मलमिन्दुखण्डम् ।  
 आधारसंगतिवशादसितायमान-  
 मिन्दीवरच्छदवतंसदशां बिभर्ति ॥ ९६ ॥  
 चिन्तामणिस्त्रिभुवनेश्वरि कौस्तुभश्च  
 ख्यातौ मणी तव गृहाङ्गणकुट्टिमस्थौ ।  
 किं रत्नमन्यदुपलभ्य किरीटकोटिं  
 वाचस्पतिप्रभृतयस्तव वर्णयन्तु ॥ ९७ ॥  
 प्रादुर्भवत्तरणिविम्बशतारुणानि  
 पद्मसिंहीतकिरणायुतशीतलानि ।  
 शृङ्गारसारपरिवाहमयानि मात-  
 रङ्गानि केऽपि चरमेऽनुषि स्मरन्ति ॥ ९८ ॥

प्रत्यग्रकुङ्कुमरसाकलिताङ्गरागं  
 प्रत्यङ्गदत्तमणिभूषणज्वलरम्यम् ।  
 ताम्बूलपूरितमुखं तरुणेन्दुचूडं  
 सर्वारुणं किमपि वस्तु ममाविरस्तु ॥ ९९ ॥  
 अर्धं स्त्रियस्त्रिभुवने सचराचरेऽस्मि-  
 न्नर्धं पुमांस इति दर्शयितुं भवत्या ।  
 स्त्रीपुंसलक्षणमिदं वपुरावृतं य-  
 तेनासि देवि विदिता त्रिजगच्छरीरा ॥ १०० ॥  
 निर्मासि संहरसि निर्वहसि त्रिलोकीं  
 वृत्तान्तमेतमपि वेत्ति न वा महेशः ।  
 तस्येश्वरस्य गिरिजे तव साहचर्या-  
 ज्ञातः श्रुतिष्वपि जगज्जनकत्ववादः ॥ १०१ ॥  
 सत्तास्यखण्डसुखसंविदसि त्रिलोकी-  
 सर्गस्थितिप्रतिहतिष्वपि निर्व्यपेक्षा ।  
 त्वामन्तरेण शिव इत्यवशिष्यते कि-  
 मर्थं शिवस्य भवतीत्यनभिज्ञवादः ॥ १०२ ॥  
 नास्मिन्नविस्तपति नात्र विवाति वातो  
 नास्य प्रवृत्तिमपि वेद जगत्समस्तम् ।  
 अन्तःपुरं तदिदमीदृशमन्तकारे-  
 रस्मादृशास्तु सुखमत्र चरन्ति बालाः ॥ १०३ ॥  
 त्वत्संनिधानरहितो मम मास्तु देश-  
 स्त्वत्तत्त्वबोधरहिता मम मास्तु विद्या ।  
 त्वत्पादभक्तिरहितो मम मास्तु वंश-  
 स्त्वच्चिन्तया विरहितं मम मास्तु चायुः ॥ १०४ ॥  
 त्वं देवि थादृगसि तादृगसि त्वमीदृ-  
 गोषेति वक्तुमिव बोद्धुमपि क्षमः कः ।

मामेव तावदविदन्नतिपामरोऽहं

मातः स्तुतिं त्वयि समर्पयितुं विलज्जे ॥ १०५ ॥

कांचित्कृता कृतिरिति त्वयि सार्पितेति

कापि ममोदकणिका मम नान्तरङ्गे ।

मौढ्यं मदीयमिह यद्विदितं ममैव

किं त्वम्ब विश्वसिमि दीनशरण्यतां ते ॥ १०६ ॥

कालानपास्य विषुवायनसंक्रमादी-

नस्तंगते हिमकरे च दिवाकरे च ।

अम्ब सरेयमपि ते चरणारविन्द-

मानन्दलक्षणमपास्तसमस्तभेदम् ॥ १०७ ॥

चैतुरध्यायी रूपं कलहंसव्यञ्जनं जगन्मातुः ।

अपरब्रह्ममयं वपुरन्तः शशिखण्डमण्डनमुपासे ॥ १०८ ॥

इति श्रीमद्भद्राजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-

निर्वाहकश्रीमन्महाव्रतयाजिश्रीमदप्पयदीक्षितसोदर्याच्चादीक्षितपौत्रेण श्रीनारायण-

दीक्षितात्मजेन भूमीदेवीगर्भसंभूतेन श्रीनीलकण्ठदीक्षितेन

विरचितासु कृतिध्वानन्दसागरस्तवः संपूर्णः ।

श्रीलोलिम्बराजकृतं

हरिविलासम् ।

प्रथमः सर्गः ।

रचयति सहसा यच्चित्रमेतं प्रपञ्चं

प्रशमयति च तद्वत्केनचित्कौतुकेन ।

अविदितमपरैस्तच्चण्डमुण्डादिनाम्ना-

दनुजदलनदक्षं शर्वसर्वस्वमव्यात् ॥ १ ॥

१. 'विषयावनसंक्रमादी' ख. २. आर्येयं ख-पुस्तके नास्ति. ३. "आसीत्सल्लु भोजराजमहीपालसमकालिकसूर्यनामधेयनृपतिकिशोररवकीर्तिकदम्बधवलितदिगन्तवृन्दविद्वद्रुणगणविवेकसहृदयहरिहरपदाभिधेयभूमर्तुसभायामनेकविद्याकुशलः कवितुलावतंसो दाक्षिणात्यभूसुरो दिवाकरसूरिसूनुर्लोलिम्बराजो नाम । अनेन च प्राप्तयौवनदशेनापि निरपत्यस्वज्येष्ठभ्रातृकृतसुतनिर्विशेषलालनेन चिरकालं विद्यामनभ्यस-

यदपि मत्कविता गुणवर्जिता तदपि साधुसुखाय भविष्यति ।

इह निमित्तमिदं यदुदीर्यते हरिकभा कलिकल्मषनाशिनी ॥ २ ॥

रे रे खलाः शृणुत मद्रचनं समस्ताः

स्वर्गे सुधास्ति सुलभा न तु सा भवद्भिः ।

कुर्मस्तदत्र भवतामुपकारकारि

काव्यामृतं पिबत तत्परमादरेण ॥ ३ ॥

सुरासुरानुग्रहनिग्रहार्थं कृपागृहं विग्रहमादधानः ।

श्रीकेशवः शैशवमेत्य नन्दगोपालगेहाभरणं बभूव ॥ ४ ॥

वेषयासक्तमनस्कतया विक्षिप्तचित्तेन भोजनसमय एव सदनमुपसर्पता धनार्जनार्थं देशान्तरेषु भ्राम्यतोऽग्रजस्य वियोगभरसंततमानसतत्पत्नीकरापहतभोजनपात्रेण 'याहि दुर्विनीत, विफलमित्कालं परिपोषितोऽसि' इति श्रुतहृदयभेदिदुर्वचसा तथा व्यषादि यथा विद्याखिलविषयानतिचिरसमयमधिकदत्तचित्ततयातिकष्टेन विविधविद्यासंपत्त्यर्थं सप्तशृङ्गेति सिसृद्धदक्षिणदिग्भूधरोपरिविराजमानाष्टादशभुजमहिषासुरमर्दिनोसेवनमात्तबहलविश्वासमकारि । येन निजजननिखिलमनीषितपूरणकरणदृढव्रतजगदम्बिकाकृता 'तथास्तु' इति वाक्यव्यञ्जिता प्रसन्नतानेन स्वल्पेनैवानेहसासादीति जनश्रुतिः । ततः प्रभृत्यध्येकघटिकान्तरालमुत्तमकाव्यपरिगणनीयशतपद्यनिर्माणसामर्थ्यभागभूत् । तथा च तत्कृतवैद्यजीवनगतपद्यम्—'रत्नं वामदृशां दृशां सुखकरं श्रीसप्तशृङ्गास्पदं स्पष्टाष्टादशबाहु तद्भगवतो भर्गस्य भाग्यं भजे । यद्भक्तेन मया घटस्तनि घटीमध्ये समुत्पाद्यते पद्यानां शतमङ्गनाधरसुधास्पृधाविद्यानोद्धुरम् ॥' इति । न केवलमेतावदेव, किंतु नानाविद्यापारावारपारीणतापि । तथा च तत्रैव—'आयुर्वेदवचोविचारसमये धन्वन्तरिः केवलं सीमा गानविदां दिवाकरसुधाम्भोधिप्रियामापतिः । उत्तंसः कविताकृतां मतिमतां भूत्सत्तमाभूषणं कान्तोत्तयाकृतं वैद्यजीवनमिदं लोलिम्बराजः कविः ॥' इति । भोजराजसंलापपद्येनास्य तत्समयजीवनमवसीयते । तत्पद्यं यथा—'भो लोलिम्बकवे कुरु प्रणमनं किं स्थाणुवत्स्थीयते कस्मै भोजनृपालपालशशिने नायं शशी वर्तते । किं तद्योमि विभाति चास्तसमये चण्डद्युतेर्वाजिनः पादप्राणमिदं जवाद्विगलितं खे राजतं राजते ॥' इति च । अथ प्राप्तभगवतीप्रसादोऽयमतिचमत्कृतिकारिकाव्यामृतधाराप्रसारशक्तिमान्मनोहरान्काव्यवैद्यकनिबन्धान्प्रणिनायेति । तत्र वैद्यके सुप्रसिद्धं वैद्यजीवनं नामैकम्, अपरश्च वैद्यावतंसो नाम । काव्येषु तु केवलस्य महाविपश्चितो नन्दसद्यप्राप्तिमारभ्योद्धवसंदेशपर्यन्तं हरिलीलावर्णनपरं हरिविलासमकमुपमोत्प्रेक्षारूपकादिरमणीयालंकारभूषितमेकमेव नातिप्रसिद्धं कोविदजनमनोविनोदममुपलभ्यते ॥' इति काशीविद्यासुधानिधौ (Vol. II. No.16) बेचनरामशर्मा.

१. 'कृपावहम्' ख. २. 'आददानः' ख. ३. 'भरणीबभूव' ख.

## काव्यमाला ।

अङ्घ्रिपल्लवरुचानुरञ्जिता रिङ्गतो भगवतो मुरद्विषः ।

अङ्गणेषु नि<sup>१</sup>चिताः सितोपलाः पद्मरागपदवीं प्रपेदिरे ॥ ९ ॥

परिस्फुरत्कैरवकोशकल्पः कृष्णस्य पाणौ नवनीतगोलः ।

नीतां श्रियं याचितुमाननेन समागतश्चन्द्र इवावभासे ॥ १० ॥

भगवति यदुनाथे नन्दसद्भावतीर्णे

फलदलमुकुलश्रीः शाखिनां सर्वदासीत् ।

प्रतिदिनमधिकाभूद्बोधनानां समृद्धिः

क्षणमपि न बन्धधे व्याधिराधिश्च कंचित् ॥ ७ ॥

सुकृतं किमकारि नन्दपत्न्या किमु नन्देन वयं न तत्प्रतीमः ।

विजहार जगद्गुर्यदङ्गे नवपङ्केरुहलोचनो मुकुन्दः ॥ ८ ॥

मुहुरिति विलपन्ती कुत्र पुत्रः प्रयातो

द्रुतगति बहिरन्तः पर्यटन्ती समन्तात् ।

मरकतमणिमह्यां नाविदन्नन्दपत्नी

स्फुटमपि घनकृष्णं बालकृष्णं कदाचित् ॥ ९ ॥

कस्याश्चिदालिङ्गितबालकायाः प्रतिप्रतीकं प्रचुरोत्सवायाः ।

कस्तूरिकाक्षिसमिव प्रकामं वक्षो मृगाक्ष्याः क्षणमात्रमासीत् ॥ १० ॥

मृगमदतिलकोऽस्य क्रीडतो घर्ममध्ये

व्यरुचदमलसान्द्रस्वेदबिन्द्वन्तरस्थः ।

उडुभिरिव निरुद्धो वक्रनक्षत्रभर्तुः

कलितगिलनशङ्कैः सैहिकेयः समन्तात् ॥ ११ ॥

नन्दश्चिदानन्दमयस्य तस्य मायानुरूपस्य परावरस्य ।

आलिङ्गनाद्यत्सुखमापदन्तस्तज्ज्ञानभाजोऽनुभवन्ति नान्ये ॥ १२ ॥

कन्दुकद्वयमतीव सुन्दरं राधिकोरसि निरीक्षितं मया ।

रन्तुमम्ब मम तत्प्रदीयतां स ब्रुवन्निति बहून्हासियत् ॥ १३ ॥

१. 'निहिताः सिताः शिलाः' ग. २. 'माधवायाः' ग. ३. 'रसनिर्भरायाः' 'त्रिपदा' ख.

निर्गुणोऽपि गुणिनामतिप्रियैः स्वैर्गुणैर्जगदिदं चराचरम् ।  
 मोहयन्विजयते स गोकुले पुण्यकृन्नयनगोचरो हरिः ॥ १४ ॥  
 गोकुलान्निकट एव देवकीबालकौ त्रिभुवनैकपालकौ ।  
 लीलयानुचरवर्गवत्सलौ वत्सलौल्यवशतो विचेरतुः ॥ १५ ॥  
 शयनाशनासनसंमागमगीतं कुरुतः स कामकमनीयशरीरौ ।  
 सैततं सहैव वसुदेवकिशोरौ वपुरेव भिन्नमुभयोर्न तु चेतः ॥ १६ ॥  
 अश्विनाविव नितान्तसुन्दरौ चापलानुकृतबालकुञ्जरौ ।  
 तौ परस्परवियोगकातरौ भ्रातरौ सह सदा विजहतुः ॥ १७ ॥  
 पूतना हरिवधार्थमाययौ प्राप सैव वधमात्मनस्ततः ।  
 यः परस्य विषमं विचिन्तयेत्प्राप्नुयात्स कुमतिः स्वयं हि तत् ॥ १८ ॥

धरस्य धरणात्करे वनहुताशनप्राशना-

दरिष्टवकधेनुकप्रभृतिदानवध्वंसनात् ।

इहाद्भुतमनुक्षणं शिशुरसौ सरोजक्षेपः

क्षणक्षणविलक्षणो ललितलक्षणी व्यातनोत् ॥ १९ ॥

अपि तनुतरमूर्तिभूतनाथप्रभावो

दधदपि च शिशुत्वं पूतनाघातकारी ।

अपि परयुवतीप्सुः पूतनामप्रबन्धो

मुदमतनुत पित्रोः पूतनारिः स्वसूक्तैः ॥ २० ॥

उज्जितस्वतनया व्रजस्त्रियः कृष्णमेव रमयांबभूविरे ।

चित्रमत्र किमु कुर्वते सदा तत्स्पृहामपि गतस्पृहा जनाः ॥ २१ ॥

द्वार्दत्तदृष्टिरसकृन्मधुसूदनोऽसौ

सन्न प्रविश्य बुभुजे मसृणं समस्तम् ।

स्नानादिकर्मकरणाय कलिन्दकन्यां

माद्यन्मतैगजगतासु गतासु तासु ॥ २२ ॥

१. 'अगोचरैः' ख. २. 'गोपिकामसृणतस्करो' ख. ३. 'गमागम' ख. ४. 'नन्दत-  
नौ मनुजेन्द्रौ' ख. ५. 'सह सर्वकालमिह किं तु विचित्रं' ख. ६. 'नवनीतजातम्' ग.



समीक्ष्य समुपागतां सपदि सन्ननः स्वामिनीं

पलायनपरायणः स नवनीतचोरोऽभवत् ।

रुषा तमनुयायिनी न भवति स्म धर्तुं क्षमा

घनस्तनपरिश्रमादलसगामिनी कामिनी ॥ २३ ॥

असकृत्प्रनर्तितकराम्बुरुहस्तदुपद्रुतो द्रुतमुपेत्य रुषा ।

इति नन्दगोपगृहिणीमवदद्भ्रजवासिवामनयनानिकरः ॥ २४ ॥

अनुचितानि वचांसि वदत्यपि क्षिपति वैक्षसि चैष लघूपलान् ।

अपि च पश्यति कैतवचक्षुषा गतनयस्तनयस्तव सर्वथा ॥ २५ ॥

अस्मासु यातासु बहिः प्रयत्नाद्गृहान्तरं तस्करवत्प्रविश्य ।

सुतस्तवायं नवनीतदुग्धदधीनि भुङ्क्ते भ्रजपालपत्नि ॥ २६ ॥

दत्ते सखिम्यश्च बहिःस्थितेभ्यः पात्राणि सर्वाणि भिनत्ति पश्चात् ।

अन्यायमेतादृशमातनोति सदा मदान्नैष विभेति किञ्चित् ॥ २७ ॥

एवं गोपीवाक्यमाकर्ण्य सम्यक्ताः प्रत्याह प्रेमपूर्वं यशोदा ।

एतत्सर्वं मैत्रिमित्तं क्षमध्वं यूयं यात स्वगृहं भोः सुवृत्ताः ॥ २८ ॥

इत्थं प्रसादं गमितासु सद्यो गृहं गतासु ब्रजवल्लभासु ।

सुतं समालिङ्ग्य भयावलीनं स्वानन्दपीनं जननी जगाद ॥ २९ ॥

किमिति गच्छसि वत्स परालयं स्वगृह एव रमस्व निरन्तरम् ।

तव ददे मसृणानि दधीन्यहं गतपयांसि पयांसि बहून्यपि ॥ ३० ॥

इति तव चरितं निशम्य दुष्टं दुरितपथैकपराङ्मुखो ब्रजेन्द्रः ।

अयि सुत यदि ताडनं विदध्यादहह तदा किमिदं चरीकरीमि ॥ ३१ ॥

अतिदुष्टकंसनृपसाध्वसयोगादिति शिक्षितोऽपि बहुधा जनयिष्या ।

पुनरप्यचूचुरदसौ नवनीतं न परोदितं हि कलयन्ति कुमाराः ॥ ३२ ॥

सततमखिलबालाः कर्मनामान्यगाय-

न्प्रतिभवनममुष्य श्रीपतेरेव तावत् ।

१. 'अये' ख. २. 'वक्षसिजेषु' ग. ३. 'प्रविष्टः' ख. ४. 'किञ्चित्' ग. ५. 'म्यतां प्रार्थयेऽहं' ग. ६. 'ब्रजगामिनीषु' ग. ७. 'जगाद किञ्चिज्जननी जनाध्या' ८. 'अपि' ख. ९. 'किमहं' ख. १०. 'मसृणान्यचूचुरदसौ भयहीनो' ग.

अमृतममृततुल्यं शैवलिन्या हि मुक्त्वा

विदधति सुधियः किं कूपपानीयपानम् ॥ ३३ ॥

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

त्रैलोक्यकौतुककरं क्रियते स्म काव्यं

लोलिम्बराजकविना कविनायकेन ॥ ३४ ॥

इति श्रीमत्सूर्यपण्डितकुलालंकारहरिहरमहाराजद्योतितलोलिम्बराजविरचितं  
हरिविलासे महाकाव्ये बालक्रीडावर्णनं नाम प्रथमः सर्गः ।

द्वितीयः सर्गः ।

नन्दः स्वनन्दनमवेक्ष्य वयोविशेष-

संशोभमानवपुषं बहुयुक्तियुक्तः ।

वृन्दावने बहुलबालतृणाभिरामे

रामेण सार्धमव गास्तनयेत्यभाणीत् ॥ १ ॥

ततः पुरस्कृत्य सैमग्रगोधनं कलिन्दकन्यातटकाननस्थलीम् ।

प्रभातकाले सखिसंघसंवृतः समाजगाम्नागमदुर्गमो हरिः ॥ २ ॥

विदलिताखिलपान्थपरिश्रमं सुवयसां वयसां कलकूजितैः ।

प्रविशति स्म वनं पशुजीवनं बहुबलेन बलेन समं हरिः ॥ ३ ॥

वेणीव भूमृगदृशः स्फुटफेनबिन्दु-

श्रेणीच्छलेन धृतजातिलताप्रसूना ।

आलोकिता सखिजनेन समं मुहूर्तं

निःपक्षमपातममुना यमुना पुरस्तात् ॥ ४ ॥

तदवलोक्य विलासकलोचितं पवननर्तितवल्लि समन्ततः ।

स्तबकचारुविचित्रमहीरुहं प्रचुरमार रमारमणः सुखम् ॥ ५ ॥

तडिदम्बरमम्बुदाभिरामं कृतकर्णाभरणं मयूरपिच्छैः ।

अधराधरशालिवंशवाद्यं जैगदाद्यं परमं महश्चकासे ॥ ६ ॥

उपरि मुरलिकायाः प्राप्तबिम्बाधरायाः

करकमलनखास्ते बालकृष्णस्य तस्य ।

निबिडमिव निखाता दन्तवस्त्रांशुमाला-

मिलनबहलरागाः प्रचुरागा विरेजुः ॥ ७ ॥

अपि प्रचुरलालसा मधु मधुव्रता नापिब-

न्मुखात्तमपि नूतनं तृणचरास्तृणं नाचरन् ।

मुरारिमुरलिस्वरासृतरसैकबद्धादरा

न हंसपिककेकिनः किमपि कूजितं चक्रिरे ॥ ८ ॥

विभुवंशरवश्रवणप्रवणा बुभुजुर्न भुजंगभुजो भुजगान् ।

निकटेऽपि गतान्गतकेलिकरान्मकरान्न सरःसु बकप्रकराः ॥ ९ ॥

गोदोहनादिगृहकृत्यकृतादराणां

नन्दव्रजाम्बुजसहोदरलोचनानाम् ।

वेणुस्वनो यदुपतेः श्रुतमात्र एव

वृन्दावर्नाधिगमनोत्सुकतां व्यतानीत् ॥ १० ॥

प्रेम नात्मतनयस्य न क्षपा भ्रातृभर्तृपितृजापि न त्रपा ।

भीतिरप्यहह मार्गभोगिनां नैव तद्गमनविघ्नमातनोत् ॥ ११ ॥

प्रस्थिता मणिसुवर्णभूषिताश्चर्चिता मृगमदैर्मृगीदृशः ।

अङ्घ्रिमर्दितमहाभुजंगमा जंगमा इव लता बभाशिरे ॥ १२ ॥

तुङ्गपीनकुचकुम्भशोभिताद्वक्षसश्चलितचैलपल्लवाः ।

वेणुनादहृतचित्तवृत्तयश्चित्रवचलदृशोऽवतस्थिरे ॥ १३ ॥

औसामपि प्रेम परं किमात्मनि मनोधिनाथेऽप्यतिबोद्धुकामः ।

मायामनुष्यः सहसा तदक्षणामगोचरो गोकुलपालकोऽभूत् ॥ १४ ॥

भगवति सहसैवान्तर्हिते संज्वरार्ता

च्युतमतिरतिरस्यान्वेषणार्थं समन्तात् ।

शिव शिव वनमध्ये गोक्षुरक्षत्रचार-

क्षतचरणतला स्त्रीमण्डली हिण्डते स्म ॥ १५ ॥

१. 'प्रवणो न भुजंगधुनो बुभुजे भुजगान्' ख. २. 'मकरानपि नैव बकप्रकरः' ख.  
३. 'समृत्तमात्र' ख. ४. 'अभिगमनो' ख. ५. 'संभाव्य सौभाग्यमदं मनःस्थमन्तर्ग  
सर्वचराचरस्य । अनङ्गरूपः क्षणमङ्गनानामगोचरो' ख. ६. अथ हृदि विदधा  
निष्पगम्यावतारं गममतिधृति' ग.

पप्रच्छ काचन वधूरिति कृष्णसारं

कृष्णः सरोजनयनो भवता न दृष्टः ।

तस्या विलोचनविलासपराजितोऽसौ

दुःखीव किञ्चिदपि नोत्तरयांचकार ॥ १६ ॥

भो भो भूरुह ते दिशो दश गताः शाखाः शिरश्चाम्बरं

गोपः कोऽपि तमालकोमलरुचिः कच्चिन्न दृष्टस्त्वया ।

एवं ताभिरुदाहृते बत मुहुर्वक्तुं वचोऽनीश्वरो

मूर्ध्ना वायुचलेन चन्दनतरुः प्रत्युत्तरं दत्तवान् ॥ १७ ॥

अयि तुलसि नमस्ते मुञ्च मौनं कृपातः

कथय कथय कृष्णः काधुना वावसीति ।

भवति परमदुःखं तद्वियोगाग्निना मे

करुणमिति मुहुस्तां गोपिका काप्यवादीत् ॥ १८ ॥

बर्हे गृहीतुमवतंसकृतेऽतिकान्तो

प्राप्तो भवेद्विभुरसौ विदितस्त्वयैव ।

तत्कथ्यतां सुभग केन पथा प्रयातः

काचिन्मयूरमिति गोपगृहिण्यपृच्छत् ॥ १९ ॥

तैदवधि तरलाक्ष्यो लक्ष्यते यः समन्ता-

दिह वसति स धूर्तः शीघ्रमायात यूयम् ।

असकृदिति वदन्ती कामिनी कापि बालं

बत कमपि तमालं गाढमालिङ्गते स्म ॥ २० ॥

यो वासो यमुनातटे विरचितो यच्च द्विजास्तोषिता-

इच्छायापल्लवसंश्रयैर्हिममरुद्वर्षादि सोढं च यत् ।

अत्रैवास्य फलं बभूव तपसा किञ्चित्कुचान्म्रया

तन्वङ्गया यदयं स्वयं दृढतरं दोभ्यां समालिङ्गितः ॥ २१ ॥

१. 'वर्षतीति' ख. २. 'अन्तिके ते' ख. ३. 'तटभुवि' ख. ४. 'ये च'  
ग. ५. 'सकलं' ख.

अनवेक्ष्य तमीश्वरं समन्ताद्वचनागोचरदुर्दशाः स्त्रियस्ताः ।  
 यमुनापुलिनं प्रति प्रयाता मधुमत्ता इव भूतले निपेतुः ॥ २२ ॥  
 अथ ता मदनानलेन दग्धा दिनदीनेन्दुमुखीर्दयासमुद्रः ।  
 समजीवयदच्युतः समस्ताः सुदतीः सुष्ठुसमागमामृतेन ॥ २३ ॥  
 ताभिर्युक्तः पद्मपत्रेक्षणाभी राकारात्रिस्वामिरम्याननाभिः ।  
 तत्र प्रीत्या पुष्पधन्वेव साक्षाद्रासारम्भं चक्रपाणिश्चकार ॥ २४ ॥  
 सकलरागविचित्रविचारवत्सहजगाननिबद्धमृगीगणः ।  
 नटवदुत्सवकृद्भ्रजबल्लवो ब्रजगतो जगतो विभुराबभौ ॥ २५ ॥  
 नवकुङ्कुमलिसविग्रहः श्रवणन्यस्तसुवर्णचम्पकः ।  
 विवरावलिनृत्यदङ्गुलिर्मुर्लिं वादयते स्म माधवः ॥ २६ ॥  
 रदच्छदस्फूर्जदलक्तरागा कस्तूरिकापङ्ककृताङ्गरागा ।  
 राधा तदालोकनसानुरागा श्रीरागरागालपनं चकार ॥ २७ ॥  
 तद्रासमण्डलविलोकनकौतुकेन  
 देव्यो ययुस्त्रिदशवर्त्म सुवर्णवर्णाः ।  
 उद्वीक्ष्य ता दृढमिदं निरटङ्कि लोकै-  
 रभ्रं विनापि तडितः कचिदुलसन्ति ॥ २८ ॥  
 द्रष्टुमभ्यागतं शाङ्किणो विभ्रमान्भासयन्त्या नभोमण्डलं सर्वतः ।  
 दुर्लभोरुश्रिया क्लृप्तकेलिक्रियारम्भया रम्भया रम्भयारं भया ॥ २९ ॥  
 तत्र त्रिनेत्रादिसुराः स्वपत्रैः सर्वे समीयुर्जवनैर्मनोवत् ।  
 पश्चाद्गणेशोऽप्यतिकुन्थदाखुस्तदान्तरिक्षे नगरभ्रमोऽभूत् ॥ ३० ॥  
 निरयस्य निदानमुक्तमौर्यैः कुलटात्वं मनसापि सुन्दरीणाम् ।  
 अमृताय बभूव तत्तु साक्षाद्भ्रजसारङ्गदृशां हि चित्रमेतत् ॥ ३१ ॥  
 रूपविभ्रमगुणोदयेन का मेनकामपि न गोपिकाजयत् ।  
 केवला तदपि जीविताधिका राधिका भगवतो हरेरभूत् ॥ ३२ ॥

१. 'मौग्ध्यमावहन्त्यः' ख. २. 'स्वीय' ख; 'सौख्य' ग. ३. 'विचारवित्' ख.  
 ४. 'ब्रजवल्लभा' ख. ५. 'आद्यैः' ख. ६. 'ब्रज सत्पद्मदशां विचित्रं' ग.

इति सुतनुसमूहैर्ग्राम्यवत्कृतकेलिः

पथि सुरभिरजोभिर्लुप्तानिःसारहेलिः ।

यश इव शशिशुभ्रं श्रीपतिः साग्रजोऽसौ

नवजलधरधामानन्दधामाससाद ॥ ३३ ॥

अपि परयुवतीप्सुः पापसंस्पर्शशून्यो

दधदपि मनुजत्वं सर्वदेवैकनाथः ।

अपि तनुतरमूर्तिर्व्याप्तलोकत्रयोऽसौ

नवजलधरधामा नन्दधामाससाद ॥ ३४ ॥

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

काव्यामृतं हरिविलास इति प्रसिद्धं

लोलिम्बराजकविना कविनायकेन ॥ ३५ ॥

इति श्रीमत्सूर्यपण्डितकुलालंकारहरिहरमहाराजयोतितलोलिम्बराजविरचि-

हरिविलासे महाकाव्ये रासक्रीडानर्णनं नाम द्वितीयः सर्गः ।

तृतीयः सर्गः ।

इत्थं विधायातिरसेन रासक्रीडां स वृन्दावनमध्यदेशे ।

इच्छाविहारी सह गोपगोभिर्गोवर्धनं गोधैरमाजगाम ॥ १ ॥

तदवेक्षणलोललोचनं जगदानन्दकरं जगद्गुरुम् ।

तमुवाच विचारचञ्चुरश्चतुरं वाक्यमिदं हलायुधः ॥ २ ॥

विरचयन्ति विहारमिहान्वहं प्रणयिनीजनरञ्जितमानसाः ।

रुचिरचित्रविहंगमवारिजावृतवनेषु वनेषु वनेचराः ॥ ३ ॥

अनुभवति वियोगं नात्र कोकः कदाचि-

त्कलयति सह सख्यं चम्पकैश्चञ्चरीकः ।

न विरमति विकासो नीरजानां रजन्यां

जनयति र्वेत चित्रं चन्दनः पुष्पयोगात् ॥ ४ ॥

१. 'भाजगाम' ख. २. 'त्रैलोक्यकौतुककरं कियते स्म काव्यम्' ख. ३. 'गोधनं' ख.  
४. 'जनचित्रं' ख.

तुङ्गत्वं नितरां निरीक्ष्य सहजं सौभाग्यमप्यद्भुतं  
 दिव्यानस्य मणींस्तथा प्रतिभटान्दिग्दन्तिनां दन्तिनः ।  
 अस्यानन्यसमस्य हन्त गिरयो लज्जाभरादुत्तरा-  
 न्नैनाकप्रमुखा निपेतुरुदधौ ये निखपास्ते स्थिताः ॥ ५ ॥  
 अमरचमरकेशी शश्वदम्भोविहार-  
 त्रुटितललितहारस्त्रस्तमुक्तासमूहैः ।  
 मधुकरकृतगानं पद्मखण्डेष्वखण्डं  
 सरिदुदयमगाधं गाधितां यात्यमुष्मिन् ॥ ६ ॥  
 मध्यशालिनि सुपर्ववर्त्मनः पार्वणे रजनिजीवितेश्वरे ।  
 भूभृतामयमधीश्वरोऽद्भुतं छत्रयुक्त इव शोभतेतराम् ॥ ७ ॥  
 मुञ्चन्मदं निश्चरकैतवेन जेजीयतेऽसौ करिराजरूपः ।  
 हेमाद्रिमुख्या गिरयः समस्ताः शावत्वमेतस्य विडम्बयन्ति ॥ ८ ॥  
 सहकुटुम्बमिहागताः कदाचिज्जलहीने सति मानसे समस्ताः ।  
 श्रमनुत्सु सरःसु राजहंसाः कलहंसाश्च मनोरमा रमन्ते ॥ ९ ॥  
 इह प्रतिवनं मदान्मुदिरकालकालं विना  
 नटप्रतिभटः सदा शिखियुवा नरीनृत्यते ।  
 द्विपाधिपविदारणारुणनखास्त्रसंत्रासकृ-  
 न्मृगाधिपभयंकरी न न दरी दरीदृश्यते ॥ १० ॥  
 इतस्तत इहार्थिनां प्रियपरम्परापूरणा-  
 ज्जयन्ति जगतीरुहः सुरतरुद्रुहस्तक्षणात् ।  
 हरन्ति च शुकाः स्फुरत्प्रथमपल्लवालीरुचः  
 सुधामधुरबन्धुरध्वनिमुचः शुचः सुज्ञवत् ॥ ११ ॥  
 समग्रक्रतुसंपदा सततसंवृतैः सर्वतः  
 सुरैः सह सुराङ्गनावलिरिहैव संतिष्ठते ।  
 स्मरत्यपि न सर्वथा सुभगकंदरं मन्दरं  
 हरेरपि न चास्मरत्कनकमन्दिरं मन्दिरम् ॥ १२ ॥

१. 'रम्यांश्चापि' ख. २. 'पूरणा जयन्ति' ख. ३. 'न च स्मरति तन्महामर्षिग-  
 णप्रभाभास्करं प्रसन्नतरकन्दरप्रकरमन्दिरं मन्दिरम्' ख.

ये ये नृपाः प्रतिनृपालमहाभयेन  
 नानासमृद्धिसुभगानि पुराण्यमुञ्चन् ।  
 ते ते तपस्विन इवात्र निषेव्यमूल-  
 कन्दोदकानि समयं गमयन्ति तावत् ॥ १३ ॥  
 क्रीडागृहन्ति लवलीलतिकानिकुञ्जा-  
 स्तरुपन्ति बालमृदुलारुणपल्लवानि ।  
 भोगाः प्रसुप्तफणिनामुपबर्हणन्ति  
 मञ्चन्ति चात्र दृषदः कुलटाजनानाम् ॥ १४ ॥  
 नृपयुवतिकुचश्रीतस्करे कुम्भयुग्मे  
 दिनदलरवितप्ते प्रत्यहं प्रक्षिपन्ति ।  
 ईह न कति करीन्द्राः पुष्करालंकृतायां  
 सरिति किमपि पीत्वा पुष्करैः पुष्कराणि ॥ १५ ॥  
 जलदैर्जलधिभ्रमादुपेतैर्जलमादातुमिव द्विपैर्विभान्ति ।  
 इह साब्जमिलिन्दमीनबालाबककादम्बकदम्बकास्तडागाः ॥ १६ ॥  
 अष्टापददुसुमनः सुरभीकृतेषु  
 क्रीडावनेषु शिवयोः स्थितयोर्विनोदात् ।  
 अर्णोरुहासनसुतः कलहप्रियोऽत्र  
 भीतिं करोति महतीं महतीरवेण ॥ १७ ॥  
 असिन्कदम्बकलिकाकलितावतंसा  
 गुञ्जावलीललितपीनपयोधराग्रा ।  
 दृष्ट्यैव कस्य वशिनो विषयानुरक्तं  
 चित्तं चिरं व्रनचरी न चरीकरीति ॥ १८ ॥  
 इत्थं शृण्वंस्तस्य वाणीविलासान्पश्यन्तश्चेणिशोभाविशेषान् ।  
 प्रीतिं प्राप्सो गोदुहां चक्रवर्ती मन्दं मन्दं शैलमध्यारुरोह ॥ १९ ॥

१. 'कुलटाङ्गनानाम्' ख. २. 'तपतपनमहोभिस्तापिते कुम्भयुग्मे युवतिकुचयुग-  
 धीधारिणि प्रेरयन्ति' ख. ३. 'इह कति' न करीन्द्राः' ख; 'इह मदवदिभेन्द्राः' ग.  
 ४. इमौ श्लोकौ ख-ग-पुस्तकयोर्न वर्तते. ५. 'दृष्ट्यैव' ग. ६. 'विषयानुषक्तम्' ख.  
 ७. 'अभ्यारोह' क.



अलंकृते पुण्यपयःप्रवाहैर्विश्रान्तिदानोद्यतवृक्षवर्गे ।  
 सिद्धाश्रिते श्रीपतिचित्तवृत्तिस्तस्मिन्प्रसादोदयमाससाद ॥ २० ॥  
 तैत्राभिरामं नवनीरदाभो विराममासाद्य सुखीबभूव ।  
 गाश्चारयंश्चारुतृणस्थलीषु क्रीडामकार्षीदथ नन्दसूनुः ॥ २१ ॥ (युग्मम्)  
 अथ तस्य विधातुमर्चनं रुचिराभिः सुमनःसमृद्धिभिः ।  
 गिरिराजमुं मनोरमं मधुमुख्या ऋतवः समाययुः ॥ २२ ॥  
 आरूढो मलयानिलद्विपवरं युक्तो विलासानुगैः  
 पीतः पुष्पविलोचनैर्नवलतापौराङ्गनानां जनैः ।  
 अभ्राम्यद्वनपत्तने मधुमहीपालस्ततः कोकिला-  
 लीलालापमिलद्भ्रमद्भ्रमरिकाभाङ्गारभेरीरवैः ॥ २३ ॥  
 पुष्पाणि प्रथमं ततः प्रकटिताः स्वान्तोत्सवाः पल्लवाः  
 पश्चादुन्मदकोकिलालिललनाकोलौहलाः कोमलाः ।  
 इत्थं प्रादुरभूत्प्रविश्य परितः प्राज्यप्रमोदप्रदः  
 प्रोद्दामद्रुमराजिराजितवनस्थत्यामृतुः क्षमापतिः ॥ २४ ॥  
 प्रसूनकलिकाकुलैः किसलयैः करस्पर्धिभिः  
 स्फुरन्मधुमदभ्रमद्भ्रमरकोकिलाकूजितैः ।  
 इति क्रमसमुद्भूतैरुपवनावलीमण्डली-  
 ममण्डयदिव प्रियामृतुवसुंधरावल्लभः ॥ २५ ॥  
 सुहृदस्तरुणीनखक्षतानां प्रतिपक्षाः पथिकाङ्गनाजनानाम् ।  
 दहनद्युतिदस्यवः समन्ताद्विपिने किंशुककुञ्जला विरेजुः ॥ २६ ॥  
 किंशुकक्षितिरुहां विलसन्तः कुञ्जलाः कुटिलतां कलयन्तः ।  
 पान्थवारणविदारणतृप्ताः कामकेसरिनखा इव रेजुः ॥ २७ ॥  
 आयाति यावन्मधुरेष तावद्वनस्थलीप्रोषितभर्तृकासीत् ।  
 अभ्यागतेऽस्मिन्यदनल्पलक्ष्मीः सौरभ्ययुक्ता तिलकं बभार ॥ २८ ॥

१. एतत्पूर्वम् 'स ततो विचरन्नितस्ततो बलभद्रेण समं शनैः शनैः । करकङ्कणवद्वसुं-  
 वरातलमालोकयति स्म माधवः ॥' इति श्लोकः ख-पुस्तकेऽधिकः. २. 'तत्र' ख.  
 ३. अयं श्लोकः ख-ग-पुस्तकयोर्नस्ति. ४. 'गणैः' ख. ५. 'कोलाहलः कोमलः' ख.  
 ६. 'ननधोणीमतक्षमापतिः' ख. ८. इमौ श्लोकौ ख-ग-पुस्तकयोर्न स्तः.

कामकेलिकलिकंसमाधवे माधवे वनमुपागते चिरात् ।  
 वाग्विलासजितमत्तकोकिलाः कोकिलाः कलरवैर्विजहिरे ॥ २९ ॥  
 वारस्त्रीव वनस्थली नवनवां शोभां बभारान्वहं  
 पान्थान्पीडयति स्म तस्कर इव क्रूरैः शरैर्मन्मथः ।  
 शृङ्गारः सगुणः क्षमापतिरिव प्राप प्रतिष्ठां परां  
 रात्रिः स्वीकुरुते स्म मुग्धललनालज्जेव काश्यं क्रमात् ॥ ३० ॥  
 उपवनतरुनृत्याध्यापने लब्धवर्णो  
 विरचितजलकेलिः पद्मिनीकामिनीभिः ।  
 प्रियसुहृदसमेषोराययौ योगियोग-  
 स्थितिविदलनदक्षो दक्षिणो गन्धवाहः ॥ ३१ ॥  
 पैथिकजनजयार्थं चन्दनाद्रेः प्रतस्थे  
 कनककमलधूलीदिग्विताने वितन्वन् ।  
 स्मरसमरविशेषश्रान्तशातोदरीणां  
 प्रशमितकुचकुम्भस्वेदनीरुः समीरः ॥ ३२ ॥  
 प्राप्तः प्राज्यमिव श्रमं जलजिनीसौरभ्यभारं वह-  
 न्नुद्दामस्तबकानमन्नवलतालक्ष्मीमिवालोकायन् ।  
 स्वीकुर्वन्मदमन्थरानिव गतेर्वामभ्रुवां विभ्रमा-  
 न्मन्दं मन्दमुपाजगाम पवनः पाटीरवाटीतटात् ॥ ३३ ॥  
 अतिमन्दचन्दनमहीरुहवातं स्तबकाभिरामलतिकातरुजातम् ।  
 अपि तापसानुपवनं मदनार्तान्मदमञ्जुगुञ्जदलिपुञ्जमकार्षीत् ॥ ३४ ॥  
 कुपितापि मनश्चतिना सह का सहकारविलोकनजातरसा ।  
 तरसा रमते स्म न हा रमणी रमणीयतनुः सुतनुः सुरभौ ॥ ३५ ॥  
 प्रस्फुरत्प्रचुरबालपल्लवा वीरुषश्च तरवश्चकाक्षिरे ।  
 क्रीडिता इव कुसुम्भवारिभिः काममित्रसमये समागते ॥ ३६ ॥  
 कति कति न वसन्ते वलयः शाखिनो वा  
 किसलयसुमनोभिः शोभमाना बभूवुः ।

तदपि युवजनानां प्रीतये केवलोऽभू-

दभिनवकलिकालीभारशङ्गली रसालः ॥ ३७ ॥

अनुपमगुण एकः स्यान्महत्त्वस्य हेतु-

र्बेत गुणगणगन्धैः कश्चिदर्थो न तावत् ।

अतिशयवरवर्णेनास्पदं प्राप भूभृ-

चतुरचतुरकान्ताकर्णयोः कर्णिकारम् ॥ ३८ ॥

रूपसौरभसमृद्धिसमेतं चम्पकं प्रति ययुर्न मिलिन्दाः ।

कामिनस्तु जगृहुस्तदशेषा ग्राहका हि गुणिनां कति न स्युः ॥ ३९ ॥

अवलोक्य विलासवनस्थलीं न पथिकैः पथि कैः पतितं भुवि ।

मलयद्रुमसौरभमेदुरोदरसमीरसमीरितवल्लरीम् ॥ ४० ॥

बकुलकुलमिलन्मिलिन्दमाला-

मदकलकोकिलकूजितोदयेन ।

अहनि नियमिनोऽपि तत्त्वचिन्ता-

च्युतमतयो मतयोषितो बभूवुः ॥ ४१ ॥

विकसति सहकारे स्फारसौरभ्यसारे

व्रहति धुतपटीरे मन्दमन्दं समीरे ।

कलयति कलवाचं कोकिले साभिमानः

क्षणमपि न मृगाक्ष्या वल्लभो दुर्लभोऽभूत् ॥ ४२ ॥

कूजितानि कलयन्वनप्रियो न प्रियो विरहिणामजायत ।

मन्मथान्निरपि भस्मसादरं सादरं मुनिमनोऽम्बुजं व्यधात् ॥ ४३ ॥

विलासिभिरिवोन्मदै रचितरम्यगुञ्जारवैः

प्रसूनसुरभीकृतैर्विगलितश्रमास्तापसाः ।

अशोकशिखरस्थितैः सुनयनान्वितैः षट्पदैः

निरन्तरनिषेवितामितमधौ मधौ रेमिरे ॥ ४४ ॥

१. अयं श्लोकः ख-ग-पुस्तकयोर्नास्ति. २. 'समवलोक्य' ख. ३. 'मलयजद्रुम' ख.  
४. 'अहह' ख. ५. 'कोकिलोके च रुष्टः' ख. ६. 'त्रपाः' ख.

दत्ते जनोऽसौ खलु विद्यमानमविद्यमानं न तु कोऽपि तावत् ।  
 वियोगिनां पुष्पनमन्नशोकः शोकप्रदोऽभूदिति चित्रमेतत् ॥ ४९ ॥  
 जगौ विवाहावसरे वनस्थलीवसन्तयोः कामहुताशसाक्षिणि ।  
 पिकद्विजः प्रीतमना मेनोहरं मुहुर्मुहुः कूजितमन्त्रमादरात् ॥ ४६ ॥  
 आस्वादितं स्वादुमरन्दबिन्दु स्वच्छन्दमिन्दिरसुन्दरीभिः ।  
 माकन्दपुष्पं प्रमदाजनस्य प्रमोदमामोदभरैरकार्षीत् ॥ ४७ ॥  
 वसन्तकाले पथिकैककाले स्फुलिङ्गमालेव वियोगिवर्गान् ।  
 उद्धूलिता तापयति स्म धूली धूलीकदम्बस्य समीरणेन ॥ ४८ ॥  
 पान्थानां प्रमदा इव प्रतिदिनं दैन्यं हृदि न्यो ययु-  
 र्दृश्यन्ते स्म दिगम्बरा इव वने पत्रोज्झिताः पादपाः ।  
 निःश्वासा इव दुःसहा विरहिणां वाता ववुः सर्वतः  
 पायंपायमिव प्रियाधररसं पाथं पपुः प्राणिनः ॥ ४९ ॥  
 रेजे पुष्पैर्ग्रीष्ममासाद्य मल्ली मल्लीं सद्यः संश्रयन्ते स्म भृङ्गाः ।  
 भृङ्गैस्तत्रारम्भि हर्षेण गानं गाने लौत्यं लेभिरे योगिनोऽपि ॥ ५० ॥  
 अपि च नभसि वीक्ष्य व्याप्तदिवचक्रवालं  
 सजलजलदजालं प्राप्तहर्षप्रकर्षः ।  
 विह्रितविपुलबर्हाडम्बरो नीलकण्ठो  
 विर्मदमृदुलकण्ठो नाट्यमङ्गीचकार ॥ ५१ ॥  
 महीमण्डलीमण्डपीभूतपाथोधरावर्षहर्षासु वर्षासु सद्यः ।  
 कदम्बे प्रसूनं प्रसूने मरन्दो मरन्दे मिलिन्दो मिलिन्दे मदोऽभूत् ॥ ५२ ॥  
 दृष्ट्वाडम्बरमम्बरे घनकुतं सौदामिनीनर्तकी-  
 नृत्यारम्भमृदङ्गमङ्गलरवं श्रुत्वा च तद्गजितम् ।  
 पुष्प्यत्पुष्पभरानताङ्गणतरुस्कन्धावसद्वायस-  
 क्काणाकर्णनसोत्सवप्रियतमं पान्था ययुर्मन्दिरम् ॥ ५३ ॥

१. 'अतिचित्रम्' ख. २. 'मनोरमम्' ख. ३. 'मङ्गलमन्त्रम्' ख. ४. 'इन्दीवर'  
 ख. ५. अयं श्लोकः ख-ग-पुस्तकयोर्नास्ति. ६. 'पाथः' ख. ७. 'अथ नभसि निरीक्ष्य'  
 ख. ८. 'मदमृदुलकण्ठः' ख; 'मदनमृदुलकण्ठः' ग. ९. 'आरब्ध' ख. .

अभिनवयवसश्रीशालिनि क्षमातलेऽस्मि-

न्नतिशयपरभागं भेजिरे जिष्णुगोपाः ।

कुवलयशयनीये मुग्धमुग्धेक्षणाया

मणय इव विमुक्ताः कामकेलिप्रसङ्गात् ॥ ९४ ॥

एष्यन्त्यवश्यमधुना हृदयाधिनाथा

मुग्धा मुग्धा कुरुत मा विविधं विलापम् ।

इत्थं शशंसुरिव गर्जितकैतवेन

पाथोधराः पथिकपङ्कजलोचनाभ्यः ॥ ९५ ॥

आकर्णितानि रसितानि यया प्रसर्प-

त्प्रद्युम्नराजरथनिःस्वनसोदराणि ।

उच्चै रणच्चरणनूपुरया पुरंध्या

क्षिप्रं प्रियः कुपितयापि तयाभिसखे ॥ ९६ ॥

अम्भोवाहमुरद्विषो निवसनं ध्वान्ताद्रिदिव्यौषधी

कंदर्पस्य विलासचम्पकधनुर्वर्षालतामञ्जरी ।

लेखा व्योमकषोपले विरचिता चामीकरस्य स्फुर-

द्धाम्नः पान्यविलासिनीजनमनःकम्पाय शम्पाभवत् ॥ ९७ ॥

हृदयं विदधेऽध्वगवामदृशां गगनं गुरुतल्पवदल्पतरम् ।

रसदम्बुधरं विलसच्चपलं चपलं चपलं चपलं च पलम् ॥ ९८ ॥

तैडिच्चपलचक्षुषां गगनरङ्गनृत्यक्रिया-

वशात्सुमनसश्च्युता इव नवाभ्रधम्मिल्लतः ।

दवाग्निजनितापदां क्षितिरुहां मुदं मेदिनी-

रजः प्रलयबिन्दवः सलिलबिन्दवस्तेनिरे ॥ ९९ ॥

प्रणतिभिरपि पत्युः प्रार्थनाभिश्च सख्याः

क्षणमपि नैनसस्ते मानिनी मानमौज्झत् ।

तमसमशरशस्त्रीभूतगानप्रकारः

फणिनमिव शिखण्डी किं न खण्डीचकार ॥ १०० ॥

घनसमयमहीभृत्यत्तनस्याम्बरस्य

त्रिभुवनपतिचापं गोपुरत्वं प्रपेदे ।

अतिविरसवचोभिः प्राप्तपङ्काभिषेकाः

कुक्कवय इव भेकाः खेदयन्ति स्म लोकान् ॥ ६१ ॥

सन्नन्येव निरन्तरं निवसतिर्मित्राद्यनालोकनं

पन्थाः पङ्कसमाकुलः कलुषता वारां सदा दुर्दिनम् ।

एवं यद्यपि दूषणानि तदपि स्वर्भूर्जनोह्लासक-

त्सस्योत्पत्तिनिमित्ततैकगुणतः प्रावृट् प्रपेदे यशः ॥ ६२ ॥

वृद्धान्तिगेव विजहौ सरिदुद्धतत्वं

वेदान्तिनामिव मंतं शुचि नीरमासीत् ।

चन्द्रे प्रभा युवतिवक्त्र इवाद्भुताभू-

द्विद्वत्कवित्वमिव केकिरुतं न रेजे ॥ ६३ ॥

मधुर्मेधुरितभङ्गीं भेजिरे हंसनादा-

स्तुहिनपटललीलां लेभिरे वारिवाहाः ।

क्षितिरभवदपङ्का किं च रोलम्बबाला-

वलिललितनलिन्यः शैवलिन्यस्तदासन् ॥ ६४ ॥

स्फुटं स्फुटपलाशवत्सुभगभासि चञ्चूपुटे

विपाककपिशीकृताः कलममञ्जरीर्बिभ्रती ।

बभौ दिवि शुकावलिः कुवलयच्छविर्जङ्गमा

स्वभावहृदयंगमा विबुधचापलक्ष्मीरिव ॥ ६५ ॥

चक्रे चण्डरुचा समं रणमसौ हेमन्तपृथ्वीपति-

र्ये ये तत्र धृताः करप्रतिभटास्ते तेऽमुना तत्क्षणात् ।

कान्तानां कुचभूधरे निदधिरे मन्येऽहमेवं तदा

नो चेन्मन्दकरः कथं दिनकरस्तप्तश्च तन्वीस्तनः ॥ ६६ ॥

१. 'अपि' ख. २. 'जनाह्लादकृत्' ग. ३. 'वृद्धाङ्गनेव' ख. ४. 'मधुरिम' ख.

५. 'जिता दिवाकरकराः' ख.

तपनस्तपति स्म मन्दमन्दं ज्वलनोऽपि ज्वलति स्म किञ्चिदेव ।  
शरणं शिशिरेऽथ किं न यूनां युवतीनां कुचयुग्ममात्रमासीत् ॥ ६७ ॥

सैकलकृतसमृद्धिं तत्र भुक्त्वाभिरामां  
समसमुदितचिह्नां तत्प्रभावोदयेन ।

अशितजलधिजायादिव्यदासीरसुभ्रू-  
सिचयनिचयहारि ब्रह्मगोष्ठं प्रतस्थे ॥ ६८ ॥

काले साध्यमयूखमुग्धमुदिरच्छेदाभिरामाम्बरे  
गोपस्वामिनि गोकुलं प्रति गते गोधूलिभिर्धूसरे ।  
वत्सैर्मातृविलोकनोत्सुकतरैरारब्धशब्दं मुहु-

र्गोपा वंशजवेणुवादनपराः स्वं स्वं गृहं प्राविशन् ॥ ६९ ॥  
नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

त्रैलोक्यकौतुककरं क्रियते स्म काव्यं

लोलिम्बराजकविना कविनायकेन ॥ ७० ॥

इति श्रीमत्सूर्यपण्डितकुलालंकारहरिहरमहाराजद्योतितलोलिम्बराजविरचिते  
हरिविलासे महाकाव्ये ऋतुवर्णनं नाम तृतीयः सर्गः ॥

चतुर्थः सर्गः ।

आकारणार्थं वसुदेवसूनोरक्रूरमक्रूरमुखं स्वभावात् ।

तत्रान्तरे प्रेषयति स्म कंसो वीरावतंसो धृतदुर्विचारः ॥ १ ॥

भावितद्वदनचन्द्रदर्शनप्रेमपूरपरिपूरितोदरः ।

रामकृष्णपदपांसुपावनं प्राप गोकुलमसौ कुलोज्ज्वलः ॥ २ ॥

१. 'किं च' ख. २. 'स्तनयुग्म' ख. ३. 'एतदनन्तरम्' 'अथ सुखमनुभूय भूधरेऽस्मि-  
नृतुनिकरेण विराजिते समन्तात् । निकटमुपगते सहस्ररश्मौ चरमगिरेर्व्रजमच्युतः प्र-  
तस्थे ॥ गोधनानि पुरतः समाययुर्गोदुहस्तदनु बर्हभूषणाः । रेजतुर्मुलिकामनोहरौ तौ  
तदन्तरगतौ नराविव ॥ प्रापदस्तमयमुष्णदीप्तिः कामिनीभिरसकृन्निरीक्षितः । धूलि-  
धूसरतनुश्च साम्रजः प्राविशद्भ्रजमसौ जगद्गुरुः ॥' इति श्लोकाः ख-पुस्तकेऽधिकाः.  
४. इमौ श्लोकौ ख-ग-पुस्तकयोर्न स्तः. ५. 'सून्वोः' ख. ६. 'यमसन्न यास्यन्' ख.

असंख्यगोसंख्यविराजमाने दीपक्रियासादरसुन्दरीके ।

संवीक्ष्य नन्दस्य गृहे रमन्तौ मनोरमौ तौ रथमुत्ससर्ज ॥ ३ ॥

निगदितनिजनामा वैष्णवाग्रेसरस्तौ

रभसरभसयुक्तो विश्ववन्द्यौ ववन्दे ।

प्रसृतभुजमुभाभ्यां गाढमालिङ्गितः स-

ञ्शुक इव भवदुःखं नैव किञ्चिद्विवेद ॥ ४ ॥

नेन्दस्तत्र तदैव तावदगमत्प्रेम्णा परेणान्वितो

बिभ्राणः पुलकान्ननाम शिरसा दोर्म्या च तं सखजे ।

तत्पूजामकरोद्यथाविधि ततः सर्वोपचारान्वितां

पश्चाद्वाचमुवाच तापशमनीं द्राक्षासदृक्षाक्षराम् ॥ ५ ॥

कार्यं त्वद्गुणवर्णनं तदुचितं नैवैकवक्त्रस्य मे

कुर्वे स्वस्तवमप्ययुक्तमधुना युक्तस्तु किञ्चिद्विदः ।

प्राप्ता पुण्यपरम्पराद्य महती पापं समग्रं गतं

धन्योऽहं धरणौ त्वदीयचरणौ दृष्टौ यदर्हन्मया ॥ ६ ॥

वचनमित्थमुदीर्य मनोहरं विरमति स्म पतिर्ब्रजवासिनाम् ।

तदनु तं निजगाद गदाग्रजः प्रियसुहृत्सितपूर्वमपूर्वभाक् ॥ ७ ॥

प्रशमयितुमधर्मं धर्मवृद्धिं विधातुं

त्रिभुवनपतिरास्ते त्वद्गृहे कृष्ण एषः ।

अयमपि बलभद्रो भद्रकृत्सज्जनानां

तव महिममहत्त्वं किं वयं वर्णयामः ॥ ८ ॥

त्रिजगदुदयहेतू ब्रह्मरुद्रेन्द्रचन्द्रै-

रविदितमहिमानौ रामकृष्णाविमौ यत् ।

कलितनरशरीरौ त्वद्गृहे गोचरौ स्त-

स्तव महिमसमृद्धिं किं वयं वर्णयामः ॥ ९ ॥

आलिङ्गितोऽसौ परमेश्वरेण रामेण पश्चात्परमादरेण ।

सं वैजयन्तिस्थितरेणुसार्थं कार्यं कृतार्थं मनुते स्म सर्वम् ॥ १० ॥

१. 'वसन्तौ' ग. २. ५-९ श्लोकाः ख-पुस्तके न सन्ति. ३. 'विश्वैकमनोरमेण'

ख. ४. 'हर्षाश्रुसंयुक्तविलोचनोऽसौ धन्यं वपुर्मानयति स्म सर्वम्' ख.



नन्देन पश्चात्परिपूजितोऽसौ दिव्यासनस्थो गलिताध्वखेदः ।

गोपाङ्गनाक्लेशकरं चिराय वक्ता स वाक्यं वदति स्म किञ्चित् ॥ ११ ॥

ईहागमनकारणं शृणु सखेऽधुना सादरं

हलास्त्रहरिदर्शनोत्सुकतरोऽस्ति कंसश्चिरम् ।

इमौ नय तदन्तिकं त्वमसुरान्तकौ तत्प्रगे

मुहूर्तमतिसुन्दरं विजयवर्धनं वर्तते ॥ १२ ॥

नन्द ते तनुजदर्शनोत्सुकः कंसभूमिपतिरस्ति संततम् ।

तत्प्रगृह्य तनयावुभाविमौ सद्य एव मथुरा विलोक्यताम् ॥ १३ ॥

तन्निशम्य वचनं तदीरितं तापमाप परमं व्रजाधिपः ।

माधवस्तु मुदमापदुत्कटां दैत्यनिर्दलनसाधनोद्यतः ॥ १४ ॥

तैस्येति वक्तुर्वचनावसाने व्रजेश्वरस्तं पुनरावभाषे ।

आत्मासि नस्त्वं भगवत्प्रियत्वात्कुर्मः प्रमाणं भवदुक्तमेव ॥ १५ ॥

उषसि यास्यति यादवनन्दनो मधुपुरीं प्रति कंसकृतादरः ।

इति निशम्य वचो विषदुःसहं निजगदुस्तमरातिमिव स्त्रियः ॥ १६ ॥

अक्रूर ते नामनि निश्चयेन बली बहुव्रीहिसमास एव ।

अस्माकगात्मानममुं यतस्त्वं कृतान्तवन्नेतुमुपागतोऽसि ॥ १७ ॥

कैनककङ्कणकुण्डलमेखलामणिगणांश्च गृहाण सहस्रशः ।

अयि पवित्र परंतु मधुद्विषं मधुपुरीं प्रति मा नय सर्वथा ॥ १८ ॥

अयि नृशंस बलादबलजनान्नयसि चेत्त्वमभीप्सितमात्मनः ।

द्रुतमिहानय पातकमन्यथा व्रजवधूवधजं भवतो भवेत् ॥ १९ ॥

इत्थं कथां कुर्वति तेन साकं कदम्बके बल्लववल्लभानाम् ।

ग्लौर्ग्लानिमङ्गीकुरुते स्म तासां मुखैः समं यामवती वियोगात् ॥ २० ॥

प्रौढप्रतापनिलयस्य दिनेश्वरस्य

प्राणेश्वरस्य समुपागमनं विदित्वा ।

१. अयं श्लोकः ख-पुस्तके नास्ति. २. 'उद्धताम्' ख. ३. श्लोकोऽयं ख-पुस्तके नास्ति. ४. १९-२९ श्लोकाः ख-पुस्तके न सन्ति.

द्यौस्तारकासुमनसः सुमुखीव भीता

भुक्ताः समं विधुविटेन विलुम्पति स्म ॥ २१ ॥

रक्तोष्णीषं वासरक्षोणिमर्तुः शक्राशया भालसिन्दूरबिन्दुः ।

प्राचीनाद्रौ प्राप्तसंस्कारसंपन्माणिक्यश्रीतस्करो भास्करोऽभूत् ॥ २२ ॥

रोलम्बानां क्लिश्यतां पद्मकोशे कारागारे मोक्षमर्कश्चकार ।

तन्मालिन्यादेष नोपेक्षते स्म प्रायः साधुः सर्वलोकोपकारी ॥ २३ ॥

एवं प्रभाते समुपस्थितेऽसौ कृत्वाशनं तैः सह शोभमानः ।

नन्दः प्रियायाः सदनं प्रविश्य प्रयाणकालं कलयांचकार ॥ २४ ॥

मथुरागमनं निशम्य सूनवोर्नयनाम्भोजगलज्जला विषादात् ।

असदित्यवदत्पतिं यशोदा परिचर्यासु परायणापि शश्वत् ॥ २५ ॥

कंसं कृतान्तसदृशं नयसि ध्रुवं चे-

त्कंदर्पतोऽप्यतिमनोज्ञतनू तनूजौ ।

सम्यग्विचारय चिरं हृदि नाथ यस्मा-

दृद्धा विचारचतुरा न भवन्ति किञ्चित् ॥ २६ ॥

न कुरु किमपि चिन्तां विष्णुरेवास्ति कृष्ण-

स्तनुजमनुजभावं मा विधेहि त्वमस्मिन् ।

स्वयमयमविनाशी नाशकर्ता खलानां

प्रिय इति पतिनोक्ता सा सुखाब्धौ ममज्ज ॥ २७ ॥

उपायनायावनिवल्लभस्य कृत्वाग्रतो गोरसपूर्णकुम्भान् ।

अनोधिरूढः सह गोपवृन्दैर्नन्दो ययौ वक्रविडम्बितेन्दुः ॥ २८ ॥

चरणप्रणतौ जयी भव त्वं जनयित्र्या मुहुरित्युदीर्यमाणः ।

अतिसत्त्वरगतवरैस्तुरंगैरतिरम्यं रथमारुरोह कृष्णः ॥ २९ ॥

ततः प्रभाते समुपागतेऽसौ नन्दादिगोपैः सह शोभमानः ।

आरुह्य तत्स्यन्दनमादिदेवो ब्रजाद्वहिः किञ्चिदुपाजगाम ॥ ३० ॥

आगम्यतां कमललोचन शीघ्रमेव

स्नेहं न मुञ्च न च विस्मर दीनबन्धो ।

कृष्ण त्वदेकशरणा वयमत्र सर्वा

नार्यः सनीरनयना हूरिमित्थमूचुः ॥ ३१ ॥

अत्रागमिष्याम्यहमाशु तावत्प्रयात यूयं गृहमिन्दुमुख्यः ।

सै इत्थमाश्वास्य वधूर्वचोभिर्मनोहरैर्विश्वपतिः प्रतस्थे ॥ ३२ ॥

सुकृतं सकलं समाप्तमासीदिति मन्ये ब्रजवासिनां जनानाम् ।

सुहृदानननीरजांशुमाली वनमाली मथुरां यतः प्रतस्थे ॥ ३३ ॥

आगताः कथमपि ब्रजं प्रति प्राणनाथविरहाकुलीकृताः ।

हन्त ता निजगृहेषु संस्थिताः संस्थिता इव सरोजलोचनाः ॥ ३४ ॥

नापाठयन्मृदुगिरः शुकसारिकास्ता

नालालयंश्च नकुलान्पृथुकानिव स्वान् ।

किंचाम्बुदध्वनिमुचो मुरजस्य नादै-

नार्नर्तयन्किमपि केलिकलापियूनः ॥ ३५ ॥

एषा सा यमुना तटे च तदिदं वृन्दावनं पावनं

क्रीडाकुञ्जगृहास्त एव सुमनःस्तोमाभिरामश्रियः ।

तेनैकेन विना परंतु परमानन्देन गोष्ठौकसां

गाढोद्वेगगतौजसां किमपि हा प्रीतिप्रदं नाभवत् ॥ ३६ ॥

विरहहुतवंहाकुलीकृतानां प्रतिदिवसं ब्रजवामलोचनानाम् ।

दिवसगणनयाङ्गुलीदलानां तनु तनु हन्त समग्रमग्रमासीत् ॥ ३७ ॥

अपि रजनिषु निद्रादैर्न्यशून्या दृगासी-

दहह दुरतिवाह्यो वर्षवद्वासरोऽभूत् ।

यदुतिलकवियोगव्याकुलानां वधूनां

परभृतकृतजल्पः कालकल्पश्च जज्ञे ॥ ३८ ॥

हर हर विरहाग्नौ प्रौढिमानं प्रयाते

मलयजहरहाराहारसंसर्गसारात् ।

१. 'सर्वराज्ञः' क. २. 'इत्थं समादिश्य वधूर्वचोभिर्मनोहरैर्विश्वपतिरुच्चाल' ख.  
३. श्लोकोऽयं ख-पुस्तके नास्ति. ४. 'प्रीतेः पदम्' ख. ५. 'दूना' ख. ६. 'दुरति-  
वाहो' ख.

व्रजजनतरुणीनां ताम्रधाम्नां ललाम्नां

खगपि कुचयुगस्थाङ्गारतां गाहते स्म ॥ ३९ ॥

रतिनायकसायकप्रतप्तव्रजनारीनयनाम्बुसिन्धुदम्भात् ।

प्रतिसन्न जगाम भानुकन्या किमु कृष्णस्य विलोकनोत्सुकत्वात् ॥ ४० ॥

अमृतं गरलं वदन्ति यद्विषजस्तन्मतमुत्तमं सखि ।

वितनोत्यमृतद्युतिर्यतः परितापानिति काचिदब्रवीत् ॥ ४१ ॥

अगलन्वलयानि तत्करेभ्यस्तदनङ्गान्निमिवाक्षमाणि सोढुम् ।

शयनं च शयेषु तत्कपोलः किमु कोशेशयसंशयादकुर्वन् ॥ ४२ ॥

प्रथमाक्षरवर्जितानि तासां भवनानि व्रजसुभ्रुवामभूवन् ।

विषयप्रकरो यकारशून्यो न कदाचिच्च रतिर्विना विनैसीत् ॥ ४३ ॥

न शैवलं शैवलिनीषु किञ्चिन्न पुष्करं पुष्करिणीषु तद्वत् ।

न वा मृणालानि मृणालिनीषु स्मरप्रतप्तप्रमदोपचारात् ॥ ४४ ॥

चक्षुश्च्युतप्रचुरपुष्करबिन्दुवृन्दै-

रार्द्राभवत्पृथुपयोधरभूधराग्राः ।

मुक्ताफलैर्विदधिरे त्रिपुरारिपूजां

प्राप्तुं पुनः प्रियंवधूं व्रजवारिजाक्ष्यः ॥ ४५ ॥

व्यापकोऽस्ति हरिरत्र नर्तको यद्भ्रजान्मधुपुरीमपि यातः ।

ताभिरम्बुधरबन्धुरकान्तिः सर्वदैव ददृशे स पुरस्तात् ॥ ४६ ॥

पुण्यान्यपुण्यान्यपि पुष्कलानि व्रजप्रियाणामिति तर्कयामः ।

सर्वेश्वरस्याद्भुतहर्षहेतोर्योगो वियोगोऽपि बभूव यस्मात् ॥ ४७ ॥

आलिङ्गति स्तनयुगं हरिरादरेण

बिम्बाधरं पिबति वस्त्रमपाकरोति ।

वंशीरवैर्नवनवैश्च मुदं ददाति

स्वप्ने कया न ददृशे सुदृशेति शश्वत् ॥ ४८ ॥

१. 'कुचतटस्याङ्गारताम्' ख. २. अयं श्लोकः ख-पुस्तके नास्ति. ३. 'अभूत्' ख.  
४. 'प्रियमिव' ख. ५. अयं श्लोकः ख-पुस्तके नास्ति.

वृन्दावनं पुष्पभराभिरामं गोवर्धनः कुञ्जकदम्बशाली ।  
 पैतङ्गपुत्रीपुलिनं च दृष्टं नवं नवं तद्विरहं चकार ॥ ४९ ॥  
 इति तद्विरहानलाकुला ललनाः क्लेशशतानि लेभिरे ।  
 भगवानपि वृक्षपक्षिणः पथि पश्यन्तः शनैः शनैरगात् ॥ ५० ॥

विर्येति विह्वतिभाजा वायुवेगेन विष्व-

ग्रथचरणतुरंगोद्धूतधूलीभरेण ।

अपिहितमिहिरेणालिङ्गितायां समन्ता-

त्सुरसरिति पयोजैः पङ्कजत्वं प्रपेदे ॥ ५१ ॥

रंजनिरजनिजानिचिह्नचौरौ घनघनसारसमावुभौ युवानौ ।

कमलदलदृशौ मुकुन्दरामौ पथि परितः पृथुकादयोऽप्यपश्यन् ॥ ५२ ॥

गोव्याघ्रेण युतान्सहस्थितवता बभ्रुद्विजिह्वेन च

क्वापि क्वापि शनैः शनैर्मुनिसुतैरारब्धवेदध्वनीन् ।

प्रैक्षिष्टाध्वनि वृष्णिवंशतिलकश्रुतादिनानातरु-

च्छायास्वादुफलापनीतपथिकाशेषश्रमानाश्रमान् ॥ ५३ ॥

अतनुत सुजनस्याश्लेषवत्तत्प्रमोदं

दिवसकरकुमारीवीचिविस्तारहेतुः ।

अभिनवसुखखेलचञ्चरीकावलीनां

कुसुमितलवलीनां गन्धहृद्गन्धवाहः ॥ ५४ ॥

यस्याः पुष्करमन्धकारनिकरश्यामाभमप्यञ्जसा

मालिन्येन वृतं वपुः स्फटिकवच्छुद्धं विधत्ते क्षणात् ।

कालव्यालजयेषिणामसिलतां रम्यां रत्नेरात्मजां

तां सौरभ्यवशालिशालिकमलां प्राप त्रिलोकीश्वरः ॥ ५५ ॥

वीचिचञ्चलविहंगमावृतां पद्मपङ्क्तिसुरभीकृतोदकाम् ।

प्राप तां भगवतो विवस्वतो नन्दिनीं स किल वन्दनन्दनः ॥ ५६ ॥

१. 'गोपकदम्बशालि' ग. २. 'कलिन्दकन्या' ख. ३. 'तद्विरहाकुलाकुला' ग.  
 ४. 'विविधद्विजद्रुमान्' ख. ५. 'अनिमिषमसकृत्तद्वीक्ष्यमाणेन दूरात्' ख. ६. 'गमनमभि-  
 नन्दन' ग. ७. ५३-५५ श्लोकाः ख-पुस्तके न सन्ति. ८. 'भगवतीम्' ख.

तावुभावपि रथे स्थितौ सुखं पक्षिणां कलरुतैः कृतादरौ ।  
 स्नातुमम्भसि तमश्रमक्लमध्वंसिनि प्रविशति स वैष्णवः ॥ ५७ ॥  
 तमेव साक्षात्पुरुषं पुराणं पुरारिमुख्यामरसेव्यमानम् ।  
 स तत्र दृष्ट्वा बहिरन्तरस्थं प्रेम्णा स्तवं तस्य ततान् सम्यक् ॥ ५८ ॥  
 तैमेव कृष्णं कनकासनस्थं मनोज्ञमौलिं मणिरश्मिसंघैः ।  
 वक्षःस्थले कौस्तुभशोभमानं स्वर्णभिवस्त्रद्वयमादधानम् ॥ ५९ ॥  
 अलंकृतं चारु चतुर्भुजेषु कौमोदकीकम्बुरथाङ्गपद्मैः ।  
 आलोकयन्तं चतुराननादीन्कृताञ्जलीन्स्तोत्रकृतः पुरस्तात् ॥ ६० ॥

अजामिल इलातले मलिनमूर्तिरासीन्महा-

न्न तेन सदृशः श्रुतो न च विलोकितः कुत्रचित् ।

सुते त्वदभिधाग्रहात्रिदशमुख्यमुक्तः स ता-

न्निरस्य मरुतोऽखिलांस्त्वयि सुखं खलः खेलति ॥ ६१ ॥

अपहाय भवत्पदारविन्दं परमानन्दमरन्दशोभमानम् ।

अधमाः कतिचित्कृपापयोधे विषकल्पांन्विषयान्भजन्ति शश्वत् ॥ ६२ ॥

मम सूनुरसौ मम प्रियासौ धनमेतन्मम मन्दिरं ममैतत् ।

इति केशव केऽपि संगिरन्ते न पुनर्नाम तवाभिराममेतत् ॥ ६३ ॥

अनित्यसुखलब्धये क्रतुषु कर्मठाः केचन

श्रुतेर्वचनमात्रतः पशुवधं सुखं कुर्वते ।

परंतु न शुकादिवत्समसमस्तभूताः प्रभो

भवन्ति, भवहेतवे भवति भक्तिमातन्वते ॥ ६४ ॥

निरन्तरनिरादराः सुतसुहृत्सुहृत्सन्नासु

प्रसन्नमृदुमानसा गिरिगुहागृहावासिनः ।

१. 'बल्लवैः सह दिगीन्द्रवन्दिता तौ स्थितौ पुलिन एव निर्मले । स्नातुमम्भसि ततः  
 श्रमक्लमध्वंसकारिणि ममज्ज' वैष्णवः ॥' ख. २. 'तदध्वज' ख. ३. इमौ श्लोकौ ख-पुस्तके  
 न स्तः. ४. 'स तु' क; 'अहो अपि तवाभिधास्मरणतः स मुक्तोऽभवत्तदाप्रभृति माधव  
 त्वयि' ख. ५. 'परंतु परमार्थतस्तव पदारविन्दद्वयं कृतान्तकमहाभयं हृदि न चिन्तयन्ति  
 प्रभो' ख.

प्रतिक्षणभवत्कथाकलितकौतुकाः श्लाघ्यतां

नयन्ति मतिमज्जना जनपते जनुः केचन ॥ ६९ ॥

जलजन्तुधृतो जेले गजेन्द्रः पशुरप्येष भवत्स्मृतिं चकार ।

सदसद्विदुरैरतस्त्वमेव स्मरणीयोऽसि विपत्सु विश्वबन्धो ॥ ६६ ॥

गृहं सुरसमृद्धिमल्लियतमा रमास्पर्धिनी

मतिर्गुरुगुरुत्वहृद्वपुरनङ्गभङ्गप्रदम् ।

यशः शशिवदुज्ज्वलं ज्वलनवल्लतापः प्रभो

समग्रमिदमाप्यते तव पदप्रसादोदयात् ॥ ६७ ॥

भवज्वरनिवृत्तये पतितपावन त्वत्पद-

प्रवालमिदमौषधं हृदि सकृत्सुधीर्धारयेत् ।

अपि प्रियतमाजनानननिरीक्षणं वर्जये-

द्वसेच्च विजने वने फलदलाम्बु 'संसेवयेत् ॥ ६८ ॥

पदाम्भोरुहाम्भो दधाति त्वदीयं महेशोऽपि साक्षात्सदा मस्तकेन ।

विधिस्तावदासीद्भवन्नाभिपद्मादतः' कः समस्ते समस्तेश्वरः स्यात् ॥ ६९ ॥

समयत्रितयेऽपि सतां त्रसतां चरणौ शरणं भुजगप्रतिमात् ।

अयि तत्रभवन्भवतो भवतो भवतो भवतोषविशेषकरौ ॥ ७० ॥

अये सुरशिरोमणे प्रतिदिनं प्रणम्यादरा-

त्कृताञ्जलिरहं पुनः पुनरिदं जनं प्रार्थये ।

अनारतगतागतश्रमसमीरकाकोदरं

सुरद्रुमसहोदरं भज भजाशु दामोदरम् ॥ ७१ ॥

शिव इति शिवमूर्ते त्वं प्रसिद्धाभिधानः

स्तनवसनसमीरस्वच्छचित्तस्य गौर्याः ।

उपदिशसि सदान्ते प्राणिमात्रस्य कर्णे

प्रतिदिनमविमुक्ते मुक्तये रामनाम ॥ ७२ ॥

१. 'सार्थकं नयन्ति मनुजा जनुर्जनपदे गतं केचन' ख. २. 'महागजेन्द्रः' ख. ३. 'अहो सुखस्यास्पदम्' ख. ४. 'अपथ्यमिह वर्जयेद्विषयवासनालक्षणम्' ख. ५. 'संशीलयेत्' ख. ६. ७०-७२ श्लोकाः ख-पुस्तके न सन्ति.

यज्ञादिकर्मैककृतादराणां गतागतप्राप्तिरवश्यमेव ।

त्वन्नाम नारायण ये स्मरन्ति तरन्ति ते संसृतिसागरं द्राक् ॥ ७३ ॥

अकूर इत्थं स्तुतिमीश्वरस्य श्लोकैरतिश्लोककैरैकार्षीत् ।

ततः प्रणामं स करोति यावत्तावन्निलोकीतिलकस्तिरोऽभूत् ॥ ७४ ॥

आगत्य सूर्यतनयापयसः स तीर-

मावश्यकं सकलकर्म समाप्य सम्यक् ।

आनन्दविस्मयसमूहसमन्वितोऽन्त-

र्नत्वा तमादिपुरुषं रथमारुरोह ॥ ७५ ॥

भवविरक्तमना भगवन्नियो रविसुतासलिलाह्विरागतः ।

विहितसर्वविधिर्हृदि विस्मितो रथमथो विदितर्जुपथोऽभ्यगात् ॥ ७६ ॥

नानागुणैरवनिमण्डलमण्डनस्य

श्रीसूर्यसूनुहरिभूमिभुजो नियोगात् ।

कैव्यं कृतं हरिविलास इति प्रसिद्धं

लोलिम्बराजकविना कविर्नायकेन ॥ ७७ ॥

इति श्रीमत्सूर्यपण्डितकुलालंकारहरिहरमहाराजद्योतितलोलिम्बराजविरचिते

हरिविलासे महाकाव्ये भगवद्वर्णनं नाम चतुर्थः सर्गः ।

पञ्चमः सर्गः ।

अन्वितं वाजिभिर्वीयुवद्भैरवैश्चामरैश्चारुभिः शोभितैः सर्वतः ।

श्रीपतेराज्ञया नोदयामास तं गान्दिनीनन्दनः स्यन्दनं सुन्दरम् ॥ १ ॥

दिव्यैरत्नमयमन्दिरत्विषा निर्मितामितनभस्तलश्रियम् ।

तां जगत्पतिरिवामरावतीः पश्यति स मथुरां पुरीं पुरः ॥ २ ॥

अवलोकनलोलविलोचनयोर्यदुनन्दनयोर्नवयौवनयोः ।

पथि काचन काञ्चनचारुरुचिः प्रमदा प्रमदातिशयं विदधे ॥ ३ ॥

- 
१. 'शिरसाभिरामं पुनः पुनः प्रेमसमुद्रमग्नः' ख. २. श्लोकोऽयं ख-पुस्तके नास्ति.  
 ३. 'त्रैलोक्यकौतुककरं क्रियते स्म काव्यम्' ख. ४. 'संयुतम्' ख. ५. 'सत्वरैः' ख.  
 ६. 'नोदयामास तं रामकृष्णान्वितम्' ख. ७. श्लोकोऽयं ख-पुस्तके नास्ति.



तन्मुखोद्गतकथाकदम्बकाकर्णनाविदितवर्त्मवेदनः ।

माधवोऽथ सहसैव पेशलां पश्यति स्म मथुरां पुरीं पुरः ॥ ४ ॥

मुग्धाः प्रदीपपैटलं प्रशमं नयन्ति

यस्यां रतेरवसरे वसनाञ्चलेन ।

अङ्गस्थभूषणमणिप्रकराः परंतु

तासां वृथा विदधते बत चेष्टितं तत् ॥ ५ ॥

पश्यन्ति यत्र यमुनामसकृद्द्रवाक्ष-

मार्गैर्मृगाङ्गवदनाः परिपूर्णतीराम् ।

अम्भोविहारविहितादरवारिजाक्षी-

वक्षोजवीक्षणविनोदिविटावलीभिः ॥ ६ ॥

दिनकरकरजालैर्यत्र संशोषितेषु

प्रलयदहनकल्पैः केलिवापीजलेषु ।

अलिकुलपरिपीता अप्यमन्दा मरन्दा

जलजजठरजाताः पूर्ववत्पूरयन्ति ॥ ७ ॥

आरुह्य सौधशिखराणि नवातपानि

पीनस्तनद्वयपरिश्रमतः कथंचित् ।

प्रक्षालयन्ति वदनं वनिताः प्रभाते

यस्यां सदा सुरसरित्सलिलैः सलीलम् ॥ ८ ॥

अन्यत्र भिक्षुर्लभते सुशीलो वपुर्वियोगे परमं पदं यत् ।

यस्यां सदा मद्यमदप्रसक्ता वाराङ्गनास्तत्सुखमाप्नुवन्ति ॥ ९ ॥

सरभसमवगाह्यते कथंचित्सुतनुजनेन विलासवापिकाम्भः ।

ज्वलदतुहिनभासि मासि यस्यां चलमकरं मकरन्दवत्सुजातम् ॥ १० ॥

अनुपमरचनानां यत्र लीलागृहाणां

मरकतखचितानि प्राङ्गणक्षमातलानि ।

अविरलरसपानारब्धगानालिकान्ता-

कुलकुसुमसुजातैः पारिजातैर्जयन्ति ॥ ११ ॥

१. 'अपि' ग. २. 'पेशलम्' ख. ३. 'पटलीम्' ख. ४. 'मदनकलिकलावित्कामि-  
नीम्रण्डनत्वं प्रचरकुसुमजातैः पारिजातैर्नयन्ति' ग.

रहसि विलिखितस्य प्राणनाथस्य चित्रे

दृढतरपरिरम्भारम्भरङ्गैकभूमिः ।

चकितचपलचक्षुर्वीक्ष्य वक्रं सखीनां

स्मितसुभगमुखश्रीर्लज्जते यत्र योषा ॥ १२ ॥

अविरतभगवत्कथैकतानाः प्रमदजलार्द्रदृशश्च्युतप्रपञ्चाः ।

निमिषमिव दिनं नयन्ति यस्यां कति कति भागवतोत्तमा न शश्वत् ॥ १३ ॥

अथ पथि रजकं ददर्श कंचित्प्रभुषु वरो वसनानि तं ययाचे ।

न स कुमतिरदात्ततः शिरोऽसावहरदुदग्रकराग्रमण्डलाग्रः ॥ १४ ॥

अम्बराण्यददतो दुरात्मनो याचितस्य रजकस्य कस्यचित् ।

न्यकृतिं कृतवतोऽतिरागधान्कं चकर्त नृविकर्तनो हरिः ॥ १५ ॥

ततो वसित्वा वसनानि सम्यक्पीताम्बरोऽसावसिताम्बरश्च ।

शेषाण्यदाद्रोपकदम्बकाय तेषां तदा काचन कान्तिरासीत् ॥ १६ ॥

प्रविवेश पुरीं परैरगम्यां बहुरम्यां स समं समग्रगोपैः ।

तमवेक्षितुमुज्झितस्वबालापुरबालाश्च समाययुर्गवाक्षान् ॥ १७ ॥

धन्या अहो व्रजसदां सुदृशः समस्ता

यासामसौ यदुपतिः पतिवन्मुदोऽभूत् ।

सौधान्निरीक्ष्य नरनाथपथे मुकुन्द-

मन्योन्यमित्थमवदन्मथुरामहीलाः ॥ १८ ॥

अवनिभृदवरोधैः सौधतः प्रद्धमन्यं

च्युतलसदवतंसं स्पष्टवक्त्रारविन्दम् ।

अपगतजनलज्जं, निश्चलाम्भोजनेत्रं

जघनशिथिलवस्त्रं श्रीपतिर्दृश्यते स्म ॥ १९ ॥

सुन्दरैकनृपतिः परमात्मा वीक्षितो मम समस्तसखीभिः ।

वञ्चिताहमिति वञ्चितनिद्रामृत्युमुत्तमममन्यत काचित् ॥ २० ॥

१. 'शङ्कैकभीष्टः' ग. २ श्लोकोऽयं ख-पुस्तके नास्ति. ३. १७-२४ श्लोकाः ख-पुस्तके न सन्ति.

पीताम्बरो जलदनीलरुचिः स कृष्णः

श्यामांशुको जलजगौरतनुः स रामः ।

इत्थं यथार्थमयथार्थविदे जनाय

सूचीमुखेन सरलेन शशंस काचित् ॥ २१ ॥

रतिपतिपरिपन्थिपर्वताग्रे कनकलता इव पुष्पशोभमानाः ।

न किमु रुरुचिरे तदा स्वसौधे प्रचुररुचारुचिराश्चिरं चिरन्ध्रः ॥ २२ ॥

सौन्दर्याणां राशिमिकं मुकुन्दं वारंवारं वारनार्योऽप्यपश्यन् ।

गत्वा गेहं तस्य शैवालशय्यां स्मारं स्मारं स्मारतापादकुर्वन् ॥ २३ ॥

कामं साक्षान्मेनिरे तं समस्ताः कामं कान्ते तेनिरे नैव किञ्चित् ।

किं चापश्यन्नैव ताश्चन्द्रचन्द्र.....श्चन्दनं चम्पकानि ॥ २४ ॥

धरणिरमणमार्गे कंसदासी त्रिवक्रा

मधुमथनमलिम्पच्चारुणा चन्दनेन ।

स सपदि हृदि हृष्टां मनोज्ञामकार्षी-

न्न भवति महतां हि कापि मोघः प्रसादः ॥ २५ ॥

आनन्दकन्द यदुराज यदि प्रसन्न-

स्तन्मां सुखीकुरु विचित्ररतिप्रकारैः ।

इत्थं सरज्वरवशाद्बहु भाषमाणां

तां साधु साध्विति हरिः प्रहसन्नुवाच ॥ २६ ॥

रामः शौरिर्नन्दमुख्याश्च गोपा रङ्गस्थाने तस्थिरे ते समस्ताः ।

अक्रूरोऽथ स्यन्दनस्थोऽतिशीघ्रं रम्याकारं कंसवेश्माविवेश ॥ २७ ॥

उभौ कृतशुभाशुभौ सदसतां क्रमादाहृतौ

तदास्यसरसीरुहादिति निशम्य कम्पातुरः ।

१. 'विवक्रा' ख. २. २७-२८ श्लोकयोः स्थाने इमौ श्लोकौ स्तः ख-पुस्तके—  
'पीताम्बरो जलदनीलरुचिः स कृष्णः श्यामांशुको जलजगौरतनुः स रामः । इत्थं य-  
थार्थमयथार्थविदे जनाय सूचीमुखेन सरलेन शशंस काचित् ॥ निरीक्षितः सौधशिरः-  
स्थिताभिस्तां राजधानीं पुरसुन्दरीभिः । समप्रगोपावलिमध्यवर्ती विवेश कृष्णश्च सकृ-  
ण्वन्नः ॥'.

अनिश्चलमना मनःपवनयोः पुरोगामिनं  
 मनोरमतुरंगमं नृपतिरारुरोह क्षणात् ॥ २८ ॥  
 तमागतं भृत्यमुखान्निशम्य समस्तसैन्यैः सहितः समन्तात् ।  
 कंसः कृतान्तप्रतिमलमल्ले रङ्गस्थले मञ्चमुरीचकार ॥ २९ ॥  
 नागेन्द्रैर्नगसोदरैर्मदसरित्संतर्पितेन्द्रिन्दिरै-  
 रश्वैश्च प्रखरैः खुरोद्धतरजःपुञ्जं प्रलुप्ताम्बरैः ।  
 अन्वीतः परितः प्रकाशितगतिर्दृक्कादितूर्यस्वनैः  
 कंसः कालकरालयोधसहितो रङ्गस्थलं प्राविशत् ॥ ३० ॥  
 सर्वत्र सर्वेश्वरमेव पश्यन् रङ्गस्थले मञ्चमुरीचकार ।  
 ततो ववर्षाशु शरानपारान्भुजंगभीमान्भृशमौघसेनिः ॥ ३१ ॥  
 असिमुशलभृशण्डीभिण्डिमालत्रिशूलैः  
 परशुपरिघकुन्तैर्मुद्गरैस्तोमरैश्च ।  
 अपि विशिखगदाभिः पट्टिशैश्चैककालं  
 यदुकुलमृगराजौ जघ्निरे तस्य योधाः ॥ ३२ ॥  
 हिममिव हिमजातं भानुमानातपेन  
 द्विरद इव करेण स्तोममम्भोजिनीनाम् ।  
 रविकरपरिरम्भः प्रस्फुरन्मण्डलाग्रं  
 बलम् ..... ॥ ३३ ॥  
 यत्र स्थितः कंसमहीश्वरोऽसौ वीरैर्वृतः शस्त्रसमेतहस्तैः ।  
 स्थलं तदेवाभिससार शौरिः सिंहो यथा कुञ्जरकेलिकुञ्जम् ॥ ३४ ॥  
 जिघांसया तस्य समागता ये मल्ला मदान्धा धरणीध्रकल्पाः ।  
 सर्वेऽपि ते तेन बलोद्धतेन नीताः पुरं प्रेतपतेः क्षणेन ॥ ३५ ॥  
 अथ परमलघिम्ना मञ्चमारुह्य तुङ्गं  
 मृगपतिरिव शृङ्गं भोगिभोगप्रभेण ।

१. ३०-३३ श्लोकाः ख-पुस्तके न सन्ति. २. 'भट्टैवृत्तो हस्तगृहीतशस्त्रैः' ख. ३.  
 'त्रासेन हीनः सह तैः सुहृद्भिः' ख.

अहह तदसिना द्राक्पातयामास मह्यां  
नलिनमिव मनोज्ञं कंसकं स प्रकोपात् ॥ ३६ ॥

प्रकटितधृतसाराः कांदिशीकत्वभाजां  
तदनु तदनुगानां शस्त्रवस्त्राणि जहुः ।

अपि पशुपतिडिम्भाः सोत्सवा निर्भयत्वा-

न्मदकलकरिकल्पा रङ्गभङ्गं च चक्रुः ॥ ३७ ॥

महामहसमन्वितः समभवद्यशोदापतिः

प्रफुल्लनलिनाननः सह समग्रगोधुग्गणैः ।

हतेषु परिपन्थिषु प्रथितपौरुषेषु क्षणा-

द्विपत्तिमिरातुरोद्धरणसूनुनां सूनुना ॥ ३८ ॥

एष यास्यति बतैककः कथं नाकेनाथनगरीं स्वमातुलः ।

प्राहिणोदिति धियेव सत्वरं सीरभृत्तदनु तस्य सैनिकान् ॥ ३९ ॥

प्रभुमपि पशुपालने यदेनं व्रजपतिरादिशति स्म तत्प्रमाणम् ।

सदुचितमधमाधमाय तस्मै व्यतरदहो यदसौ स्वरूपयोगम् ॥ ४० ॥

कुसुमवृष्टिरकारि तदा सुरैर्नृतुरप्सरसश्च पुनः पुनः ।

जगदिदं गतशत्यमभूत्सुखं विदधिरे च तपांसि तपस्विनः ॥ ४१ ॥

अथ तत्र गतत्रपमेत्य गृहादतिनिर्दयताडितमस्तकहृत् ।

परिगृह्य शिरः कुपतेः करयोर्विललाप विलासवतीनिकरः ॥ ४२ ॥

<sup>३</sup>बिले पुरस्याथ विलासवत्यस्तत्रागतास्तत्परिरभ्य दोर्म्याम् ।

हा नाथ हा नाथक हा विलासिञ्जातः कथं मृत्युरस्मै तवेति ॥ ४३ ॥

फुल्लदम्बुरुहरम्यलोचनं कर्णलम्बिकमनीयकुण्डलम् ।

केन वज्रकठिनात्मना हृतं प्राणनाथ भवतः शिरः क्षणात् ॥ ४४ ॥

कोटिशः करटिनस्तवाङ्गणे लक्षशश्च ललितासुरंगमाः ।

पत्तिरेव सुकुमार हा कथं त्वं गतोऽसि भुवनान्तरं प्रति ॥ ४५ ॥

१. 'महामहसमुद्भवाद्भजसदामधीशोऽभवत्' ख. २. 'गतत्रपयैत्य' ख. ३. श्लोकोऽयं ख-प्रस्तके नास्ति.

वीर हीनवसुदेवसूनुना त्वां निशम्य निहतं महोदयम् ।

अद्य गोत्रजगणो गृहोदरे नैव मास्यति मुदातिमेदुरः ॥ ४६ ॥

रुचिरं वचनं दृशौ सुदीर्घं बत निःशेषनिशेषवल्लु वक्रम् ।

तनुता च तनौ स्तनौ च पीनौ प्रिय विश्वं विफलं विना त्वयैतत् ॥ ४७ ॥

हा प्रफुल्लनवकुन्दसुन्दरास्ते न चाप्रतिम मान्त्यमी रदाः ।

यैर्भवान्व्यरचयद्गङ्गावलिं कोमलेऽधरदले पुनः पुनः ॥ ४८ ॥

अयि सुभग विना त्वया पुरीयं वयमिव राजति हन्त नैव किञ्चित् ।

अहह किमनया महासमृद्ध्या तृणवदसूनपि सांप्रतं प्रतीमः ॥ ४९ ॥

विश्वं विलोकयति विष्वग्दिदं समस्तं

किं त्वं सुखं स्वपिषि भूमितले कठोरे ।

उत्तिष्ठ वीरवर रत्नमये स्वधाम्नि

पुष्पालिशालिशयने शयनं कुरु त्वम् ॥ ५० ॥

भोजनावसर एव भूपतेरेति नाद्य बहिरेव किं स्थितः ।

सारिका यदि गृहे गदेत्तदा त्वं विपन्न इति को नु तां वदेत् ॥ ५१ ॥

अयि चुम्बसि चेन्न वक्रपद्मं कुचयोश्चेत्परिरम्भणं न दत्से ।

त्रपयास्य जनस्य वार्यते किं किमु कोपो वरिवर्ति चक्रवर्तिन् ॥ ५२ ॥

त्वं गमिष्यसि महेन्द्रमन्दिरं भोक्ष्यसे नवनवाश्च सुन्दरीः ।

हन्त दुःखमधुना क्षणे क्षणे सुन्दरेक्षण न एव केवलम् ॥ ५३ ॥

युक्तमेव दिवि गामिना त्वया तद्व्याधायि र्धदुपेक्षिता वयम् ।

ईदृशीं तव दशां निरीक्ष्य नो यन्न दग्धहृदयं विदीर्यते ॥ ५४ ॥

उदितै रुदितैश्च तत्र सर्वान्व्यथयामासुरिति क्षितीन्द्रपत्न्यः ।

अथ तत्समयोचितोक्तिभिस्ता दृढमाश्वासयति स वासुदेवः ॥ ५५ ॥

१. 'न सुखम्' ख. २. 'व्रणावलीः' ख. ३. 'पाण्डुरधाम्नि धाम्नि' ख. ४. 'कुरुष्व'  
ख. ५. 'भोजनप्रसर एव' ख. ६. 'वक्रविम्बम्' ख. ७. 'हा' ख. ८. 'तदुपेक्षिता' ख.  
९. 'तन्वीर्व्यथयन्तीरिति भूमिपालपत्नीः । तपसः प्रशमोचितैर्वचोभिः' ख.

ततो व्यधात्पार्थिवमुग्रसेनं बन्धं स्वपित्रोश्च निराचकार ।  
तत्रासतश्चापगतान्दिगन्तान्सुहृज्जनानानयति स्म देवः ॥ ९६ ॥

रुचिरकुचतटीनां नाट्यकाले नटीनां  
प्रतिगृहमथ तत्र प्रत्यहं प्रादुरासीत् ।

धिमिकिति धिमिधिद्धिद्धिद्धिद्धिद्धिद्धिद्धिद्धि  
धिगिधिगिधिगि तत्तत्थय्यथय्येति शब्दः ॥ ९७ ॥

अद्य वन्द्यचरणः सुरासुरै रन्तुमिच्छति मया समं हरिः ।  
कंसदूतिरिति जातनिर्वृतिर्देहगेहसुषमां व्यरीरचत् ॥ ९८ ॥

भूषांशुकाश्चगजराजविराजमाना-  
न्प्रस्थाप्य नन्दपैशुपालपतीन्समस्तान् ।

कृष्णस्तया सह सैहस्रदलायताक्ष्या  
ज्योत्स्नाकृतस्मरजनिं रजनिं निनाय ॥ ९९ ॥

प्राहिणोदथ विभुर्वेजाङ्गनासान्वनाय मतिमन्तमुद्धवम् ।  
सोऽपि तं ब्रजनगाद्रथस्थितो विश्वविश्वधृतविष्णुभावनः ॥ १०० ॥

चरमाचलमौलिमण्डनत्वं द्युमणौ प्राप्तवति प्रभोर्भुजिष्यः ।  
अविशद्व्रजमुद्धवाभिधानो युतमानो रजसा गवां समन्तात् ॥ १०१ ॥

सैह गणेन गवां व्रजमुद्धवस्ततरजः कृष्णकुचरकूर्चकः ।  
प्रियतमास्तनसंगतसाम्ययोर्विहगयोर्विरहावसरेऽविशत् ॥ १०२ ॥

रतिपतिपरितापात्पाण्डुगण्डस्थलीभिः

प्रतिगृहकृततल्पं पल्लवैर्वल्लवीभिः ।

विरतसुरतलीलालास्यहास्यप्रसङ्गं

ब्रजपुरमभवत्तन्नोद्धवस्योद्धवाय ॥ १०३ ॥

१. 'सुहृद्व्रणान्' ख. २. 'धिमिधिवक्तां धिमिधिवक्तां धिमिक्तां तगतगतगतत्त  
यियेयीति शब्दः' ख. ३. 'हरिपाल' ख. ४. 'सहस्रदलायताक्षो' ख. ५. 'प्राहि'  
त्स सदयो' ख. ६. 'प्रति ययौ' ख. ७. कृतविश्वभावनः' ख. ८. श्लोकोऽयं ख-पुस्तं  
नास्ति. ९. 'अतिरतिपरितापात्' ख. १०. 'ब्रजनगरमभूत्तन्नोद्धवस्योत्सवाय' ग.

सहसाङ्गणमागतं रमाया रमणस्यानुचरं स नन्दगोपः ।

तरसा परिरभ्य सप्रहर्षं गततर्षं विषयेषु विज्वरोऽभूत् ॥ ६४ ॥

संपूज्य तं विधिवदुद्धवमासनाद्यैः

सम्यक्समग्रविधिविद्विविधोपचारैः ।\*

पप्रच्छ गोपपतिरित्थमनङ्गमूर्ति-

रास्ते स तत्र कुशली मुशली च तद्वत् ॥ ६५ ॥

पप्रच्छ यद्यद्वजसार्वाभौमस्तत्तत्स तस्मै कथयांबभूव ।

तस्मिन्क्षणे ताः सरदुःखदीना मन्दाक्षहीना जगदुस्तमित्थम् ॥ ६६ ॥

कंसो हतः स्वसुहृदामपकारकारी

प्राप्तं च राज्यमभरेन्द्रपदानुसारि ।

दास्यन्ति भूमिपतयः शतशः स्वपुत्री-

रत्रागमो बत भवेदधुनास्य कस्मात् ॥ ६७ ॥

ग्राम्या वयं क पशुपालजनैकभोग्याः

सर्वोत्तमः क कमलाकरलालिताङ्गिः ।

सङ्कोऽस्य यत्समभवत्स घुणाक्षरस्य

न्यायस्तदाप्तिरधुना शशशृङ्गतुल्या ॥ ६८ ॥

अकृत सुकृतपुङ्गवैः स्वप्नमध्येऽप्यलभ्याः

परमपुरपुरन्धीः सङ्गलब्धा विहाय ।

विदितरतिविशेषः श्रीपतिः प्राप्तराज्यो

यदनुभवति दासीं तन्न संजावटीति ॥ ६९ ॥

ध्रुवमेतदयोमयं विधिर्विदधे मे हृदयं.....हि तत् ।

शतधा न विदीर्यते यतो विरहे दुर्विषये मधुद्विषः ॥ ७० ॥

आगमिष्यति कदाचिदच्युतः कौतुकेन कृपया पुनः पुनः ।

उद्धव ध्रुवमनेन हेतुना जीवति व्रजविलासिनीजनः ॥ ७१ ॥

१. 'नन्दस्तमित्थमवदद्धननीलमूर्तिः' ख. २. 'गोपविलासवत्यो निरस्तलजा' ख.

३. 'यः' ख. ४. 'प्रार्थयन्तीः' ख. ५. 'दासीः' ख. ६. श्लोकोऽयं ख-पुस्तके नास्ति.

७. 'कृपयाथवा पुनः' ख.



हन्त किं न वयमुद्धव दीना दीनबन्धुरपि किं न मुरारिः ।

हीरुदेति हृदि नास्सदुपेक्षां कुर्वतोऽस्य परमाद्भुतमेतत् ॥ ७२ ॥

अयि शृणु बत दीनोद्धारकोऽस्यां त्रिलोक्यां

सृजति विरुदमेतन्मूलभूतं त्रपायाः ।

वयमिह विरहाग्नौ दह्यमाना विमुक्ताः

सह स हरिणदृष्ट्या तत्र केलिं करोति ॥ ७३ ॥

अनृतमुद्धव मा वद सर्वथा भगवतः शपथस्तव वर्तते ।

बत वयस्य सभासु कदापि नः किमपि स स्मरति स्मरसुन्दरः ॥ ७४ ॥

यावदार्यं बत जीवितमास्ते तावदेहि दयया परमात्मन् ।

एवमेव वद तं बत गत्वा ब्रूमहे किमु वयं पुनरन्यत् ॥ ७५ ॥

इति ब्रुवाणो विरराम रामागणो गलद्गोलवगोसरोजः ।

ततः स वाक्यं स्वयमावभाषे दुःखदुमोन्मूलनकारि तासाम् ॥ ७६ ॥

उत्कर्षः क्रियते कथं कुमुदिनीबन्धोः प्रतिस्पर्धिनः

कृत्वास्यं मलिनं विलोचनजलैः स्फारीभवत्कज्जलैः ।

आयास्यत्यचिरात्करिष्यति सुखोद्रेकं स वः पूर्वव-

द्राकाकैरवबन्धुबन्धुरमुखः कृष्णाभिधानो हरिः ॥ ७७ ॥

इति मधुरवचोभिर्घोषसीमन्तिनीनां

मनसि मनसिजाते स्वास्थ्यवासं वितन्वन् ।

कतिचिदयमनैषीत्तत्र रात्रीखिलोकी-

पतिगुणगणगानोद्भूतहर्षश्रुपूरः ॥ ७८ ॥

उचितं न करोति कैटभारिः क्षणमप्येकमिहैति यत्र विद्वान् ।

इति स स्वमनस्यमंस्त तत्तद्विरहक्लेशकृशत्वदर्शनेन ॥ ७९ ॥

१. 'अपि सुचरितदीनोद्धारकस्य' ख. २. 'सृजतु' ख. ३. 'विमुक्ताः' ख. ४. 'प्रति' ख. ५. 'इतीरयित्वा विरराम रामाकदम्बकं दृक्चलितास्रधारम्' ख. ६. 'तन्मानस-स्वास्थ्यकरं स्वभावात्' ख. ७. 'हर्षश्रुविन्दुः' ख. ८. 'उचितं न करोति करोति किं व्रजमायाति कदापि यत्र विद्वान् । इति सौवयनस्य तन्यतासौ वानितान्तं विरहाति-दर्शनेन ॥' इति क-पुस्तके शेषः.

सुजनवरयशोदानन्दसंदर्शनार्थं

यदुपतिमिह गत्वा प्रेषयैवैकवारम् ।

मुहुरिति मिलिताभिस्ताभिरुक्तो रथस्थः

कथमपि हरिदासो गोकुलान्निर्जगाम ॥ ८० ॥

यद्यद्वभाषे सुमुखीसमूहो यद्यत्स तदैवमवेक्षते स्म ।

तत्सर्वमागत्य गुणाकराय न्यवेदयद्भागवतावतंसः ॥ ८१ ॥

सरस्वदुदरे क्षणादलघु हैमहर्म्यस्फुर-

च्चकार पुटभेदनं विगतवेदनं स्वर्गवत् ।

इभाभ्रशशभृद्रसेन्दु(१६१०८)मितसुन्दरीभिः समं

स तत्र सुखमन्वभूद्यदुकुलावतंसो हरिः ॥ ८२ ॥

ज्ञात्वापि गोपललनाः स्वसमागमोत्का

नो गोकुलं प्रति जगाम जगन्निवासः ।

नानानरेन्द्रतनयाहृतचित्तवृत्ति-

र्जीर्णं जलं नवजलैर्द्वियते' हि नद्याः ॥ ८३ ॥

अनन्तः समं तासु कान्तासु लेभे

खनागाभ्रचन्द्रर्तुभू(१६१०८०)संख्यसूनून् ।

गुणज्ञान्गुणानां गणै रञ्जयन्तं

जयन्तं जयन्तं कमाहुर्न तेषाम् ॥ ८४ ॥

सैदाश्रयी तस्य सदाश्रितस्य निस्तीर्णनानारणसंकटस्य ।

अज्ञानकान्तारधनंजयस्य धनंजयस्य क्षणराशिरासीत् ॥ ८५ ॥

बाल्यमैव्युपगतं द्विजमेकं दुर्बलं धृतसरन्ध्रपटार्धम् ।

अर्चति स्म परिरम्य स सम्राट् श्रीमदं न कैलयन्ति कुलीनाः ॥ ८६ ॥

त्वद्वाहोद्धूतधूल्यः करिकरनिकरैः सीकराश्च प्रयुक्ता

व्योम व्यापुः समन्ताद्यदुमुकुटमणे तत्र पङ्कोऽद्भुतोऽभूत् ।

१. एतत्पूर्वम् 'तत्समागमकृते बहु लौल्यं काश्यपमप्यतिशयेन शरीरे। वीक्ष्य सोऽप्यहह दुःखसहसादभ्रपूरपरिपूर्णदृशासीत् ॥' इति श्लोकः ख-पुस्तके. २. श्लोकोऽयं ख-पुस्तके नास्ति. ३. 'गणयन्ति' ख.

आगच्छद्भिः सुरैः क्षमां तव भजनकृते स्फाटिकीभिः शिलाभि-  
र्बद्धः पन्थास्तदानीं सुरसरिदिति तं मानवा मानयन्ति ॥ ८७ ॥

श्रीकृष्ण त्वत्प्रतापेन प्रतप्ताङ्गीर्दिगङ्गनाः ।

दिग्गजा वीजयन्त्येव कर्णतालैः पुनः पुनः ॥ ८८ ॥

वनेषु वनदेवता दिवि दिवौकसां वल्लभा

भुजंगकुलकन्यका भुजगलोकलीलावने ।

यशः समरसंचितं नरमृगेन्द्र गायन्ति ते

प्रभाविजितकौमुदीकुमुदपाण्डुताडम्बरम् ॥ ८९ ॥

इति तस्य कृता स्तुतिः सुदाम्ना धनलाभार्थमुपागतेन दूरात् ।

अवतारशिरोमणिस्ततस्तं धनवन्तं धननाथवच्चकार ॥ ९० ॥

जनकृतकृतधर्मे तस्य राज्ये समन्ता-

दगणितभुजशौर्यौदार्यरूढस्य शश्वत् ।

गहनगहनमध्ये दस्युनामापि नासी-

त्रिदशतरुसमानो याचमानो जनोऽभूत् ॥ ९१ ॥

अपि संचिवसहस्रसंयुतोऽसौ स्वयमकरोद्व्यवहारमेकविद्वान् ।

क्षणमपि खलसंगतिं न चक्रे सुकविसभासु सभासु नित्यमासीत् ॥ ९२ ॥

सदा सादरं सुन्दरीगीयमानं पुरग्रामकान्तारकुञ्जोदरेषु ।

असौ माधवो दुःखवृक्षावलीनां लवित्रं पवित्रं चरित्रं चकार ॥ ९३ ॥

विश्वंभरोऽन्यांश्च निहत्य दैत्यान्विश्वंभराभारमपाचकार ।

भवाब्धिमज्जजनतारकस्य प्रायोऽवतारोऽस्य सदुत्सवाय ॥ ९४ ॥

यस्मात्तुं व्रजमुज्जहार सहसा गोवर्धनं क्षमाधरं

यस्त्रैलोक्यमदर्शयन्निजमुखाम्भोजे यशोदाकृते ।

यः पुत्रं स्वगुरोर्यमालयगतं शक्त्यानिनाय क्षणा-

द्यो भूभारमपाचकार सकलं तस्यै नमः शार्ङ्गिणे ॥ ९५ ॥

सुजनैः कुजनैरपि रत्नकलारमणस्य कवेः कविताश्रवणात् ।  
 रमणीभणितं मुरलीरणितं भ्रमरीभणितं तृणवद्गणितम् ॥ ९६ ॥  
 अतसीकुसुमोपमेयकान्तिर्यमुनाकूलकदम्बमूलवर्ती ।  
 नवगोपवधूविनोदशाली वनमाली वितनोतु मङ्गलानि ॥ ९७ ॥  
 नानागुणैरवनिमण्डलमण्डनस्य  
 श्रीसूर्यसूनुहरिभूमिभुजो नियोगात् ।  
 कैाव्यं कृतं हरिविलास इति प्रसिद्धं  
 लोलिम्बराजकविना कविनायकेन ॥ ९८ ॥

इति श्रीमत्सूर्यपण्डितकुलालंकारहरिहरमहाराजद्योतितलोलिम्बराजविरचिते  
 हरिविलासे महाकाव्ये कंसवधो नाम पञ्चमः सर्गः ।

गोस्वामिश्रीयुतजनार्दनभट्टप्रणीतं

शृङ्गारशतकम् ।

मलयपवनः क्षीबः कुम्भी क्षपाकरमण्डलं  
 भुवनविदितं श्वेतं छत्रं पिकाः परिचारकाः ।  
 विकचतरवो यस्योत्तुङ्गाः पराः पटमण्डपा-  
 स्त्रिभुवनमहाधीशः कामो विभाति जगत्रये ॥ १ ॥  
 विकचलवलीपुष्पैर्हारं करोति च गुम्फति  
 प्रचुरमणिभिः क्लृप्तां स्वैरं निजां रशनामपि ।  
 सुरतसदने पत्युः प्रीत्यै कला कुरुते परा  
 न तु विधुमुखी दीपे स्नेहं ददाति कथंचन ॥ २ ॥

१. एतयोः श्लोकयोः स्थाने 'किं त्यक्त्वा वसति बले क्षितितले पातालमेवाश्रितं भो भोगीश्वर हन्त तत्र सततं मां क्लेशयन्त्यर्थिनः । आस्ते कोऽपि हरिर्गयाचलगिरौ क्षमा-  
 पालचूडामणिस्तेनार्थिप्रकरः कृतो धनदवद्गच्छाधुना त्वं सुखम् ॥ श्रीमान्हामरसोऽभव-  
 द्विजकुलालंकारचूडामणिर्गङ्गानिर्मलमौनिभार्गवकुले तस्माद्रविः पण्डितः । आसीत्तस्य  
 सुतः सुरासुरकृति येल्लहाम्बिकायां चिराल्लेभे श्रीहरिनाम रत्नमवनीमध्ये तदास्तां चिरम् ॥'  
 इति श्लोकद्वयं क्वचित्. २. 'त्रैलोक्यकौतुककरं क्रियते स्म काव्यम्' ख.

कदाचिदारोहति सौधमुन्नतं कदाचिदायाति धरातलं पुनः ।  
कदाचिदास्यं विनिवेश्य जालके प्रियं नवोढा तु सलज्जमीक्षते ॥ ३ ॥

भाले विधाय तिलकं मम नेत्रयोश्च  
दस्वाञ्जनं हृदि च हारमथो निधाय ।  
प्राणाधिपः सखि शनैः करपल्लवेन  
नीवीमपास्य हि कुतः सुखमेति भूयः ॥ ४ ॥

उत्साहकारकसखीवचनैर्विधाय  
भूषाविधिं कनकगौरतराङ्गकेषु ।

प्राणेश्वरस्य सद्नाय कृतप्रयाणा  
मुग्धा तथापि हृदि कम्पभरं बिभर्ति ॥ ५ ॥

अयि सखि कुरु क्षिप्रं रम्भादलैः शिशिरानिलं  
सहचरि तनौ सत्कर्पूरं द्रुतं परिलेपय ।  
सरसबिसिनीपत्रैस्तुल्यं प्रिये परिकल्पय  
स्फुटमिति विभो तस्या गेहे भवन्ति किलोक्तयः ॥ ६ ॥

कान्तस्ते कमलाभिरामनयने कल्पे हि देशान्तरं  
गन्तेति श्रुतमद्य लोकवचनात्तद्धयं किमेतद्वचः ।  
पृष्टा सेति मया दयाधननिधे प्रोवाच दीनानना  
यत्तद्वक्तुमपि क्षमा न रसना मे जायते सांप्रतम् ॥ ७ ॥

संफुल्लामलमलिकासुमसमुद्भूतैः परागोत्करै-  
र्व्याप्तः शीतलनीरपूर्णसरसी संपातशीतः परम् ।  
आरब्धोद्धुरमैथुनोत्थबहुलस्वेदाम्बुसांर्द्राङ्गना-  
वृन्दस्याप्यतिसौख्यदो निशि शनैरायात्ययं मारुतः ॥ ८ ॥

अयि सखि मम प्राणाधीशो गतो विषयान्तरं  
कुसुमविशिखस्तस्मादुच्चैर्दुनोति तनुं शरैः ।  
लघु कुरु यथा यत्नं येन स्मराधिनिवारणे  
पटतरमतेस्तस्याश्च स्यादिहागमनं ततः ॥ ९ ॥

कृत्वेन्दीवरभूषणानि रचनां कस्तूरिकायाः स्तनौ  
धृत्वा नीलनिचोलमेणनयने त्वं यासि पत्युर्गृहम् ।  
प्रावृट्कालपयोधरादिव तडित्कान्तिस्तनोस्ते तथा-  
प्येषा हन्ति तमःसमुच्चयमहो निःसृत्य नैशं द्रुतम् ॥ १० ॥

प्रियतम पुरा सर्वस्त्रीभ्यो मयि प्रियताभव-  
ज्जगति सकलो जानात्येवं जनः स्फुटमेव ताम् ।  
वद किमुधना जातं यस्माद्विहाय हि मां प्रिया-  
मपरवनितावृन्दैः साकं करोषि कुतूहलम् ॥ ११ ॥

अयि सखि निशा किं वा घस्रः शशी किमु भास्करः  
स्फुरति पुरतः कामः किं वा ममास्ति स वल्लभः ।  
प्रतिपलमिति प्राणाधीशप्रिया विरहातुरा  
कथयति मुहुर्मन्दं मन्दं सखीं सविधस्थिताम् ॥ १२ ॥  
यत्रानम्रसरोजसाम्यमयते स्रस्तातिदीर्घालक-  
व्याजभ्राम्यदनेकभृङ्गपटलीसंजातशोभं मुखम् ।  
काञ्चीकाञ्चनकल्पिता वितनुते कोलाहलं कोमलं  
तत्तन्व्याः सुरतं स्मृतं हि कुरुते बाधामगाधां हृदि ॥ १३ ॥

उच्चौ कुचौ कृशतरा च कटिर्गभीरो  
नाभिः समुन्नततरं च नितम्बबिम्बम् ।  
निम्नोन्नतेति सुदृशः सुभगे शरीरे  
मग्नं मनो मम न मां पुनरभ्युपैति ॥ १४ ॥

वेणी खड्गसमा भ्रुवौ पस्लिसद्वाणासनाभे शुभौ  
कर्णौ पाशसमौ तथा विजयते नासा च तूणोपमा ।  
मुग्धेऽपाङ्गविलोकनं शरसमं जाने ततस्त्वं कृता

प्रायः पञ्चशराभिधक्षितिभुजा शस्त्रस्य शाला निजा ॥ १५ ॥  
पूर्णः कलाभिरखिलाभिरौषधीपतिरेष यत्सखि दुनोति मां भृशम् ।  
युक्तं हि तन्ननु दयालवो भवेदिह कुत्र लब्धविभवे जलात्मजे ॥ १६ ॥

मलिनहृदयो गर्जत्युच्चैर्धनो यदि गर्जतु  
 प्रकृतिकठिना यस्मादेते भवन्ति हि पूरुषाः ।  
 त्वमपि चपले किं नो वेत्सि प्रिये विरहव्यथां  
 दिशि दिशि यतः खिन्नाया मे पुरः परिनृत्यसि ॥ १७ ॥  
 नो भुङ्क्ते किल वीटिकां न कुरुते संलापमाभाषिता  
 नो शेते शयने न संमुखमहो सा वीक्षिता चेक्षते ।  
 हासं न प्रसते प्रहासवचनैर्दत्ते न चालिङ्गनं  
 स्वान्ते मोदभरं तथापि तनुते नित्यं नवोढा प्रिया ॥ १८ ॥  
 वीक्ष्य वीक्ष्य हृदि लक्ष्म सपत्न्या अङ्घ्रियावकभवं रमणस्य ।  
 भामिनीकुवलयोपमनेत्रे शोणपङ्कजनिभे लघुचक्रे ॥ १९ ॥  
 क्रोडस्थायाः सभयहरिणीलोचनाया नितान्तं  
 गाढाश्लेषाकुलतरतनोः सस्तकूर्पासकायाः ।  
 सव्रीडाया मुकुलितदृशो, मुञ्च मुञ्चेति मन्दं  
 जल्पन्त्या साधरदलसुधा संस्मृता मां दुनोति ॥ २० ॥  
 दृष्ट्वाधिविन्नासदनेऽम्बुजाक्षी कान्तं सरानेककलाप्रसक्तम् ।  
 मा तं जगाद्वापि न किञ्चिदुच्चैः परं सखीनां तु पुरो रुरोद ॥ २१ ॥  
 पीनोत्तुङ्गकुचान्तरालतरला माला हि मुक्तामयी  
 हेमोर्वोधरयुग्मकल्पितगमस्वःसिन्धुवद्राजते ।  
 इत्युक्त्वा परिहासपेशलमतिः कान्तो वयस्ये समा-  
 मुत्तुङ्गौ मम वृक्षजौ दृढतरं जग्राह क्लमातुरः ॥ २२ ॥  
 पवनवेलितनीलसरोरुहच्छिविविजित्वरचारुविलोचने ।  
 परपुरन्ध्रपराङ्मुखवल्लभे समुचितं नहि दूषणरोपणम् ॥ २३ ॥  
 नेत्रे जागरणारुणे विधिनृतः शोणारविन्दध्रियं  
 भाले तत्पदयावलक्ष्म च पुनः प्रत्यक्षमेवेक्ष्यते ।  
 लग्ना लोचनचुम्बनेऽञ्जनमयी रेखाधरे राजते  
 नृष्याम्य तथापि चेतसि मनाग्लज्जापि नो जायते ॥ २४ ॥

यामिनीरमणमञ्जुलबिम्बं श्रीपराजयविजित्तरवक्त्रे ।

त्वामुपैति किल रोषतमिस्रं तेन मे भवति चेतसि चित्रम् ॥ २९ ॥

विरहजलदो धारातुल्यैर्निरन्तरपातिभि-

र्मदनविशिखैः क्लिन्नं मोहप्रभञ्जनपीडितम् ।

प्रियतम विना त्वामेणाक्ष स्फुरत्कुचसद्वटं

हृदयसदनं दुर्वारो हा प्रपातयतीव तत् ॥ २९ ॥

प्रथमप्रणयस्मृतिप्रजातद्विगुणस्नेहरसातिरेकभाजोः ।

अरहःस्थितयोर्विभाति यूनोर्नयनानामतिमञ्जुलो विलासः ॥ २७ ॥

मामके वत करोषि किमाले कामतप्तहृदि चन्दनचर्चाम् ।

आवृतो वसनतूलसमूहैर्यत्नं नाथमुपयाति कृशानुः ॥ २८ ॥

मुञ्च मानमधुना भज कान्तं मन्दमन्दमयमेति वसन्तः ।

अत्र भामिनि पिकावलगीतैर्याति धैर्यगुणमाशु जनानाम् ॥ २९ ॥

तावद्व्यर्थतरं सुधासुरुचिरं सन्मन्दिरं सुन्दरं

भोगोपस्करचित्रवस्त्रवलिता तावच्च शय्या वृथा ।

यावद्दालमृणालकोमलभुजद्वन्द्वभिरामग्रहा-

श्लेषप्रोत्थमनोभवो न हि भवेत्प्राणप्रियासंगमः ॥ ३० ॥

दृश्यन्ते विरलानि मारुतपथे यद्यप्युड्डन्युच्चकै-

रस्तक्ष्माधरतश्च पित्सति कलानाथोऽपि पाथोनिधौ ।

प्राची चञ्चललोचना श्रुतिलसत्ताटङ्कवच्छोभते

भानुस्ते हि तथापि याति कठिने मानो न का नो गतिः ॥ ३१ ॥

तुङ्गवर्तुलकुचोत्तमकोकां मञ्जुलत्रिवलिचारुतरङ्गा ।

कामुजश्रमविदारणदक्षा किङ्किणीरणितहंसविरावा ॥ ३२ ॥

लोचनस्फुटसरोरुहरम्या गौरता विमलवारिभृता च ।

केशशैवलमनोरमकान्तिर्भाति तन्वि तटिनीव तनुस्ते ॥ ३३ ॥ (युग्मम्)

क्षोणी यस्य कृते ययौ शयनतां कान्तारमावेश्मतां

भोगच्छद्मसुदीपिकासु च फणारत्नं च मे दीपताम् ।



ध्वान्तं चैव सहायतां स कठिनस्वान्तोऽत्र नो दृश्यते  
 हे धावर्त.....(?)किं करोमि शरणं गच्छामि कं सांप्रतम् ॥३४॥  
 दृष्ट्वा कस्मादुपेतो रहसि मृगदृशावेकशय्याप्रसुप्ते  
 कान्तः केलीकलाढ्यो निकटमथ तयोर्मन्दमन्दं जगाम ।  
 धृत्वा चैकामुरोजे सहसितमपरां सादरं सत्कपोले  
 चक्रे क्रीडां तथासौ न हृदि किल यथा जन्म(म्)तुस्ते विषादम् ॥३५॥  
 पादयोः पतति यद्यपि नाथः सादरं वितनुतेऽपि चट्टनि ।  
 कोपनारुणसरोरुहनेत्रा त्यज्यते तदपि हन्त रुषा न ॥ ३६ ॥  
 समुन्नतकुचद्वन्द्वकाठिन्यजितपर्वते ।  
 नवनीतमृदुस्वान्ते कान्ते किं कुरुषे रुषम् ॥ ३७ ॥  
 उक्ता ब्रवीषि सुरतं न मया निशाया-  
 स्त्वं दौष्टवेन गजगामिनि लज्जया वा ।  
 ताम्बूलकज्जलकुजामयचिह्नचित्रं  
 तत्संनिवेदयति मां रमणोत्तरीयम् ॥ ३८ ॥  
 अधरमधरे कण्ठं कण्ठे निधाय भुजं भुजे  
 हृदि च हृदयं मध्ये मध्यं सरोजदृशो दृढम् ।  
 सरभंसमहो चोरावूरुं पदं च पदे बला-  
 द्रुमयति जनो धन्यः कश्चित्समां शिशिरे निशाम् ॥ ३९ ॥  
 आयास्यामि पुनस्तवान्तिकमहं यामे व्यतीते प्रिये-  
 त्युक्त्वा पङ्कजलोचनां रसभसं कान्ता समाजं ययौ ।  
 जाते क्वापि च सि(शि)ञ्जिते किमु समायातेति मार्गं मुहु-  
 र्दर्शं दर्शमथो मया निशि मनाग्लब्धो न निद्रारसः ॥ ४० ॥  
 प्रयाति त्रियामालपशेषाधुनापि प्रिये मुञ्च मानं मदुक्तं विधेहि ।  
 गतः प्रैति कालः पुनर्नेति जल्पत्यसौ ताम्रचूडोऽपि तारस्वरेण ॥ ४१ ॥  
 सहायमासाद्य सुधामयूखं प्रिये वसन्तं च वने वसन्तम् ।  
 वियोगिनं मां मदनोऽद्य बाणैः शाणै निघृष्टैर्नितरां छिनत्ति ॥ ४२ ॥

पुष्पबाणशरजालनिपातप्रोत्थरन्ध्रनिचये हृदि तस्याः ।

नाथ जीवकलनाय विना त्वामद्य कोकिलरुतानि विशन्ति ॥ ४३ ॥

तस्या गेहमुपेत्य तत्र मृदुलां शय्यां विधायोज्ज्वलां

साकूतं परिधाय भूषणगणं चित्राणि वस्त्राणि ताम् ।

कान्ते कामकलाविचक्षणमते कामातुरं पाहि मा-

मालिङ्गयेति मनोरथैर्हि सकलाः पान्थस्य यान्ति क्षपाः ॥ ४४ ॥

श्रावं श्रावं गर्जितं वारिदानां स्मारं स्मारं प्रेयसीं कोऽपि पान्थः ।

ग्रामे चक्रे रोदनं वै तथासौ येनाशेषो ग्राम्यलोको रुरोद ॥ ४५ ॥

नलिननयने दृष्ट्वा पूर्वं प्रियाम्बुदमागतं

रतिपतिशरप्रोत्थैर्वर्तितैर्मुहुस्तरलीकृते ।

कलितवसतिर्मानाभिख्यो मरालयुवा क्षणं

स तनुचपलः स्थास्यत्युच्चैस्त्वदीयहृदम्बुजे ॥ ४६ ॥

प्रिये हारं दूरं नय विमलमल्लीसुमकृतं

मुधा वारं वारं किमथ घनसारं कलयसि ।

वयस्ये हा शय्यामपनय नवाम्भोजरचितां

विना कान्तं कान्तं न लगति नितान्तं किमपि मे ॥ ४७ ॥

नो वेण्यस्ति सुगन्धितैलमसृणा नैवाञ्जनं नेत्रयो-

र्नो रागोऽधरपल्लवे च मधुरे ताम्बूलजन्मा महान् ।

हारो नैव पयोधरे न रशना मध्ये तथाप्युच्चकै-

स्तारुण्यं हरिणीदृशस्तु विपुलां पुष्पाति शोभां तनौ ॥ ४८ ॥

भुक्तनूतपरिपक्वफलोऽयं सांप्रतं पिकयुवा किल रौति ।

पूर्णकुक्षिरधिकं सखि लोको यत्करोति रचना वचनानाम् ॥ ४९ ॥

अन्याङ्गनाभिरधिकं स करोति केलिं

त्वं तेन मा कुरु विषादमदभ्ररूपे ।

पेपीयते मधुकरः क्व न तं मरन्दं

नो जातु विस्सरति पङ्कजिनीं तथापि ॥ ५० ॥

सर्वा सिञ्चति मेदिनीं जलभरैः संप्राप्य कालं परं  
तामेवोष्णकरः करोति किरणैरुग्रैश्च तप्तां भृशम् ।

एवं त्वां रमणो विहाय रुचिरे सौख्यं ददातीव तां

दुःखं मा श्कुरु तेन पश्य समयायत्तं समस्तं यतः ॥ ९१ ॥

यस्ततान हि पुरा श्रुतो मुदं रोम्णि रोम्णि पुरहा(?) मनोरमः ।

सांप्रतं प्रियतमं विना प्रिये हन्ति मां स किल केकिनः स्वनः ॥ ९२ ॥

मा तिष्ठ कान्ते विजने कदाचिन्नावाच्यमस्तीह खलस्य किञ्चित् ।

यः शङ्कते नैव मनाविवमूढः कर्णे वदन्वै पुरुषप्रसङ्गम् ॥ ९३ ॥

यद्भुक्तो न पयोनिधौ जलचरैर्दग्धो न चौर्वाग्निना

पीतः कुम्भभुवा गतो न जठरे नाशं सहाम्भोधिना ।

गच्छन्व्योम्नि निराश्रयेन पतितो जानेऽहमेवं प्रिये

धात्रा हन्त वियोगिदुःखकृतये चन्द्रस्ततो रक्षितः ॥ ९४ ॥

केनायं तव कान्त भालफलके लाक्षारसो लापितः

केनेयं विगुणा गुणाढ्यैरभसान्माला कृता वक्षसि ।

इत्युक्तः प्रियया सहासवदनो नत्वा पदाम्भोजयो-

रालिङ्गघ्रागु दृढं कपोलवलये(?) बालां चुचुम्बे चिरम् ॥ ९५ ॥

अयि सुन्दरि संप्रति पश्य पुरश्चरमाचलमस्तकमेति रविः ।

समुपैति तमःपटलीजटिला रजनी कुरु कामकलाः सकलाः ॥ ९६ ॥

गतिर्मन्दा दन्ती चपलनयने चारुतुरगौ

कटाक्षौघः पत्तिर्वचनरचना चारणततिः ।

इदं सैन्यं सर्वं तव वपुषि सारङ्गनयने

कथं स्थाता पत्यौ वद सपदि मानप्रतिभटः ॥ ९७ ॥

कटौ न कलमेखला न कुचमण्डले मालिका

दृशोरपि न चाञ्जनं न पुनरस्ति रागोऽग्रे ।

प्रियेण सहचारिणा मदनतस्करस्योच्चकै-

स्ततस्त्वमसि लुण्ठिता निधुवने वने शोभते ॥ ९८ ॥

वक्रं शारदशुभ्रदीधितिसमं शैवालतुल्याः कचा  
नेत्रे पङ्कजसंनिभे च मृदुलौ बाहू मृणालोपमौ ।

इत्थं शीतलवस्तुभिर्विरचिता धात्राब्जनेत्रा तथा-  
प्येषा तापपरम्परां वितनुते चित्रं वियोगे स्मृता ॥ ५९ ॥

कपोलेऽम्भोजाक्ष्याः प्रियदशनचिह्नं प्रियदृशोः

सरोजाक्षी वक्रच्युतभुजगवल्लीरसलवम् ।

सपत्नी दृष्ट्वारादुरुतरविनिश्चासतरलो-

न्नतोरोजद्वन्द्वं रहसि शनकै रोदिति मुहुः ॥ ६० ॥

कुरङ्गशावाक्षि न पक्षपातस्त्वया विधेयः किल कोकिलेऽस्मिन् ।

प्रियस्य योगे तव सौख्यदोऽयं पुनर्वियोगे भविता सुखाय ॥ ६१ ॥

तन्वी नदीयं द्युतिवारिपूर्णां कराम्बुजा मूर्धजशैवलाढ्या ।

दृङ्नावमारुह्य मनांसि यूनां प्रयान्ति यस्यां हि कुचान्तरीयम् ॥ ६२ ॥

मुखं चन्द्रः कैश्यं शनिरवनिपुत्रोऽरुणतरो-

ऽधरो भास्वान्भूयः कनकघटितो भूषणगणः ।

बुधो वाणी हास्यं भृगुमुनिसुतोऽस्या गुरुरयं

नितम्बस्तद्वाला प्रविलसति सर्वग्रहमयी ॥ ६३ ॥

विरूपाता रघुवंशवद्गुणगणैः शृङ्गारसारा परं

शृङ्गारे रसमञ्जरीवदमला माघार्थवत्सत्तनौ ।

क्लिष्टा नैषधवच्च मानकरणे कादम्बरीवद्रते

नानाश्लेषविचक्षणा विजयते सारङ्गरम्येक्षणा ॥ ६४ ॥

माकन्द माकन्दममुं खनित्वा दूरीकुरु त्वं सदनाद्वयस्ये ।

कान्तं विना मां तु नितान्तमस्य कामो निहन्ति स्फुटमञ्जरीभिः ॥ ६५ ॥

मासेषु धन्यः सखि, पौषमासस्तस्मिन्नमी धन्यतमाः पयोदाः ।

अकालवृष्ट्या परदेशगामी प्राणेश्वरोऽयं मम रक्षितो यैः ॥ ६६ ॥

सानन्दं कृतकामकौतुककलाश्रेणीपरिश्रान्तया

तन्वङ्गया सह सुन्दराम्बरयुते सुप्तस्य मञ्चे निशि ।

यूनः सौधगवाक्षमार्गपतिताः स्वान्ते नितान्तं नवाः

प्रावृट्कालपयोदपुष्करकणाः कुर्वन्ति तत्संमदम् ॥ ६७ ॥

निर्व्याजारुणयोर्मया चरणयोर्दत्तो नु लाक्षारसो

दत्तं किं नु न वा दृशोर्मृगदृशः शोभोज्ज्वलं कज्जलम् ।

इत्थं नाथ भवत्प्रियाङ्गसुषमा संभ्रान्तचित्ता मुहु-

र्म तस्याः परिचारिका प्रतिदिनं शृङ्गारमावृच्छति ॥ ६८ ॥

हे भ्रातर्बलिपुष्ट भूतमखिलं यद्भावि तन्निर्णयं

कर्तुं शक्ततरोऽसि यद्वद कदा कान्तो ममायास्यति ।

इत्युक्त्वा मृगलोचना कृतवती यावत्तु मौनं मना-

क्तावद्वीक्ष्य समागतं प्रियतमं लज्जापरीता बभौ ॥ ६९ ॥

गर्जेन्त्यम्बुधरा रटन्ति विकटं वन्यास्त्रिमे बर्हिणो

वायुर्वाति च शीतलः कुसुमितान्वृक्षान्मुहुः कम्पयन् ।

कामः क्रूरतरः करोति कृदनं कुन्तान्कठोरैः शरैः

प्राणाः प्राणपतिं विना सखि कथं स्थास्यन्ति दीना मम ॥ ७० ॥

यतः खिन्नो नित्यं मदनशिखिना ग्रामनगरी

महावीथीमध्ये भ्रमसि विकलस्त्वं खलु युवन् ।

ततो जाने नानेकपगमनशीला हि नियतं

चकोराक्षी सा ते नयनपदवीमागतवती ॥ ७१ ॥

इमे लोकाः सर्वे तरुणजनचेष्टासु कुशलाः

समीक्षन्ते सख्यः सुभग विहसन्त्यत्र निभृतम् ।

अहं खिन्नैकान्तं मनसिजशरैश्चास्मि किमतः

कराकर्षैरेवं व्यथयसि वृथा मामसमये ॥ ७२ ॥

सुभग विगता हा ते प्रीतिः क्व सा मयि या स्थिता

प्रथममबलापुञ्जादुच्चैः प्रतिक्षणमुत्तमा ।

यदिह सविधासीनां दीनां मनोजशरैः खरैः

कलयसि न मां नाथानाथां दृशातिकृशामपि ॥ ७३ ॥

अयमपरलतायाः सादरं हन्त पीत्वा

मधु मम मकरन्दं पातुन्नायाति भृङ्गः ।

इति मनसि विषादं मल्लिके मा कुरु त्वं

बत वद मधुपानां मानसे को विवेकः ॥ ७४ ॥

सद्वस्त्रसौष्टवभवद्विगुणाङ्गलक्ष्म्यो

माणिक्यभर्मकृतभूषणभासमानाः ।

वातेरिताम्बुजविभाचयचारुनेत्राः

कस्य स्त्रियो न पुरुषस्य मनो हरन्ति ॥ ७५ ॥

कन्दर्पदर्पकलिताङ्गमनोहराणां

प्रेम्णा स्वयं सुरतमन्दिरमागतानाम् ।

अङ्गानि कोमलतराणि मनोरमाणां

धन्या नराः सरभसं हि परिष्वजन्ते ॥ ७६ ॥

विलसति वलद्वल्लीपुष्पप्रभूतरजोभरैः

सततमबले नन्ता केकी करोति च ताण्डवम् ।

जलदपटले विद्युद्वल्ली विभाति विलासिनि

त्वमपि च तथा साकं भर्त्रा विधेहि निजेप्सितम् ॥ ७७ ॥

दूरं गच्छ मयूर चातक युवन्वाचालमुच्चैः कल-

ध्वानं कोकिल किं करोषि जलदा रावं निजं स्तम्भय ।

सख्यः किं कुरुथानुलेपमधुना चन्द्रोल्लसच्चन्दनै-

रित्थं सा विरहातुरा तव कृते बाला वदत्याकुला ॥ ७८ ॥

पश्यान्ते तिमिरौघवारणघटाप्रध्वंसपञ्चाननो

भानोर्भूवलयेऽखिले प्रसरति प्रौढो मयूखव्रजः ।

ताराभिः सहतारुकापतिरसौ मन्दप्रभो दृश्यते

नो तस्मादुचितं पुनश्च शयनं जातं प्रभातं प्रिये ॥ ७९ ॥

वर्ष वर्षमचर्षणं पुनरपि प्राप्नोति धाराधरो

गामं गाममगामितामपि पुनः कालेऽनिलो गच्छति ।

अस्तं सायमुपैति हि प्रतिदिनं प्राप्नोदयोऽप्यंशुर्माँ-

श्वित्रं भामिनि जातु यति तव नो रोषो हि दोषाकरः ॥८०॥

उक्तं दुर्वचनं मया न सुभगे हास्येऽपि दुःखप्रदं

त्यक्त्वा त्वामयि भाषितैरपि मया नान्याङ्गना लालिता ।

त्वामेकामनवद्यभूषणभरैः संभावयामि त्वया

हे निष्कारणकोपने वद कृतः कोपः किमर्थं मयि ॥ ८१ ॥

पीयूषादप्यधिकमधुरं तद्वचस्ते च नेत्रे

चञ्चलीलोत्पलदलरुची सोज्ज्वला वक्त्रकान्तिः ।

ते ते भावा निधुवनविधौ हन्त बिम्बोकमुख्याः

सर्वं दुःखं जनयति सखे नः स्मृतं नीरजाक्ष्याः ॥ ८२ ॥

प्राणाधीश पुरः कपीशजनकप्रोद्भूतनूतद्रुम-

द्राधिष्ठामितमञ्जरीकवलने सन्त्येकतानाः खगाः ।

यस्मिन्मञ्जुवनप्रियप्रियतमा गायन्ति सत्पञ्चमं

तस्मिन्नुत्सहते विहाय तरुणीं गन्तुं मधौ कः पुमान् ॥ ८३ ॥

नित्यं पङ्कजिनी यथा मधुलिहः स्वान्ते वसत्युत्तमा

नूला'कज्जलनीलनीरदघटा चित्ते यथा बर्हिणः ।

कान्तिश्चन्द्रमसश्चकोरशकुनेर्नित्यं यथा मानसे

सा पङ्केरुहलोचना सखि तथा नित्यं मदीये हृदि ॥ ८४ ॥

कस्मादद्य न भूषितं वपुरिदं सद्भूषणैः काञ्चनैः

कस्मादच्छतराणि नाद्य वसनान्यङ्गीकृतानि त्वया ।

उक्ता सेति मया मनोज्ञ विजने बाला विशालाक्ष मा

क्षिप्रं रोदनमेकमेव विदधे प्रत्युत्तरं नो ददौ ॥ ८५ ॥

इतः केकी नादैस्तुदति शतकोटिप्रतिभटै-

रितः कामः कामं कठिनतरबाणैः प्रहरति ।

इतो गर्जत्युच्चैर्जलधरगणो भीमनिन्दै-

र्विना नाथं जाने न सखि भविता किं ननु मम ॥ ८६ ॥

पूर्वं नेत्रयुगं सुखं बहुतरं प्राप्नोति संदर्शना-

त्पश्चादुत्सुकतामुपैति हि मुनः सानन्दसंभाषणात् ।

देहो मज्जति कामकौतुकरसाम्भोधौ समालिङ्गना-

त्किं किं शर्म न संतनोति तरुणप्राणप्रियासंगमः ॥ ८७ ॥

मदन किमु न त्वं वै दग्धो हरेण दृगुच्छल-

ज्ज्वलनकठिनज्वालाजालप्ररूढकणोत्करैः ।

किमुत तव नो जाता कान्तावियोगभवा व्यथा

विषमविशिखैर्यन्मामेवं दुनोषि वियोगिनम् ॥ ८८ ॥

विदितमवनौ जन्मस्थानं परं पयसां निधि-

स्तव वपुरिदं पीयूषाढ्यं मृणालसमाः कराः ।

विकचकुमुदान्मृद्वीं खिन्नां वियोगजया रुजा

हिमकर महच्चित्रं यन्मां दुनोष्यबलां बलात् ॥ ८९ ॥

दूरे तिष्ठति कामुकः स्मरशरव्रातः परं दुःखदाः

प्रोत्कण्ठा तरलं भृशं मम मनः प्राणाः कठोराः पवेः ।

चन्द्रादच्छतरं कुलं च सहसा लज्जावियोगज्वरः

सोढव्याः सखि सांप्रतं कथममी हा दुःसहा षड्वयः ॥ ९० ॥

रम्भापत्रविनिर्मितां सुशिशिरां शय्यां चितां वेत्ति सा

जानाति स्फुटकंजमुलमुकसमं न्यस्तं कुचाभ्यन्तरे ।

प्रत्यङ्गं प्रतिलेपितं मलयजं दावानलं मन्यते

तस्यास्तापनिवारणाय सुभग त्वामौषधं वेद्मि तत् ॥ ९१ ॥

आगच्छामि झटित्यहं प्रियतमे कार्यं विधायाल्पकं

गत्वेतस्त्वमिहैव तिष्ठ विजने तावद्दूरे सुन्दरे ।

इत्युक्त्वा सखि वञ्चकः स तु गतस्तत्र स्थिता या निशा

सर्वा सा हि गता ममातिकुटिलो नो वै तथाप्यागतः ॥ ९२ ॥

पत्राली न कपोलयोर्न हृदये हारो दृशोर्नाञ्जनं

नो वक्त्रे बत वीटिका न च कटौ संदृश्यते मेखला ।



नूनं यत्प्रभवात्स एव सकलैर्भूषागणैः संनिभ-

स्तन्वङ्गयाः सुरतान्तकान्तिमतुलां कोपः करोति स्फुटम् ॥ ९३ ॥

चञ्चलं किमपि नेक्षणद्वयं नास्ति यद्यपि च वाचि वक्रता ।

किञ्चिदुन्नतमुरस्तथापि मे मानसं हरति हन्त सुभ्रुवः ॥ ९४ ॥

गाथाभिः सुकृतध्वजाभिरमितैः पद्यैश्च धर्मोत्कटैः

प्रध्वस्तामितपापया श्रुतिपुटैर्निष्पीतया गीतया ।

वारं वारमिदं सुशिक्षितमपि स्वान्तं सखे मामकं

सौन्दर्यद्रुममञ्जरीमभिनवामेकान्ततां मुञ्चति ॥ ९५ ॥

अपाकुरु कपोलतः सखि भुजङ्गवल्लीरसं

परित्यज कुचस्थलाव्रुटितबन्धनं कञ्चुकम् ।

पिधेहि दशनच्छदे दशनजक्षतं लाक्षया

वदेत्थमबलागणे गुरुजने कथं यास्यसि ॥ ९६ ॥

चरणपतनैर्वाक्यैर्दानैर्निरन्तरसेवया

प्रियतममनो गृह्णन्त्यन्याः शठा हि पुरन्ध्रयः ।

सरशरखरैः शोभासारैर्दृगन्तनिरीक्षणैः

सहचरि मया कान्तः कामं कृतः परिचारकः ॥ ९७ ॥

माहेन्द्रीप्रभवाम्बुवाहपटलप्रत्यग्रचिन्दुव्रजैः

शीता धूलिकदम्बपुष्पजरजःपुञ्जैः सुगन्धीकृताः ।

मन्दा सुन्दरसुन्दरीजनकचव्यूहान्तरालोद्गते-

र्वाता वान्ति वियोगिनामसुखदाः संयोगिनां सौख्यदाः ॥ ९८ ॥

कस्मात्तन्नि तनूनि संप्रति समान्यङ्गानि जातानि ते

कस्मात्कोकनदप्रभं मुखमिदं जातं हि चन्द्रोपमम् ।

एवं पृच्छति बह्वेऽम्बुजमुखि प्रोव्य(?)स्वभावादिति

व्यावृत्त्याथ तया सगद्गदरवं मुक्तश्च बाष्पोत्करः ॥ ९९ ॥

प्रावृट्कालनवीननीलजलदध्वानं निशीथे मुहुः

श्रुत्वात्यन्तभयप्रदं सरशरक्षीणा हि पान्थाङ्गना ।

शय्यायामवनौ निपत्य च पुनः शय्यातले भूतले  
 वारं वारमुदग्रकान्तविरहज्जालाकुलतङ्कति ॥ १०० ॥  
 शृङ्गारशतकमेतज्जनार्दनाख्यद्विजन्मना रचितम् ।  
 तिष्ठतु तावद्यावत्तिष्ठति धरणीतलं सकलम् ॥ १०१ ॥  
 इति श्रीगोस्वामिजगन्निवासात्मजगोस्वामिजनार्दनभट्टकृतं  
 शृङ्गारशतकं संपूर्णम् ॥

दैवज्ञश्रीसूर्यकविविरचितं

रामकृष्णविलोमकाव्यम् ।

स्वकृतटीकया समेतम् ।

श्रीमन्मङ्गलमूर्तिमार्तिशमनं नन्वा विदित्वा ततः  
 शब्दब्रह्ममनोगमं गुणकज्ञानाधिराजात्मजः ।  
 यद्वन्थाध्ययनैर्विनेयनिबद्धोऽप्याचार्यचर्यामगा-  
 त्सोऽहं सूर्यकविर्विलोमरचनं काव्यं कगेम्यद्भुतम् ॥  
 छन्दःपूरणमुत्क्रमक्रमविधौ साकाङ्क्षता तत्पदे-  
 ध्वारम्भाचरिते क्रमोऽपि सुतरामेतत्त्रयं दुर्गमम् ।  
 एवं सत्यपि मन्मतिः कियदपि प्रागल्भ्यमालम्बते  
 तत्सर्वं गुणिनः क्षमन्तु यदहो यूयं श्रमज्ञाः स्वयम् ॥  
 कदाचिदपि संतरेत्कृतिपरो नरो नीरधि कथंचिदपि धावति प्रवरधाम धाराध्वनिः ।  
 कतेऽप्यतिविशारदा प्रचुरशारदानुग्रहं विलोमकविताकृता मुकविधीरधारा भवेत् ॥  
 भागीरथी रामकथातिरम्या कालिन्दिका कृष्णकथा मनोज्ञा ।  
 सरस्वती सूर्यकवेस्तृतीया स्नातुं प्रयागंऽत्र मतिः कवीनाम् ॥  
 समाक्षराङ्घ्रिविषमाक्षरार्धा द्वेधा भवेद्व्यस्तकवित्वसीमा ।  
 समानभिन्नार्थतया द्विधाद्या भिन्नाक्षरार्था च भवेद्वितीया ॥  
 अथ कवित्वपरिभाषा पिङ्गलादौ कथिता—  
 'अध्याहारो यत्तदोर्वा क्रियायाः पादाद्यन्ते वा विसर्गो विसर्गः ।  
 कुत्राप्युह्या लक्षणाव्यञ्जना वा' विद्यादेतां चित्रकाव्यानुपूर्वाम् ॥'  
 नैकाक्षराणि छन्दोक्तिर्नाप्रसिद्धाभिधानकम् ।  
 नैव व्याकरणक्लिष्टं द्राक्षापाकोऽत्र केवलम् ॥

अथ ययोः कथाप्रसङ्गस्तावेष्टदेवतात्वेन प्रणमति—

तं भूसुतामुक्तिमुदारहासं वन्दे यतो भव्यभवं दयाश्रीः ।

श्रीयादवं भव्यभतोयदेवं संहारदामुक्तिमुतासुभूतम् ॥ १ ॥

तं भूसुतामुक्तिं वन्दे । भूसुताया रावणराक्षितायाः सीताया मुक्तिर्मोक्षणं यस्मात् राघवं वन्दे । नमस्कारोमीत्यर्थः । किंभूतम् । उदारहासम् । उदारो गम्भीरो हासो यस्यासौ तथा । उद्वेगनिमित्तेषु सर्वानर्थेषु प्राप्तैष्वप्यनुद्विग्नमित्यर्थः । पुनः किंभूतम् । भव्यभवम् । भव्यः पवित्रो भवोऽवतारो यस्यासौ तथा । अथ कथम् । यतो दयाश्रीश्च बभूवेत्यध्याहारः । दया भूतदया श्रीश्च शोभा च तयोर्निदानमित्यर्थः । एतद्रामपक्षे ॥ कृष्णपक्षे तु—श्रीयादवं वन्दे । किंभूतम् । भव्यभतोयदेवम् । भव्या उत्तमा भा दासिर्यस्यासौ सूर्यः । तथा तोयशब्देन चन्द्रः । जलात्मकत्वात् । तयोर्द्यौतनादेवः । सूर्याचन्द्रमसोरपि प्रकाशक इत्यर्थः । तदुक्तम्—‘यदादित्यगतं तेजो जगद्भासयतेऽखिलम् । यच्चन्द्रमसि यच्चाग्नौ तत्तेजो विद्धि मामकम् ॥’ अथ किंभूतं यादवम् । संहारदामुक्तिम् । संहारोऽनर्थस्तं ददातीति तथाविधा पूतना तस्या मुक्तिर्मोक्षो यस्मात्स तथा तम् । पुनः किंभूतम् । उत प्रत्युत असुभूतम् । सर्वत्र प्राणरूपेणावस्थितमित्यर्थः । अथवा प्राणनं जीवनं तद्रूपं चैतन्यस्वरूपम् । तदुक्तम्—‘अहमात्मा गुडाकेश सर्वभूताशयस्थितः’ इत्यादि । पूतनायै मुक्तिं दातुमन्तर्यामित्वेन स्वयमेव प्रेरकोऽभूदित्युक्तम् ॥

ननु देहवतोऽपि रामादेः कथमन्तर्यामित्वमित्याशङ्क्य तुल्याक्षरयेन्द्रवज्रयाह—

चिरं विरंचिर्न चिरं विरंचिः साकारता सत्यसतारका सा ।

साकारता सत्यसतारका सा चिरं विरंचिर्न चिरं विरंचिः ॥ २ ॥

विरंचिर्ब्रह्मा द्विपरार्धावसानं यावत्सर्वभूतापेक्षया चिरं तिष्ठतीति प्रथमम् । अपरं तु आब्रह्मभुवनालोकाः पुनरावर्तिन इति श्रवणान्न चिरं विरंचिरिति ज्ञायते । तस्यायुषः परिमितत्वात् । अथ साकारता सत्यसतारकास्ति । सेति तच्छब्देन रामस्य या साकारता सत्यसतारका । तारकेण सहवर्तमाना सतारका । सत्या सती सतारका सत्यसतारका । सत्यमबाधितं विज्ञानमयं तारकं यद्ब्रह्म तद्रूपेत्यर्थः । रामपक्षे एतत् ॥ कृष्णपक्षे तु—साकारतासत्यसतारकास्ति । या कृष्णरूपिणी साकारता सा सती सर्वदैव वर्तमाना । नित्येत्यर्थः । किंभूता । असतारका । तारकाभिः सहवर्तमानं सतारकं व्योम, तत्र विद्यते यस्याः सा असतारका । व्योमापि यस्यां लीयते इतः परं नित्यत्वं किं वर्णनीयमित्यर्थः । चिरं विरंचिरित्यादि पूर्ववत् ॥

अथ रामकृष्णाभ्यां यां मायामवष्टभ्य साकारता स्वीकृता तस्याः स्वरूपं समाक्षरया रयोद्धतयाह—

तामसीत्यसति सत्यसीमता माययाक्षमसमक्षयायमा ।

माययाक्षमसमक्षयायमा तामसीत्यसति सत्यसीमता ॥ ३ ॥

असति सत्यसीमता तामसीति । असति शुक्तिकारजतवदसत्ये प्रपञ्चे सत्यसी-  
मता सत्यत्वमर्यादा तामसी मायेति । अथास्या असत्यत्वं कार्यवशादनुभूयत इत्याह—माय-  
येति । यया मायया कृत्वा मा लक्ष्मीः अयमा न विद्यते यमो नियमो यस्याः सा तथा । योग्ये-  
योग्ये वा कुत्र स्थातव्यं कियत्कालं स्थातव्यमिति क्षणभङ्गाया लक्ष्म्या यमो नियमो  
नास्ति । उत्तरक्षणे बाददर्शनाङ्गमरूपतेत्यर्थः । कथंभूतया यया । अक्षमसमक्षया ।  
न क्षमं अक्षमं समक्षं यस्याः सा तथा । तस्या मायायाः स्वरूपे विचार्यमाणे समक्षत्वं  
न प्राप्नोति प्रेक्षणेनैव नश्यतीत्युक्तत्वात् । यतः परमात्माज्ञानरूपो मायात्वज्ञानरूपो सा  
कथं ब्रह्मसमक्षतां याति । यतो ज्ञानमज्ञानस्यैव घातकमित्यर्थः । एवमुभयत्रापि सममिति  
समाक्षरपदद्वयम् ॥

एवमविद्यायाः स्वरूपं निरूप्येदानीं विद्यारूपं विषमाक्षरया शालिन्याह—

का तापघ्नी तारकाद्या विपापा त्रेधा विद्या नोष्णकृत्यं निवासे ।

सेवा नित्यं कृष्णनोद्या विधात्रे पापाविद्याकारताघ्नी पताका ॥ ४ ॥

अत्र त्रिविधसंसारतापघ्नी कास्तीति विचार्यमाणे त्रेधा विद्यास्तीति । त्रिःप्रकारा त्रेधा  
ऋग्यजुःसामात्मिका । ननु तर्हि न कर्मकाण्डं विद्याशब्दव्यपदेश्यम् । विद्यां चाविद्यां च  
'यस्तद्वेदोभयं सह' इत्याद्युक्तत्वादित्याशङ्क्याह । किंभूता त्रेधा विद्या । तारकाद्या । तारकं परं  
ब्रह्म श्रीरामाख्यमाद्यं श्रेष्ठत्वात्त्रिरूपणीयत्वेन प्राप्तं यस्याः सा तथा । उपनिषद्विद्यात्मि-  
केत्यर्थः । पुनः किंभूता । विपापा विगतं पापमज्ञानं यया सा तथा । अयं तस्याः पापो-  
पशामकत्वे दृष्टान्तमाह—निवासे नोष्णकृत्यमिति । नितरां वासो यस्मिन्निति निवासः  
शीतलच्छायाद्युपस्कृतं गृहं तस्मिन्नोष्णकृत्यं संतापमभवनं नास्ति । तद्वद्वेदार्थपरिशीलनेन  
त्रिविधतापोन्मूलनमित्यर्थः । रामपक्षे चैतज्ज्ञेयम् ॥ कृष्णपक्षे तु—कृष्णभक्तिसहकृतं विद्या  
अज्ञाननाशकर्त्रीत्याह—सेवा नित्यमिति । विधात्रेऽनुष्ठानेऽर्जुनाय ब्रह्मणे वा कृष्णनोद्या  
नित्यं सेवा पापाविद्याकारताघ्नी भवति । कृष्णेन नोद्या प्रेर्यमाणा नित्यं सेवा अन-  
न्यभक्तिः सा पापं दुःखं तन्मूलमविद्याकारोऽज्ञानं तदुभयमपि नाशयति । तदुक्तं भगव-  
द्गीतायाम्—'भक्त्या त्वनन्यया शक्य अहमेवंविधोऽर्जुन । ज्ञातुं द्रष्टुं च तत्त्वेन प्रवेष्टुं च  
परंतप ॥' इति । अनन्यभक्तिरेव कृष्णसाक्षात्कारे निमित्तमिति सदृष्टान्तमाह—किं-  
भूता सेवा । पताका । पताकेव पताका । यथा गरुडलाञ्छनाङ्किता कृष्णध्वजपताका  
दृष्टमात्रैव आगतः कृष्ण इति साक्षात्कारं व्यनक्ति तद्वदनन्यभक्तिरपीत्यर्थः ॥

अथ प्रथमं मायापरमात्मनः समक्षं स्थातुं न शक्नोतीति स्वरूपानुसंधानेन मायाया-  
स्तिरस्कार इत्युक्तम् । तत्रात्मज्ञाने महानायासः । श्रीरामसेवया तु विद्याप्राप्तिस्तथा  
तत्कालमेवाज्ञाननिरास इति विषमाक्षरयेन्द्वयञ्ज्याह—

श्रीरामतो मध्यमतोदि येन धीरोऽनिशं वश्यवतीवराद्वा ।

द्वारावतीवश्यवशं निरोधी नयेदितो मध्यमतोऽमरा श्रीः ॥ ५ ॥

वा इत्यथवा स पुमान्धीरः येनानिशं श्रीरामतः मध्यमतोदि श्रीरामतो निमित्तम्-  
 तान्मध्यं मध्येऽवभासमानं प्रपञ्चाख्यमतोदि नाशितम् । स एव धीर इत्यर्थः ।  
 किंभूताच्छ्रीरामतः । वश्यवतीवरात् । वशं भितुं समर्थं वश्यं रूपं तद्वती जानकी तस्या  
 वरात् । भर्तुरित्यर्थः ॥ कृष्णपक्षे तु—निरोधी पुमान्मध्यं तु चिदचिद्व्यतिस्वरूपं मनः  
 इतः प्रपञ्चाद्वारावतीवश्यवशं नयेत् । वायुनिरोधीन्द्रियनिरोधी च पुमान्द्वारावत्या  
 वश्यस्तत्रासक्तः कृष्णस्तत्र वशं नयेत् । योगेन धैरान्येण वा चित्तं निरुध्य श्रीकृष्ण  
 एव एवं वशं नयेदित्यर्थः । तत्र किं भवतीत्याह—अतोऽस्मादुपायाच्छ्रीमोक्षलक्ष्मी-  
 रमरास्थिरा भवति । अन्यथा निरोधवानपि विघ्नैरभिभूयत इत्यर्थः । उक्तं च—‘तथा न  
 ते माधव तावकाः कचिद्भ्रश्यन्ति मार्गात्’ इत्यादि ॥

अथ कथाप्रारम्भः—तत्र विश्वामित्रः स्वयज्ञसंरक्षणार्थं रामं याचितुं दशरथं प्रत्यगा-  
 दिति विषमाक्षरया रथोद्धृतयाह—

कौशिके त्रितपसि क्षरवती योऽददाद्वितनयस्वमातुरम् ।

रन्तुमास्वयन तद्विदादयोऽतीव्ररक्षसि पतत्रिकेशिकौ ॥ ६ ॥

यः क्षरवती द्वितनयस्वं कौशिकेऽददात् । क्षरेषु सर्वेषु भूतेषु व्रतमभीप्सितपूर्णं येन  
 तथाविधो दशरथो द्वयोस्तनययोः समाहारो द्वितनयं तदेव स्वं धनं कौशिके विश्वामित्रे  
 दत्तवान् । ननु प्राणादपि प्रियतमं पुत्राख्यं धनं विश्वामित्रार्थं केन निर्वन्धेन दत्तवानि-  
 त्याशङ्क्याह—किंभूते विश्वामित्रे । त्रितपसि त्रिःप्रकारकं त्रिगुणात्मकं प्रसादक्षोभसमर्थं  
 तपो यस्य स तथा । तस्मिन्किंभूतं द्वितनयस्वम् । आतुरम् । पित्रोर्वियोगादित्यर्थः ॥  
 कृष्णपक्षे तु—श्रीशुकः परीक्षितं प्रति वक्ष्यमाणं कृष्णकथोद्देशमनुवदति—भो आस्वयन,  
 आ समन्तात्सुष्टु अयं गतिः परमार्थगतिर्यस्य तथाविधः परीक्षितः । तद्विद्वत्कृष्णोऽतीव्ररक्षसि  
 न विद्यते तीव्रं रक्षः यस्मात्तदतीव्ररक्षस्तस्मिन्पूतनाख्ये । तथा पतत्रिकेशिकौ पतत्रा  
 पक्षी बक्रासुरः, केशी हयरूपी दैत्यः, तयोः कुः पार्थिवशरीरं तस्मिन्नादयोऽस्ति । आसन्न-  
 तादृया कृपा यस्य स तथा । पूतनावककेशिशरीराणि कृपयैवातारयदित्यर्थः । किं  
 कर्तुम् । रन्तुं क्रीडां कर्तुम् । क्रीडाछलेनेत्यर्थः ॥

• अथ विश्वामित्रेण सह रामं प्रस्थितमाकर्ण्य राक्षसास्ताटकां प्रेषयामासुरित्याह—

लम्बाधरोरु त्रयलम्बनासे त्वं याहि याहि क्षरमागताज्ञा ।

ज्ञातागमा रक्ष हि या हि या त्वं सेना बलं यत्र रुरोध बालम् ॥ ७ ॥

भो लम्बाधरोरु, त्वं क्षरं याहि । अधरश्च ऊरु च अधरोरु । लम्बमधरोरु यस्याः सा लम्बाध-  
 रोरुः तस्याः संबोधनम् । तथा किंभूते । त्रयलम्बनासे । त्रये लोकत्रये लम्बी नासा यस्याः  
 सा तथाविधे । त्वं क्षरं नाशयोग्यं मानुषदेहं रामं याहि याहि । आदरे वीप्सितद्विरुक्तिः । किं-  
 भूता त्वम् । आगताज्ञा । आगता प्राप्ता आज्ञा रावणाज्ञा यया तथा ॥ कृष्णपक्षे—श्रीकृष्णं  
 गोकुलस्थितमाकर्ण्य कंसः पूतनामाज्ञापयति—हे पूतने, त्वं तत्र याहि । बलं पुरुषार्थं रक्ष ।

तत्र केत्याह—यत्र सेना बालं रुरोध । इनेन स्वामिना नन्देन सहवर्तमाना यशोदा बालं कृष्णं रुरोध रुद्धा आच्छाद्य स्थितवती तत्रेत्यर्थः । कुत एतावन्तं विश्वासं कृतवती-त्याह—हीति निश्चयेन । ज्ञातागमा ज्ञात आगमो यया सा । कोऽपि बालघातार्थं आ-यास्यतीति संभावयन्तीत्यर्थः ॥

अथ ताडकया सह शूर्पणखापि समागतेत्याह—

लङ्कायना नित्यगमा धवाशा साकं तयानुन्नयमानुकारा ।

राकानुमा यन्ननु यातकंसा शावाधमागत्य निनाय कालम् ॥ ८ ॥

लङ्कायना तया साकं नित्यगमाभूत् । लङ्कायामयनं गतिर्यस्याः सा शूर्पणखा तया ता-डकया साकं नित्यगमाभूत् । नित्यं गच्छतीति नित्यगमा । पर्यटनासक्ताभूदित्यर्थः । अनुन्नयमानुकारा । न नुन्नः प्रेरितोऽनुन्नः स्वतः प्रवृत्त एवंविधो यो यमः कृतान्तस्तद्व-दनुकारो यस्याः सा । निष्कृपेत्यर्थः । किंभूता । धवाशा धवविषयिणी आशा यस्याः सा तथा । रामं भर्तारमपेक्ष्यमाणा ॥ कृष्णपक्षे—शावाधमा आगत्य कालं निनाय । शवप्रियाः शावाः कव्यादास्तेष्वधमा बालघातिनी पूतना आगत्य गोकुलं प्राप्य कालं खरासकं कृष्णं निनाय प्राप्तवती । ननु राक्षसी गोकुलान्तर्गता तत्रत्यैः किं पूर्वं न निपिद्वेत्याह—यद्यतो राकानुमा । राका पूर्णिमा तया अनुमीयते सा । प्रथमं राकावदतिसुन्दरं रूपं श्रुतवती त-द्वाक्षिण्येन केनापि गृहान्तर्गमनेनाक्षिप्ता । नन्विति निर्धारणेन । यातकंसा । यातोऽन्तरितः कंसो यस्याः सा तथा । पुनः कंसेन न दृष्टा । कृष्णग्रस्ता सती विपन्ना इत्यर्थः ॥

अथ विश्वामित्रस्य यागव्यवस्थामनुगृहाह—

गाधिजाध्वरैरा ये तेऽतीता रक्षसा मताः ।

तामसाक्षरतातीते ये रावैरध्वजाधिगाः ॥ ९ ॥

गाधिजो विश्वामित्रस्तस्याध्वरो यागस्तत्र वैरं येषां ते खरदूषणादयस्ते अतीता रामेण ते हताः । देहादिप्रपञ्चमतिक्रम्य गता इत्यर्थः । किंभूताः । रक्षसा रावणेन मताः स्वसंमानेन प्रसिद्धाः ॥ कृष्णपक्षे—पूतनावधमाकर्ण्य कंसेनान्ये बकटणावर्तादयः प्रेषिताः इत्याह—तामसाक्षरतातीते कृष्णे सति ये रावैः प्रेषिता दैत्या ते अध्वजा-धिगा आसन् । तामसाहंकारेणासमन्तादुत्पन्नायाक्षरता प्रपञ्चात्मकता ततोऽप्यतीते परब्रह्मरूपे कृष्णे सति दैत्या रावैः कंसनिदेशशब्दैरागतास्तेऽध्वजाधिगा गोकुल-मार्गयाने जाता या आधिर्मानसी व्यथा तां गच्छन्तः प्राप्ताः । अहो गोकुलं गत्वा प्रप-ञ्चातीते कृष्णेऽस्माभिः किं कर्तव्यम् । पूतनावन्मर्तव्यमिति पर्याकुलचित्ता आसन्नित्यर्थः ॥

अथ मुनिभिः केवलं रामार्पणबुद्ध्या कृतस्य यागस्य प्रशंसामाह—

तावदेव दया देवे यागे यावदवासना ।

नासवादवया गेया वेदे यादवदेवता ॥ १० ॥

देवे रघुनाथे दया कृपा प्रीतिस्तावदेव संभवतीति । यावद्यागेऽवासना यागे क्रियमाणेऽवासना स्वर्गादिभोगप्राप्तये इच्छाराहित्यम् । तस्मात्फलराहित्येन यो यागः स रामप्रीतये भवतीत्यर्थः ॥ कृष्णपक्षे—कृष्णे परब्रह्मस्वरूपतामधारयन्तो दैत्याः पुनः परामर्शं चक्रुरित्याह—यादवदेवता कृष्णमूर्तिर्वेदे उपनिषद्भाग्ये या गातुं निरूपयितुं योग्या न तु साक्षात्कारं कर्तुमथवान्येन निरूपयितुं न शक्यते इत्याह—नासवादिति । असुसंबन्धि आसवं प्राणात्मकं शरीरम् । अवैत्युपसर्गोऽवलक्षणत्वद्योतकः । तथा चावलक्षणान्मनुष्यदेहात्सकाशात्तद्वि निरूपयितुं शक्यते । एवं प्रथमं तस्य निरूपणासंभवे तस्य हननमस्माभिरसंभावितमेवेत्यर्थः । वस्तुतस्तु आसवात् । आसवादिति मदजननवस्तुमात्रोपलक्षणम् । तस्मान्न अवया न ज्ञेया । तन्निमित्तमासवादुर्ज्ञेयत्वार्थः । अवयेति अवयायते इत्यवया । ‘आतोऽनुपसर्गे कः’ इति कः । पश्चाद्वाप् । अवपूर्वको यातिरेतिश्च ज्ञानार्थः ॥

अथ स्वयंवरदर्शनार्थं कौशिकेन सह जनकगृहं प्रति गतो रामस्तत्र किं कृतवानित्याह—

सभास्यये भग्नमनेन चापं कीनाशतानद्धरुषा शिलाशैः ।

शैलाशिषारुद्धनताशनाकी पञ्चानने भग्नभये स्वभासः ॥ ११ ॥

अये श्रोतः, अनेन रामेण सभासु शिलाशैः सह चापं भग्नम् । सभासु स्थितासु शिलावदृढा जानक्रीविप्रयिण्याशा येषां ते शिलाशाः राजानस्तैः सह चापं भग्नम् । न केवलं चापं भग्नम् । राजानो भग्ना भग्नमन्त्रेरथाः कृता इत्यर्थः । कीनाशतानद्धरुषा कीनाशस्य भावः कीनाशता यमरूपता तथा आनद्धोऽभिनिविष्टो रावणस्तस्य रुषा कोपेन । प्राचीनवैरानुबन्धिनिमित्तेन पूर्वं धनुरुद्धर्तुं प्रवृत्तो रावणो धनुषाघः पतितः, परंतु न हत इति रुषा कोपेनेवेत्यर्थः ॥ कृष्णपक्षे—गोवर्धनोद्धरण इन्द्रो लाघवं प्राप्त इत्याह—पञ्चा-नने नृसिंहे कृष्णे स्वभासः स्वप्रतापान्मग्नभये निःशङ्कं यागं कारयितुं प्रवृत्ते सति शैलाशिषारुद्धनताशनाकी दृष्टः शैलस्य गोवर्धनस्याशिषा अभीष्टपूरणेन रुद्धा रोधं प्रापिता अतएव नता भग्ना हविर्ग्रहणेच्छा यस्य तथाविधो नाकी स्वर्गाधिपोऽभूदित्यर्थः । ‘यो गोवर्धनभूधरं करधृतं लीलाम्बुजन्मायितं कृत्वा सप्तदिनानि नाचलदपाद्गोपांश्च घोरापदः । यश्चक्रे निजशासने हरिविरिञ्चयाखण्डलादीन्सुरानुद्गृह्णानपि सोऽवताजगदिदं गोपालराजो हरिः ॥’ इति श्रीभागवते दशमस्कन्धे ॥

अथ स्वयंवरार्थमागतानां राज्ञां वर्णयन्नाह—

न वेद यामक्षरभामसीतां का तारका विष्णुजितेऽविवादे ।

देवाविते जिष्णुविकारता का तां सीमभारक्षमयादवेन ॥ १२ ॥

यामक्षरभामसीतां लोको न वेद । अक्षरमविच्युतं भामसौभाग्यं यस्याः सा अक्षरभाम्नी सा चासौ सीता च तां न जानातीत्यर्थः । अविवादे विष्णुजिते का तारका विष्णुना रामचन्द्रेण जितं विष्णुजितं तस्मिन्विष्णुजिते अविवादे सर्वसंमते सति का तारका ता-

रकात्वं का प्राप्नोतीत्यर्थः । तारकासंबन्धस्तु चन्द्रं विनान्येन सह न भवति । प्रकृते रामचन्द्रेण सह सीतैव तारकात्वं प्राप्तुमर्हति । नान्येनेत्यर्थः ॥ कृष्णपक्षे—गोकुलोपरि क्षुब्धस्येन्द्रस्य न किञ्चिच्चलतीत्याह—सीम्नो भारः सीमभारः सीमा गिरिमर्यादा तस्या भारक्षमश्वासौ यादवश्च तेन देवशक्त्या अविते रक्षिते गोकुले जिष्णोरिन्द्रस्य शिलावर्षणादिविकारता का । न कापीत्यर्थः ॥

अथ धनुषि भग्ने सति जानक्या रामो वृत इत्याह—

तीव्रगोरन्वयत्रायो वैदेहीमनसो मतः ।

तमसो न महीदेवैर्योत्रायन्वरगोव्रती ॥ १३ ॥

तीव्रा गावः किरणा यस्यैवंविधस्य तीव्रगोः सूर्यस्यान्वयं वंशं त्रायन्ते तेऽन्वयत्राः सूर्यवंशाभिमानरक्षका दिलीपादयस्तेष्वार्यः श्रेष्ठः सूर्यवंशालंकरणं रामः वैदेहीमनसो मतः जानक्या मनःपूर्वकं वृतः । धनुःपणवन्धनेत्यर्थः ॥ कृष्णपक्षे—ब्रह्मसत्रं प्रति गतः कृष्ण-स्तेन मानित इत्याह—अत्रायन्वरगोव्रती कृष्णः अत्र ब्रह्मसत्रे आयन्प्राप्तः वरा भाग्य-शालिन्यो गाव एव व्रतं परिपालितत्वेनोपस्थितं यस्यासौ गोव्रती कृष्णः तमसोऽज्ञाना-न्महीदेवैर्ब्राह्मणैर्न मानित इत्यध्याहारः ॥

अथ जानक्याः पारमार्थिकं स्वरूपं वर्णयन्नाह—

वेद या पद्मसदनं साधारावत्तार मा ।

मारता तव राधा सा नन्द सद्मप यादवे ॥ १४ ॥

साधारा मा अवत्तार । आधारेण विष्णुना सह लक्ष्मीः अवतारं चक्रे । सा का । या पद्मसदनं वेद पद्ममेव सदनं अधिवासस्थलं वेद ज्ञातवती । अनेन लक्ष्म्याः पूर्णावतार इति सूचितम् । अथ वा पद्मं विष्णोश्चरणकमलं तदेव सदनं विश्रामस्थलं जानातीति । कृष्ण-पक्षे—अथ कापि गोपिका नन्दं प्रति राधायाः पैशून्यं वदति—भो सद्मप गृहाधीश नन्द, सा तव राधा । सेति तच्छब्देन विदितवृत्तान्तेति सूचितम् । तथा यादवे सैवं कृष्णे मारता मदनरूपता इत्येवं समाचरोऽस्ति । अनेन कृष्णस्य वयःसंबन्धिनी वर्णिता भवति ॥

अथेश्वरस्य धनुर्भङ्गमाकर्ण्य परशुरामोऽभ्यगादित्याह—

शैवतो हननेऽरोधी यो देवेषु नृपोत्सवः ।

वत्सपो नृषु वेदे यो धीरोऽनेन हतोऽवशैः ॥ १५ ॥

नृपोत्सवः शैवतो हनने अरोधी । नृपस्य आगतस्य दशरथस्योत्सवो यस्मात्स नृपो-त्सवो रामः शिवस्य पक्षपात्रीति शैवः परशुरामस्तस्माच्छैवतः हनने कोपाविर्भावोऽप्य-रोधी न रोधं प्राप्तवान् । अकुण्ठितशक्तिरासीदित्यर्थः । विमानस्थितेषु देवेषु पश्यत्सु सत्सु ॥ कृष्णपक्षे—अथ कृष्णस्वरूपं धेनुकवधं चाह—यः वेदेऽस्ति वेदे प्रतिपादितो-ऽस्ति स नृषु वत्सपोऽभूत् । अनेन वत्सपेन कृष्णेन धीरो धेनुकः अवशैः असाध्यैस्तज्जा-तीयैरन्यैः सह हतः । मारित इत्यर्थः ॥



अथ परशुरामो रामं प्रति सक्रोधं वदति—

नगोपगोऽसि क्षर मे पिनाकेऽनायोऽजने धर्मधनेन दानम् ।

नन्दानने धर्मधने जयो ना केनापि मे रक्षसि गोपगो नः ॥ १६ ॥

भो क्षर नश्वर, मेऽपिनाके त्वं नगोपगः असि । यद्यपि त्वया जीर्णं धनुर्भ्रं तथापि म-  
दानते धनुषि नगस्य पर्वतस्योप समीपे गच्छतीति नगोपगः पाषाणस्तत्तुल्योऽसि । मदीय-  
धनुषोऽतिगुरुत्वेन निश्चेष्टो भवसीत्यर्थः । एवमेतादृशे त्वयि जनकेन यत्कन्यादानं कृतं  
तदयुक्तमित्याह—धर्मधनेन कन्यालक्षणेन अजने यद्दानं सः अनायः । अजनोऽदानपात्रम् ।  
एवं अदानपात्रे त्वयि यद्दानं कृतं सः अनायः नयो नीतिस्तत्संबन्धी नायः, न नायः अ-  
नायः । अनीतिरित्यर्थः ॥ कृष्णपक्षे—दैत्यवधं दृष्ट्वा नन्दः कृष्णं स्तौति—भोः कृष्ण, त्वं  
नन्दानने नासि । नन्द एव आननं मुख्यो यस्मिन्गोकुले तस्मिन् ना पुरुषः परमात्मा  
असि । बलवत्त्वात् । अतएव किलक्षणे नन्दानने । धर्मधने जन्मान्तरीयधर्मैराजितं तस्मिन्स्थानं  
नः अस्माकं जयोऽपि त्वमेवासि । केनापि सुकृतविपाकेन गोपगः गोपविशेषेण वर्तमानः  
सन् मे इति मां रक्षसि ॥

अथ रामं राज्याधिकारिणं दृष्ट्वा कैकेयी सापन्नभावं दर्शयतीत्याह—

ततान दाम प्रमदा पदाय नेमे रुचामस्वनसुन्दराक्षी ।

क्षीरादसुं न स्वमचारु मेने यदाप दाम प्रमदा नतातः ॥ १७ ॥

आमस्वना अपरिपक्ववचना तथाविधा सुन्दराक्षी कैकेयी पदाय राज्यप्राप्तये यद्दाम  
निर्बन्धकारणं ततान विस्तारयामास । स्वपुत्राय राज्यं देयमिति दशरथाय निर्बन्धं चकारे-  
त्यर्थः । आमस्वनेति, पदेन नेदं मातृकृत्यमिति सूचितम् । अथ कथं दाम ततानेत्याह—इमे  
रुचा न रुचा दीप्त्या इमे रामादयः पदयोग्या न भवन्ति । तथा तस्याः किं लौकिकं भयं  
नास्तीत्याह—प्रमदेति । प्रकृष्टो गर्वो यस्याः सा तथा ॥ कृष्णपक्षे—अथ कदाचित्कृष्णेन  
दधिभाण्डे भग्ने दुग्धनाशे जाते यशोदायाः अतिश्रमोऽभूदित्याह—प्रमदा यशोदा क्षीरा-  
त्सकाशादसुं प्राणमपि स्वकीयं न मेने । यथा क्षीरे ममता तथा प्राणे मा भूदित्यर्थः ।  
अथ कृष्णबन्धनार्थं यद्दाम आप प्राप तदचारु कार्यक्षमं न भवतीति मेने । अतः दामपूर-  
णं हेतोर्नता नम्रा । परिश्रान्ताभूदित्यर्थः ॥

अथ वनवासार्थं रामे प्रस्थिते सति अहल्योद्धारणप्रसङ्गमाह—

तामितो मत्तसूत्रामा शापादेष विगानताम् ।

तां नगाविषदेऽपाशा मात्रासूत्तमतो मिता ॥ १८ ॥

मत्तसूत्रामा तां इतः प्राप्तः मत्तः काममोहितः सूत्रामा इन्द्रस्तां प्राति प्रसिद्धामहल्यां  
प्राति गतः । 'सूत्रामा गोत्रभिद्वज्जी' इत्यमरः । तथा एष सूत्रामा इन्द्रः शापाद्विगानतां इतः  
गौतमकृतात् विगानतां सहस्रभगत्वादिलक्षणां प्राप्तः ॥ कृष्णपक्षे—पूर्वश्लोके यशोदया  
कृष्णः दाम्ना बद्ध इति निरूपितं तत्र यमलार्जुनोन्मूलनप्रसङ्गमाह—तां व्यवस्थामनुभूय

नगाविषदे कृष्णे सति यशोदा मात्रासु अपाशा तथा उत्तमतो मिता अभूत् । न गच्छतस्तौ नगौ स्थावरौ वृक्षौ यमलार्जुनौ ताभ्यां अविषममृतं मोक्षः तत्प्रदे कृष्णे सति यशोदा-  
मात्रासु दधिदुग्धादिविषयेषु अपाशा अनिर्बन्धा सती उत्तमतः अलौकिककर्म कर्तुः कृ-  
ष्णान्मिता समर्थादाभूत् ॥

अथ शूर्पणखायाः प्राप्तायाः नासिकानिकृन्तनं कृतमिति शालिनीछन्दसाह—

नासावद्यापत्रपाज्ञाविनोदी धीरोऽनुत्या सस्मितोऽद्याविगीत्या ।

त्यागी विद्यातोऽस्मि सत्यानुरोधी दीनोऽविज्ञा पात्रपद्यावसाना ॥ १९ ॥

शूर्पणखा तावन्नासावद्यापत्रपास्ति । नासा नासिका तस्या अवयवं विगानं छेदलक्षणं  
तत्र अपत्रपा निर्लेजास्ति । लक्ष्मणस्तु आज्ञाविनोदी आज्ञया रामाज्ञया विनोदो यस्या-  
तिविनोदी । तथा धीरः उदात्तः श्रीरामस्तु अनुत्या शूर्पणखाकृतया स्तुत्या उपालम्भेन  
अद्याविगीत्या अकीर्तिख्यापनेन सस्मितोऽभूत् ॥ कृष्णपक्षे—नारदशापादुन्मोचि-  
ताभ्यां कुबेरपुत्राभ्यां स्तुतः कृष्णस्तौ प्रति स्वरूपमाह—अहं विद्यातः ज्ञानतस्त्यागी  
ज्ञानप्रदोऽस्मि । तथा सत्यानुरोधी सत्यं परब्रह्म तत्र अनुरोधोऽत्यासक्तिर्यस्य स तथा ।  
लोकस्तु दीनः विषयसुखासक्तोऽस्ति । अविज्ञा अविद्या तु पात्रपद्यावसाना पात्रं ज्ञान-  
पात्रं मद्भक्तस्तस्य पद्या पद्धतिज्ञानमार्गनिष्ठत्वं तेनैवावसानं नाशो यस्याः सा तथोक्ता ।  
एवं सति शापनिर्मुक्तिः क्रियत इत्यर्थः ॥

अथ पञ्चवटीवने सपरिग्रहे रामे कृताधिवासे सति किञ्चिदपूर्वं जातमित्याह—

संभावितं भिक्षुरगादगारं याताधिराप स्वनघाजवंशः ।

शवं जघान स्वपराधिताया रङ्गादगारक्षुभितं विभासम् ॥ २० ॥

भिक्षुः संभावितमगारमगात् । भिक्षुरूपधरो रावणः संभावितं पूर्वं निर्मायकत्वेन ज्ञातं  
अगारं पञ्चवटीस्थलं अगात् । ततः स्वनघाजवंशः याताधिः सन् आप । सुतरां अनघः निष्पापः  
एवंविधोऽजवंशो ब्रह्मवंशो रावणः यातो गतः आधिश्चिन्ता यस्य जानकीं दृष्ट्वा निश्चितः  
जानकीं प्राप । निष्पापवंशोत्पन्नोऽप्येतादृशं निन्द्य पापकर्माकरोदित्याश्चर्यादिति सू-  
चितम् ॥ कृष्णपक्षे—पूर्वोपकान्तः कृष्णो रङ्गादङ्गस्थानात्सकाशात् शवं चिन्तयापूर्वमेव  
गतप्राणं कंसं जघान । किंभूतम् । अगारक्षुभितम् । अगारं राजकीयपरिवारस्तस्मिन्क्षु-  
भितं सक्रोधम् । एष चाणूरघाती कृष्णो बहिः कथं न निःसार्यत इति । पुनः किंभूतम् ।  
विभासं विच्छाद्य गतकान्तिम् । सद्योऽमृतचिह्नयुतमित्यर्थः । अथ कस्माद्धेतोर्जघानेत्याह—  
स्वपराधितायाः । अपराधिनो भावः अपराधिता सुतरामपराधिता तस्यास्तथा । पितृ-  
निर्बन्धाग्रजहननपूतनादिकूटरेचनादयो येऽपराधास्तत्कर्तृत्वादित्यर्थः ॥

अथ मृगयापरावृत्तस्य रामस्य जानकीमुपश्यतो निर्वेदमाह—

तयातितारस्वनयागतं मा लोकापवादद्वितयं पिनाके ।

केनापि यं तद्विदवाप कालो मातंगयानस्वरतातियातः ॥ २१ ॥

तया मागतं तथा जानक्या मेति धिक् मृषैव गतं निष्क्रान्तम् । अथ सा स्वतो न गता बलात्कारेण नीता भविष्यतीत्याह—किंभूतया । अतितारस्वनया । उच्चैराक्रोशमान-यापि । एवं तस्यां गतायां पिनाके लोकापवादद्वितयं जातम् । पिनाके पुरुषार्थाधिष्ठाने लोकापवादद्वितयं अज्ञानेन मृगपृष्ठतो धावनं स्त्रीहानिश्चेति अपवादद्वितयम् जातमित्यर्थः ॥ कृष्णपक्षे—कंसहननात्पूर्वरङ्गमाह—यं कंसं केनापि प्रकारेण कालः कृतान्तोपमः कृष्णः अवाप । ननु परब्रह्मस्वरूपस्य कृष्णस्य कंसद्वेषः कथमित्याह—किंभूतः कालः । तद्वित् तदुपस्थितं कंसनिबन्धनं वेत्तीति तद्वित् । अथ स कः प्रकारस्तमाह—किंभूतः कालः । मातंगयानस्वरतातियातः । मातंगः कुवलयपीडस्तस्य यानं धावनं स्वरश्च तद्व्या-क्रोशस्तमतिलङ्घ्य यातः । कुवलयपीडं क्रोशन्तं मारयित्वा रङ्गं प्राप्त इत्यर्थः ॥

अथ रामस्य पुनर्जानकीं प्रति निर्वेदोक्तिमाह—

शवेऽविदा चित्रकुरङ्गमाला पञ्चवटीनर्म न रोचते वा ।

वातेऽचरो नर्मनटीव चापं लामागरं कुत्रचिदाविवेश ॥ २२ ॥

भो जानकि, अविदा अज्ञानेन मया सह पञ्चावटीनर्म न रोचते वा । येन त्वं गतासी-त्यर्थः । अथ तदेवाज्ञानं प्रकटयन्नाह—शवे शवीप्रेयराक्षसे चित्रकुरङ्गमालास्तीति माया-मृगमजानता । मयेत्यर्थः ॥ कृष्णपक्षे—कृष्णस्य सामर्थ्यं कंसहननात्पूर्वमेव प्रकटीभूत-मित्याह—यः कृष्णः वाते वात्याभूतदैत्ये'तृणावर्ते अचरः अचलोऽभूत्तथा लामागरं कुत्र-चिदाविवेश । लामा पूतना तस्याः गरं विषं नर्मैव क्रीडामात्रमिव कुत्रचिदाविवेश । न कृष्णे अनेन बाल्ये एतावन्तं पुरुषार्थं कृतवान्किं पुनर्यौवने इति सूचितम् । एवमेतदु-भयं सदृष्टान्तमाह—किमिव । नर्मनटी चापमिव नटी नर्तकीचापं भ्रूभङ्गमात्रं दर्शयति । तद्वदित्यर्थः ॥

अथ जानकीं स्कन्धे गृहीत्वा सत्वरं निर्गतस्य रावणस्य जटायुना साक सङ्गोऽभ-दिति रथोद्धृतयाह—

नेह वा क्षिपसि पक्षिकंधरा मालिनी स्वमतमत्त दूयते ।

ते यदूत्तमतम स्वनीलिमाराधकं क्षिपसि पक्षिवाहने ॥ २३ ॥

जटायुः रावणं प्रति वंदति—भो स्वमतमत्त, इयं मालिनी दूयते । स्वमतं स्वाग्रह-स्तेन मत्त उन्मत्तः स्वाग्रहमेव करोषि परकीयविचारं न शृणोषि । असावधानत्वादित्यर्थः । मालिनी अतिसुकुमारा जानकी दूयते क्लेशं प्राप्नोति । किंभूता पक्षिकंधरा । पक्षिणि स्वपक्षपातिनि मयि कंधरा मन्या यस्याः सा तां इह मत्स्थाने न क्षिपसि वा न मुञ्चसि वा । तर्हि सङ्ग्रामेण मोचयिष्यामीति तात्पर्यार्थः ॥ कृष्णपक्षे—कंसवधे कृते उद्धवाक्रूरादयः कृष्णं स्तुवन्ति—भो यदूत्तमतम, स्वनीलिमाराधकं स्वस्य नी-लिमा तं आराधयतीति स्वनीलिमाराधकं पुरुषं ते पक्षिवाहने क्षिपसि । यदुपु उत्तमतम श्रेष्ठतम त्वदनुस्मृतिं कुर्वाणं पुरुषं ते पक्षिवाहने गरुडः तस्मिन् क्षिपसि आरोहयसि ।

गरुडारूढं कृत्वा वैकुण्ठं प्रति नयसीत्यर्थः । एवमपरोक्षभावनया एतत्फलं कंसस्य श्रीम-  
त्साक्षात्कारे प्रवृत्तस्य मुक्तिरित्यत्र किं चित्रमित्यर्थः ॥

ततो जटायुवचनाजानकीशुद्धिं लब्ध्वापि दक्षिणतश्चलितस्य रामस्यावस्थामाह—

वनान्तयानस्वणुवेदनासु योषामृतेऽरण्यगताविरोधी ।

धीरोऽवितागण्यरते मृषा यो सुनादवेणुस्वनयातनां वः ॥ २४ ॥

स रामः योषामृते वनान्तयानस्वणुवेदनासु अरण्यगताविरोधी अभूत् । योषां जा-  
नकीं विना वनान्तेषु यानं परिभ्रमणं तत्र महाक्लेशप्राप्तावपि सुतरामणुवेदनासु । विवेकेन  
लक्ष्मणकृतेन सान्त्वनेन च ईषत्क्लेशेषु जातेषु सत्सु अरण्यगताः वानराः अविरोधिनां  
मित्राणि वयस्याः यस्य स्त्रीवेदनासूद्रुतासु सतीषु वानरैः सह सख्यं यजातं तेन विश्रा-  
न्तिरभूदित्यर्थः ॥ कृष्णपक्षे—कृष्णे विहाय गोकुलं मथुरां गते सति विरहखिन्ना गोप्यो  
मिथः प्रोचुरित्याह—अगण्यरते धीरः वः अविता इति । मृषा गणयितुं संभावयितुं योग्यं  
गण्यं न गण्यं अगण्यं अस्त्राध्यं कुञ्जया सह रतं तत्र धीरः निर्लज्जत्वेन प्रवृत्तः कृष्णः  
वः अविता पुनर्गोकुलमागत्य रक्षिष्यतीति मृषा असत्यं तत्कुतः सुनादवेणुस्वनयातनां  
किं न स्मरतीत्यध्याहारः । सुष्ठु नादो यस्यासौ सुनादः एतादृशः वेणुस्तस्य स्वनस्तेन  
कृतां यातनां दूराद्वेणुस्वनमाकर्ण्य यावत्कृष्णदर्शनं तावत्पर्यन्तं या यातनाविरहदुःखम-  
स्माकं किं पुनस्तस्मिन् प्रदेशं गते सतीति किं न स्मरतीत्यर्थः ॥

अथ पूर्वश्लोके अणुवेदनास्विति पदेन महति दुःखे सति कथं विश्रान्तिरित्याह—

किं नु तोयरसा पम्पा न सेवा नियतेन वै ।

वैनतेयनिवासेन पापं सारयतो नु किम् ॥ २५ ॥

पम्पा तोये रसः स्वादुता यस्याः सा तोयरसा एवंविधा पम्पा किं नास्ति । अस्त्येवेत्यर्थः ।  
तथा—वै इति निश्चयेन । नित्यनियतेनता हनुमता सेवा किं नास्ति । अस्त्येव । एवमुभयथापि  
रामस्य विश्रान्तिर्विरहदुःखेऽप्यासीदित्यर्थः ॥ कृष्णपक्षे—गोप्यः उद्धवं परिहसन्ति—वैन-  
तेयनिवासेन गरुडनिवासेन कृत्वा पापं सारयतो दूरीकुर्वतः पुरुषस्य किं नु वाच्यमित्य-  
ध्याहारः । कृष्णोपासनया निष्पापस्त्वं कथमस्मान्प्रतारयसीति सूचितम् ॥

अथ वालिना हतदारः सुग्रीवो रामं शरणं प्रयात इत्याह—

स न तातपहा तेने स्वं शेनाविहितागसम् ।

संगताहिविनाशे स्वं नेतेहाप ततान सः ॥ २६ ॥

स न तातपहा रामः जेन स्वं तेने न तस्य नम्रस्य शरणं गतस्य आतपं संतापं ह-  
न्तीति तथाविधो रामः शेन सुखेन स्वं तेने । आश्वासजनितसुखेन स्वं स्वकीयं सुग्रीवं  
तेने विस्तारितवान् । न विहितं न संपादितम् आगः अपराधो येन तथा । निरपराध-  
त्वेनाविहितागसमिति सूचितमित्यर्थः ॥ कृष्णपक्षे—उद्धवः गोपिकां प्रति कृष्णस्याश्रित-  
पक्षपातं वदति—स नेता नियन्ता कृष्णः इह सरस्वतीरसं स्थानं नन्दं संकटके आप प्राप

तथा संगताहिविनाशे स्वं जनं ततान । संगतः प्राप्तः यो अहिः सर्पस्तस्य विनाशे कृते  
सति स्वकीयं जनं गोकुलस्थितं ततान विस्तारयामास । नन्दं निधनशङ्कया मुमूर्षु विस्ता-  
रितवान् स किं भवतीत्युपेक्षत इति सूचितम् ॥

अथ वालिनं हत्वा सुग्रीवपत्नीं मुमोचेत्याह—

कपितालविभागेन योषादोऽनुनयेन सः ।

स नये न नु दोषायो नगे भाविलतापिकः ॥ २७ ॥

स रामः अनुनयेन प्रीत्या कपितालविभागेन योषादोऽभूत् । कपिर्वाली तालाश्च  
तद्रक्षकास्तेषां विभागेन विच्छेदेन योषां ददातीति योषादः योषां सुग्रीवपत्नीं दत्तवान् ॥  
कृष्णपक्षे—गोपिका वदन्ति—स कृष्णः नये नीतिमार्गे नास्ति । नु इति वितर्के । किंतु  
दोषायोऽस्ति । दोषाणां दुःखानां आयः प्राप्तिर्यस्मात्स तथा । पुनरायास्यतीति चेन्न । कुतः ।  
यथा नगे भाविलतापिकः नगे पर्वते भाविनी या लता वल्ली सहकारशाखा तत्र पिकः  
पिकतुल्यः । यथा यमसंभावितार्थः तद्वदित्यर्थः ॥

अथ वालीपुत्रः अद्भुतो रामं प्रति वदति—

ते सभा प्रकपिवर्णमालिका नाल्पकप्रसरमभ्रकल्पिता ।

ताल्लिपिकभ्रमरसप्रकल्पना कालिमार्णव पिक प्रभासते ॥ २८ ॥

भो राम, ते सभा प्रकपिवर्णमालिकास्ति । प्रकृष्टा ये कपयो वानरास्तेषां ये वि-  
चित्रवर्णास्तेषां माला यस्यां सा तथा नानाविधवानरश्रेणीसंपन्ना । सा तु अल्पकप्रसरं  
यथा भवति तथा अल्पसंख्याका परंतु अभ्रकल्पिता नास्ति । अभ्रे आकाशे मेघमण्डल-  
पर्यन्तं वा नास्ति । अनेन रक्षःपङ्क्तिः आकाशे प्रकल्पितास्तीत्यर्थः ॥ कृष्णपक्षे—गोपि-  
कास्तावदन्योपदेशेन पिकं प्रति वदन्ति—भोः कालिमार्णव मालिन्यसमुद्र पिक कोकिल,  
त्वयि ताल्लिपिकभ्रमरसप्रकल्पना प्रभासते । तल्पे भवं ताल्लिपिकं सुरतं तस्य भ्रमरस्तत्र  
यो रसः स प्रभासते स्वप्ने सुरतभ्रमे यावान् रसः स एव त्वयि भासते । न साक्षादस्म-  
त्सुरतमुखं तत्तु तव स्वप्नेऽपि दुर्लभमित्यर्थः ॥

अथ रावणो यद्यपि सकलसैन्यसन्नाहवानस्ति तथापि तत्र वीरलक्षणं नास्तीत्याह—

रावणेऽक्षिपतनत्रपानते नाल्पकभ्रमणमक्रमातुरम् ।

रन्तुमाक्रमणमभ्रकल्पना तेन पात्रनतपक्षिणे वरा ॥ २९ ॥

रावणे अक्रमातुरं यथा भवति तथा अक्षिपतनत्रपानते सति अल्पकभ्रमणं न भवि-  
ष्यति न क्रमः अक्रमः परस्त्रीहरणादिकस्तेन आतुरं यथा स्यात्तथा अक्षिपतनं रामस्य  
दृष्टिपातस्तेन या त्रपा लज्जा तथा रावणे नभ्रे सति पर्याकुलतया यत् भ्रमणं चित्तभ्रमः  
किं न भविष्यति । भूयादेव । अहो वीरव्रतमतिक्रम्य पापं कृतवतो मम जयो नास्त्येवेति  
लज्जया कृत्वा चित्तस्यैव किं त्रासो न भविष्यतीत्यर्थः ॥ कृष्णपक्षे—उद्धवो गोपिकाः  
प्रति वदति—भो गोप्यः, तेन आक्रमणं दैत्यनिर्बहणादिकं तथा अभ्रवत्कल्पना मेघ-

श्यामता च रन्तुं क्रीडार्थमवलम्बिता तत्स्थानेऽनेन तस्य न किमपि प्रयोजनं तत्र तेन कारणेन सा मेघश्यामता पात्रनतपक्षिणे वरा पात्रे नताः पात्रनताः पुरुषास्तेषां पक्षो यस्य स तत्पक्षी तस्मै कृष्णाय वरा कल्पिता । भक्तानां ध्यानगोचरत्वायेत्यर्थः । तथा च भवतीनां ध्यानयोगेनैव कृतार्थत्वमस्तीति सूचितम् ॥

अथ सीताशुक्ल्यर्थमादिष्टो हनुमान् रामं प्रति विद्युन्मालयाह—

दैवे योगे सेवादानं शङ्का नाये लङ्कायाने ।

नेयाकालं येनाकाशं नन्दावासे गेयो वेदैः ॥ ३० ॥

अये श्रीराम, लङ्कायाने लङ्कां प्रति गमने शङ्का नास्ति । कुतः । यतो दैवे योगे सेवादानं जातमस्ति । देवसंबन्धी दैवस्तस्मिन् तव योगे या सेवावलम्बितास्ति । अतो लङ्कागमने त्वत्सेवाया एव सामर्थ्यमित्यर्थः ॥ कृष्णपक्षे—पुनरुद्धवः कृष्णं स्तौति—स कृष्णः नन्दावासे नन्दव्रजेऽभूत् । स कः । येन आकाशं नेयाकालं नेतुं संहर्तुं योग्यो नेयः आसमन्तात् कलयति तत् एवंविधमाकाशं काले आकाशादिकमपि संहर्तुं क्षमः । तत्रभवतीनां सारः श्रमः कियानित्यर्थः । किंभूतः । वेदैः गेयः गातुं योग्यः ॥

अथ जानकीशुद्धिं कृत्वा परावृत्तो हनुमान् रामं प्रति वदतीति समाक्षरया शालिन्याह—

शङ्कावज्ञानुत्त्वनुज्ञावकाशं याने नद्यामुग्रमुद्याननेया ।

याने नद्यामुग्रमुद्याननेया शङ्कावज्ञानुत्त्वनुज्ञावकाशम् ॥ ३१ ॥

हे राम, सा जानकी उग्रमतिक्लेशं यथा भवति तथा नद्यां कुल्यायां उद्याने नेया उद्याने क्रीडावने नेतुं योग्या नेया अस्ति । तथा सीता कृत्रिमसरिदुपकण्ठे उद्यानेऽस्तीत्युक्तम् । इत्थं त्वं रावणस्य क्रीडावनं गन्तुं कथमवकाशं लब्धवानित्याह—याने प्रयाणकाले अनुज्ञावकाशं यथा भवति तथा शङ्कावज्ञानुत्त्वं तु श्रीमदनुज्ञालब्धावकाशात्वेन शङ्कावज्ञे नुदिते । तथा शङ्का राक्षसभयं तत्कृतावज्ञा जम्बूवनपालादिकृता । तदुभयं मया निराकृतमित्यर्थः ॥ कृष्णपक्षे—गोकुलात्परावृत्त उद्धवः कृष्णं प्रति वदति—भोः कृष्ण, उद्याननेया कापि गोपिका नद्यां याने उग्रं अतिक्लेशं यथा भवति तथा तिष्ठति । या त्वया पूर्वं स्कन्धोपरि धृत्वा उद्यानं प्रति प्रापिता तां हि तस्या दयितदेवरादयः किं न सन्तीत्याह—हे कृष्ण, सा गोपिका अहं पुनरागमिष्यामीति श्रीमदनुज्ञया लब्धावकाशं यथा स्यात्तथा शङ्कावज्ञा सती तिष्ठति । शङ्काया दयितभयं तस्य अवज्ञा अवगणना यस्याः सा दयितदेवरादीनां शङ्काभयं तथा तत्कृतविकाराद्यविगणय्य प्राणावशेषा तिष्ठति । एवं तयैकया विनान्याः सर्वा अपि मया संबोधिता इत्युक्तं भवति ॥

अथ समुद्रं नियम्य लङ्कां गन्तुं शक्तोऽपि रामः क्षुद्रवानरकौतुकं द्रष्टुं सेतुबन्धार्थमादिदेशेत्याह—

वा दिदेश द्विसीतायं यं पाथोयनसेतवे ।

वेतसेन यथोपायं यन्तासीद्विशदे दिवा ॥ ३२ ॥

वेति अथवा स रामः यं कंचिद्वासरं पाथोयनसेतवे दिदेश । पाथसामुदकानामयनं यस्मिन् पाथोयनः समुद्रस्तस्य सेतवे सेतुबन्धायादिदेश आज्ञापयामास । किमर्थं परम् । द्विसीतायं यथा स्यात्तथा । द्वयोः सीतयोः समाहारो द्विसीतं तस्यायः प्राप्तिः । किं पुनरेकसीतालब्धिः । अपरं सेतुबन्धाख्यं पुरुषार्थं सीताद्वयलाभो भविष्यतीत्युत्साहेनादिदेशेत्यर्थः ॥ कृष्णपक्षे—कंसे हते मातामहायोप्रसेनाय राज्यं दत्त्वा स्वयं तत्सैन्यपतिर्विभूवेत्याह—स कृष्णः यथोपायं वेतसेन यन्तासीत् । यथोपायं राजनीतिमनतिक्रम्य वेतसेन वेत्रधारत्वेन नियन्तासीत् विशदे दिवा सुमुहूर्तोपलक्षिते दिवा दिवसे ॥

अथ राक्षसैः सह संग्रामोपस्थितः श्रीरामो हनुमत्प्रशंसामाह—

वायुजोऽनुमतो नेमे संग्रामेऽरवितोऽह्नि वः ।

वह्नितो विरमे ग्रासं मेनेऽतोऽमनुजो युवा ॥ ३३ ॥

हे वानराः, वः इति युष्माकं मध्ये अरवितः अह्नि वा संग्रामे उपस्थिते सति वायुजोऽनुमतः अस्ति । न रविर्यस्मिंस्तत् अरवि तस्मिन् । रात्रावित्यर्थः । वा अह्नि दिवा वासं ग्रामे उपस्थिते सति हनुमानेव अनुमतः संमतः । रात्रौ दिवा वा मायाविभिः सह संग्रामे वायुपुत्र एव निर्वाहयिष्यतीत्युक्तं भवति । इमे सर्वे वानराः नानुमताः न संमताः ॥ कृष्णपक्षे—कंसादिहनने राज्यस्थापने वा कृष्णस्य किं चित्रं वर्णनीयमित्याह—अतः परं यः विरमे प्राप्ते सति वह्नितः वह्निमेव ग्रासं भक्षत्वेनोपस्थितं मेने । अमनुजः देवः सन् युवा पराक्रमी । तत्र न किमपि चित्रमित्यर्थः ॥

अथ रामरावणयोर्युद्धप्रसङ्गे वानरैर्व्याकुलितो रावणो रामेण सह न प्रभावमगादित्याह—

क्षताय मा यत्र रघोरितायुरङ्कानुगानन्यवयोऽयनानि ।

निनाय यो वन्यनगानुकारं युतारिघोरत्रयमायताक्षः ॥ ३४ ॥

यत्र अङ्कानुगानन्यवयोऽयनानि सन्ति तत्र इतायुः रघोः क्षताय माभूत् । अङ्कं अनुगच्छन्ति ते अङ्कानुगाः शरणं गता वानरास्तेष्वनन्यं वयः जन्म येषां ते अनन्यवयसः सुग्रीवहनुमदादयस्तेषां अयनानि संग्रामे व्यूहप्रवेशपरिसंरक्षणानि यत्र तत्र इतायुर्दशास्यः रघोः रामचन्द्रस्य क्षताय शस्त्रादिभिर्घाताय मानसमर्थोऽभूत् । प्रथमतो वानरैरेव व्याकुलीकृतः रामेण सह योद्धुमलब्धावकाशोऽभूदित्यर्थः ॥ कृष्णपक्षे—वृन्दावने कृष्णो दैत्यानवधीदित्युक्तम् । तत्र त्रयमतिभयानकं हतमित्याह—यः आयताक्षः कृष्णः युतारिघोरत्रयं मुक्तिं निनाय । युताः योगं प्राप्ताश्च ते अरयश्च तेषु घोरत्रयं निनाय प्रापितवान् । पूतना अघासुरः केशी चेति भयानकं त्रयं स्वान्तिके प्रापितमित्यर्थः । अथ भयानकमेव व्यनक्ति—किंभूतं घोरत्रयम् । वन्यनगानुकारं वने स्थितः वन्यः स चासौ नगः पर्वतस्तद्वदनुकारो यस्य सः । तथा अतिप्रचण्डमित्यर्थः ॥

अथ सपरिवारस्य रावणस्य तारके परब्रह्मणि प्रवेशोऽभूदित्याह—

तारके रिपुराप श्रीरुचा दाससुतान्वितः ।

तन्वितासु सदाचारु श्रीपरा पुरि के रता ॥ ३५ ॥

रिपुः श्रीरुचा तारके आप रिपुः रावणः श्रीमोक्षलक्ष्मीः तस्याः रुग्दीप्तिः प्रकाशस्ते-  
नेत्यर्थः । किंभूतः । दाससुतान्वितः । दासाश्च कुम्भकर्णायः सुता इन्द्रजिदादयस्ते सर्वेऽपि  
तारकं प्राप्ता इत्यर्थः ॥ कृष्णपक्षे—सदा चारु यथा स्यात्तथा तन्वितासु गोपीषु श्री-  
परा पुरि के रता आसीत् । तनुना शरीरेण इतासु प्राप्तासु गोपिकासु मध्ये श्रियः  
लक्ष्म्याः परा श्रीपरा द्वितीयलक्ष्मीरिव सैरन्ध्रीपुरि मथुरायां के परब्रह्मणि कृष्णे रता-  
सीत् । गोकुले कृष्णविरहेण तदा ध्याननीतासु सतीषु मथुरायां कृष्णस्य सैरन्ध्या साकं  
गार्हस्थ्यमभूदित्यर्थः ॥

अथ रावणे सपरिवारे हते सति लङ्का हतप्रभाभूदिति विद्युन्मालयाह—

लङ्का रङ्गागाराध्यासं याने मेया काराव्यासे ।

सेव्या राका यामे नेया संध्यारागाकारं कालम् ॥ ३६ ॥

याने रामागमने सति लङ्का रङ्गागाराध्यासं यथा स्यात्तथा मेयाभूत् । लङ्का नगरी  
रङ्गस्यागारं रङ्गागारं तस्य अध्यासो भ्रमस्तेन ज्ञातुं योग्याभूत् । इयं लङ्का तु कस्य-  
चिद्रङ्गस्य अगारमिति भ्रमेण ज्ञाताभूदित्यर्थः । कस्मिन्सति । काराव्यासे सति कारा  
बन्दीगेहं तस्य अव्यासे अविस्तारे सति । कारा विस्तारं निर्भिद्य बन्दीभूतेषु देवेषु । निर्मो-  
चितेषु सत्स्वित्यर्थः ॥ कृष्णपक्षे—पूर्वं सैरन्ध्या साकं कृष्णस्य गार्हस्थ्यमभूत्तत्र दृष्टान्त-  
माह—सेव्या सेवितुं योग्या सेव्या अतिरमणीयमभूदित्युक्तम् । सैरन्ध्री यामे संयोगावसरे कालं  
मेघश्यामं कृष्णं प्रति नेया नेतुं योग्या नेयाभूत् । अन्वयोग्यपदेनोभयोः संयोगे शोभाति-  
शयः सूचितः । काकमिव राका संध्यारागाकारमिव पूर्णचन्द्रोदयोपलक्षिता राका संध्या-  
रागाकारं प्राप्य यथा शोभातिशयशालिनी भवति तद्वदित्यर्थः ॥

गोदावरीब्रह्मगिरेः सकाशात्संप्रापिता प्रागुदधि प्रयत्नात् ।

येनार्धिणा सोऽपि पुनः प्रतीपमानेतुमर्द्रि प्रभवेत्किमेताम् ॥

एवं विलोमाक्षरकाः व्यकर्तुर्भूयांसमायासमवेक्ष्य तज्ज्ञाः ।

जानन्त्विमां चित्रकवित्वसीमां दैवज्ञसूर्याभिधसंप्रदिष्टाम् ॥

इति श्रीदैवज्ञपण्डितसूर्यकविविरचितं विलोमाक्षररामकृष्णकाव्यं

समाप्तम् ।





# KÂVYAMÂLÂ.

---

A collection of old and rare Sanskrit Kâvyas,  
Nâtakas, Champûs, Bhâṇas, Prahasanas,  
Chhandas, Alankâras &c.

---

PART XII.

---

EDITED BY

MAHÂMAHOPÂDHYÂYA PANDIT STIVADATTA

AND

KÂS'ÎNÂTH PÂNDURANG PARAB.

---

PRINTED AND PUBLISHED

BY

TUKÂRÂM JÂVAJÎ,

PROPRIETOR OF JÂVAJÎ DÂDÂJÎ'S "NIRṆAYA-SÂGARA" PRESS,

BOMBAY.

1897.

*Price 7 Rupee.*

*(Registered according to act XXV. of 1867.)*

-----  
**(All rights reserved by the publisher.)**

॥ श्रीः ॥

# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-

छन्दोलंकारादिसाहित्यग्रन्थानां

संग्रहः ।



द्वादशो गुच्छकः ।



जयपुरमहाराजाश्रितमहामहोपाध्यायपण्डितदुर्गाप्रसाददारक-

केदारनाथकृगाङ्गीकृतशोधनकर्मणा महामहोपाध्याय-

पण्डितशिवदत्तशर्मणा, मुम्बापुरवासिपरबोपाह्व-

पाण्डुरङ्गात्मजकाशीनाथशर्मणा च

संशोधितः ।



स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा

प्राकाश्यं नीतः ।




१८९७



( अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-

रेवाधिकारः । )



मूल्यमेको रूप्यकः ।

## अनुक्रमणिका ।



पृष्ठे.

. श्रीरामभद्रदीक्षितविरचितो रामचापस्तवः	....	१-१८
. श्रीरामभद्रदीक्षितविरचितो रामबाणस्तवः	....	१८-३७
. कविवरनरहरिविरचितं शृङ्गारशतकम् ....	....	३७-५४
. उत्प्रेक्षावल्लभकविविरचितं भिक्षाटनकाव्यम्	....	५४-१६५



# काव्यमाला ।

श्रीरामभद्रदीक्षितविरचितो

रामचापस्तवः ।

यन्मूले रघुनन्दनस्य जगतां त्रातेति कीर्त्यङ्कुरो

देवी चार्चति जानकी सविनयं यद्गन्धपुष्पाक्षतैः ।

यत्कोट्या कृतलाञ्छनश्च जलधौ सेतुर्जगत्पावनो

भद्रायास्तु जगत्तयस्तुतिपदं तद्राघवीयं धनुः ॥ १ ॥

यः शत्रुंजयकुञ्जेश्वरशिरःसंघट्टनाकर्कशे

वैदेहीकुचकुम्भपत्रमकरीबिन्द्यासवैज्ञानिके ।

चञ्चत्पञ्चवटीकुटीरजटिलव्यूहाय दत्ताभये

पाणौ कौणपवैरिणो विजयते चापाय तस्मै नमः ॥ २ ॥

दारुण्यप्यवलम्बिते कृतवतः साकेतराज्यश्रियं ।

केलिन्यासविधूतगौतमवधूदुःशीलमूलैनसः ।

पादस्याक्रमणेन पूतमसकृत्कोटौ गुणारोपणे

चापं चन्द्रवतंसचापमथितुर्देवस्य सेवामहे ॥ ३ ॥

मद्रक्षाकथनेच्छयेव गतया देवस्य कर्णान्तिकं

मौर्व्या मार्गणपक्षपातघटनापारीणया संगतम् ।

कोटौ चामरहेमभूषणमिषात्कीर्तिप्रतापाङ्कुरौ

बिभ्राणं करवाणि रावणरिपोश्चापं शरण्यं प्रभोः ॥ ४ ॥

लब्धोन्मेषविशेषभीषणशिखिज्वालाजटालेक्षण-

श्लिष्टाम्यन्तररुष्टरुद्रनिटिलसिग्धं विशुद्धै गिराम् ।

अन्तः संततकाञ्चनाञ्चितशरश्रीमञ्जरीपिञ्जरी-

भूतं भातु पुरः कबन्धमथितुर्ज्याबन्धवामं धनुः ॥ ५ ॥

## काव्यमाला

कल्याणं वितनोतु नः करुणया काकुत्स्थचूडामणे-

श्वापः कोपदुरापरुद्रविकटभ्रूवलरीविभ्रमः ।

यत्रोद्धाटितनैटिलेक्षणपुटप्रोदामधूमध्वज-

ज्वालातल्लिविडम्बडम्बरमयत्यापिञ्जरा शिञ्जिनी ॥ ६ ॥

कर्षद्दक्षिणपाणिलग्नसशरज्यावल्लिचक्रीकृतं

गृह्णद्दामकराङ्गुलीयकमणिच्छायोल्लसल्लस्तकम् ।

संरब्धस्य निषेदुषो रघुपतेरालीढभङ्ग्या रणे

धावद्राक्षससैनिकाक्षिविषयं क्षेमाय चापं भजे ॥ ७ ॥

भास्वच्चन्द्रकलाग्रमाशरकुलासृगलोहिताङ्गं बुध-

ध्येयं चित्रशिखण्डजातघटितं वाल्मीकिकाव्यस्तुतम् ।

मन्दस्यापि मतिप्रदं प्रणमतो बाणं रणे विभ्रते

श्रीरामस्य शरासनाय शिरसि न्यस्ये नमस्याञ्जलिम् ॥ ८ ॥

भद्रं यच्छति पापमत्ति भणितिं दत्ते यशः पुष्यति

प्रागल्भ्यं विवृणोति तस्य नुवति स्वं यो नरः सूक्तिभिः ।

यो देवान्विरुणद्धि विप्रकुरुते विप्रान्निगृह्णाति तं

चापं दाशरथेरिति श्रुतवता संसेव्यते तन्मया ॥ ९ ॥

आस्तामिन्द्रयमादिदिक्पतिकुलं तिष्ठन्तु देवास्त्रयो

देवो वा रघुनन्दनो विहरतु स्वैरं समं सीतया ।

अस्माकं तु शरण्यमस्ति परमं तर्त्किचन प्राणिनां

कोटिस्पृष्टपयोधिसेतुसलिलैरेनः पुनानं धनुः ॥ १० ॥

अन्ये केलिगृहीतकालियफणारङ्गस्थलीनर्तन-

क्रीडामर्दलवाद्यहृद्ययमुनाकल्लोलकोलाहले ।

देवे प्रेम वहन्त्वहं तु कुतुकी काकुत्स्थहस्तद्वयी-

रङ्गोत्सङ्गनटे धनुष्यरिभटाक्रन्दोरुभेरीरवे ॥ ११ ॥

कालव्यालकपालजालघटितस्रग्भारघोरं परे

रुद्रं भद्रतृषाविषादकृतधीलोपा वृथोपासताम् ।

श्रीमच्चामरबद्धमृद्धसुषुमज्यावल्लिकावेल्लितं

दध्यां बुद्धिमहं तु राक्षसचमूहन्तुः प्रणन्तुं धनुः ॥ १२ ॥

धावंधावमबन्धगन्धगजवद्विन्ध्याद्रिवन्ध्याटवी-

कल्पेऽप्यत्र जगत्त्रये सर इव स्नातुं ममेदं मनः ।

नन्वन्विष्यति धन्व मन्वभिजनोत्तंसस्य हंसच्छद-

स्वच्छोद्गच्छदभीशुपेशलशिरोबद्धोच्चलच्चामरम् ॥ १३ ॥

धर्मं निर्मलमाप्नुयामिति तथा विन्देय मन्देतरा-

नर्थानित्यहमत्यये दिवि वधूर्मुञ्जीय मञ्जूरिति ।

ब्रह्मानन्दविधायिनीर्मम पुनः प्रामाण्यवाचामपि

ध्यातव्ये रघुनन्दनस्य धनुषि त्रेधा मनो धावति ॥ १४ ॥

नाहं यष्टुमलं भवामि न घटे दातुं धनान्यर्थिनां

का शक्तिर्मम दृश्यते तपसितुं दुर्निग्रहे मानसे ।

आत्मज्ञानमवाप्नुयामिति तथाप्यासाधयेयं गिरा

वाराशिस्मयधस्मरास्त्रमहसो वीरस्य सारं धनुः ॥ १५ ॥

मातुर्गर्भकुटीरमर्भकतनुः संप्राप्य कं प्रायशो

नो जन्मानि कियन्त्यगाहिषि कियद्दुःखं च नाज्ञासिषम् ।

दिष्ट्या संप्रति जायते मम नृणां जन्मात्ययध्वंसने

चापे चन्द्रवतंसचापमथितुर्देवस्य भावः स्थिरः ॥ १६ ॥

वल्गन्मन्दरशैलमूलमुखरक्षीरोदपूरोदर-

क्षिप्तानर्गलनिर्गलन्नवसुधामाधुर्यधुर्या गिरः ।

निर्गच्छन्तु निसर्गवेगविधुतस्वर्लोककल्लोलिनी-

गर्वाः शर्वधनुर्विमर्दनधनुःस्तोत्राय वक्रान्मम ॥ १७ ॥

कालोन्मीलदमन्दकुन्दमुकुलस्यर्धानिबद्धादर-

प्रौढोदारपरप्रबन्धरचनाप्राण्डित्यनाडिधमम् ।

अस्तु प्रस्तुतदुर्घटस्वमहिमस्तोत्रस्य मे त्रस्यतः

खेदच्छेदकृतादरं भगवतश्चापं रुचा बन्धुरम् ॥ १८ ॥



गौरीतातगिरीशमञ्जुलदरीकेलीधुरीणामरी-

वीणोरीकृतवैखरीमधुझरीपारीणरीतिक्रमम् ।

मारीचारिधनुः सरीसृपपुरीनारीजनैरीडितं

सारीकृत्य सरीसरीतु हृदि मे भूरीर्वचोमञ्जरीः ॥ १९ ॥

चित्रस्वीयचरित्रचिन्तनसुधाकृष्टाय तुष्टूषवे

मह्यं स्निह्यतु दातुमुक्तिमवनीपुत्रीशमित्रं धनुः ।

श्लाघान्दोलितचन्द्रचूडमकुटीविभ्राम्यदभ्रापगा-

पाथःपातगृहीतगर्वगिरिजानेत्रान्तपात्रीकृताम् ॥ २० ॥

पापार्थस्मरणेन जातु जनितं पापं कृपापक्ष्मलो

गौरीकान्तशरासनान्तकधनुर्दूरीकरोतु [द्रुतम्] ।

नैवं चेत्कथमेष भीषणदवज्वालाकरालाटवी-

विक्राम्यद्भवचक्रनिग्रहविधौ प्रागल्भ्यमभ्येतु मे ॥ २१ ॥

शस्त्राचार्यभुजंगभूषणधनुर्भङ्गप्रसङ्गश्रव-

प्रादुर्भूतरुषः कराद्भृगुपतेर्यद्रुहति प्रेयसि ।

ईर्ष्यारोषकषायिता दरदलत्कह्वारगर्भश्रियो

जानक्या निहिता दृशो हृदि वयं तत्कार्मुकं कुर्महे ॥ २२ ॥

सङ्घीभूय कुतूहलेन गगने स्थित्वा मुहुः पश्यतां

संतानद्रुमपुष्पवृष्टय इव स्वर्गौकसां दृष्टयः ।

यत्र क्षत्रियकण्ठलाविपरशोर्वीरादुपात्तेऽपत-

न्कुर्यामुत्तरकोसलेन्द्रधनुषे तस्मै प्रणामाञ्जलिम् ॥ २३ ॥

हेलाकालमुहुर्गृहीतकमलाचेलान्तदृश्यस्तन-

श्रीखण्डद्रवमुद्रिताच्युतकरस्पर्शस्फुरत्सौरभम् ।

शश्वद्दुष्प्रतिलम्भसंभवमनःशर्मण्यधर्मे मम

प्रावण्यं प्रणुदेद्विदेहतनयाप्राणेशबाणासनम् ॥ २४ ॥

त्रासोद्भ्रान्तशकुन्तसंततिजवव्याधूतचूताटवी-

शाखाशेखरमञ्जरीपरिगलन्माध्वीनिषिक्ताध्वनि ।

गोदावर्युपकण्ठसीम्नि कुहनागोकर्णहृत्त्यै गुणं  
यस्यारीरणदीश्वरो रघुभुवां तद्धन्व मन्ये गतिम् ॥ २५ ॥

पश्चात्पश्यति बाणपातचकिते शश्वन्निवृत्त्याननं  
विद्राणे कुहनामृगे विकिरितुं बाणो यदारोपितः ।

देवेन श्रवणान्तकृष्टकपिलज्यावल्लि तत्कार्मुकं  
कैकागर्भितकण्ठकाननशिखिप्रेक्षापदं पातु नः ॥ २६ ॥

वेगभ्रंशितवृक्षनीडविहगव्यागीर्णविद्रावित-  
क्रीडद्रोहितपङ्क्तिर्दर्भकवलव्यावृत्तमत्तद्विपम् ।  
द्रागुत्थापितमुप्तकेसरि जूनस्थाने खरायोधने  
ज्याघोषं जहति प्रमोर्धनुषि मे चेतो मुहुर्धावति ॥ २७ ॥

वीर्योत्सिक्तखरप्रयुक्तसमरप्रक्रान्तचक्रभ्रमी-  
चञ्चत्काञ्चनपञ्जरोदरचरश्रीरामकीरार्भके ।  
धावत्येव मनो विनोदरसिकं दिक्षु प्रविक्षिप्तया  
विष्वग्घट्टितहेमपट्टकपिशे चापे रुचा पेशले ॥ २८ ॥

त्रासोल्लासविलोललोचननदीपर्यन्तनिर्यन्मृगी-  
घासग्रासनिरासशासनगिरा ज्यागर्जितेनोर्जिते ।  
कीशाधींशविनाशसाशयशरव्यामोक्षभीमोद्यमे  
श्रीमद्रामशरासने सरति मे भद्राय भद्रा मतिः ॥ २९ ॥

तद्दिग्भागनिविष्टदृष्टिमचिरव्यापन्नदोर्विक्रमं  
चेतःस्फीतभयप्ररोहमुदितप्रत्यङ्गरोमोद्गमम् ।  
उद्यद्गद्गदकण्ठनादमुरसि द्राङ्न्यस्ततीक्ष्णाशुगं  
कुर्वद्वालिनमाहवे भगवता कृष्टज्यमीडे धनुः ॥ ३० ॥

चञ्चच्चामरदामरश्मिहसितैर्व्याप्तोदरौदन्वत-  
त्वङ्गुत्तुङ्गतरङ्गगर्वगरिमप्रध्वंससंसूचनम् ।  
कोदण्डं कलिखण्डनाय कलये रामस्य भीमस्य त-  
त्क्षिप्तोद्दीप्तशराग्रजाग्रदनलज्वालाकरालाम्बरम् ॥ ३१ ॥

यन्मौर्व्यामिपुमोचनाय जलधावास्फालितायां प्रभो-

रङ्गुल्या चिरकालविस्मृतमहीकन्याकुचस्पर्शया ।

टङ्कारो निरुणद्धि कर्णविवराण्यन्यानि दिग्दन्तिनां

शुण्डादण्डमुंखेन गाढपिहितात्तन्मे शरण्यं धनुः ॥ ३२ ॥

वेलाशैलगुहाविहारिवनकर्यादानमोदाकुल-

कामद्धीमविलासकेसरिमुखव्याकर्षणैकक्षमम् ।

तारज्यारवमुद्रमद्रचयितुं भव्यं शरव्यं पयो-

राशिं मे शिवलम्भकं भवतु तद्देवस्य तावद्धनुः ॥ ३३ ॥

कालीयानकरालकण्ठनिनदन्यक्कारलीलासख-

ज्याकर्षस्तनितात्तगन्धचकितक्रन्दद्दिशादन्तिनि ।

गर्जन्निर्झरिणीशतर्जनदशानिर्यच्छरे धीरियं

सीताकान्तकरान्तकेलिसदने काण्डासने खेलति ॥ ३४ ॥

पारावारतटीकुटीरविटपिस्त्यायत्कुलायस्थित-

श्येनोद्धीनविधानकेलिरसिकज्याघोषणाघोरया ।

वारिप्रेरितसायकायतशिखाचक्रवृत्तक्रया

भास्वद्वैश्वतंसचापलतया नूनं मनो नन्दति ॥ ३५ ॥

वन्दे कार्मुकमीशकार्मुकभिदो वीरस्य यस्मिन्रुषा

कल्यान्तानलकल्पमब्धिहतये बाणाम्निमुन्मुञ्चति ।

कन्थादाहधिया करेण ममृशे चूडानदी शंभुना

पीठप्लोषविशङ्किना च विधिना स्पृष्टा पयःकुण्डिका ॥ ३६ ॥

ज्यामौखर्यविदार्यमाणनदराट्पर्यन्तगिर्यन्तरं

स्थैर्यौदार्यनिवार्यमेरुमदमत्यैश्वर्यकार्यार्थिनाम् ।

पर्यन्तार्णववार्यजीर्यदिषुचर्याश्चर्यधुर्यं नम-

स्क्रुर्यामर्यमवंशजार्यकरयोः पर्यायधार्यं धनुः ॥ ३७ ॥

ज्याविद्धेषुसमिद्धपावकशिखासंनद्धगाढोद्धत-

स्त्रीन्नादन्पीटनाच्चत्राकर्वाणसर्वाण्डजात् ।

अब्धेर्लब्धतरङ्गमङ्गलमृदङ्गारावधारावता-

त्सीतावल्लभचापवल्लिरुदयल्लीलामतल्लीसखी ॥ ३८ ॥

मौर्वीविद्धशरामिदग्धकमठीपांठीनगाढोल्लुठ-

त्कलोलोद्धटपूरपूरणरणत्पर्यन्तगिर्यन्तरे ।

अप्राप्तप्रतिबिम्बडम्बरवपुःसिन्धौ कबन्धद्विषः

• कोदण्डं गुणमण्डितं मम शुचः स्यात्खण्डने पण्डितम् ॥ ३९ ॥

ज्याविक्षिप्तपृषत्कवल्गादनलकाथोद्धवहुहुद-

क्षारक्षीरधिपाचिताचिततिमिक्रव्यग्रहव्यग्रया ।

त्रासत्यक्तनिवासमब्धिजठरादूरे वधूरेखया

साकं कैकसलोकमाकलितवद्देवस्य सेवे धनुः ॥ ४० ॥

लङ्कातङ्कविशङ्किशंकरगिरिप्रक्षोभिरक्षोऽभितो-

निक्षिप्तासनिशाटपाटनपटुस्फोटप्लवङ्गच्छटे ।

विष्वग्विष्वणदिष्वरिष्ववतरज्जन्ये रजन्येधिते

मन्ये धन्व शमन्ययाय(?) हृदये मान्यस्य धन्विप्रभोः ॥ ४१ ॥

नन्दन्निर्जरवृन्दमुक्तकुसुमैः सुग्रीवविग्रीकृत-

प्रक्रान्ताहवकुम्भकर्णदुरवापामन्दगन्धग्रहैः ।

सामोदं मनसा मनूद्वहधनुर्ज्याटंक्रियान्धोरग-

द्वन्द्वान्योन्यदुरीक्षकेलिविरसाधोलोकमालोकये ॥ ४२ ॥

सक्रोधप्लवगाग्रणीनखरदश्रेणीनिकृत्तश्रवो-

नासत्रासदकुम्भकर्णवदनव्यालोककालोचितम् ।

कर्तुं योऽक्षिसहसमीलनमलं नासीत्तदा सीदत-

स्तस्येन्द्रस्य मनोरथप्रदशरं चापं प्रभोश्चिन्तये ॥ ४३ ॥

हैषामश्वगणस्य बृंहितमिभव्यूहस्य चक्रक्रम-

कैकारं रथमण्डलस्य समरे क्ष्वेलां भटानामपि ।

भेरीभांकृतिमायुधव्यतिकरध्वानं पृथङ्मागध-

स्तोत्रोद्घोषमपि ज्यया परिभवद्देवस्य वन्दे धनुः ॥ ४४ ॥

एकं देहभृतामुभे हुतभुजस्त्रीण्यामयानां प्रभो-

श्रत्वारि द्रुहिणस्य पञ्च विषमापाङ्गस्य षट् शाङ्करेः ।

सप्त त्रीणि च रावणस्य फणिनां पत्युः सहस्रं तुद-

ज्ज्यानादेन शिरांसि संयति धनुर्यातुद्रुहः पातु नः ॥ ४५ ॥

शाक्रं स्मारय चाण्डिकं विकलय ब्राह्मं समुत्सारय

स्कान्दं तर्जय यानमित्यधिरणं यत्क्रीडति ज्यास्वनैः ।

तूर्णं विस्मितसिद्धचारणगणप्रस्तूयमानस्तव-

व्याप्ताशेषदिशे नमोऽस्तु धनुषे सप्ताश्ववंशप्रभोः ॥ ४६ ॥

नश्यन्निद्रमहापुमांसि नटनक्रीडाचलकौञ्चभि-

द्वाहाञ्चत्तनुरूहि सुम्भदमनायानाहितकुन्धि च ।

सीदत्कुम्भिककुम्भि सिद्धपरिरम्भारम्भयोषिन्ति खे

कुर्वाणं गुणटंकृतानि समरे कोदण्डमीडे विभोः ॥ ४७ ॥

यन्मौर्वीनिनदे निरुन्धति युधि द्यावापृथिव्यन्तरं

दृग्भिर्द्वादशभिर्विलोक्य शिखिनो यानस्य नृत्तं पुनः ।

षड्भिः स्तौति गुहो मुखैः प्रियतमापर्यायपीताधरैः

सीतान्तःपुरधन्व तन्मृडजटाशीतांशुवक्रं भजे ॥ ४८ ॥

स्वं पाशाङ्कुशदन्तमोदकधृतौ दोष्णां चतुष्कं दिश

न्हेरम्बो निजवल्लभामभिमृशन्काञ्चीपदे शुण्डया ।

कर्णौ च्छादयितुं विषीदति चिराद्दोरन्तरासंभवा-

द्यज्ज्याघोषविजृम्भणे युधि धनुस्तद्राघवीयं भजे ॥ ४९ ॥

यद्धोषप्रथमप्रबोधितरमाप्राणेशवामेक्षणं-

च्छायामीलितनाभिपङ्कजकुटीगर्भस्थितोऽप्यञ्जभूः ।

कर्णैरष्टभिरात्मनोऽप्यकलितामेवाध्यगीष्ट त्रयीं

नद्धं तेन गुणेन राघवधनुर्विद्येत हृद्येव नः ॥ ५० ॥

कल्पापायवितर्ककर्कशहरव्यामुक्तभीमध्वनिं

व्यामृष्टान्तरविन्ध्यकन्दरशिलाविष्टब्धदुष्टद्विपम् ।

ज्याघोषक्षणमक्षिपत्किल विधिर्यस्य त्रसद्भारती-

जिह्वात्यागगृहीतकण्ठवसतिस्तद्रामचापं भजे ॥ ५१ ॥

कल्पान्तक्षणबद्धकौतुककरप्रस्फालितोरूपत-

द्भर्गोन्मुक्तमहादृहासपरुषज्याघोषविप्रो..... ।

.....शार्ङ्गभृतः सुखेन वहता लघ्वीभवन्तीं तनुं

चक्रीन्द्रेण कृतस्तवं युधि विभोश्चापं शरण्यं मम ॥ ५२ ॥

संवर्तव्यतिषङ्गभङ्गुरकूपभ्रूमङ्गगङ्गाधर-

क्ष्वेडाचण्डिमगर्वखण्डननिजज्यानाददीनात्मनि ।

व्यालेन्द्रस्य दृशां सहस्रयुगले पातालवास्तव्यया

प्रस्ताव्यस्तवविस्तरं जनतया नाथस्य चापं भजे ॥ ५३ ॥

काकुत्स्थस्य धनुस्तदेव कलये गर्जासृजा यज्यया

वाधिर्ये भुवनत्रयस्य जनिते का मेऽस्तु का मेऽस्त्विति ।

बाणोत्त्वण्डितयातुवीरसुरवाग्गुम्भेन मामेहि मा-

मेहीत्यप्सरसां वचांसि च समं कुण्ठीभवन्ति द्यवि ॥ ५४ ॥

अव्यादव्ययदीव्यदाशुगजवव्याधूतदिव्यापगा-

नव्याब्जव्यवसृप्तभव्यमधुपव्याजाभ्रसेव्याम्बरम् ।

क्रव्यादव्यथनोत्थनैव्यरुधिरव्यासाजि कंव्युक्तिभि-

र्व्यङ्गव्यश्रयपसव्यसव्यभगवत्पाणिव्यवस्थं धनुः ॥ ५५ ॥

दुर्लङ्घ्याशरसङ्घसङ्गरपरिक्रामद्धनूमल्ल-

लाङ्गुलाग्रनियन्त्रितप्रतिभटक्रव्यादरोदध्वनिः ।

यज्यागार्जितपूर्णकर्णविवरैर्नामानि वैमानिकैः

शर्मार्थं नमिकर्म धार्मिकविभोस्तत्कुर्महे कार्मुकम् ॥ ५६ ॥

खङ्गान्पातयतः शरान्विकिरतः शक्तीस्तनौ मुञ्चतः

पद्भ्यां मृदसि मुष्टिना घ्नति तलेनाविध्यति द्वेषिणः ।

उत्साहं जनयत्यभञ्जनसुते तत्साधु भूयो रणे

ज्यानादै रघुनाथकार्मुकवरं शर्माणि निर्मातु नः ॥ ५७ ॥

१. नावा तार्यः. २. कवीनामुक्तिभिर्व्यङ्गव्या शीर्यस्य तत् इत्यर्थः.

एकद्वान्वपुषा दशा त्रिचतुरान्पादाहतैः पञ्चषा-  
न्सप्ताष्टान्करताडनैर्नवदशाञ्जानुप्रहारैरैरिन् ।

युद्धे द्रावयता कृतं हनुमता चण्डाट्टहासध्वनिं  
ज्यानादेन विवर्धयद्रघुपतेश्चापं भजे संपदे ॥ ५८ ॥

आढ्यंभावुकमर्चिषा सरभसान्धंभावुकारातिना  
स्थूलंभावुकहर्षवानरचमूदृष्टिप्रियंभावुकम् ।  
तत्पायाद्धनुरुत्पतिष्णुविशिखं वर्धिष्णुघण्टारवं  
रोचिष्णुज्यमलंकरिष्णु समरं वर्तिष्णु हस्ते विभोः ॥ ५९ ॥

कालीकेलिकरालमांसलरणक्षमाधूलिपालीजल-  
क्ष्वेलापेतवलीमुखालिकवलीकालिव्यलीकच्छिदम् ।

खेलन्तं गलदर्यरालकुरलाधारालदृक्कज्जलं  
कालव्यालकुलीनकालियनिभं चापं विभोः शीलये ॥ ६० ॥

द्राङ्गिश्चूषितरक्तबीजरुधिरप्राग्भारधारामिल-  
च्चामुण्डामुखमण्डलोदरचलज्जिह्वालताह्वयिना ।

विद्धारित्रजविसविसवदसृग्व्यासेन दीप्तौजसा  
चापः साभरणः शरेण स रणे पायादपायात्प्रभोः ॥ ६१ ॥

यत्क्षिप्तैरिषुभिर्गृहीतशिरसामायोधने रक्षसां  
सद्यः स्वर्गमुपेयुषां सुरवधूतुङ्गस्तनालिङ्गिनाम् ।

वाग्भिर्मन्मथकेलिगद्गदगिरां प्राचीनवैरत्यजां  
प्रक्रान्तस्तुति मे चकास्तु हृदये तद्राघवीयं धनुः ॥ ६२ ॥

स्वर्गस्त्रीग्रहणाद्वयं विदधिरे ये यातुधानाः पुरा  
तैरेव स्वविमुक्तबाणदलितग्रीवैर्दिवं प्रापितैः ।

सैवरं हारयदप्यमर्त्ययुवतीरेषा ममैषा ममे-  
त्यारब्धस्तुति हृष्यता बलजिता तद्रामचापं भजे ॥ ६३ ॥

रोषश्लेषस्वराक्षराक्षसचमूपादातदातद्रुत-  
कोशत्कीशभयापयानपरमज्याघोषघोषदिशम् ।

चापं तापनिविष्टविष्टपमनःशोकान्तकान्तक्रियं  
 रक्षत्वक्षकुमारमारणमहादूतस्य धन्विप्रभोः ॥ ६४ ॥  
 नाराचक्षतयातुवीरवरणव्यापारिपौरंदर-  
 स्थानस्त्रीजननिस्तलस्तनतटीपाटीररेणूत्करैः ।  
 अश्रयद्भिः शिशिरांशुरश्मिभिरिव स्फारभ्रमीवारितै-  
 स्पाप्ताटनि ताटकारिपुधनुः पापानि मे पाटयेत् ॥ ६५ ॥  
 भक्षालम्पटकङ्कसङ्घचटुलत्रोटीविघट्टत्रुट-  
 द्रक्षःकोटिकरोटिकोटिरटितप्रोद्धाटितकूरते ।  
 युद्धे विद्धपतद्धयद्विपतनूविसंसिविसामिषा-  
 कृष्टक्रोष्टुनि विष्टपत्रयपतेः क्रीडत्तदीडे धनुः ॥ ६६ ॥  
 घण्टाचण्डनिनादमण्डितनिजज्यानादनानादल-  
 व्योमः स्थेमविधायकायतकुशीनीकाशनैकाशुगम् ।  
 चापं तापविलोपदायि भजतां ध्यायामि मायामृग-  
 प्राणप्रीणितबाणरिङ्गणगुणालंकारि लङ्कारिपोः ॥ ६७ ॥  
 हस्ते दाशरथेर्दिशो गुणरवैर्भक्ताय भद्रं द्विषा-  
 माटोपं मरुतां भयं हरिचमूं जेतुं रणे वैरिणः ।  
 भाति प्राति ददाति दाति हरति प्रीणाति जानाति य-  
 त्त्वाञ्छामि च पूजयामि च धनुर्ध्यायामि च स्तौमि च ॥ ६८ ॥  
 चक्षुर्लक्षितलोकरक्षि तरुणक्षीवामरैरेक्षणा-  
 द्राक्षेक्षुद्रवमाक्षिकाक्षिपवचः संधुक्ष्यमाणस्तवम् ।  
 अक्षीणाक्षमराक्षसक्षयविधारूक्षेषुविक्षेपणं  
 स्यादैक्ष्वाकऋमुक्षपक्ष्यमशुभक्षोदैकदक्षं धनुः ॥ ६९ ॥  
 अक्षुभ्यन्मरुदक्षिवीक्षितरणक्षीवर्क्षकीशाक्षय-  
 क्ष्वेडाधुक्षणदक्षिणक्रियमृमुक्ष्यस्त्रेण मिक्ष्योपमम् ।  
 रक्षस्तत्क्षणशिक्षेणक्षमशरक्षेपक्षरज्ज्यास्वन-  
 क्षुण्णक्षेमफणीन्द्रचक्षुरवतादैक्ष्वाकपक्ष्यं धनुः ॥ ७० ॥

१. 'वर्तुलं निस्तलं वृत्तम्' इत्यमरः. २. स्थामन्शब्दो नास्तीति केचित्. तन्मते स्थेमेति पाठ्यः.



कान्त्या क्षेपयतीन्द्रकार्मुकमदं मन्दांश्च सेनाहरी-  
 ज्याघोषेण दुरासदं प्रैथयति स्वं रक्षसां च व्यथाम् ।  
 बाणं प्रापयति द्विषो यदपि तान्स्वर्वारवामभ्रुवां  
 संग्रामे तदुमेशचापमथितुश्चापं शुभायास्तु नः ॥ ७१ ॥  
 वन्दे मन्दरशैलकन्दरकुटीवास्तव्यजायापति-  
 श्रद्धाभक्तिकृताभिधाजपविधेरीशस्य शस्यं धनुः ।  
 यज्यारावभरावकर्णनदशासातङ्कलङ्कावधू-  
 गर्भस्त्रावहृतासवासवधूवन्दीपुरन्ध्रीनुतम् ॥ ७२ ॥  
 तैन्वानन्तरशिञ्जिनीरवकिरा शक्रायुधस्य भ्रमं  
 तन्वानं दिवि देवदानवततेरालोकयन्त्या रणम् ।  
 मन्वानं शरणार्थिनामभिमतं यच्छेयमित्यन्वहं  
 मन्वानन्त्यवदन्वयोदधिमणेरन्वेमि धन्वेशितुः ॥ ७३ ॥  
 पाणिच्छादितकर्णपत्ति भयभृत्सूतावसीदद्रथं  
 दूरभ्रान्ततुरङ्गमङ्कुशशिखादुर्वारवेगद्विपम् ।  
 लङ्कानाथवरूथिनीं विकलयत्तारेण घोरेण च  
 ज्यानादेन रणे धनुर्भगवतो जागर्तु भद्राय नः ॥ ७४ ॥  
 सक्रोधं दशकन्धरेण सभयं रक्षोभटानां गणैः  
 साश्चर्यं कपिसैनिकैः सकुतुकं गन्धर्वविद्याधरैः ।  
 सस्त्राघं च विभीषणेन सजयाशंसं च सौमित्रिणा  
 दृष्टं शक्रमुतद्विषा युधि धनुर्विष्कार्यमाणं भजे ॥ ७५ ॥  
 कालीयप्रतिवंशविंशतिभुजालंकारलङ्कापुरी-  
 नाथक्रोधनिरोधसाधनकलाधौरेयधीरध्वनिः ।  
 जीवा यस्य वयस्यतामुपगतैवायस्यतो रक्षसां  
 शिक्षायै कलुषक्षयाय भवतात्तद्रामचापं जम ॥ ७६ ॥

१. क्षेपयति जिरासयति; अन्यत्र क्षिप्रान्करोति. २. प्रैथयति कथयति; अन्यत्र पृथुं करोति. ३. प्रापयति गमयति; अन्यत्र प्रियान्करोति. ४. तन्वा मूर्त्या, अनन्तरान् निबिडान्, शिञ्जिनीरवान् किरन्त्या. ५. मनोः राज्ञः आनन्त्यवान् अन्वयः.

युद्धे यद्रुणघोषणानिशमनप्रोन्मीलदीर्घ्यामिथः-

श्लिष्यद्वन्तपरम्पराकटकटाकारातिघोरैर्मुखैः ।

पौलस्त्ये दशभिः प्रदर्शितवति क्रोधं वरो धन्विनां

श्लाघ्यस्यामुमुदे रिपोरुपगमात्तच्चापमर्च्यं भ्रमं ॥ ७७ ॥

प्रत्यग्रप्रणयापराधसमयानानन्दमन्दोदरी-

पादाम्भोरुहताडनैरपि सुखाकुर्वद्विरप्रस्तुतान् ।

कुर्वद्गर्वितराक्षसेश्वरशिरःस्तोमान्निरस्तोपमा

ज्यावल्लिस्तनितेन गधवधनुर्धनोतु दैन्यं मम ॥ ७८ ॥

मा युद्धे प्रवृत्तो मदुज्झितशरैर्मा तेऽसवो विम्वम-

न्मा रुद्रं हृदि विम्वभः शरणितं मा ते रुचज्जाल्मता ।

इत्याहेव दशास्यमाहवमहीवास्तव्यमस्तव्यय-

ज्यानादेन यदानयेदभिमतं तद्रामभद्रायुधम् ॥ ७९ ॥

स्यादैक्ष्वाकसमीकविभ्रमसखं चापं, मम श्रेयसे

यस्य ज्यानिनदस्तनूकृतदशग्रीवाद्दृहासो रणे ।

लङ्कोद्याननिरुद्धमुग्धवमुधाकन्याकपोलस्थली-

रोमाञ्चव्यतिषङ्गमङ्गलसमारम्भैकभेरीरवः ॥ ८० ॥

कुप्यन्मातलिनुन्नवाहनवहत्संक्रन्दनस्यन्दना-

कामच्चक्रसमुत्थभूमिरजसामोधेन मोघा दृशः ।

विभ्राणस्य दशाननस्य बधिरीभावं श्रवोविंशतौ

कुर्वज्ज्यारसितेन कोसलपतेः क्रोदण्डमीडे रणे ॥ ८१ ॥

कल्पान्तोद्भटचण्डमारुतजवप्राग्भारसंघट्टन-

क्षुभ्यन्नीरदगर्भनिर्भरमिलन्निर्घोषघोरश्रुतिम् ।

ज्यानादं निशमय्य यस्य विवशश्चक्राम मन्दोदरी-

कान्तः शान्तमदो मृधे स जगतां नेतुर्धनुः पातु नः ॥ ८२ ॥

वैरिक्षारितशक्रविक्रमकथानीशानदाशानन-

श्लाघालाघवखिन्नकिन्नरवधूर्हर्षप्रकर्षप्रदम् ।

घोरज्यारसितेन मानवपतेः कुर्वे धनुर्वेधसा

गेयं सायकभूषमेष मनसि क्षेमाय भीमायतम् ॥ ८३ ॥

लङ्कानाथनिमाथनाथनविधापर्यायपर्यापत-

द्वीर्वाणीमुखवाद्यवाद्यपटुतादुर्वारमौर्वीरवम् ।

वक्रप्रक्रमदुष्टदिष्टदमनं शकायुधप्रक्रिया-

निष्णातं रघुमल्लवल्लभधनुर्मुष्णातु तृष्णां मम ॥ ८४ ॥

मौर्वीकर्षणमण्डलीकृतिवशादुर्वीकुमारीपतेः

प्राप्तायाम्बररत्नबिम्बतुलनां सङ्गामरङ्गाङ्गणे ।

दुर्दान्ताशरनाथदुर्मभुजावीर्याम्बुसंशोषणीं

नाराचद्युतिमञ्जरीं विकिरते चापाय तस्मै नमः ॥ ८५ ॥

चेतश्चातकपोतकल्पचलितानल्पामरालोकित-

श्रीमद्रामशरीरनीरदशचीनाथायुधे धन्वनि ।

पङ्क्तिस्कन्धशरप्रबन्धदलनाधौरंधरीबन्धुर-

ज्याविद्धेषुविमर्ददुर्दिनहरिचक्रे मम क्रीडति ॥ ८६ ॥

दृष्यद्राक्षसराजविंशतिभुजीराजीवनालावली-

लावार्धेन्दुमुखेषुमोचनविधिव्याकृष्टमौर्वीरवे ।

रन्ध्रं रुन्धति खस्य भिन्दति भृशं कुम्भांश्च दिक्कुम्भिनां

तुष्टास्तुष्टुविरे पुरायममरास्तं नौमि चापं विभोः ॥ ८७ ॥

चण्डीनाथबलीकृतानि चटुलश्रूवल्लरीकिंकरी-

भूतामर्त्यकुलानि मृत्युविमुखीकाराट्टहासानि च ।

नाराचेन निराक्षिकीर्षु समरे शीर्षाणि लङ्कापते-

मारीचारिकराञ्जचारि महता भावेन सेवे धनुः ॥ ८८ ॥

कल्पान्तोद्भटकालरुद्रवदनव्यादानकेलिस्फुर-

दंष्ट्राविक्रमगौरवक्रमगलग्राही जिताहीनिषून् ।

मुञ्चन्पञ्चशरार्तिकीर्तितपरस्त्रीनामनानामुखे

पौलस्त्ये रघुवीरहस्ततुलितश्चापोऽस्तु नस्त्राणदः ॥ ८९ ॥

यज्यावलिबिमुक्तशंकरजटाचन्द्राभवक्राशुग-

छिन्नभ्रंशितपङ्क्तिकन्धरशिरोमुण्डावलीताण्डवे ।

वेतालाः करतालयन्ति विविधं गायन्ति गोमायवः

पश्यन्ति त्रिदशाश्च कश्चन विभोश्चापः स मे पालकः ॥ ९० ॥

पौनःपुन्यविलूनपातितनटत्पौलस्त्यदोर्मस्तक-

श्रेणीदर्शनभीतसिद्धवनिताप्रोन्मुक्तसंदर्शनम् ।

दूरद्रावितरौद्रराक्षसचमूनाथश्रवोदुःश्रव-

ज्यानादं जगदीशचापमगदीकर्तुं प्रवर्तेत नः ॥ ९१ ॥

दंष्ट्राभ्रुकुटिभीमवक्त्रदशकक्रोधाट्टहासप्रभा-

निष्पिष्टस्मयहारयष्टिनि दशग्रीवस्य बाह्वन्तरे ।

विसम्भानुपलम्भकं स्वनुदधज्जम्भारिकौतूहलं

नाराचान्निखनद्रणे रघुपतेराराधयामो धनुः ॥ ९२ ॥

मुष्टीमुष्टि तलातलि प्रचलितं क्रव्यादशाखामृग-

व्यूहस्याहवमैहलौकिककथाप्रस्तारविस्तारकम् ।

दृष्ट्वा कष्टमिति त्रिविष्टपजने शंसत्यरं साधयं-

स्तत्कामं शरकृत्तरावणवपुश्चापो विभोर्मे गतिः ॥ ९३ ॥

शश्वन्नश्वरजीवितेश्वरमुखश्रीदृश्वविश्वामरी-

निश्वासश्वसनश्वयद्भुजमहो वैश्वानराश्चेदितम् ।

पूर्वं दुर्वहशर्वपर्वतभृतो निर्वाप्य गर्वं द्विषः

कुर्वत्सर्वसुपर्वनिर्वृतिमवेदौर्वीसुतेशं धनुः ॥ ९४ ॥

पौलस्त्योपरमे परस्परबलग्राहावहेलाग्रह-

व्यग्रोदग्रवलीमुखावलिमुखव्यालोलकोलाहले ।

भूकन्याकमनैकपाणिनलिनन्यासेन धन्याटनि-

श्चापस्तम्भितशंभुकङ्कणनिभः शर्माणि निर्मातु नः ॥ ९५ ॥

सिद्धस्त्रीमुखबद्धहासचपलत्वङ्गत्प्लवङ्गच्छटा-

वक्रानुक्रियमाणकौणपतरुण्याक्रन्दितप्रक्रमे ।

युद्धान्ते धनुरिद्धमुद्धतदशग्रीवान्तवान्ताशर-  
 स्थैर्ये हन्मम रामभद्रकरभृत्कोटीकमाटीकते ॥ ९६ ॥  
 गृहद्रामकरारविन्दनखरश्रीपुञ्जमिश्रान्तरा-  
 मश्रान्तं परिचिन्तये हृदि धनुर्वल्लीं रुजाशान्तये ।  
 लङ्कानाथनिपातजातकुतुकव्योमाङ्कसङ्घीभव-  
 द्दीर्वाणीरमणीयगीतिसरणीनिष्पन्नपुष्पामिव ॥ ९७ ॥  
 माद्यद्यातु विभिद्य यद्युधि शरैरामोद्य विद्याधरी-  
 स्तद्वक्रोद्यतगद्यपद्यनुतिभिः सद्योऽभवद्योजितम् ।  
 धन्व द्योमणिवंशनद्यधिपतिप्रद्योतिशीतद्युते-  
 देवाद्यस्य तदद्य हृद्यनुपमां विद्यां प्रदद्यान्मम ॥ ९८ ॥  
 बाणाशीविषशीर्णशीकरदशीभूताम्बुराशीडितं  
 जन्यं शीतलशीलशालिरघुभूशीतांशुशीघ्रोद्यतम् ।  
 वाताशीशवशीकृतश्रि दशशीर्षाशीःकशीयस्त्वकृ-  
 त्क्रव्याशीकुलशीधुशीलनहरं चिन्वीत चापं वचः ॥ ९९ ॥  
 चञ्चत्कुण्डलगण्डकौण्डरुहभूवाङ्गण्डलीवर्णितं  
 तद्ब्रह्माण्डकरण्डखण्डनगुणोच्चण्डस्वनालकृतम् ।  
 चण्डीशान्तिखण्डखण्डशशभृत्पाण्डित्यवैतण्डिकं  
 मार्ताण्डान्वयमण्डनस्य हृदि मे कोदण्डमाहिण्ड्यते ॥ १०० ॥  
 बाणः श्रीरमणो गुणः फणिपतिर्लक्ष्यं पुराणां त्रयं  
 वोढा धूर्जटिरेव यस्य विसवत्तद्येन लूनं धनुः ।  
 तेन श्रीरघुवीरबाहुयुगलेनारोपणीयं रणे  
 यत्कृच्छ्राद्भवति श्रियं दिशतु मे तच्चापमुच्चावचाम् ॥ १०१ ॥  
 ये स्निह्यन्ति तपस्विनः कथमपि प्रत्याहृतैर्मानसै-  
 र्ये वैते विषयानुरक्तमनसो द्रुह्यन्ति नक्तंचराः ।  
 यल्लीलाव्यपनीयमानतमसः स्वर्यान्ति तेऽपि द्वये  
 तत्पुण्यं शरणीकरोमि धैरणीकन्यापरिण्यो धनुः ॥ १०२ ॥

पुष्यत्तक्षकभोगविभ्रमजुषां येषामभूत्कन्दुक-

क्रीडाकौतुकहेतुरद्विरभवच्च(तुलश्च)न्द्रार्धचूडामणेः ।

मौर्व्यै दुर्विनमं दशाननभुजैस्तैरेव शैवं धनु-

र्भङ्गुर्धन्व विभोः शरण्यमुररीकुर्यामुपर्यायुषे ॥ १०३ ॥

कण्ठं रुन्धति भैषजेन महतामच्छिद्यमाने कफे

मार्गालाभपरिप्लवेन मरुतां संधौ तनोस्तुष्यति ।

तामुल्लिख्य दशां विषादविवशं चेतः सुखावाप्तये

चापे दाशरथेर्विषण्णजगतां बन्धाविदं धावति ॥ १०४ ॥

यावत्पावकपुञ्जपिञ्जरदृशो हस्तव्युदस्तायुधा

रुन्धि च्छिन्धि जहीति भीतिदगिरो नृत्यन्ति मृत्योर्भटाः ।

तावद्भावतु चित्तमुत्तमगुणाकल्पे ममालपेतर-

क्षेमस्थेमकरे शरासनवरे रामस्य नाम स्वयम् ॥ १०५ ॥

यावद्भीषणवेषकालमहिषग्रीवासमालम्बिनी

घण्टा चण्डमुदञ्चयत्यनुपदं नन्दं जवादम्बरे ।

तावद्भावितदूतपातचकितव्यावृत्तकीनाशया

मौर्वीटङ्क्रियया भयं शमयतामौर्वीमुतेशं धनुः ॥ १०६ ॥

एषा दक्षिणतो दिगस्तु महतो यस्यां पथो नावधिः

पान्धास्तत्र चरन्तु येषु भयदा भ्राम्यन्ति याम्या भटाः ।

तेभ्यः पातकिनां व्यथा भवतु या शक्या न सोढुं नृणां

का भीतिर्मम यस्य शर्मणि धनुर्जागतिं सीतापतेः ॥ १०७ ॥

यत्तेजस्यति कीर्तिकाम्यति युधि प्रह्वान्कुमारीयति

प्रासादीयति देवहस्तकमले भासेन्द्रचापायते ।

रत्नैः पर्वसु लोहितायति भृतैः शब्दायते च ज्यया

तन्नः पातु नमस्यतो रघुपतेश्चित्रीयमाणं धनुः ॥ १०८ ॥

कल्पत्यर्थिनि कालिकाति रसिते कालाग्रियत्योजसि

स्थैर्ये मेरवति श्रिते पितरति श्रीराघवे यायति ।

१. 'योधति' इति स्याच्चेत्पाठः स समीचीन इति संदृश्यते.

यच्चाप्यर्यमणत्यबोधतमसि द्वीपीनति द्विष्मृगे

चापेऽस्मिस्तपनीयपट्टघटिते कुर्मो नमः कर्मताम् ॥ १०९ ॥

योऽपास्यन्नपि मार्गण[नभिगतं] दत्ते जनायार्थिने

स्वीकुर्वन्नपि वक्त्रिमाणमधिकं यः सद्गुणालंकृतः ।

यः श्रीमानपि शश्वदीश्वरकरालम्बेन मध्येकृश-

स्तं चापं चलचामराश्रितशिखं स्तुध्वं खरध्वंसिनः ॥ ११० ॥

पुत्रेणेव शिलीमुखेन ऋजुना सज्जाययेव ज्यया

रज्यन्त्या सुभटैरुपात्तरुचिभिः सौवर्णपट्टैरपि ।

आराध्यस्य रघुप्रवीरधनुषस्त्रैलोक्यरक्षामणेः

प्राचीनेन फलोन्मुखेन तपसा दासा वसामो वयम् ॥ १११ ॥

इति श्रीरामभद्रदीक्षितविरचितो रामचापस्तवः संपूर्णः ।

## श्रीरामभद्रदीक्षितविरचितो

### रामबाणस्तवः ।

मारीचोर्पज्ञवेगं बेलविजयिसुतप्रेक्षितामोघभावं

पारावारौवरोधव्रजविदितमहादुःसहार्चिःप्रभावम् ।

लीलालोर्ल्यमानत्रिदशरिपुशिरोधोरणीदृष्टतैक्ष्ण्यं

भक्तत्राणप्रवीणं शरणमशरणो रामबाणं प्रणौमि ॥ १ ॥

पौलस्त्ये निस्तुलौजस्तुलितहरगिरौ बाधमाने त्रिलोकी-

मग्नौ भग्नप्रभावे द्रवति च पवने कापि तान्ते कृतान्ते ।

वित्रस्ते वज्रहस्ते कृतमखिलजगद्रक्षणं येन सोऽयं

त्रण्याच्चण्डीशकाण्डासनभिदभिमतो मार्गणो दुर्गतिं नः ॥ २ ॥

निर्ममस्ताटकोरस्तुनविगलितासृक्प्रवाहे सुबाहो-

र्वक्षोमध्यं प्रविष्टो दलितखरवसापङ्कदिग्धोज्ज्वलाङ्गः ।

१. उपज्ञा ज्ञानमाद्यम्. २. इन्द्रसूनुर्जयन्तः काकरूपः. ३. अन्तःपुरम्. ४. पत्नि  
५. शंभुचापदारी. ६. शरः. ७. भेदः.

मारीचात्रैकहाराभरणकृतरुचिर्वालिहृत्पद्महारी

पौलस्त्यप्राणकुक्षिभरिरवतु जगद्रक्षको रामबाणः ॥ ३ ॥

भक्तानामिष्टदाने सुरतरुदधेः शोषणे वाडवाग्निः

क्रव्यादव्याजखेलत्प्रबलतमतमः खण्डने चण्डभानुः ।

पुष्पातु क्षेममेकाधिकदलितमहासालषट्कः पृषत्कः

श्रीरामस्कन्धपीठग्रथितशैरधिवल्मीकशायी फणीन्द्रः ॥ ४ ॥

प्राप्यानुज्ञामभिज्ञात्कुशिककुलभुवस्तापसात्कोपसान्द्रे

स्वामिन्युन्मोक्तुकामेऽप्यनुचितमिदमित्यन्तरुद्धिन्नचिन्तः ।

कंचित्कालं विलम्ब्य स्मृतनिखिलजगद्रक्षणस्तत्क्षणं यः

संतापं ताटकाया व्यधित युधि तमेवाश्रये रामबाणम् ॥ ५ ॥

मौर्वीटंकारघोरश्रवणकटुरटत्ताटकोद्धाटितास्य-

भ्रश्यज्ज्वालाविनश्यद्धनतमतिमिरारण्यलीलाधरण्याम् ।

भिन्दन्यो वृक्षवृन्दं विगलितगरुतं विक्षिपन्पक्षिपङ्क्तिं

कर्षन्मेघान्व्यहार्षाद्रघुपतिविशिखं तं भजे रोगहत्यै ॥ ६ ॥

संभ्राम्यत्ताटकाम्भोवहनिवहरजोवृष्टिनिष्ठावकाशे

दिक्चक्रे येन चक्रे स्फुटतरुपटलोत्पाटनापाटवेन ।

रंहःसंमुग्धसिंहच्युतमदकरिणा चण्डवातस्य लीला

स स्ताद्राजेन्द्रहस्ताम्बुजवसतिरिषुः श्रीनिदानं सदा नः ॥ ७ ॥

संकुद्धचत्ताटकाभ्युत्पतनजवसमुद्भूतपीत्कारघोर-

व्यात्तास्योद्वान्तवक्षःस्रवदभृङ्गितस्वप्रवेशप्रदेशः ।

लीलाविध्वस्तमूलावनिरुहनिवहानुद्रुतो रौद्रवेगो

हर्षाद्दयामावृणोद्यो हरतु स दुरितं रामभद्रस्य बाणः ॥ ८ ॥

नीलाम्भोवाहलीलां विदधति दलिते ताटकाबाहुमध्ये

विद्युल्लेखामिवैकामुदसृजदसृजा वाहिनीं लोहिनीं यः ।

दीप्तानां प्राप्तिमावेदयितुमिव भुवि स्वप्रतापातपानां

बाणो राजेन्द्रतूणोदरकृतभरणो वैरिणोऽसौ कृणोतु ॥ ९ ॥



येन प्रौढेन मध्ये महितरसभरालंक्रियाकल्पकेन  
 श्लोकानुत्पादयित्रा रजनिचरकुलोत्पादनानाटकस्य ।  
 न्यस्तं प्रस्तावनायाः सपदि किल पदे ताडनं ताटकायाः  
 सोऽस्माकं रामबाणः सुललितरचनां सूक्तिमाविष्करोतु ॥ १० ॥  
 हस्तोदस्तत्रिशूलक्षपितमुनिपृथुस्कन्धनिष्यन्दमान-  
 स्फारासृक्पूरधाराभजनजठरभृत्ताटकापाटनेन ।  
 नन्दद्योगीन्द्रवृन्दस्तुतिमुखरितदिक्चक्रवालान्तरालो  
 रक्षेदिक्ष्वाकुचूडामणिकरकमलोत्सङ्गशायी शरो नः ॥ ११ ॥  
 होतयुन्मुक्तशस्त्रे विरमति सहस्रोद्गातरि स्तोत्रगाना-  
 दध्वर्यावस्तपात्रे द्रवति किमिदमित्युन्मिषत्यन्यलोके ।  
 यो वेगादुज्जिजृम्भे कुशिकसुतमखे वर्षतो विस्रमासं  
 रक्षोमेघाञ्जिघांसुर्घटयतु स घनां संपदं रामबाणः ॥ १२ ॥  
 दुर्दान्तो रक्तबिन्दून्विकिरति परितो वेदिकां कौशिकस्ये-  
 त्यधोक्ते सिद्धसङ्घैर्झटिति पटुतरो यः शठं ताटकेयम् ।  
 धृत्वा धृत्वादयित्वा जलनिधिकुहरे मज्जयामास वेगा-  
 द्रोगानस्माकमुच्चाटयतु स जवनः सायकस्ताटकारेः ॥ १३ ॥  
 विश्वामित्रीयसत्रप्रतिहतिकलनोड्डामरव्योमरङ्ग-  
 त्वङ्गन्मारीचदूरीकरणरयसमुद्भूतजीमूतचक्रः ।  
 तत्कालोद्भूतहर्षाद्भुतभयशबलस्वान्तयोगीन्द्रदत्त-  
 द्राघीयः श्लाघनोक्तिर्दलयतु दुरितं सायको राघवीयः ॥ १४ ॥  
 मौलिभ्रश्यत्किरीटं गलपरिविगलच्चारुमुक्ताकलापं  
 त्रासोद्यन्मुष्टिबन्धश्लथकरयुगलसंमानासिखेटम् ।  
 दूरक्षिप्तान्तरीयप्रकटकटितटीवद्धकौशेयकक्ष्यं  
 धून्वन्मारीचमुच्चै रघुपतिविशिखः पावनो नः पुनातु ॥ १५ ॥  
 सस्तव्यालोलकेशे ततकरचरणच्छादिताशांवकाशे  
 त्रासव्यात्तास्यगर्तप्रकटितविकटाक्रन्दितोद्घोषधारे ।

मारीचे व्योम्नि धृते भयतरलवधूसैरसंश्लेषहृष्य-

त्सिद्धश्रेणीनिबद्धस्तुतिरवतु सदा राघवीयः शरो नः ॥ १६ ॥

भग्नर्षिस्कन्धरन्ध्रसुतममितमसृक्पूरमुत्कण्ठितेन

प्रागाकण्ठं निपीतं वमयितुमिव यस्ताटकेयेन गाढम् ।

आमंभ्रामं तमभ्रे भ्रमिरभसदलत्संधिबन्धं विजहे

दारिद्र्यं दारयेद्वाक्स्वयमयमिह मे रामभद्रीयबाणः ॥ १७ ॥

रंहोनिर्धूतमूर्धच्युतमुकुटतटभ्राजिमाणिक्यराजि-

श्रीपुञ्जाव्याजनव्यारुणितपतदसृक्पाटलं यज्ञवाटम् ।

क्रूरोऽयं ताटकेयो व्यतनुत इति तं क्रोधतोऽम्भोधितोये

सद्यः प्रापातयद्यस्तभिषुमिह विभोश्चिन्तयाम्यन्तरङ्गे ॥ १८ ॥

क्षिप्तश्चण्डानिलेनाम्बुद इव गगने येन वेगोत्तरेण

न्यञ्चन्कुत्राप्युदञ्चन्कचिदपि विततः कापि भग्नः कुहापि ।

मारीचः प्राप वाचप्रचमकरघटानिर्भरं गर्भमब्धेः

कौसल्यासूनुबाणः कलयतु सं रुचा पेशलः कौशलं नः ॥ १९ ॥

अश्यन्मारीचपातप्रचलितसलिलोत्पीडनिर्वेलमूर्छ-

त्कलोलोत्स्वातमूलोद्गलिततटमहीरूढतालद्रुजालः ।

वेगोद्भिन्नाम्बुपूरोदरविवृतलुठन्नक्रपाठीनचक्र-

श्चक्रे येनार्णवस्तं मनसि मनुमहे रामकाण्डप्रकाण्डम् ॥ २० ॥

ऊर्ध्वक्षिसार्धतारप्रतिभयनयनं वक्रदंष्ट्राग्रदष्ट-

स्थूलास्यप्रान्तलोलद्रसनमुरुनसाप्रसुतोद्दुद्दुदासम् ।

हन्मर्मस्फोटकर्मण्यरमुपजनिते येन मारीचसैन्यं

खादभ्रंशीददभ्रं दिशतु स कुशलं दाशरथ्याशुगेशः ॥ २१ ॥

विध्वंसन्ते शकुन्ता युगविगमघनस्फारनिर्घातघोरं

मौर्वीनिर्घोषमुर्वीरुहशिखरगतास्तूर्णमाकर्ण्य यावत् ।

यस्तावन्नस्तथावत्सुरजनमभिनद्धाहुमध्यं सुबाहो-

ज्वालानिष्पीतकालानलबहलमदं रामबाणं तमीडे ॥ २२ ॥

यश्चापज्यापविद्धः सपदि घनपदव्यन्तमुत्पत्य कृन्त-

न्बाहामध्यं सुबाहोरतिरभसवशादप्यनासक्तरक्तः ।

सेवासनद्धदेवावनमितमुकुटौदीप्तमाणिक्यसूत-

श्रीपुञ्जेनारत्ने स भवतु भगवत्सायकः श्रेयसे सः ॥ २३ ॥

भित्त्वा सत्त्वानुरूपं झटिति घनमुरः क्रामति व्योमरङ्गं

यत्र भ्रश्यत्तनुत्रः पतदसिलतिकारिक्तबाहुः सुबाहुः ।

प्रागभ्यासादिवागस्कृदजनि पुनरप्यास्रविस्त्रावणेन

स्थानारण्ये मुनीनामवतु स जवनो रामनाराचराजः ॥ २४ ॥

यश्चञ्चत्कङ्कचञ्चूपुटहठविकटाकृष्टभीमाम्रजाला-

न्विद्राणक्रोष्टुघोणाधृतपिशितगलद्रक्तसंसिक्तमार्गान् ।

खण्डंखण्डं सुबाहोर्भटकुलमकरोत्कौशिकस्याश्रमान्ता-

न्कौसल्यासंभवस्याशुगमखिलरुजाशान्तये चिन्तये तम् ॥ २५ ॥

कर्मप्रत्यूहभङ्गान्नियमिपरिषदो भव्यहव्योपलम्भा-

दिव्यानां कव्यदानादपि वनपततामुत्तमां प्रीतिमत्ताम् ।

प्रायच्छत्ताटेकेयप्रमुखमखरिपुक्षोदरूक्षोदयो यो

वन्दे तं देववृन्दस्तुतमुषितमिषुं रामहस्तारविन्दे ॥ २६ ॥

कोदण्डे भार्गवेण त्रिपुररिपुधनुर्भङ्गरुष्टेन दत्ते

भक्तिप्रह्लाद्विकन्याकरकमलपरिक्षिप्तगन्धाक्षताङ्के ।

संनद्धः सिद्धविद्याधरसुरपरिषत्पक्षमलाश्चर्यवीक्षा-

पात्रीभूतः स पत्री भवतु शुभवहोऽस्माकमैक्ष्वाकधार्यः ॥ २७ ॥

ज्वालानिर्दग्धमूलावदलनविगलत्काञ्चनस्तम्भमौलि-

व्यत्यस्तभ्रश्यदत्यद्भुतमणिशिखराक्षिप्तनश्यद्विमानान् ।

सौवर्गान्मार्गवीयप्रचुरतगतपःसाधितान्बाधितारं

लोकानापन्नशोकानपनुदधनुदं नौमि रामस्य बाणम् ॥ २८ ॥

पक्षव्याक्षेपरूक्षस्यदचकितमिषत्सिद्धगन्धर्वयक्षं

धावन्तं देववृन्दं प्रति मम शरणं त्वं भव त्वं भवेति ।

एषा रोषाज्जयन्तं करटतनुमनुक्रामते भीमतेजो-

नुद्धचाय स्यान्नमस्या मम रघुवृषभप्रेयसे सायकाय ॥ २९ ॥

त्राणानीशे हुताशे वितरितुमभयं पाशभृत्युज्जिताशे

रक्षवैमुख्यदीक्षां विदधति धनदे वज्रहस्ते विहस्ते ।

काकेनालम्भि लोके कचिदपि न किल त्रस्यता यस्य पाता-

द्रामादन्यः शरण्यः प्रथयतु स शुभं मैथिलीनाथबाणः ॥ ३० ॥

मारीचानुप्रचारावहितनवमृगाकाररक्षोयुगोरः-

प्रध्वंससंसिमांसग्रसनरसनटसंकुलश्येनकङ्कम् ।

कुर्वन्प्रह्लाधि सर्वैकषगुणघटितो दण्डकामण्डलं यः

संचिक्रीडे तमीडे तपनकुलमणेः सायकं भावुकाय ॥ ३१ ॥

घोरासृग्वर्षिधाराधरमवनिपतत्तुङ्गरथ्याश्चसङ्घं

दुष्टश्येनोपविष्टध्वजशिखरमुरुक्रन्दगोमायुचक्रम् ।

नासीरं पूर्वमासीदति सपदि खरे योद्धुमुन्नद्धधूमो

युद्धाशंसामशंसत्किल रघुपतये यः स बाणः पुनातु ॥ ३२ ॥

एकोऽनेकोपरोधश्चरतु कथमिति व्याकुले दिव्यलोके

युद्धालोकाय बद्धादरमनुपतति व्योमसीमां विमानैः ।

तच्चिन्तां भङ्गुमेको दशशतमिति यो जातु मुक्तोऽपि यातु

क्षिप्रं चिच्छेद दीप्रं तमिनकुलमणेः सायकं भावयामः ॥ ३३ ॥

रुन्धनरक्षोदृगन्धंकरणरुचिभरैरन्तरिक्षं तरस्वी

वृन्दं वृन्दं विभिन्दन्समिति खरचमूचारिणां वैरिणां यः ।

नन्दन्नाकेशमन्दप्रचलितनयनाम्भोजसंभावितोऽभू-

दन्तर्ध्यायामि संतर्पितमुनिसदसं तं शरं वंशनेतुः ॥ ३४ ॥

गोमायुत्यक्तभीमायुधसचिवभुजच्छेदसंवाधमुर्व्या-

मुच्चण्डश्मश्रुमुण्डग्रहविमुखवलद्वृधनीरन्ध्रमूर्ध्वम् ।

धर्मारण्यं वितन्वन्नपि खरसमरे तापसारब्धसार-

स्तुत्यानत्यास्पदं यः समजनि तमहं रामबाणं नभामि ॥ ३५ ॥

संघःसंघट्टरंहस्तुटितस्वरचमूचक्रचञ्चत्करीन्द्र-

स्कन्धसुद्विस्सगन्धक्षतजतटवतीनद्धडिण्डीरबुद्धिम् ।

कुर्वन्पश्यज्जनस्य व्यपदलितसितच्छत्रमूर्च्छद्रुचीभिः

पृथ्वीपुत्रीशम्प्री विपदमनुपदं हन्तु निर्विण्णबन्धुः ॥ ३६ ॥

कृत्तच्छत्रप्रभञ्जध्वजमुपदलितस्यन्दनं मारिताश्वं

निर्विण्णस्कन्धगन्धद्विरदमवयवच्छेदनिष्पन्दयोधम् ।

चिक्रीड क्रूरमेव प्रखरस्वरचमूचक्रमाक्रम्य यः प्रा-

ञ्मद्रोगानेष विद्रावयतु भगवतो रामभद्रस्य बाणः ॥ ३७ ॥

भस्मासिच्छिन्नशक्तिव्रुटितपरिघनिर्विण्णकोदण्डलून-

प्रासोत्कृत्तत्रिशूलप्रभृतिभिरवनीमायुधैराशराणाम् ।

धामप्युद्यत्कबन्धव्रजगलविवरोद्गच्छदासच्छटाभिः

संरुन्धन्नः सिमिन्धां खरसमरविधौ संपदे रामबाणः ॥ ३८ ॥

क्वापि च्छिन्नैः शिरोभिः कचिदपि दलितैर्दोर्भिरैकत्र कृत्तैः

पादैरन्यत्र लूनैरवयवशकलैः क्रव्यमात्रानुभाव्यैः ।

आस्तीर्यास्तीर्य भूमिं व्यहत स्वरचमूरक्षिणां रक्षसां यो

गुर्वीमुर्वीकुमारीसहचरविशिखः स श्रियं नस्तनोतु ॥ ३९ ॥

भिन्दन्त्वच्छन्दमुद्यन्नखरुचिकुसुमं दूषणाख्यदुमस्य

स्त्यायद्रत्नाङ्गुलीयद्युतिकिसलयितं बाहुशाखायुगं यः ।

आरण्यायां धरण्याममृडयत दृढं मण्डलीमण्डजानां

जानाम्येकं शरण्यं विपदि सपदि तं जानकीजानिबाणम् ॥ ४० ॥

आतङ्कोड्डीनकङ्कस्थगितघनपथं भीतगोमायुधूत-

क्रव्यादानं भयव्याकुलहरिणकुलाक्रान्तपर्यन्तकुञ्जम् ।

गात्रं यो दूषणस्य व्रुटितभुजमवापातयद्वीतयत्नं

त्राता मे सोऽस्तु सीतारमणकरमहामण्डनं काण्डवर्षः ॥ ४१ ॥

१. शृङ्गपादविहीनोऽयं श्लोकः. शृङ्ग=ए ऐ ओ औ=एङ्; पाद=आकारः. २. अरण्यं भवायामारण्यायाम्. ३. अण्डजानां गृध्राणां मण्डलीममृडयत मृडां सुखितामकरोत 'मृड सुखने.' इगुपधात्कः. ततः 'तत्करोति-' इति णिच्. 'णिचश्च' इति लिङ्स्तङ्.

स्थूले माहाकपाले शिरसि निपतिते प्रोज्झिते च प्रमाथि-

न्याशु स्थूलाक्षनाशे सति दृगपनयाददिते चान्यसैन्ये ।

पश्यद्भिः श्येनगामिप्रभृतिषु निधनं व्योम्नि विद्याधराद्यैः

संतुष्टैस्तुष्टुवे यः स रघुपतिशरस्त्रायतामायतौ नः ॥ ४२ ॥

सर्पास्यं द्रागपास्यन्यरुषमपि रुषा तर्जयन्दुर्जयस्य

छिन्दन्देहं च वैहंगममसुविगमाभिज्ञयन्यज्ञशत्रुम् ।

जन्यावन्यामथान्यानपि खरपृतनामद्वयगानाशु विद्वद्य-

न्कुर्याद्भूमिकुमार्याः कमितुरिषुवरः संपदं सांप्रतं नः ॥ ४३ ॥

संरुष्टक्रोष्टुकृष्टक्षितिततनूभङ्गनिःशङ्ककङ्क-

क्रोधोपावर्तिताघोरणमुखविकलस्कन्धरन्ध्रात्रजालम् । ॥

दृष्ट्वा नासीरमासीद्रणरणकसस्तशस्त्रत्रिशीर्षं

यत्र क्रीडत्यमित्रच्छिदि स दिशतु शं भूमिपुत्रीशपत्री ॥ ४४ ॥

.आतन्वन्नेकतोऽपि प्रवणवनतसंपातमात्रापसर्प-

त्कृत्तत्रैर्मूर्धमूर्धत्रयपिशिततृषानुद्रवद्रुध्रौद्राम् ।

अन्यत्रामर्त्यहस्तोज्झितकुसुमवलद्वन्धलोभान्धमृङ्ग-

श्यामामृष्याश्रमक्ष्मां रघुवृषभशरः शर्म मे निर्मिमीते ॥ ४५ ॥

एकस्तूणीरगर्भे दश धरणिसुतानाथहस्ताभिमर्शं

चापारोपे सहस्रं प्रयुतमुडुपथे न्यवुदं कर्बुरेषु ।

दृष्टो यो वेगकृष्टोपहतखररथः सिद्धगन्धर्वयक्षै-

रक्षीणं दीनरक्षी दिशतु स कवितादाक्ष्यमैक्ष्वाकबाणः ॥ ४६ ॥

हेमाकल्पाभिरामां कुपितखरकरप्रेरितां प्रावृताशां

वीरुन्नद्धावनीरुत्समुदयमुदयद्विस्मयं भस्मयन्तीम् ।

१. 'महाकपालः स्थूलाक्षः प्रमाथी त्रिशिरास्तथा । चत्वार एते सेनान्यो दूषणं पृष्टतो ययुः ॥ श्येनगामी पृथुग्रीवो यज्ञशत्रुविहङ्गमः । दुर्जयः करवीराक्षः परुषः कालकामुकः ॥ मेघमाली महामाली सर्पास्यो रुधिराशनः । द्वादशैते महावीर्याः प्रत-  
स्थुरभितः खरम् ॥' इति श्रीरामायणे त्रयोविंशे सर्गे.

दूरादभ्राम्बुधारा मरुदिव बिभिदे यो गदां रोगदायी  
 यातूनामेष दूनावनपदुरवताद्रामभद्रस्य बाणः ॥ ४७ ॥  
 केतुर्भग्नो निपेतुर्भुवि शबलरुचो दारिताङ्गास्तुरङ्गा  
 नीतः सूतस्य मूर्धा गलगलितदशां जातभङ्गः शताङ्गः ।  
 इत्यायान्तं निहत्याहवशिरसि स्वरं रुष्टमुन्मृष्टशोक-  
 स्वर्गस्त्रीवृष्टकल्पद्रुमकुसुमजुषं राघवेपुं निषेवे ॥ ४८ ॥  
 जीवन्नेवैष धावन्मम कनकमृगः शक्यते न ग्रहीतुं  
 हन्यां तेनेति वन्यामभिमृशति विभौ यं करालं करेण ।  
 भीतः प्राग्वत्पपात व्यसनभरमये वीतमुद्रे समुद्रे  
 मारीचः क्षमाकुमारीरमणशरमणिं तं शरण्यं भजामः ॥ ४९ ॥  
 मेघश्यामे घनानां विपिनविटपिनां कञ्जकिञ्जल्कपुञ्ज-  
 च्छायादायादमायामृगवपुरचिरज्योतिषा भाति षण्डे ।  
 यस्यारोपेण चापे द्रुतमुपजनिनो गर्जितं निर्जिगाय  
 ज्यानिर्घोषोऽघशोषोपजनमिपुमिमं भावये राघवीयम् ॥ ५० ॥  
 चापे यस्याधिरोपे सति भयतरलव्याजसारङ्गराज-  
 व्योमप्रस्तीमभीमत्वरखुरशिखरस्तोकलीढावनीकम् ।  
 जानस्थानान्तरालं घनगुणरणिताध्मातदर्यन्तभीत-  
 व्याघ्रानाघ्रातरोहित्पशितमजनि तं रामबाणं भजामः ॥ ५१ ॥  
 सांकुर्वत्पुङ्खकङ्कच्छदजवचकितोद्भ्रान्तशाकुन्तपङ्क्ति-  
 व्यातन्वत्पक्षवातश्लथवनकुसुमैः किञ्चिदन्वञ्चिताय ।  
 मायासारङ्गकायाभिमुखनिजमुखप्रस्फुरद्भिः स्फुल्लिङ्गै-  
 रुन्नद्धायासि बद्धाञ्जलिरवनिसुतानायकस्याशुगाय ॥ ५२ ॥  
 येनाविद्धः समिद्धज्वलनकणकिरा मर्मणि क्रूरकर्मा  
 क्षिप्रं तालप्रमाणं खमुपनिपतितः सस्तर्पयस्तकङ्कम् ।

१. 'खमुपनिपतितः सस्तर्पयस्तकेशम्' इति स्थिते पाठः समीचीनः स्यादिति प्रतिभाति.

प्राणस्यानुप्रयाणं विदधदिव दिवं प्रस्थितस्याबभासे

दासे मय्याधिमासेदुषि स तु भवतु त्राणदो रामबाणः ॥ ५३ ॥

दीर्घाक्षं चारुशृङ्गं मुखमजनि कशलेक्षणं वक्रदंष्ट्रं

किंचाङ्गीणां चतुर्णां त्वरितमभवतां द्वौ भुजौ द्वौ च पादौ ।

नष्टा लाङ्गूलयष्टिर्नवसिचयमयी कापि कक्ष्या तु दृष्टा

यत्कोटिस्पृष्टमात्रे हृदि कपटमृगे तं भजे रामबाणम् ॥ ५४ ॥

मायां व्यङ्गुः स्वकीयामिव दलनमिषान्मायिके ताटकेये

कायं तस्याक्षिपेयं त्रिजगति कपटप्रायमैणं विधूय ।

मग्नाक्षं दीर्घकूर्चस्तबकमुरुनसं तुन्दिलं तालजङ्घं

घोरं रक्षःशरीरं व्यतनुत भगवत्सायकं तं भजामः ॥ ५५ ॥

सारङ्गीयं शरीरं प्रथममथ तनुं राक्षसीं रूक्षशीलां

दूरीकृत्यान्यदूरीकृतवति च वपुर्दिव्यमव्याजभव्यम् ।

मारीचे सिद्धनारीकरतलगलितानल्पकल्पद्रुपुष्प-

श्च्योतन्माध्वीविधृतक्षतजमलिनिमा पातु मां रामबाणः ॥ ५६ ॥

उन्मीलत्सालजालत्रुटनविगलिताशङ्कतुङ्गप्रमोद-

त्वङ्गचेतःप्लवङ्गप्रकरकरयुगच्छिन्नमाल्यप्रसूनम् ।

तत्कालप्रोतशैलक्षितितलयुगपदर्शनाश्चर्यधुर्य-

श्लाघाकृत्किन्नरौघावृतगगनतलं रामबाणं भजामः ॥ ५७ ॥

सारण्यग्रामपृथ्वीभरदुरवनमोत्तुङ्गसर्वोत्तमाङ्ग-

प्रोद्यद्वैफल्यशल्यज्वरितफणधरग्रामणीभक्तिदृष्टः ।

भूरिश्रद्धानिबद्धस्तवनतभुजगीदृक्प्रसूनार्च्यमानो

भित्त्वा सालान्प्रविष्टः फणिपतिभुवनं पातु रामस्य बाणः ॥ ५८ ॥

खेलेद्धेमाञ्जमालं शकलितरणकृदुन्दुभिकूरशृङ्गं

कक्षप्रक्षिप्तरक्षःपतिविधुतशिरःप्रान्तघातक्षमान्तम् ।

तारावक्षोजभाराहृतघुसृणरसं वालिनो बाहुमध्यं

विध्यन्बाणो विदध्यान्मम शुभमनिशं रामतूणीरधामा ॥ ५९ ॥



तारातारप्रलापद्विगुणितकरुणाक्रन्दकिष्किन्धमुद्य-

त्तासापक्रान्तकीशप्लवननिपतितानोकहानेकशाखम् ।

सुग्रीवान्तःसमग्रीभवदरिपतनानन्दमिन्धानरूपं

चित्ते कृत्स्नेन्द्रसूनुं रघुपतिविशिखं शीलयामः शुभाय ॥ ६०

ईडे वीरस्य गाढश्रयितधनजटामण्डलस्य श्रमाम्भः-

सिक्तालीकस्य वीचीनिचयवलयिने कुप्यतः सागराय ।

आरक्तापाङ्गलीढश्रुतिनिकटचरन्मुष्टिसंदष्टमूलं

चापातिक्रान्तशल्यज्वलदनलमिषुं शान्तये साध्वसानाम् ॥ ६१

संसृप्तज्वालतप्तप्रबलगिरिदरीगर्भनिर्भेदखेद-

क्षुभ्यद्भ्यर्क्षरूक्षध्वनिचकितगजोन्मुक्तफीट्टारघोरम् ।

अम्भःशोषोपलम्भक्षणचुरुचुरुतोद्बुद्बुदस्त्यानफेनं

पारावाराम्बुपूरं चिकलयिषुरिषुः पातु पौलस्त्यजेतुः ॥ ६२ ।

अश्यन्निर्घातनश्यद्भृति तिमिरभराक्रान्तमुद्भ्रान्तलोकं

वातूलध्वस्तमूलक्षितिरुहमवनीकम्पसंपन्नशोकम् ।

तिर्यच्चन्द्रार्कचर्याचकितमुनि जगत्कुर्वता येन पूर्वं

लक्षीचक्रे समुद्रः स हरतु दुरितं रामभद्रीयबाणः ॥ ६३ ॥

शुष्यत्पाथोधिकुक्षिभ्रमदमितमहाग्राहवालाग्रघात-

क्षुभ्यत्कल्लोलगर्भप्रभवकलकलव्याप्तविध्यण्डमध्यम् ।

दिक्कोणव्यापिनव्यद्युमणिशतसमुद्भाव्यसाचिव्यभाव्य-

ज्वालामालाकरालं विपदपहतये रामबाणं स्मरामः ॥ ६४ ॥

पाथःकाथासहाधःपतदुरुमकरत्रस्तपर्यस्तयादो-

निर्वृत्तावर्तचक्रभ्रमणविवलदुत्ताननिष्प्राणमीनम् ।

निष्ठापत्रुद्यदब्जप्रकरपटपटध्वानसंरुद्धमब्धिः

यश्चक्रे प्रागिषुं तं खरमथनकराम्भोजभाजं भजामः ॥ ६५ ।

उत्क्रामत्प्राणनक्राननबिलविगलत्प्राङ्गिणीर्णाम्बुमर्त्यं

धूम्यासंसर्गताम्यद्रजनिचरकुलत्रासमुक्ताधिवासम् ।

अन्योन्यश्लिष्टनष्टद्विरसनमनलज्वालीनाभ्रजालं  
 कुर्वन्मभोधिमूर्वीदुहितृपतिशरः पातु नः क्षेमहेतुः ॥ ६६ ॥  
 संमुह्यत्सह्यकन्यं तरलितमुरलं जृम्भितातङ्कगङ्गं  
 सद्यःक्रन्दत्कलिन्दात्मजमवशलुठन्नर्मदातुङ्गभद्रम् ।  
 खेलज्वालावलीढक्षुभितसरभसोद्वेलकलोलचक्रे  
 'विक्रोशत्यम्बुराशौ रघुपतिविशिखः पातु मां यातुमाश्री ॥ ६७ ॥  
 अन्योन्यश्लिष्टवीचीभुजलतमभितःकीर्णशैवालकेशं  
 लोलत्पद्मेक्षणान्तस्रवदमितमधुस्यन्दबाष्पानुबन्धम् ।  
 चक्रन्दुः सिन्धवो यन्मुखवलदनलज्वालतान्ते स्वकान्ते  
 सः श्रेयस्ताटकेयप्रमथनविशिखो यच्छतादिच्छतां नः ॥ ६८ ॥  
 वैदूर्यस्निग्धमुग्धद्युतिरमरधुनीमुख्यनारीपरीतो  
 रत्नस्रज्मौलिरात्मप्रभवमणिगणालंकृतो रक्तचेलः ।  
 यस्मिन्प्राणान्तदण्डप्रणयिनि समुपागम्य रम्यैर्वचोभि-  
 र्भक्त्या तुष्टाव बद्धाञ्जलिपुटमुदधिस्तलभोरसमीडे ॥ ६९ ॥  
 अन्वञ्जज्जहुकन्याशिशिरकरतलामृष्टनिष्टसभाग-  
 स्तातप्रेमासधन्वन्तरिकरकलितच्छिन्नगात्रार्द्रपट्टः ।  
 काङ्क्षन्मभोधिरन्तर्धनममृतचुरात्मजस्याङ्कपालिं  
 निन्ये यद्गस्तमुक्तः कथमपि दिवसं तं भजे रामबाणम् ॥ ७० ॥  
 अङ्कालंकारलङ्कापुरशिखरशिलाचक्रविक्रान्तवीर-  
 क्रूरक्रोधाट्टहासश्रवकुपितकपिक्ष्वेडिताग्नेडितानि ।  
 ज्यानिर्घोषेऽतिशय्य प्रवहति विहगाग्रंहसा संहसन्तं  
 तं रक्षश्चक्षुरुष्णंकरणमधिरणं रामबाणं नमामि ॥ ७१ ॥  
 कृतं येनापतत्तद्गणशिरसि शिरः श्मश्रुलं रश्मिकेतोः  
 सुप्तन्नश्च न्यपसद्भुवि दलितशिरा यज्ञकोपेन साकम् ।  
 भयं द्रागभिकेतोरपि धरणिगतं शीर्षमाकाषि कङ्कै-  
 र्लङ्कातङ्कैकहेतुः स शरपरिवृढः पातु सीताधिनेतुः ॥ ७२ ॥

सातङ्कामर्त्यसङ्ख्यानभिलषितनिजालोकनं शोकनम्र-  
 स्वर्बन्दीनिर्भराश्रुस्त्रपितमधिरजोद्गीर्णपाथःकणार्द्रम् ।  
 उन्मीलत्केलिकोपाकुलमयतनयामात्रदृष्टप्रणामं  
 दाशग्रीवं किरीटं रणभुवि विकिरन्नामबाणः पुनातु ॥ ७३ ।  
 वेगादाकाशवीथ्यामुपरि परिहरन्नम्रवृन्दं विभिन्द-  
 न्नाकर्षन्काककङ्कप्रकरमधिनभश्चक्रमुच्चैर्भ्रमन्तम् ।  
 दोर्दण्डः कौम्भकर्णः कपिवरदलनप्राप्तदम्भोलिकेलि-  
 येन व्यालूनमूलः क्षितिमभजदयं त्रायतां रामबाणः ॥ ७४  
 निर्धातक्रूरपातध्वनिचकितजगद्भ्रमभूगर्भमम्र-  
 क्रोडावध्यङ्गपीडाकुलममरकुलोन्मुक्तहर्षादृहासम् ।  
 यत्कृत्ताभ्यां पदाभ्यां द्रुतमपतदधः कौम्भकर्णं शरीरं  
 तस्मादन्यं न मन्ये रघुवृषभशराद्रक्षणे दक्षिणं नः ॥ ७५ ॥  
 त्रस्तापावृत्तमत्तद्विपचकितललद्दुष्टतुङ्गोष्ट्रपृष्ठ-  
 भ्रश्यन्नैःसाणिकाशुत्रुटितपदपुनःसंध्यपारीणवैद्याम् ।  
 लङ्कां सुग्रीवविग्रीकृतविवृतनसारन्ध्रभीमो न्यरुन्ध-  
 द्राब्धूर्धा कौम्भकर्णो यदपहतगलः पातु बाणः स नेतुः ॥ ७६  
 निष्पिष्टानल्परक्षःकपिकुलमसकृद्भूतले पातुकस्य  
 क्षिप्तोदञ्चद्विमानस्खलितसुरमुपर्यम्बरे चोत्पतिष्णोः ।  
 वृत्तं यत्कृत्तमूर्ध्नः क्षणमधिसमरं कुम्भकर्णस्य नृत्तं  
 भूता मामेति भीताः कथमपि ददृशुस्तं भजे रामबाणम् ॥ ७७  
 बाणा लूनाः सुराणामपि पिशितभुजो येन कङ्कच्छदाङ्क-  
 प्रेङ्खत्पुङ्खाभिरामा रणभुवि तरसामाकरा माकराक्षाः ।  
 नीतस्तातस्य पार्श्वं तदनु खरसुतोऽप्यस्त्रशस्त्रप्रवीण-  
 स्तेन सस्ताटकारेरिह वयमिष्टुणा केवलं सावलम्बाः ॥ ७८

१. 'परिसरन्नम्रवृन्दं' इति स्थिते भव्यः पाठो भवेदिति भाति. २. 'कौम्भव  
 कथमपि कपिभिर्विद्रुते दूरमद्रौ' इति पाठभेदो दृश्यते.

कोदण्डादुज्जिहानो नमदमरवधूसंघसंगीतकीर्तिः

प्रीणन्नीर्वाणलोकं यमिकुलसहितं तेजसा जृम्भितेन ।

रामस्यामित्रवर्गं मथितुमखिलमांवालमुत्साहपर्या-

णद्धोऽस्माकं शुभानि स्तवकयतु शरो वेगनिर्धूतमेघः ॥ ७९ ॥

निर्गच्छद्वैरिवर्गच्छलजलदकुलोन्मुक्तनाराचधारा-

विच्छेदाभिज्ञकङ्कच्छदजवपवनप्रेङ्खितकूरपुङ्खः ।

बाणो रामस्य शाणोपलनिशितशिखाधालधल्यावदात-

हादिन्याख्यातशातकतवदुरितदुर्भिक्षयोगः पुनातु ॥ ८० ॥

मौर्वीटंकारखर्वीकृतयुगविगमोद्भूतजीमूतशब्दै-

श्चापैरुद्भ्रान्तचामीकरमयशिखरैर्मुञ्चतोऽस्त्रप्रपञ्चम् ।

तूणैरक्षीणबाणैरविरहितवहान्सङ्घशो वीररामा-

न्संग्रामे दर्शयन्तं तमरिपरिषदे नौमि रामस्य बाणम् ॥ ८१ ॥

व्याकीर्णस्वर्णपट्टद्युतिविशददिशं वैरिधैर्यप्रणाडी-

लुण्टाकध्वानघण्टाघटितसदटानि मण्डलीकृत्य चापम् ।

सङ्ग्रामे रामचन्द्रे सरति भुवि दिवि च्छिन्नभिन्नापविद्ध-

कव्यादव्याहताम्भोवहनिवहमहं भावये बाणराजम् ॥ ८२ ॥

आराद्धं युद्धभूमिं निशितनिजशिखाकृतमत्तेभकुम्भ-

प्रश्न्योतद्रक्तनिश्चप्रचधुसृणरसालेपदत्तावलेपाम् ।

सोत्कण्ठः पुण्डरीकस्रजमसृजदरं खण्डितारिप्रकाण्ड-

श्वेतच्छत्रच्छलाद्यो हृदि सपदि स मे रामबाणोऽस्तु भूत्या ॥ ८३ ॥

साटोपाघातगाढत्रुटितपटुरटत्कङ्कटोद्धाटिताङ्ग-

कव्यादोरःकवाटभ्रमणलगदसृक्पङ्कभृत्कङ्कपत्रः ।

आकर्षन्नेकमाकस्मिकमिव तटितः खण्डमुच्चण्डवेगः

क्रीडन्नीडानपीडाव्यपनुदपनुदेदापदं रामबाणः ॥ ८४ ॥

१. अत्र प्रतिपादं नियतिप्रथमाक्षरसंकलनया 'को न संग्रीयते रामबाणस्तवे'  
इति स्रग्धरणीपादेभ्यो लभ्यते. २. ईडानाः स्तुवन्तो जनास्तेषामातिहारी.

कृतक्षिप्ताश्चकुक्षिसुतरुधिरमिलद्वधिकागृध्रुगृध्री-  
 सङ्घानाघ्रातजङ्घाकरिकरिक्कच्छेदविसंसिमांसा ।  
 चक्रे येनारिसेना विदलितनिपतद्दृष्टवीरास्यदष्ट-  
 स्कन्धर्कन्दच्छृगालभ्रमणकलुषिता रामबाणं तमीडे ॥  
 कृन्तद्गोमायुदन्तकृकचकटकटात्कारघोरास्थिकूटं  
 कङ्कोरुत्रोटिटङ्कत्रुटितपटपटाकुर्वदुच्चण्डमुण्डम् ।  
 चक्रं यत्कूरशल्यक्रमणविगलितप्राणमासीदरीणां  
 तन्यान्मे भूमिकन्यासहचरविशिखस्तापनिर्वापणं सः ॥ ८६  
 कसैचित्कापि मैत्री निरुपधि दिदिशे दाशमुख्याय येन  
 क्षेमं यत्संनिधाने समिति पृतनया दाशमुख्या यये न ।  
 तस्य श्रीराघवेन्दोररिचकितशचीदेवनानाशुगन्तं  
 भक्तान्कुर्वन्तमीडे सुलभसुखनदीदेवनानाशुगं तम् ॥ ८७  
 क्षीणौजःकौणपासृक्कणविकिरणतो द्राग्रणक्षोणिकोणं  
 शोणीकुर्वाणमुद्यद्रणरणकरणद्रावणद्रावणज्ञम् ।  
 प्राणत्राणप्रवीणं प्रणतिचणनृणां प्रकणद्वेणुवीणा-  
 पाप्तिस्वस्त्रैणवाणीगुणितगुणगणं रामबाणं प्रणौमि ॥ ८८ ॥  
 कालीहर्यक्षकण्ठध्वनिभरपरुषं कुर्वतामदृहासं  
 साटोपन्यस्तपादक्रमनमितभुवां भग्नशूलद्रुमाणाम् ।

१. दाशमुख्याय धीवरश्रेष्ठाय येन राघवेन्दुना इति प्रथमपादे. दाशमुख्या दा-  
 ससंबन्धिन्या यये प्राप्तम्. 'या प्रापणे'. कर्मणि लिट्. आत्मनेपदम्. नेति नञ्प्रति-  
 इति द्वितीयपादे. अरिचकितस्य रावणाद्गीतस्य शचीदेवस्य महेन्द्रस्य नानाविधाः  
 शुचः शोकाः तासामन्तं नाशप्रदमिति तृतीयपादे. सुखमेव नदी सुलभं सुखनद्यां  
 विहारो येषां तान् सुलभसुखनदीदेवनान्; आशुगं बाणं तमिति यच्छब्दप्रतिनि-  
 २. रावणद्रावणज्ञं रावणं विद्रावयन्तमित्यर्थः. ३. अदसीयशृङ्गारतिलकभाणे—

‘कालीहर्यक्षकण्ठध्वनिभरपरुषं कुर्वतोरदृहासं

साटोपन्यस्तपादक्रमनमदवनि भ्राम्यतोर्मण्डलेन ।

निर्घातकूरमुष्टिप्रहतवृहदुरस्तारठात्कारघोरा

यद्वारम्भा हिडिम्बानिलसुतबलयोर्मल्लयोरुल्लसन्ति ॥ १४८ ॥’ इति

निर्घातकूरमुष्टिप्रहतबृहदुरस्तारठात्कारघोरे

युद्धे निर्दग्धलङ्कं रघुपतिविशिखं नौमि रक्षःकपीनाम् ॥ ८९ ॥

तं वन्दे रामबाणं रजनिचरचमूः स्वां पुरीं यत्प्रभाभिः

सालंकारामवाटीकत मदविधुरा बन्धुरागा विनेत्रा ।

वर्षित्रा येन चाथ ज्वलनमजनि न प्रापिता दौरवस्थं

सा लङ्कारामवाटी कतमदविधुराबन्धुरागा विनेत्रा ॥ ९० ॥

संस्पर्धारब्धयुद्धाभिमुखदशमुखकूरपादप्रचार-

न्यञ्चद्भुकुञ्चिताङ्गद्विरसनवरसंप्रार्थितस्वप्रवृत्तिः ।

चापारोपाय कुप्यन्निव दिशि ददृशे यो विलम्बासहत्वा-

ज्ज्वालाजिह्वालवक्रः स दहतु महतीमापदं रामबाणः ॥ ९१ ॥

कल्पान्तोद्भूतवातभ्रमितजलधरोद्धोषगम्भीरगर्ज-

द्रक्षोनाथाट्टहासश्रवणसरभसोत्पुप्यदान्ध्ये फणीन्द्रे ।

येनार्चिर्वृन्दसंदर्शितविविधजगच्चक्षुषा दिक्षु साक्षा-

दक्षान्त्येवोदलासि क्षिपतु स विपदं क्षिप्रमैक्ष्वाकबाणः ॥ ९२ ॥

शार्दूलकोष्ठुकोलश्चरमकरहर्यर्क्षकाकोलकङ्क-

श्येनास्यानाशरेशभ्रमदलघुधनुश्चक्रमुक्तान्पृष्त्कान् ।

१. सालंकाराम्, अवाटीकत, मदविधुरा, बन्धुरागा, विनेत्रा, इति प्रथमार्थः; सा, लङ्कारामवाटी, कतमत, अविधुराबन्धुरागा, विनेत्रा, इति द्वितीयार्थं पदच्छेदः. यत्प्रभाभिः यस्य बाणस्य तेजसा हेतुना विनेत्रा विगतनयना अत एव मदविधुरा युद्धगर्वरहिता बन्धुषु रागो यस्याः सा बन्धुरागा । बन्धूनेवाभिलषन्ती न तु युद्धे शरीरत्यागमिति भावः । रजनिचरचमूः सालंकारां अलंकारैः रम्भास्तम्भतोरण-मालिकादिभिः सहिताम् । रामबाणपतनात्पूर्वमिति भावः । पुरीं अवाटीकत । युद्धभूमिं परित्यज्य प्राप्तवतीत्यर्थः । 'टीकृ गतौ' । अवपूर्वात्ततो लङ् । आत्मनेपदम् । अथ तदनन्तरम् । ज्वलनं वर्षित्रा । वृषेभ्यन्तादतस्तृतीया । विनेत्रा शिक्षकेण । दुर्जनानामिति शेषः । येन बाणेन सा प्रसिद्धा लङ्काया आरामवाटी उपवनवाटी । वीनां पक्षिणां धूः विधुरा । 'ऋक्पूः-' इति समीसान्तः । विधुरया पक्षिभरेण बन्धुरा मनोज्ञा अगाः वृक्षाः सा न भवतीति अविधुराबन्धुरागा सती । दग्धत्वादिति भावः । कतमत कीदृशम् । उतम-त्प्रत्ययान्तः किंशब्दः । दुःखरूपा अवस्था यस्याः सा दुरवस्था, तस्या भावः दारैवस्थ्यम् । तच्च बहुविधं पक्षिदाहवृक्षदाहलतादाहादिदुःखानां बहुत्वात् तं रामबाणं वन्दे.

हर्षेणाशेषगीतं त्रिजगति नितरां दृश्यते यस्य तेजः

सः श्रेयस्ताटकारेः करतलकलितः सायकः साधयेन्नः ॥१०४॥

भास्वद्भानुप्रभावाभिभवपटुरुरुस्वप्रभाभिर्विधून्व-

न्सौवर्गोपल्लवौघोद्भवमृजु सुमनोभावसुप्रापरूपः ।

पापव्यालोपमायुर्विभवमपि मधुस्वादुवाग्गुम्फमावि-

ष्कुर्वन्प्रहेषु बाणो भवतु शुभवहोऽसौ सुबाहुद्विषो वः ॥१०५॥

स्वच्छन्दं यश्चकार प्रबलनिशिचरव्यूहमारी चलाव-

स्थानां लङ्कासमृद्धिं प्रतिभटपरिभाव्यूहमारीचलावः ।

बाणं तं प्राप्तसीतारमणकरसरोजं भजे त्रासितेन

ख्यातस्तोत्रे दशस्येऽपि च कृतकंदनं जम्भजेत्रा सितेन ॥१०६॥

सौभावज्ञानसत्रापहतिनिरतभिलोकरक्षाविलासा

सालाविक्षारकलोलजलधितनुमग्रामसक्ता सदासा ।

- 
१. सर्वौष्ठवर्णश्लोकः. २. निशिचराणां व्यूहं समूहं मारयितुं शीलमस्या-  
स्तीति निशिचरव्यूहमारी । चलं अवस्थानं यस्यास्तां लङ्कासमृद्धिम् । प्रतिभटान्  
शत्रून् परिभवितुं शीलमस्यास्तीति प्रतिभटपरिभावी । तादृश ऊहो बुद्धिविशेषो  
यस्य सः । तथोक्तं, मारीचं लुनातीति प्रतिभटपरिभाव्यूहमारीचलावः । प्राप्तं सी-  
तारमणकरसरोजं येन सः तथोक्तम् । भजे नमस्कुर्वे । त्रासितेन तर्जितेन । जम्भजेत्रा  
इन्द्रेण । सितेन बद्धेन । 'षिञ् बन्धने' क्तः । इति पदच्छेदः पदार्थश्चावगन्तव्यः.  
३. सभासंबन्धिनः साभाः सभायोग्याः । महान्त इत्यर्थः । तेषामवज्ञानं अवमानम् ।  
सत्रस्य यज्ञस्य अपहतिः विघातिः । साभावज्ञाने सत्रापहतौ च निरतास्तपरा मारीचादयः  
ताम्बिनतीति साभावज्ञानसत्रापहतिनिरतभिन् । लोकरक्षैव विलासो यस्याः सा त-  
थोक्ता । 'इषुर्द्वयोः' इत्यमरोक्तेरिषुविशेषणस्यापि स्त्रीलिङ्गता । सालाः सप्तसालाः, अविः  
शैलः, क्षारकलोलजलधिः लवणोमिसमुद्रः, तेषां तनुषु मज्जतीति सालाविक्षारकलोलज-  
लधितनुमक् । रामसक्ता रामसंबन्धिनीत्यर्थः । सदा आसो गतिर्यस्याः सा सदासा । अस-  
तेर्गत्यर्थादास इति भावे घञ् । पत्रांशे वायुरूपेत्यर्थः । सादो विशरणम् । नाश इत्यर्थः ।  
तेनासक्ता असंबद्धानित्या । आकाशरूपेत्यर्थः । समुज्ज्वलमग्नं यस्याः सा समग्रा । अग्नि-  
सूर्यात्मकाप्रत्वादिति भावः । 'यस्य पत्रेषु पवनः फले पावकभास्करो । शरीरमाकाश-  
मयं गौरवे मेरुमन्दरौ ॥' इति रामायणे । तामसन्निरासा । तामसः तमःप्रधानत्वा-  
द्रावण उच्यते । तं हन्तीति तामसघ्नी । 'अमनुष्यकर्तृके च' इति हन्तेष्टः । न विद्यते रामस्य

सादासक्ता समग्रा दिशतु शुभमिषुस्तामसन्नानिरासा  
 सारानिघ्ना समस्ताशरभटनिकरत्रासनज्ञावभासा ॥ १०७ ॥  
 पायात्स्वीयाभिघातक्षतदशमुखदोर्मध्यमन्दोष्णनिर्य-  
 द्रक्तात्यन्तोपयोगश्रमभरित इव स्वामिहस्ते-निषण्णः ।  
 प्रक्रान्तस्तोत्रशक्राम्बुजभवगिरिशप्रष्ठसौवर्गवर्ग-  
 स्वैरस्वाराज्यभोगप्रणयनसुभगं भावुको रामबाणः ॥ १०८ ॥  
 इति श्रीरामभद्रदीक्षितविरचितो रामबाणस्तवः संपूर्णः ।

कविवरनरहरिविरचितं

शृङ्गारशतकम् ।

शब्दब्रह्ममयी चकास्ति मुरली यत्राद्भुता मोहिनी  
 यत्रास्ते शुकनारदादिनिहितं प्रेमैव पीताम्बरम् ।  
 यत्राद्वैतसमाधिमग्नमनसं निद्रामयी श्यामता  
 गोपीलोचनचुम्बितं नरहरेः क्षेमाय धामास्तु तत् ॥ १ ॥

सकाशान्निरासो यस्याः सा अनिरासा । शत्रून् हत्वा पुनस्तूणीरप्रवेशादिति भावः । ताम-  
 सघ्नी चासौ अनिरासा चेति कर्मधारयः । पूर्वपदस्य पुंवद्भावः । तामसघ्नानिरासा । सा  
 प्रसिद्धा । आरानिघ्ना अरीणां समूहः आरं तस्यानिघ्ना अनधीना । 'अधीनो निघ्न आयत्तः'  
 इत्यमरः । शत्रुभिर्वशीकर्तुमप्यशक्ता । 'एतदस्त्रबलं दिव्यं मम वा त्र्यम्बकस्य वा' इति  
 रामायणोक्तमिति भावः । समस्ताश्च ते आशरभटा राक्षसभटाश्च तेषां निकरस्य यत्रासनं  
 तर्जनं तस्य ज्ञः अवभासः ज्वाला यस्याः सा । स्वज्वालादर्शनमात्रेण राक्षसास्त्रसन्तीति  
 भावः । पद्मबन्धोऽयं श्लोकः ।

१. इमौ रामचापस्तव-रामबाणस्तवौ सटिप्पणकौ तज्जौरनगरवासिभिः टी. एस्. कुप्पू-  
 स्वामीशास्त्रिभिः प्रेषिता, रामबाणस्तवस्य प्रथमावधि त्रिंशतिश्लोकपर्यन्तं च त्रिचिनाप-  
 ङ्गिवासिभिः ज. से. नटेशशास्त्रिभिः प्रेषितम्, इति तेषामुपकारगौरवं बिभृमः ।  
 २. अयं हि कविवरनरहरिः कदा कतमन्महीमण्डलं मण्डयामासेति न निश्चितम्,  
 परंतु स्वकीयेऽस्मिन्नेव शृङ्गारशतके 'श्रीकालिदासकवितासुकुमारमूर्ते बाणस्य वाक्य-  
 मिव मे वचनं गृहाण । श्रीहर्षकाव्यकुटिलं त्यज मानबन्धं वाणी कवेर्नरहरेरिव संप्र-  
 सीद ॥ ८९ ॥' इति श्लोके बाणश्रीहर्षवर्णनेन ताभ्यामर्वाचीनः प्रतीयते । ३. अस्या-  
 दर्शपुस्तकं तु महामहोपाध्यायस्वर्गवासिपण्डितवरदुर्गाप्रसादशर्मभिरेव संवत् १९४२  
 मध्ये काशीनाथशर्मणा लेखयित्वा स्वकीयपुस्तकसंग्रहे स्थापितमासीदिति बोध्यम् ।



ये केचित्सुधियः सदुक्तिनिधयः संतुष्टवाग्देवता-  
 स्तेषां काव्यरसामृतानि वदने नित्यं वसन्त्येव हि ।  
 तेऽपि श्रोत्रपुटेन वाङ्मयरसं पातुं सतृष्णाः सदा  
 तस्मादेष रसाधिको नरहरेः काव्यश्रमः सार्थकः ॥ २ ॥  
 कालिन्दीजलकेलिकौतुकवती नीलाञ्जनश्यामला  
 चञ्चत्केलिकलापकोमलतनुगौराङ्गि वेणी तव ।  
 वाचाटैः कविभिस्त(स्त्व)दीयसुषमा बाले कथं वर्ण्यतां  
 वाग्ग्मश्रेणिशिरोमणिर्नरहरिर्यद्वर्णने मुह्यति ॥ ३ ॥  
 बाले वीत(चीन)पटाञ्चलेन पिहिता भीमा प्रलम्बा भृशं  
 श्यामाङ्गी मणिमण्डिता फणवती वेणी भुजंगी तव ।  
 दष्टोऽयं तरुणस्तया नरहरिस्त्वं मञ्जुहासामृतै-  
 रेनं जीवय सत्वरं शिवशिव प्राणानसौ त्यक्ष्यति ॥ ४ ॥  
 मुक्तामण्डितकर्णशुक्तिरुचिरे बिम्बोष्ठरत्नाकरे  
 पर्यन्तस्थितनीलकुन्तलवने लावण्यकलोलिनि ।  
 चार्वङ्ग्या मधुरस्मितामृतनिधौ शोभासमुद्रे मुखे  
 वत्तु(चक्षु)मीनमनोहरे नरहरेश्चेतो निमग्नं सखि ॥ ५ ॥  
 दंपत्योर्ननु मौनमेव सुदृढं नामग्रहो न द्वयो-  
 र्ब्रीडा हन्त विलोकने नरहरे तत्रापि तिर्यग्गतिः ।  
 सांमुख्ये मुखमावृणोति वनिता भ्रूभङ्गिनी सर्वदा  
 प्रत्यक्षो रण एव केलिसमये वैरं नु तत्प्रेम नु ॥ ६ ॥  
 स्मेरास्ये कलयां कयापि तरुणे लीलारसप्रार्थके  
 नम्रास्या करवारिजेन बलयं व्यावर्तयत्यङ्गना ।  
 मत्कण्ठे मृदुसुन्दरे सवलयं बाहुं निधेहीत्यमुं,  
 भावं तस्य महाकविर्नरहरिर्जानाति नान्यो जनः ॥ ७ ॥  
 रक्तान्येव रदक्षतानि वदने गात्रेऽपि रक्ता पटी  
 रक्तान्येव नखक्षतानि हृदये रक्ताः कटाक्षोर्मयः ।

रक्तोऽयं सविशेषमेव दयितो नित्यानुरक्ता वधू-

र्यूनो रागरसात्मकं नरहरे रागाद्वयं दृश्यते ॥ ८ ॥

मानो मुक्तिमुपागतः प्रथमतः पश्चान्मिलञ्चेतसो-

मौनं मुक्तिमुपागतं नरहरे मुक्तिं गताः कञ्चुकी ।

नीवी मुक्तिमुपागता रतिरसे मुक्तिं गताः कुन्तला

• मुक्तिक्षेत्रमिदं महत्परिचितं मुक्तेः सुखं रागिणा ॥ ९ ॥

आलापे मधुरस्मितानि तनुते गृह्णाति कण्ठस्थलीं

तल्पं कल्पयति स्वयं नरहरे सुस्निग्धमालोकते ।

आश्लेषे मृदुसीत्कृतानि कनुते(?) चाटूनि रम्ये रते

क्रीतोऽहं कतिधा न किं तदपि मां क्रीणाति लीलाशतैः ॥ १० ॥

अग्रे नृत्यति हावभावचतुरं नेत्रद्वयं चञ्चलं

पार्श्वे कङ्कणकिङ्किणीप्रभृतयो वादित्रमातन्वते ।

गायन्ति भ्रमराः सपुष्पकवरीसौरभ्यलुब्धा इमे

रामे शंसति कौतुकं नरहरेस्तौर्यत्रिकं ते तनुः ॥ ११ ॥

कान्तिः पावकसंनिभापि सुखदस्पर्शा यथा चन्द्रिका

वक्त्रा(क्रे) वाक्यपरम्परा नरहरे पीयूषधारानिधिः ।

अत्यन्तं कठिनौ तथापि हृदयानन्दाय वक्षोभवौ

दृक्पाता निशिताः शरा इव परं पुष्पाञ्जलिश्रेणयः ॥ १२ ॥

दूरीकृत्य दुकूलमन्त(म्ब)रवरं गाढान्धकारे गृहे

संश्लिष्टैव दुकूलकोमलतनुः सर्वात्मना सुन्दरी ।

गात्रं नाम दुकूलमेव सुदृशस्तेनामुना हेतुना.

संभ्रान्तस्य दुकूलगो नरहरेर्नास्तं गतः संशयः ॥ १३ ॥

केचित्कूरकटाक्षबाणनिहताः संपातिता भूतले

केचिद्भाषणमाधुरीहृतधियस्तिष्ठन्ति मोहं गताः ।

ये केचित्प्रपलायितुं कृतधियो जालेन ते यन्त्रिता

बालेयं स्मरदेवता नरहरे आखेटकं खेलति ॥ १४ ॥

अक्षान्मुञ्चति वल्लभे वलयति स्निग्धान्कटाक्षानियं  
 दायं स्थापयितुं नतस्य वदनं संस्तूय संचुम्बति ।  
 सारीं मारयति प्रिये रसभृता भावेन सीत्कारिणी  
 नारी सरसलोचना नरहरे सारीफलैः खेलति ॥ १९ ॥  
 चित्रे कौशलमागता कृतवती पत्रे प्रियस्याकृतिं  
 प्राणेशस्य मुखं निपीय सुखदं भूयोऽपि संचुम्बति ।  
 उद्धिन्ने मकरध्वजे मुहुरियं कण्ठग्रहायाकुला  
 संतापेन समन्विता नरहरे संमूर्छिता दृश्यताम् ॥ १६ ॥  
 विश्लेषज्वरपीडितान्नरहरे संतापयत्युच्चै-  
 र्दुःखं यान्ति यथा यथा विरहिणो मारस्तथा मोदते ।  
 वामाङ्गीकृतशैलराजतनयं पश्यन्भवं भस्मसा-  
 ज्जातोऽयं स्वयमेव भूतपतिना नायं कृतो भस्मसात् ॥ १७ ॥  
 न्यस्ताः कङ्कतिकापथि प्रणयिना भूयोऽपि कृष्टाश्च ते  
 निम्नत्वं न हि यान्त्यमी नरहरे हर्षं गताः कुन्तलाः ।  
 वेणी नाम कथं घटेत रमणी बन्धाय जातोद्यम-  
 स्तत्प्रेम्णा शिथिलीकृते भुजयुगे बन्धः कथं सिध्यतु ॥ १८ ॥  
 नेयं पश्यति मां तथापि सदयं संपश्यति भ्रूयुगं  
 मौने तिष्ठति मानिनी तदधरः संभाषते मां प्रति ।  
 गाढाश्लेषविधिं करोतु न वधूर्वक्षस्तु रोमाञ्चितं  
 हासं नैव तनोतु हे नरहरे नीवी हसत्युच्चैः ॥ १९ ॥  
 वामाङ्गीवदनं विलोचनमृगाद्वन्द्वं मया वीक्षितं  
 तेनैतन्मुखचन्द्र एव सुमते सत्यो मृगाङ्गः किल ।  
 चन्द्रे नास्ति मृगस्ततो नरहरिस्तर्कान्वितं भाषते  
 चन्द्रे चन्द्रपदप्रसङ्गवशतो जाता मृगाङ्गप्रथा ॥ २० ॥  
 वामांसे लुलितः किरन्परिमलं बन्धश्च यः कुन्तलो  
 निद्रापाटलघूर्णिते सरसुखध्यानालसे लोचने ।

बिम्बोष्ठो नवलाञ्छनः सरभसं रोमाञ्चितावङ्कितौ

वक्षोजौ नखलेखया नरहरेरानन्दमातन्वते ॥ २१ ॥

भास्वत्कुन्तलभारसौरभमिलद्भृङ्गालिङ्गङ्कारकै-

र्लीलान्दोलितबाहुकङ्कणरणत्कारप्रकारैरपि ।

उद्दामस्मरकेलिकौतुकचलन्मञ्जीरमञ्जुस्वनैः

सीत्कारैर्मृदुसुन्दरं नरहरे बालारतं राजते ॥ २२ ॥

कोणे कापि दिशोर्भृशं नरहरे तारुण्यलक्ष्मीभृतो

वक्षस्यम्बुधरस्य संभ्रमवतीमुद्वीक्ष्य विद्युलताम् ।

तत्कालस्मरलोलकाञ्चनतनुर्धन्योरसि प्रेयसी

गङ्गावारितरङ्गिता हिमरुचो लेखेव सा खेलती ॥ २३ ॥

गम्भीरोऽपि समुत्सुको गुरुजनः शोभां नवामीक्षितुं

यात्यायाति मुहुर्मुहुर्नरहरे स्मेरः सखीनां गणः ।

वेषः सर्वरहस्यभावपिशुनो जाताः प्रकाशा दिशः

सिद्धिं यातु कथं मनोहरतनोः केलीगृहान्निर्गमः ॥ २४ ॥

चातुर्येण चकोरचञ्चलदृशा नूनं दृशां विभ्रमैः

सान्द्रस्नेहरसालसैर्नरहरे रागी वशं प्रापितः ।

शय्याभूषणभोजनेषु विरसः संयोगचिन्तातुरः

सर्वा विस्मृत एव देहरचनां शून्यं मनो वर्तते ॥ २५ ॥

आदर्शे वदनं प्रियस्य वदनं संयोज्य संवीक्षितं

सद्यः संमिलितं स्मितैर्नरहरे हर्षादुभाभ्यामपि ।

प्राणेशस्तु गतो विदेशमधुना मत्पातकैर्दारुणै-

रादर्शस्य किमु प्रयोजनमिति द्वेषेण दूरीकृतः ॥ २६ ॥

त्वं मां मुञ्च दयां विधेहि विरहेत्यालप्य वामभ्रुवा

विश्लेषाय समर्पिता नरहरे स्थूलाश्रुमुक्तावली ।

मूर्खः प्राणपतिर्विदेशरसिको धाम स्मरत्येव न

प्राणानेव जिघृक्षुरेष स कथं दानादिना शाम्यति ॥ २७ ॥

ज्वालाभिर्ज्वलितं जगन्नयमिदं मध्यं दिने मूर्छिता  
 यान्त्यायान्ति न मानुषा नरहरे चण्डो रविर्दीप्यते ।  
 कासारे किमु चक्रवाकमिथुनं विश्लिष्टमालोक्यते  
 कौमुद्यामिति संस्थिता विरहिणी व्यामोहमाविन्दति ॥ २८ ॥  
 संलापावसरे स्फुटं नरहरे दृष्टं शिरश्चालनं  
 दंपत्योर्वचने कदाचन मुदा हुंकारमाख्याति च ।  
 तेनायं पिशुनस्तृतीयमुचितं नैव द्वयोरावयो-  
 दूरीकृत्य सखीजनं वनितया दीपोऽपि निर्वापितः ॥ २९ ॥  
 पूर्वं तु स्त्रपितं विलोकनमुधाधाराशतैः शीतलैः  
 पश्चाच्चन्दनचर्चितं नरहरे मुक्ताक्षतैरर्चितम् ।  
 पुष्पैः पूजितमेव शंभुयुगलं किंतु स्फुरत्पाणिजै-  
 र्दन्ताश्चन्द्रकलाः शिवप्रियतमास्तत्पूजनं पूजनम् ॥ ३० ॥  
 अस्या नीलसरोजरम्यनयूने नीलं यथैवाञ्जनं  
 जात्या चन्दनशीतले स्तनतटे श्रीखण्डलेपो यथा ।  
 गात्रे काञ्चनपत्रसुन्दरतरे भूषा यथा काञ्चनी  
 बिम्बोष्ठेऽपि तथा न किं नरहरे ताम्बूलरागप्रभा ॥ ३१ ॥  
 कुर्वन्नेव महोत्सवं नरहरे कामाधिकैः संभ्रमैः  
 कामिन्यै मिलनस्य पृच्छति सुखं प्राणेश्वरः कौतुकी ।  
 वक्तुं नार्हति लज्जया परवशा संमीलयन्ती दृशौ  
 कर्णे तस्य तु किङ्किणीकलरवस्तस्याः सुखं शंसति ॥ ३२ ॥  
 नाथं नन्दयितुं सखे नरहरे माणिक्यमश्चे स्थिता  
 वीणां वादयति स्म विस्रयमयीं जेगीयमानाङ्गना ।  
 गाने स्नेहसमन्वयः समधिको वीणाकणे नास्त्यसौ  
 तुल्यत्वे सति तारतम्यमनयोः सुज्ञेन विज्ञायते ॥ ३३ ॥  
 लावण्यैकनिधे विनोदजलधे मीनाक्षि मन्दस्मिते  
 नानाविभ्रमनायके नरहरिर्दासानुदासस्तव ।

आज्ञाकारिणि किंकरे परिसरे प्राणान्तपर्यन्तिनी

दुष्पेक्षा दृढमानबन्धरचना रामे किमर्थं कृता ॥ ३४ ॥

उच्चैर्मन्दिरमुज्ज्वलं समुदितः-पूर्णः पुरश्चन्द्रमाः

प्रेमाद्रस्तारुणः सखे नरहरे रूपाधिका ज्ञापिका ।

पर्यङ्के स्फुटफेनदुग्धधवले मञ्जुस्मितालंकृता

• लीलाः साधु निपीय हर्षजलधौ मग्नः सखीनां गणः ॥ ३५ ॥

पूर्वं चारु निरीक्ष्य पाणिकमलेनामृश्य संबोधितः

पश्चात्स्वेलनलीलया मृदुपदैः सखेहमध्यापितः ।

क्रीडापञ्जरयन्त्रितो नरहरिर्नक्तं यथा लालितः

क्रीडापञ्जरयन्त्रितो वनितया कीरस्तथा लालितः ॥ ३६ ॥

चन्द्रे लोचनगोचरे सुखनिधे सा निश्चिनोत्यामनं

कञ्चुक्या हृदि संवृतप्रणयिनं निःसंशयं श्लिष्यति ।

कीरे कुर्वति संकथां प्रियतमं संभाषते सन्नमैः

पद्मं चुम्बति चेन्मुखं नरहरैश्चुम्बत्यसौ तन्मयी ॥ ३७ ॥

तेना.....न्वय.....

.....स्य कवेरिवोक्तिरबला किं ते रसं दास्यति ।

संप्राप्तानुत्तया विलासरसिका शृङ्गारहाराञ्चिता

साहित्येन समन्वि[ता] नरहरेर्वाणीव सा सेव्यताम् ॥ ३८ ॥

जानाम्येव यथा सुखं सुखनिधेः सांनिध्यतो लभ्यते

तादृङ् नास्ति सुखं सखे नरहरे लोकेशलोकेऽपि न ।

किंतु प्राञ्जलिरिष नम्रनयनो विज्ञापनामाचर-

न्कान्तश्चाटुचमत्कृतानि तनुते मानस्तदर्थो मम ॥ ३९ ॥

अथ स्रग्धरा—

केयं काश्मीरगौरी सकुसुमयमुनावर्तकान्तालकान्त-

ग्रन्थिः पूर्णेन्दुवक्त्रा नवमृगनयना पद्मबिम्बाधरश्रीः ।

मन्दसेरा सुपीनस्तनभरविनमन्मुष्टिमेयोदरश्रीः

श्रोणिप्राग्भारगुर्वी नरहरिहृदयानन्दिनी मन्दमेति ॥ ४० ॥

भाले कस्तूरिकाभो वदनसरसिजे नीलचैलाव(नाञ्च)लाभः

कण्ठे काचव्रजाभः कुचकलशयुगे कञ्चुकीसंगमाभः ।

श्रोणीशैलेऽम्बुदाभो नरहरिमनसि प्रेमपाशप्रकाशो

लक्ष्मीं धत्ते गवीन्नां दिशि दिशि लुलितः कामिनीकेशपाशः ॥ ४१ ॥

रक्ताम्भोजं हसद्भिः करचरणतलैर्लोचनश्यामपद्मा

हेमाम्भोजाभिरामं मुखमनुदधती बालरोलम्बलक्ष्मीम् ।

नीरक्रीडानुरक्तस्सरनिहितघटद्वन्द्ववक्षोभवाङ्का

पुण्यैरालोकितेयं नरहरिहृदयानन्दिनी रूपवापी ॥ ४२ ॥

चन्द्रश्रीतस्करं तन्मुखमथ नयने तस्करे मीनकान्तेः

कुन्दश्रीतस्करेयं रदरुचिरधरस्तस्करो बिम्बभासः ।

बिल्वश्रीतस्करौ द्वौ वपुरपि निखिलं तस्करं हेमलक्ष्म्या

वस्त्रैराच्छ दितोऽयं कलय नरहरे तस्कराणां समूहः ॥ ४३ ॥

अथ मन्दाक्रान्ता—

तामुत्तुङ्गस्तनभरनमन्मध्यभागामरालै-

रासिञ्चन्तीं नयनवलनैः कामिकामाङ्कुरालीम् ।

पूर्णप्रेम्णा रहसि मिलितामुच्चरोमाञ्चरम्यां

कामध्यतः(न्तः) कविनरहरे कामिन(नीं) कामयामि ॥४४॥

नासाभित्तिश्रवणविवरैर्वारितं दीर्घभावा-

न्नेत्रद्वन्द्वं चतुरचपलं कस्य नाकर्षणाय ।

....स्ताम्रं दशनवसनं कं न कुर्याद्विशं वा

हासोल्लासः[....]नरहरे कस्य नो विस्मयाय ॥ ४५ ॥

नम्रं कृत्वा मुखहिमरुचिं पद्मपत्रेक्षणायाः

संपश्यन्त्याः स्फुरितमधुरं नीविवन्धं स्मितेन ।

लीलारङ्गं कविनरहरौ याचमाने नितान्त-

स्तूष्णीं भावः कथयति सखे लालसं खेलनेषु ॥ ४६ ॥

अथार्याः—

चौरसुजनप्रसङ्गे बन्धश्चौरस्य नरहरे नियतः ।  
 मदनमहीपतिराज्ये चौरैः सुजना निबध्यन्ते ॥ ४७ ॥  
 तृष्णातरलितचक्षुः पश्यति सरसीं यथा पथिकः ।  
 एवं यदि सरसी स्यान्नरहरिरुपमां ब्रवीतु दम्पत्योः ॥ ४८ ॥  
 रमणगृहं प्रति रमणं नयनं नयति स्म नम्रनयनायाः ।  
 नयनेन नयनमस्या नयनपदं नरहरे भजति ॥ ४९ ॥  
 आ ईषन्ननुवाणीमाननमङ्गीचकार परिरम्भे ।  
 तेनैवाननमस्या आननमिति नरहरिर्वदति ॥ ५० ॥  
 परिपूर्णचन्द्रलक्ष्म्या यदास्यते मुख्यमास्यं तत् ।  
 तब तन्वि तादृगास्यं नरहरिरन्यत्र लक्षणां वदति ॥ ५१ ॥  
 नरहरिहृदय इवास्या विनिमज्जन्त्या रसाधिके सरसि ।  
 दर्शितरङ्गतरङ्गः प्रससार निरन्तरः स्नेहः ॥ ५२ ॥  
 त्वं हावभावसहिता नरहरिकवितेव मञ्जुलं वदसि ।  
 श्लेषे न कुरु विलम्बं श्लेषो हि सुखार्णवः सुमुखि ॥ ५३ ॥  
 चन्दनघनमलयद्वयसौरभलाभाय भुजगवनितेयम् ।  
 मृदु चलति नाभिकुहरान्नरहरिराख्याति रोमराजिरिति ॥ ५४ ॥  
 ..... ।

सुखमिति वक्तुं युक्ते सुखमिति स लिपेर्विपर्यासः ॥ ५५ ॥  
 नरहरिकरेण गलिते नीत्रीबन्धे सुवर्णवर्णायाः ।  
 हरभस्मितोऽपि मदनो जन्म नवीनं पुनः प्राप ॥ ५६ ॥  
 क्षीणतया न हि खिद्यति नरहरिरभ्यागतः खगृहे ।  
 परिचेष्यते कथं 'मामिति वनिता दुःखिता भवति ॥ ५७ ॥  
 पञ्जरयन्त्रितचञ्चलचकोरचर्याञ्चितं चक्षुः ।  
 भवनगवाक्षगताया नरहरिरवलोक्य विस्मयं विशति ॥ ५८ ॥



अथ प्रहर्षिणी—

बिम्बोष्ठे करच[र]णे सुरक्तवर्णा रोमालीचिकुरकटाक्षकृष्णकान्तिः ।  
 अत्यच्छा स्मितविषये विमोहनीयं निर्णीता नरहरिणा मुकुन्दमाया ॥९९॥  
 बध्नन्ती करकमलेन केशपाशं पश्यन्ती मणिमुकुरे मुखारविन्दम् ।  
 मीनाक्षी कुटिलकटाक्षखङ्गधारानिक्षेपान्नरहरिमञ्जसा जघान ॥ ६० ॥  
 चार्चयन्ती नरहरिराहतो विहारे मञ्जीरकणितवता पदाम्बुजेन ।  
 संसिक्तः स तु सुधयैव मोदमानः प्रागल्भ्यं द्विगुणमवाप खेलनेषु ॥६१॥  
 धम्मिल्लस्थलविगलत्प्रसूनजाला कस्तूरीतिलकलसद्विशालभाला ।  
 एकान्ते नरहरिसंगमे रसाला बाला [सा] मदनकलाविलासशाला ॥६२॥

अथ मालती—

निरवधिरतिरङ्गप्रेमरोमाञ्चिताङ्गी  
 कतिपयरदरेस्वारम्यबिम्बाधरश्रीः ।  
 स्फुरति हरिणनेत्रा हरिहावा हसन्ती  
 नरहरिसुखमूर्तिस्तस्करा चित्तवृत्तेः ॥ ६३ ॥  
 नरहरिकविराजव्याजतः शारदेयं  
 कथयति बत भावं कामिनी कुन्तलानाम् ।  
 तरुणशकुनिर्हिंसा कर्महेतोः किलेयं  
 [स]विषशरकिरातव्यातता वागुरन्ति ॥ ६४ ॥  
 किमपि नयनशोभा नाम पानीयमस्या  
 लसति नयनयुग्मे कृष्णसारक्षणायाः ।  
 नरहरिकविरेवं वक्ति कृत्वा विचारं  
 किमु सरिति न तावत्सागरे सप्तमेऽपि ॥ ६५ ॥  
 कलय कनकवल्लीतुल्यभासोऽङ्गनायाः  
 कुटिलतरकटाक्षप्रेरणाश्रृङ्खलाभिः ।  
 जिगमिषुरपि यत्र कापि कामं विलासी  
 नरहरिकविराजो नागराजो निरुद्धः ॥ ६६ ॥

अमलकमलशोभाखण्डने पण्डितेयं  
 तुहिनकिरणलक्ष्मीजित्वरी तुण्डकान्तिः ।  
 नरहरिकविराजः कामलोलः कदाहं  
 मधुरमधरमस्याः केलिकाले पिबेयम् ॥ ६७ ॥  
 दशति मृदु धुनीते कुन्तलं मञ्जुवाणी  
 धयति मधुरमोष्ठं रम्यरोमाञ्चितेन ।  
 रचयति रचनाभिर्भावसंभाविताभि-  
 र्नरहरिपरिरम्भे सञ्भ्रमं सारसाक्षी ॥ ६८ ॥  
 झगिति न कितवानां संभवैः सञ्भ्रमानां  
 नरहरिकविचेतश्चेतसा चन्द्रमुख्याः ।  
 नयननलिनपाली संप्रनालीसमेतं  
 सलिलमिव सरस्योः सामरस्यं समेति ॥ ६९ ॥  
 सविनयमनुवारं वच्मि कृत्वऽ विचारं  
 नरहरिपरिहारं मा कृथा दुःखमारम् ।  
 हृदि कुरु नवहारं मुञ्च कोपप्रकारं  
 कुरु पुलिनविहारं सुभ्रु संभोगसारम् ॥ ७० ॥

अथ पृथ्वी—

सहैव हरिनामभिर्ननु न पाठितामप्यसौ  
 प्रियावचनमाधुरीं किल पपाठ कीरः सुधीः ।  
 न सन्ति कति पक्षिणो नरहरे शुकः केवलं  
 लभेत कथमन्यथा वचनमाधुरीमीदृशीम् ॥ ७१ ॥  
 यदा नरहरिस्तया ललितहासमङ्गीकृतो  
 विलासरसरञ्जितैः स्मरतरङ्गितैरक्षिभिः ।  
 दृगन्तकुसुमोत्करैः सवुकुतुङ्गं सखीभिः कृतं  
 तदैव करतालिकागणझणत्कृतैर्मङ्गलम् ॥ ७२ ॥

अथ वसन्ततिलकम्—

वेणीधृतां नरहरिः कविनायकोऽपि  
 श्यामच्छविं न किल वर्णयितुं समर्थः ।  
 यद्गौरवेण कनकद्रवगौरगात्री  
 श्यामापदं शिरसि चन्द्रमुखी बिभर्ति ॥ ७३ ॥  
 कर्णान्तदीर्घनयना नयनाभिधाने  
 द्वे दीर्घिके नरहरे रसपूरपूर्णे ।  
 लज्जाभिधां ललितनावमिहाधिरूढो  
 रत्या समं विहरते मदनो विनोदी ॥ ७४ ॥  
 एकार्णवे भवति नाम वरावरस्य  
 श्रीकेशवौ रहसि केलिरसं भजेते ।  
 एकार्णवे हि तमसोऽपि घने निशीथे  
 लीलारसं नरहरे तरुणौ भजेते ॥ ७५ ॥  
 आलक्ष्य दर्पणतले दयितेन दत्तं  
 बिम्बाधरान्तरदनक्षतचारुभावम् ।  
 चन्द्रानना नरहरे प्रणयप्रमोदा-  
 दिन्द्रासनस्थितिसुखानि तिरस्करोति ॥ ७६ ॥  
 मन्दोदरी मदनताण्डवपण्डितेन  
 तुण्डेन कुण्डलवता रदखण्डितेन ।  
 रागारुणा नरहरे रतिरङ्गरम्यं  
 रामा रसेन रमणं रमयांचकार ॥ ७७ ॥  
 लीला विधाय रतिराजरसाभिरामां  
 लीलान्तरं नरहरौ ननु याचमाने ।  
 भ्रूमङ्गरङ्गरुचिरं वनितावितीर्णं  
 ताटङ्कताण्डवसुखं कथयामि कस्मै ॥ ७८ ॥  
 प्रक्षीणमध्यविशदस्तनतुङ्गभावा  
 कन्दर्पदर्पदरमन्थरलोचनश्रीः ।

हेमाचलस्थलविशालनितम्बबिम्बा

बिम्बाधरा नरहरेर्हृदयं धिनोति ॥ ७९ ॥

अत्यन्तचीनवसनेन पिधाय' कायं

निद्रां गता समणिभूषणभूषिताङ्गी ।

प्रत्यक्षतोऽपि परमां रुचिमावहन्ती

चन्द्रानना नरहरेर्नयने जहार ॥ ८० ॥

मञ्जीरमुग्धमरुणं चरणारविन्दं

मन्दं निधाय वदनं परिवर्तयन्ती ।

आलोकितुं नरहरिं भ्रमराभिरामै-

र्नैत्रैरियं निभृतमातुरतां व्यनक्ति ॥ ८१ ॥

स्निग्धेन लोचनयुगेन यथा रतान्ते

दृष्टस्तया नरहरिः सरकेलिदक्षः ।

एणीदृशा किल तथैव कटाक्षितोऽसौ

पुष्पाञ्चितो विलुलितो घनकेशपाशः ॥ ८२ ॥

कण्ठे निधेहि नवचम्पकदामरम्यं

तुङ्गौ स्तनौ मम विलेपय चन्दनेन ।

एवं वचो नरहरिं प्रति तेऽनुरूपं

रूक्षस्य हन्त वचसः सखि नावकाशः ॥ ८३ ॥

सौन्दर्यकुण्डमबले तव नाभिकुण्डं

रोमावली परिसरे मृदुशाद्वलश्रीः ।

पातुं गतं नरहरेर्नयनद्वयं चे-

न्नैवागतं सुतनु तर्हि निमग्नमेव ॥ ८४ ॥

पातुं क्षमो नहि पुरो विहितापराधः

केशप्रसाधनविधानपरो बभूव ।

व्यावृत्य सापि झटिति सरबाणनुन्ना

जग्राह तं नरहरेः करपञ्जरेण ॥ ८५ ॥

स्वैरं निपीय वदनं मदनाभिरामं  
 लीलारसेन चिबुकं स्पृशति प्रवीणे ।  
 स्वीयं वपुर्नरहरे सकलं समर्प्य  
 नानृण्यमाप सुमुखी सुखदस्य तस्य ॥ ८६ ॥  
 यूना प्रणम्य चरणौ शिरसा गृहीतौ  
 संचुम्बितौ नयनयोरपि योजितौ च ।  
 जाता प्रसादसुमुखी चरणान्तरेण  
 जग्राह यन्नरहरेः सघनः प्रसादः ॥ ८७ ॥  
 निद्रां गतापि नयनप्रियमेव कृष्णं  
 निम्नादरान्नरहरे हृदि लालयन्ती ।  
 स्वप्नेऽपि जागरकथामनुभूय राधा  
 न स्वप्नजागरविभेदमुरीचकार ॥ ८८ ॥  
 प्राणाधिके झटिति संमुखमागते सा  
 चैलाञ्चलेन हि बभूव कृतावधाना ।  
 लज्जाञ्चलेन विदधे वदनं तथेयं  
 रागी यथा नरहरे पिहितं विवेद ॥ ८९ ॥  
 श्रीकालिदासकवितासुकुमारमूर्ते  
 बाणस्य वाक्यमिव मे वचनं गृहाण ।  
 श्रीहर्षकाव्यकुटिलं त्यज मानबन्धं  
 वाणी कवेर्नरहरेरिव संप्रसीद ॥ ९० ॥  
 धम्मिल्लबन्धमवलोक्य सुगन्धसिन्धुं  
 विद्यावतो नरहरेरुदितो वितर्कः ।  
 साकं विचित्रसुमनोभिरुदारकेश्या  
 बद्धानि किं नु सुमनांसि रतिप्रियाणाम् ॥ ९१ ॥  
 धम्मिल्लबन्धमवलोक्य विलासवत्याः  
 किं राहरेष इति संवलितः क्षणेन ।

चन्द्रानना वदनचन्द्रधनप्रसादै-

दूरीकृतो नरहरेर्मनसो वितर्कः ॥ ९२ ॥

चन्द्राननावदनचन्द्रविलोकनेन

चन्द्रोऽयमेव जगतीति हृदि प्रवृत्तः ।

लीलाचलन्नयनखञ्जनदर्शनेन

दूरीकृतो नरहरेर्मनसो वितर्कः ॥ ९३ ॥

बालाविलोचनमृगद्वयदर्शनेन

जातोऽपि, कोमलमृगद्वयपक्षपाती ।

कन्दर्पकेलिचतुरेण निरीक्षणेन

दूरीकृतो नरहरेर्मनसो वितर्कः ॥ ९४ ॥

मन्दस्मितामृतमहारसपूरपूर्णे

वामाधरे नरहरेरुदितो वितर्कः ।

अस्याः सरोरुहदृशः किमु भालवर्ती

सिन्दूरपूरतिलकः प्रतिबिम्बितोऽयम् ॥ ९५ ॥

शोणेऽधरे नरहरेः कवितारसेन

स्यात्पद्मराग इति संवलितो वितर्कः ।

पीते तदैव किल तत्र सुधारसाले

दूरीकृतो मधुरतागुणसेवनेन ॥ ९६ ॥

वक्षोभवे नरहरेर्मनसो वितर्को

जातोऽपि हेमकलशद्वयपक्षपाती ।

दूरीकृतो झटिति लोलविलोचनाया-

श्चन्द्रार्धसुन्दरनखक्षतलक्षणेन ॥ ९७ ॥

नास्त्येव नूतमुदरं किमु किञ्चिदस्ती-

त्येवंविधस्तरलितोभयपक्षपातः ।

रोमावलीं कलयता करपल्लवेन

दूरीकृतो नरहरेरुदितो वितर्कः ॥ ९८ ॥

स्वैरं निपीय रुचिरां तनुरोमराजीं  
 चित्ते भृशं नरहरेरुदितो वितर्कः ।  
 अत्यन्तभास्वरतया वपुषोऽङ्गनाया  
 वेणी विनीलविषयः प्रतिबिम्बितोऽयम् ॥ ९९ ॥  
 किं वा मृदूनि कुसुमानि किमु प्रिया स्या-  
 देवंविधः कुसुमतल्पगतस्य यूनः ।  
 उत्तुङ्गपीनकठिनस्तनमर्दनेन  
 दूरीकृतो नरहरेर्मनसो वितर्कः ॥ १०० ॥  
 हस्तावलोकनविधौ स्फुरितोऽपि दैवा-  
 दुत्फुल्लकोकनदयुग्मकृतावधानः ।  
 रत्नाङ्गुलीयनखराजिनिरीक्षणेन  
 दूरीकृतो नरहरेर्मनसो वितर्कः ॥ १०१ ॥  
 जङ्घाद्वये जघनसुन्दरदर्शनाया  
 रम्भाद्वयं किमु भवेदिति संप्रवृत्तः ।  
 स्पर्शेन कामसुखदेन विनोदभाजा  
 दूरीकृतो नरहरेर्मनसो वितर्कः ॥ १०२ ॥  
 संचारचारुचरणद्वयसंनिधाने  
 हंसद्वयं किमु भवेदिति संप्रवृत्तः ।  
 हंसस्वनप्रजयिहंसकसि(शि)ञ्जितेन  
 दूरीकृतो नरहरेरुदितो वितर्कः ॥ १०३ ॥  
 ताटङ्करत्नरचनामवलोक्य रम्या-  
 मेवंविधो नरहरेरुदितो वितर्कः ।  
 कन्दर्पशास्त्रपठितानि वसन्ति मन्ये  
 रत्नानि विभ्रमविलासरसात्मकानि ॥ १०४ ॥  
 लोका वदन्ति सखि रत्नललन्तिकेयं  
 तद्धस्ततान्तर्गता इति राजतीति ।

ताम्बूलचर्वणरसप्रतिबिम्बरूपं

तर्काधिकं नरहरेर्मतमन्यदेव ॥ १०५ ॥

किं मानवीयमथवा स्मरदेवतैय-

मेवंविधो मनसि ते लसितो वितर्कः ।

तत्खण्डनं नरहरे न तवास्ति युक्तं

सत्यं हि सा सुवदना स्मरदेवतैव ॥ १०६ ॥

शार्टीं लसत्कुसुमचित्रवर्तीं वसाना-

मालोकितुर्नरहरेरुदितो वितर्कः ।

रङ्गस्थलीं गमयितुं कुसुमायुधेन

क्षिप्तैर्विचित्रकुसुमैरिव संवृताङ्गी ॥ १०७ ॥

अध्यापितः करतले कलितः किलायं

कीरस्त्वया कुवल्याक्षि कुतूहलेन ।

अध्यापनेन जनिता स्वरमाधुरीदं

तत्त्वं परं नरहरिः सखि वेद नान्यः ॥ १०८ ॥

पाणौ स्थितो नरहरे मुकुरोऽङ्गनायाः

कर्तुं छलेन वदनं ननु सद्वितीयम् ।

तेनैव हन्त मुखकान्तिपराजितेन

विस्पष्टमेव कथितं मुखमद्वितीयम् ॥ १०९ ॥

भाले विधाय तिलकं तव कुङ्कुमेन

कण्ठे निधाय दयिते नवरत्नम(मालाम्) ।

नीराजनां नरहरिर्वितनोति नेत्रै-

रद्यापि किं न कुरुषे सुमुखि प्रसादम् ॥ ११० ॥

कण्ठे लगन्ममधरामृतपानलोलं

लीलाकुलं नरहरिं प्रति संभ्रमेण ।

दूरे भवेति वचनं यदुवाच वामा

मन्ये तदेव निकटे भवलक्ष्यतुल्यम् ॥ १११ ॥



अथ प्रान्ते शिखरिणी—

तथा मुक्तः श्वासस्तदभिमुखमाधाय वदनं  
 तदन्यासंपर्कं स्वकृतमपि सस्मार दयितः ।  
 हिया बन्धे-तस्मिन्कृतवति नतिं मानसमयीं  
 प्रसादं कुर्वाणा सखि नरहरे साम विदधे ॥ ११२ ॥  
 अलिश्यामं व्योम स्फुटमृगमदः प्रच्छदपट-  
 परिस्तीर्णास्ताराः सखि नरहरे ताः सुमनसः ।  
 अनल्पोऽयं तल्पः सरसरमणी किंच रजनी  
 कलानाथो नाथः कलय समयोऽयं रसमयः ॥ ११३ ॥  
 चमत्कारं कुर्वन्प्रतिपदमलंकारसहितः  
 पदन्यासो यस्याः प्रकृतिमधुरो भावरुचिरः ।  
 निदानं तादृश्या गतिगमकवित्रां(५) बलभृतः  
 समुद्रः पद्मायाः सरसकविताया नरहरिः ॥ ११४ ॥  
 शृङ्गारशतकशतकं यदपि निरुक्तं पुरातनैः कविभिः ।  
 तदपि तुलां नारोहति नरहरिशृङ्गारशतकस्य ॥ ११५ ॥  
 इति [श्रीकविवर]नरहरि[विरचितं] शृङ्गारशतकम् ।

### उत्प्रेक्षावल्लभकविविरचितं भिक्षाटनकाव्यम् ।

प्रथमा पद्धतिः ।

कल्याणमाहवतु वः शिवयोस्तदेकं  
 गात्रं यदीयमसितच्छवि कण्ठमूलम् ।

१. अस्य च कवेः 'उत्प्रेक्षावल्लभः' इति नाम कव्यन्तरदत्तमेव प्रतीयते. वास्तविक नाम तु प्रथमपद्धतिसमाप्तिपद्यदर्शितं 'शिवभक्तदासः' इति भवेत्. यथा नवमगुच्छक-मुद्रितषष्ठकाव्यसुन्दरीशतककर्तुः श्रीगोकुलस्य 'भारत्यैव क्रियते स्तोत्रैः संतुष्टया द्वि-जद्वारा । श्रीगोकुलस्य सुकवेरुत्प्रेक्षावल्लभेत्यभिधा ॥' इति श्लोकदर्शितमुत्प्रेक्षावल्लभनाम. अथ उत्प्रेक्षावल्लभे न जायेते २ अथ न पन्तकमेकमेव विलक्षणसंदिग्धलिपिलिखित-

वामेतरेऽपि कुरुते सितभासि भागे  
 प्रारब्धशैलतनयापरिणामशङ्काम् ॥ १ ॥  
 कार्श्यं क्षिणोतु भवतां परमेश्वरस्य  
 भिक्षाटनं तदनुसंहितदेहिशब्दम् ।  
 यन्मानिनामपि विधेर्विपरीतभावे  
 याच्चोक्तिदैन्यसहमेव मनश्चकार ॥ २ ॥  
 सद्यस्तुषारगिरिजौषधिसेवयैव  
 यः स्वोपयुक्तगरलं शमयांचकार ।  
 अन्यैरशक्यशमनाज्जननामयाद्वः  
 पायादपायनिलयादयमादिवैद्यः ॥ ३ ॥  
 नित्यं करोतु भगवान्स करीन्द्रवक्त्रः  
 प्रारभ्यमाणशुभकर्मविघातलोपम् ।  
 दोषानुषङ्गरहितः स शिवोऽपि यस्य  
 भृङ्गेषु गण्डतलचुम्बिषु साम्यसूयः ॥ ४ ॥  
 वाल्मीकिरस्तु विजयी प्रथमः कवीनां  
 तस्यानुसारसरलः स च कालिदासः ।  
 अन्ये भवन्तु जयिनः कवयोऽथ मा वा  
 एषां कृतः कृतिषु नैव मयावगाहः ॥ ५ ॥  
 सन्त्येव सूक्तिरसिका बहवो मनुष्याः  
 स्वर्गौकसो नवसुधारसनिर्वृताश्च ।  
 तौ दुर्लभौ कविवचःस्वलितस्य सोढा  
 मूर्त्येषु सागरगरस्य च यः सुरेषु ॥ ६ ॥  
 भूयानसत्कविजनो जगतीति खेदा-  
 न्मौभग्रहः सुकविभिर्न कदापि कार्यः ।

मस्मभ्यं काव्यमालार्थं प्रेम्णा तज्जाडरनगरवासिभिः टी. एस. कुप्पूस्वामीशास्त्रिभिः प्रे-  
 षितम्, तेषामतीव धन्यवादं ददमः. परन्तु तेषु ज्ञेयम् 'कवीनां निरङ्कुशत्वम्' इति काव्यं  
 प्रायः समुपलभ्यते.

काकै रसस्य निनिदैर्निचितेऽपि लोके

किं कोकिला विदयते नहि कूजितानि ॥ ७ ॥

दुर्दान्तदुर्जनचिते भुवने नराणां

प्रायो वरं विकलतैव कलोपपत्तेः ।

राहुग्रहेण न कदापि कलाविहीनः

पूर्णस्तु हन्त परिभूयत एव चन्द्रः ॥ ८ ॥

एकेन सूक्तिमणिना हृदयंगमेन

प्राज्ञस्य सत्कविपदं कुरवि(?) प्रयाति ।

वक्षोगतेन मणिनेव परस्य पुंसो

रत्नाकरत्वगणना लवणार्णवस्य ॥ ९ ॥

नापेक्षते महदपि प्रथमानदोषं

निर्दोषमल्पमपि नन्दति वस्तु लोकः ।

मूर्ध्ना विभर्ति कृशमप्यनिशं सुधांशुं

शंभुः कलङ्कर(स)हितं न तु पूर्णबिम्बम् ॥ १० ॥

सर्वे खलास्तिलकयन्तु चिराय पृथ्वीं

सत्संभवो बहु मतः सुजनेषु हेतुः ।

घोरेषु धर्मदिवसेष्वतिलङ्घितेषु

छायाद्रुमान्मृगयते नहि कोऽपि मर्त्यः ॥ ११ ॥

सन्तः क्षतानि जनयन्तु यथेष्टमस्या-

माभाति तैरधिकमेव सरस्वती मे ।

दन्तक्षतं प्रियतमैरुपभोगकाले

किं मण्डनाय न भवेद्वरसुन्दरीणाम् ॥ १२ ॥

सन्त्येव केऽप्यमितवाङ्मयदुर्विदग्धा-

स्तेषां पुरः सुकविभिः स्वगिरः प्रकाश्याः ।

तेजस्यति प्रवितते सति तिग्मरश्मे-

मुञ्चन्ति केचिदुपला निजमल्पतेजः ॥ १३ ॥

भूत्वा चिरेण गमिताः कति नाम सन्तः  
 पृथ्वीश्वराश्च कति नाम तथेतरेऽपि ।  
 अद्यापि कीर्तिवपुषा कवयः पृथिव्यां  
 जीवन्ति तेष्वभिहितस्तुतयोऽथवा तैः ॥ १४ ॥  
 मा मा परत्र विषये विषमेक्षणे मे  
 तस्मिन्सदा भवतु हीनगुणापि वाणी ।  
 यो मूर्ध्नि मुग्धहृदयो जनगर्हणीयां  
 धत्ते सुधांशुकलयैव सहास्थिमालाम् ॥ १५ ॥  
 आकर्णयन्तु मम सूक्तिविदः प्रबन्धं  
 तैर्नन्द्यतां पुनरयं खलु निन्द्यतां वा ।  
 आकर्णगोचरतयैव भवेद्गरीया-  
 नस्माकमस्तु सफलो रचनाप्रयासः ॥ १६ ॥  
 वृत्तं वसन्ततिलकं विषयस्य जीव-  
 भिक्षाटनं कविरसौ शैवभक्तदासः ।  
 शृङ्गार एव हि रसस्तदिह प्रबन्धे  
 श्रद्धा न कस्य यदि सूक्तिविनोदशीलः ॥ १७ ॥  
 इत्युत्प्रेक्षावल्लभकृतौ भिक्षाटनकाव्ये काव्यमुखपद्धतिः प्रथमा ।

द्वितीया पद्धतिः ।

भिक्षाटनेन पुरुहूतपुराङ्गनाना-  
 माकस्मिकोत्सवविधायिनि भूतनाथे ।  
 तासामनङ्गशरज्ज्वरमानसानां  
 नानाविधानि चरितानि वयं वदामः ॥ १ ॥  
 रथ्यागतस्य गिरिशस्य विलोकनाय  
 निर्गन्तुकाममनसो(?) वनितागृहेभ्यः ।  
 नैजाभिरूप्यगुणदर्शितपौनरुक्त्य-  
 माचार इत्यभिमतं परिकर्म चक्रुः ॥ २ ॥

चन्द्रस्य संचितफलस्य शरत्प्रसादो  
 गन्धद्विपस्य च पुनर्मदिरोपयोगः ।  
 प्रागेव यौवनपरिष्करणे शरीरे  
 भूयोऽपि भूषणविधिः प्रमदाजनस्य ॥ ३ ॥  
 लाक्षान्नियातुमवलम्बितमात्र एव  
 सख्या करेण तरुणाम्बुजकोमलेन ।  
 ईशान्तिकव्रजनविघ्नभुवा रुषेव  
 कस्याश्चिदग्रपदमाशु बभूव रक्तम् ॥ ४ ॥  
 कस्याश्चिदग्रपदमाशु सखी विधाय  
 लाक्षाक्र(क्त)मेकमपरग्रहणे प्रसक्ते ।  
 आरञ्जितेतरविवेकमपारयन्ती  
 कर्तुं मुहूर्तमनयोः स्तिमितावतस्थे ॥ ५ ॥  
 कस्याश्चिता(दा)यतदृशश्चरणारविन्दे  
 नैपथ्यकर्मनिपुणेन सखीजनेन ।  
 आमुक्तमेव मणिनूपुरमुन्मदस्य  
 मुक्तक्षणेन निगलो मदनद्विपस्य ॥ ६ ॥  
 काचिद्गतित्वरणलुप्तमतिश्चकार  
 चूडामणिं चरण एव चकोरदृष्टिः ।  
 यः स्थापयत्यसम एव पदे स्वमूर्ध्ना  
 संभाव्यमस्य किमहो न जनस्य हास्यम् ॥ ७ ॥  
 उद्दामदामकरचापविकल्पमौष्टिं  
 पुंवर्णाचित्तमृगवञ्चनमार्गरज्जुम् ।  
 काञ्ची मदीयवलयान्न बहिः पुमर्थं  
 इत्युचि(चु)षी कलरवेण बबन्ध काचित् ॥ ८ ॥  
 तां दिव्यसिन्धुपुलिनाकृतिभाजि काचि-  
 त्काञ्चीं नितम्बफलके कलयांचकार ।

उत्तीर्णभीमजननान्बुधयोऽपि मुक्ता  
 यामाश्रिता जघनसंगमकौतुकेन ॥ ९ ॥  
 मुक्तेरपि प्रियतमाजघनोपभोगः  
 श्रेयान्न मृग्यमिह वस्तुनि नः प्रमाणम् ।  
 तत्पश्यतायतदृशा रशनाकलपे  
 मुक्ता अपि स्वयमहो पुनरेव बद्धाः ॥ १० ॥  
 पीनस्तनद्वितयधारणं कर्शितस्य  
 मध्यस्थ मण्डनविधीन् चकार काचित् ।  
 निःशङ्कमन्यभरनिर्वहणैकजाता-  
 त्काश्यात्परं न खलु भूषणमस्ति किञ्चित् ॥ ११ ॥  
 हारेण च स्तनयुगं परिभूष्य पीन-  
 मत्यायतं च जघनं रशनागुणेन ।  
 मध्यस्तु हन्त न कयापि विभूषितोऽभू-  
 द्रिक्लिः सतां हि रविनैव हि माननीयः ॥ १२ ॥  
 पङ्कोद्भवत्वपरिवादभयान्मृगाक्ष्या  
 जातं सरोजयुगलं कुचवेशधारी ।  
 शक्यं न धातुविहितं परिहर्तुमस्य  
 भूयोऽपि येन घनचन्दनपङ्कलेपः ॥ १३ ॥  
 तस्मान्नि(?) शङ्खवलयानि करे कयाचि-  
 त्तानीन्दुखण्डघटितानि ममैष तर्कः ।  
 यस्या निसर्गमृदुपाणिसरोजमेषा-  
 मामोचने झटिति यन्मुकुलीवभूव ॥ १४ ॥  
 एकावलीकलितमौक्तिककैतवेन  
 कस्याश्चिदुन्नतपयोधरयुग्मसेवाम् ।  
 चक्रुर्मनांसि यमिनामतिनिर्मलानि  
 कंदर्पमुक्तशरपातकृतामन्तराणि ॥ १५ ॥

दास्यामि हारहरिचन्दनकुङ्कुमानि  
 दाक्ष्यं यदा हरवशीकरणं तदा ते ।  
 इत्यात्मनः स्तनमुपांशु निगद्य काचि-  
 त्सर्वेतराङ्गपरिकर्मविधिं चकार ॥ १६ ॥  
 नूनं विदग्धजनकृत्यमतर्क्यपाकं  
 लाक्षारसप्रणयिना वनिताजनेन ।  
 कस्याश्चिदोष्ठपुट एव कृतः समस्तं  
 यूनां मनः सपदि लम्भितरागमासीत् ॥ १७ ॥  
 काचित्स्वकीयदशनानि विशोधयन्ती  
 बिम्बाधरोष्ठरुचिसंगमपाटलानि ।  
 आदर्श एव परिवारजनोपनीते  
 दृष्ट्वा न जात्वपि पुनर्विरराम रामा ॥ १८ ॥  
 प्रागेव मोहनमथाञ्जनयोजनेन  
 चक्रे तथा मृगदृशो नयनं सखीभिः ।  
 पश्यन्त्यथा युवजनो गलमीश्वरस्य  
 निःशेषलुप्तगरलं गणयेदशेषः ॥ १९ ॥  
 साम्ये मिथः स्थितवतोऽभ्युपने(?) नराणां  
 वैषम्यबुद्धिरुभयोः समदर्शनेन ।  
 इत्याकलय्य किल कापि विलोचनान्ते  
 कर्णद्वये गलितमुत्पलमाततान ॥ २० ॥  
 नामार्द्रचन्दनरसेन सखीललाटे  
 लेखां मदालसदृशो विदधे विदग्धा ।  
 यां वीक्ष्य शंभुरपि मुग्धजटाशशाङ्के  
 शङ्काकुलीकृतमनाः स्वकरं चकार ॥ २१ ॥  
 मा जातु राहुपरिभूतिरतर्क्ययोगा-  
 न्मा भूत्क्षयः किमपि मा च कलङ्कयोगः ।

कस्याश्चिदेवमभिधाय मुखेन्दुबिम्बं  
 रक्षामयं तिलकमाप्तजनश्चकार ॥ २२ ॥  
 कस्याश्चन प्रचुरकेशभरे जलाद्रें  
 जाड्यास्पदं तरुणवर्गमनो बभूव ।  
 कालेयधूपजुषु(षि) धूपितमात्तपुष्पे  
 पुष्पास्रविद्धमथमङ्गी(?)निबद्धमेव ॥ २३ ॥  
 इत्युत्प्रेक्षावल्लभकृतौ भिक्षाटनकाव्ये मण्डणपद्धतिर्द्वितीया ।

तृतीया पद्धतिः ।

नारीषु निर्गमनमण्डनतत्परासु  
 सख्योपचारसगुणो(णार्थमनोहराणि ।  
 ईशावलोकनमुहूर्तनिरोधभीत्या  
 प्रारब्धमण्डननिषेधफलान्यवोचन् ॥ १ ॥  
 अर्काभिमुख्यसलिलस्थितिसाधनानि  
 रक्ताम्बुजस्य फलितान्यधुना तपांसः(सि) ।  
 यद्भीरु तस्य परिभूतिकरं पदं ते  
 लाक्षारसान्तरितरागमिदं करोषि ॥ २ ॥  
 गन्तुं परैरविदितं यदि शंभुपार्श्वे  
 वाञ्छा किमालि रणता नवनूपुरेण ।  
 कर्तुं हरस्य चरितान्यमिलाषवद्भिः  
 प्रारम्भ एव पिशुनः परिवर्जनीयः ॥ ३ ॥  
 मा विश्वसः सखि कलां मणिमेखलां तां  
 क्षौमस्य यद्यभिमतं परिरक्षणं ते ।  
 यावं ह्मितापि दृढबन्धमिहाप्रयत्ना-  
 ज्ञायेत बन्धविमुखी पुरतः पुरारेः ॥ ४ ॥  
 यानि व्यथन्ति विरहे विरलं न याति(न्ति)  
 योगे हरेण बलयैः सखि किं फलं ते ।



नैवास्ति यैर्वियदि चा(सं)पदि चोपयोगे(गस्)

तैः संगमं न खलु बाह(ञ्छ)ति कोऽपि मर्त्यः ॥ ५ ॥

विस्तारिणी(णि) स्तनतटे हरिचन्दनं ते

लज्जाबहं किमनु लिम्पति कातराक्षि ।

संभोगसंक्रमितकान्त.....रा.....

दन्तःप्रवृद्धफलकौषधिलेपकल्पम् ॥ ६ ॥

मध्यः कृशो विधिवशेन समर्पितोऽयं

तस्योपरि स्तनभरो नवयौवनेन ।

भूयोऽपि हारमभिवाञ्छसि तत्र वोढु-

मेकस्य भङ्गकरणे बहवः प्रवृत्ताः ॥ ७ ॥

बध्नासि दग्धमणिनूपुरमङ्घ्रियुग्मे

कस्मै फलाय यदि निर्गमनेऽभिलाषः ।

एणीदृशा दृ(शो, द्रु)तगतेः प्रतिबद्ध(न्ध)भावे

नास्ति ध्रुवं निगलनूपुरयोर्विशेषः ॥ ८ ॥

भस्मव लिम्प कुचयोः सखि रक्षणार्थं

मध्यावलोपनतया यदिमौ सुदुःस्थौ ।

हारेण किं किमथवा नवकुङ्कुमेन

लब्ध्वात्मनः खलु पुनः परिकर्मवाञ्छा[म्] ॥ ९ ॥

मा चन्दनेन कुचयोः कुरु पक्षभङ्गं

लब्ध्वा दृशोरनुमतिं स तु कल्पितव्यः ।

यादृञ्छिकप्रणयिना विरहे हरेण

नेत्रद्वयात्तव पतिप्यति बाष्पपूरः ॥ १० ॥

पर्याप्तयौवनकृतोन्नतिशालिनौ ते

मा त्वं तिरस्कुरु कुचौ नवकुङ्कुमेन ।

स्तोकोद्गमं मनसि कश्चिरमाशशंसे

जेतुं ययोः पशुपतिं निजपूर्वशत्रुम् ॥ ११ ॥

आजन्मपाटलरुचावधरे तदीये  
 रागोऽपरः पुनरयं सखि दूषणाय ।  
 जातास्य रत्नशकलस्य कृतोऽपि दक्षै-  
 र्घक्षयाय नवकृत्रिमरागयोगः ॥ १२ ॥  
 मा कज्जलेन मलिनीकुरु लोचनान्ते  
 र्यद्यस्तदुक्तिमवमन्य तथा कियन्त ।  
 चन्द्रश्चिराय वदनेन तवाभिवाञ्छ-  
 न्सान्म्यं लभेत सखि हन्त मलीमसोऽपि ॥ १३ ॥  
 स्निग्धापि न प्रणयि चेत्तव नेत्रमन्य-  
 म(द)न्यस्य मा भवतु संस्करणप्रयासः ।  
 आकल्पितादपि तयोः सखि केवलस्य  
 जानातु कान्तिमखिलामखिलोऽपि लोकः ॥ १४ ॥  
 पर्याप्तदीर्घनयनोत्पलभूरितं(षिते) ते  
 कर्णे कुतः सखि नवोत्पलमादधासि ।  
 यद्यन्यथा(दा)भरणमिच्छसि कर्णयोस्ते  
 पथ्योक्तयः[ ] श्रवणभूषणतां लभन्ताम् ॥ १५ ॥  
 आदर्शमाशु सखि मुञ्चतु वापराधं  
 कस्त्वां विनापि मलिनाशयमाश्रयेत ।  
 छायां प्रदृश्य सततं तव योऽद्य रूपे  
 निर्द्वन्द्ववादमधुना शिथिलीचकार ॥ १६ ॥  
 केयूरनूपुरशिखामणिपारिहार्य-  
 हारादिभिः किमबले शृणु संप्रहोक्तिम् ।  
 भूषा त्रपा मृगदृशः शुचि संप्रदायि  
 पुंसः श्रुतं यदवरं परमङ्गभारः ॥ १७ ॥

इत्युत्प्रेक्षावल्लभकृतौ भिक्षाटनकाव्ये मण्डनप्रतिषेधपद्धतिस्तृतीया ।

चतुर्थी पद्धतिः ।

प्रेमोत्तरैः प्रियसखीवचनैरलङ्घ्यै-

रुत्तीर्य मण्डनविधानधुरं क[थं]चित् ।

वीथीसमागतवृषाङ्कविलोकनाय

निर्जग्मुरायतदृशो निजमन्दिरेभ्यः ॥ १ ॥

काचित्पदाग्रगलितेन गृहात्प्रयाती

लाक्षारसेन पदवीमरुणीचकार ।

सा च क्षणेन सरणीश्चरणाग्रमस्याः

कस्योपकर्तुमुपकर्तरि नैव वाञ्छा ॥ २ ॥

कस्याश्चिदात्तरभसे गमने प्रवृत्ते

काञ्ची पपात पदयोः करुणं कणन्ती ।

मध्यव्यपायगणनव्यथयेव कर्तुं

विच्छित्तिमाशु गमनोद्यमसाहसस्य ॥ ३ ॥

किञ्चिद्विलम्बितभरैण पयोधरस्य

तूर्णं गतास्वपि सखीषु हरोपकण्ठम् ।

तादृग्विधस्तनविजृम्भणमूलमेषा

सर्वार्थनीयमपि मध्यवयो निनिन्द ॥ ४ ॥

कृच्छ्रेण कापि गुरुणैव जनेन रोध-

मुलङ्घ्य शंकरसमीपमभिप्रतस्थे ।

हा हन्त शीघ्रगमनप्रतिरोधहेतु-

स्तस्यां पुनः स्तनभरोऽपि गुरुर्वभूव ॥ ५ ॥

काचिन्निवारितबहिर्गमना जनन्या

द्रष्टुं हरं भवनजालकमाससाद ।

तस्या विलोपनमदृश्यत दाशयत्न-

यत्नोपरुद्धशफरोपमितं क्षणेन ॥ ६ ॥

कृत्वा मसीमलिनमीक्षणमेकमेका

वैकल्पभूषणमथान्यदियाय रथ्याम् ।

किं नैव जैत्रमनवो(यो)र्मदनास्त्रमेकं  
 दग्धं विषेण यदि रूढकलङ्कमन्यत् ॥ ७ ॥  
 ईशावलोकनकुतूहलमश्रुलेशै-  
 र्वाचं विनैव जननीं प्रति काचिदूचे ।  
 तस्यास्तथैव विदधे गमनाभ्यनुज्ञां  
 मातापि पाणिवलयापलयच्छलेन ॥ ८ ॥  
 धात्रीमुहूर्तविनिवारितनिर्गमाया  
 बाष्पस्मितद्वितयलब्धविरुद्धयोगम् ।  
 कस्याश्चिदाननमशान्तिहिमाम्बुजालं  
 प्रत्यूषपङ्कजमिध क्षणमावभासे ॥ ९ ॥  
 भूषाविधावपि निवृत्तमनाः स्वकीये  
 शंभोः समीपगमनत्वरयैव काचित् ।  
 भूषोद्यतां प्रियसखीं परिपाल्य तस्थौ  
 स्निग्धं तिरात्मनि सखीष्विव हन्त नार्या ॥ १० ॥  
 प्रारब्धमात्रकलजल्पितशिक्षणेन  
 वामप्रकोष्ठवल्यावलिसंश्रितेन ।  
 काचित्ससंभ्रममुमापतिवीक्षणाय  
 क्रीडाशुकेन सह राजपथं प्रतस्थे ॥ ११ ॥  
 प्रस्थानसंभ्रमवशाद्गलितालकाया  
 लग्नाङ्घ्रियावकरसे पथि शोणरूपैः ।  
 धम्मिल्लपुष्पनिवहो हृदये प्रविष्ट-  
 रक्ताक्तमारविशिखाश्रियमाततान ॥ १२ ॥  
 आ(अ)स्थानगाम(मि)भिरलंकरणैरुपेता  
 भूयः परिच्छलननिहुतिरप्रसन्ना ।  
 वाणीव कापि कुक्कुर्वेर्मधुपानमत्ता  
 वेवा(गा)न्निपातबहुलैव विनिर्जगाम ॥ १३ ॥

वेगप्रयाणसमये चलितालकेभ्यः  
 पुष्पैरथो निपतितैरपरा विरेजे ।  
 ईशोपकण्ठगमनप्रणयस्य पूजां  
 कर्तुं निजाङ्घ्रियुगलस्य कृतोद्यमेव ॥ १४ ॥  
 याने गृहाद्बहिरुपान्तजनेन रुद्धे  
 रोषारुणं सपदि संभृतबाष्पपूरम् ।  
 कस्याश्चिदीक्षणयुगं विदधे हुताश-  
 निष्टप्तदत्तसलिलस्सरशास्त्रशङ्काम् ॥ १५ ॥  
 त्रुत्थद्गुणेन निजवृत्तपरिच्युतेन  
 संक्रान्तभूरिरजसा हसकन्तुकेन ।  
 व्याकुर्वता युवतिवश्यदशां नराणां  
 काचिद्विहाय विहतिं हरमाससाद ॥ १६ ॥  
 नेत्रं विधाय धृतकज्जलमेकत(म)स्या  
 मात्रा परस्य कैरणेऽपि तथा प्रवृत्ते ।  
 काचिद्भवान्तिकगतित्वरितप्रवृत्तै-  
 र्बाष्पैः कृतार्थमपि तेन समीचकार ॥ १७ ॥  
 त्याज्या सखि द्रुतगतिः कचधारकोऽयं  
 संशय्यतां तव यया समयाति(?) मध्यः ।  
 लोके सुदुर्लभततो गुणवान्कृशोऽपि  
 यः कल्पतेऽन्यभरनिर्वहणोत्सवाय ॥ १८ ॥  
 अप्युत्तरांशुकमिदं हरितप्रयाणौ  
 पीनस्तना क्षिपति चेल्लघुभारभीत्या ।  
 बोद्धुं क्षमा भवसि तत्र निषेदुसीनां(षीणां)  
 भारं पुनस्तरुणचित्तपरम्पराणाम् ॥ १९ ॥  
 यत्नान्मयैव विहितं तिलकं ललाटे  
 घर्माम्बुना विलुलितं गतिसंभ्रमेण ।

पत्रक्रिया च सखि ते कुचयोर्विलुप्ता  
 व्यापत्तये भवति हन्त जलेन योगः ॥ २० ॥  
 कण्ठोत्पलान्नयनमाप गतिच्युतात्ते  
 तन्मीलने मुखमयं न जहाति भृङ्गः ।  
 येनैनमद्य विनिवारयसि प्रमत्ते  
 तस्मिन्करेऽपि न किमम्बुजसाम्यदोषः ॥ २१ ॥  
 गत्वा तथा त्रिचतुराणि पदानि तूर्णं  
 गन्तुं पुनः सखि शनैरपि न क्षमासि ।  
 प्रायः स्वशक्तिमन(नि)रूप्य कृता प्रवृत्तिः  
 शक्तिर्नि(क्तिंनि)जामपि शरीरभृतां क्षिणोति ॥ २२ ॥  
 लाक्षारूपैः सपदि विश्वथकेशपुष्पै-  
 र्भ्रष्टैरशोभत परं पदवी परस्याः ।  
 आशंभुदर्शनमनुद्रवत स्मरस्य  
 बाणैर्विभिन्नहृदयैरिव शोणिताद्रैः ॥ २३ ॥  
 स्विद्यल्लालाटमधिकाकुलितालकान्तं  
 काचिस्त(त्त)तस्तनपयोधररुग्णमध्यम् ।  
 दोलाछलेन रतिशी(शि)क्षणमाचरन्ती  
 हित्वा तदाशु हरपार्श्वभुवं जगाम ॥ २४ ॥  
 काचिद्विहृत्य किल कन्तुककैलिरङ्गा-  
 द्भूरेणुरूपिततनुर्निरगान्मृगाक्षी ।  
 उत्फुल्लपङ्कजवनेषु चिरं चरित्वा  
 किंजल्करेणुपरिधूसरितेव लक्ष्मीः ॥ २५ ॥  
 यान्ती हरं प्रति शशाङ्कमुखी कराग्र-  
 लाक्षारसैररुणितां पदवीं चकार ।  
 सा च क्षणेन पदवीपथमन्मथस्याः(?)  
 किं नोपकारिणि भवेदुपकारवाञ्छा ॥ २६ ॥

पूर्वं द्विरेफपरिभूतिभयाद्भवत्या  
 यत्केशपुष्पभरणं हरिणाक्षि मुक्तम् ।  
 व्यर्थं तदद्य पुनरप्यलकेषु भृङ्गाः  
 पुञ्जीभवन्ति बकुलभ्रमतः पतन्ति ॥ २७ ॥

इत्युत्प्रेक्षावल्लभकृतौ भिक्षाटनकाव्ये निर्गमनपद्धतिश्चतुर्थी ।

पञ्चमी पद्धतिः ।

यत्रागतिः पशुपतेर्नगरप्रवेशे  
 तत्रैव धावनपरस्य वधूजनस्य ।  
 संजल्पितानि पथि यानि मिथो बभूवु-  
 रेतानि सन्तु रसिकश्रुतिपारणाय ॥ १ ॥  
 पादाम्बुजं सखि तवेदमियं धरित्री  
 सद्यः परागपरिधूसरितं विधाय ।  
 पद्मेन शोच्यजननेन समीकरोति  
 सत्यं भवत्यसमसाम्यकरस्त्रिसङ्गः ॥ २ ॥  
 मामप्यपेतकरुणे परिपाल्य याहि  
 शंभुं विलोकयितुमुत्सुकतामतीव ।  
 पत्न्यां विलासगमनं न परत्वयातं  
 हंस्या गती विधति पक्षतिसाधिता च ॥ ३ ॥  
 हारो न(न्व)यं कुचभरे निहितो भवत्या  
 प्रस्थानसंचरितया तदग्रीव भद्रम् ।  
 आलिङ्गनं यदि करिष्यसि भूतभर्तु-  
 र्माद्र(भूत)त्वदीयदृढमौक्तिकमर्मतोदः ॥ ४ ॥  
 मञ्जीरमालि चरणाश्रितमेतदेता-  
 वाहूय मञ्जुनिनदैर्गमने त्वदीये ।

वाञ्छा तवात्तव मदालसया न चौर्ये  
 चोरायते ग्रहसरः कलहंसकानाम् ॥ ५ ॥  
 मुक्तावलीं करतले दयती स्वकण्ठे  
 विस्तृत्य कर्तुमबले त्वमतीव भासि ।  
 मन्त्रेण साधयितुमात्मयतेः शरीरं  
 वाञ्छावती रतिरिव स्फटिकाक्षमालाम् ॥ ६ ॥  
 मर्द्दन्दीयस्य शरधिद्वयमस्तमूर्ते-  
 र्जङ्घात्मना परिणतं तव यद्भुवं तत् ।  
 नो चेत्कथं मदनवैरिसमीपयाने  
 जङ्घायुतस्य गतिरालि विलम्बिनी ते ॥ ७ ॥  
 वामे पदे निहितमार्द्रमलक्तकं ते  
 चान्यत्र यत्तदतिसुन्दरमेव मन्ये ।  
 येनाद्य लब्धनपरापरिकर्म साम्यं  
 नारीविमिश्रवपुषः परमेश्वरस्य ॥ ८ ॥  
 किं चित्रमत्र जघनं परमुद्रहन्त्या  
 मद्गी(न्दी)भवन्ति यदि ते गतयो वराङ्गी(क्ति) ।  
 यद्वीक्षणेऽपि गतधैर्यगुणा युवानो  
 गन्तुं मनागपि पुनर्नेहि शक्नुवन्ति ॥ ९ ॥  
 शंभोरवेक्षणमहोत्सव एव लप्स्ये  
 नायाति ग्रीष्ममिदमालि पदाम्बुजं ते ।  
 ज्ञातं मम दृ(द्रु)तगतेश्च फलं प्रयत्ना-  
 त्संलप्स्यते नयनयुग्ममितीर्ष्य एव ॥ १० ॥  
 विस्मृत्य यावकमकारि हरीन्द्र(रं दि)दृक्षो-  
 नैवाधरे तव यमस्य(?) तदालि युक्तम् ।



आत्मोपयुक्तगरलौषधिपानकामः

पास्यत्यवस्य(श्य)मधरामृतमिन्दुमौलिः ॥ ११ ॥

प्रागेव बन्धरुचिलोचनकान्तिचौर्ये

नीलोत्पलं यदकरोः सखि नाद्य केन्ये(?) ।

बुद्धिभ्रमादिदमभूदिति मा विषादः

कस्तस्करं निजगृहाधिपतिं करोति ॥ १२ ॥

इन्दुमुखं कुचभरो गुरुरेव दत्तः

शुक्लोऽधरश्च तव लोहित एव जातः ।

एवं गृहात्मवपुषः सखि तत्र चित्रं

यत्पादयोरपि शनैश्चरता तयोस्ते ॥ १३ ॥

मा भूत्तवालि गिरिशस्य विलोकनाय

यान्त्या न मण्डनमकारि मयेति लज्जा ।

धत्ते विलासिजनलोचनपेयमेत-

न्निर्मक्षिकं मधु निराभरणं शरीरम् ॥ १४ ॥

मात्रैव ते गतिनिवारणमग्रतोऽभू-

त्सद्यस्तदा परिहृतं सखि बाष्पपूरैः ।

शक्ता न गन्तुमधुनासि नितम्बभारा-

दोषो निसर्गजनितः परिहारहीनः ॥ १५ ॥

हस्तस्थितां तु सखि ते नवपुष्पमालां

मा विस्तृता शिरसि कर्तुमिति स्म खेदः ।

दृष्टे शिवे सपदि तस्य कुतूहलेन

कर्णे निधातुमुचिता वरणोत्सवाय ॥ १६ ॥

त्याज्या सखि दृ(द्रु)तगतिः कुचभारतोऽयं

संशय्यतां तव यया समुपेति मध्यः ।

अस्मिञ्जगत्यसुलभः सगुणादिरूढः

कार्ये निजे भवति यः परधारणाय ॥ १७ ॥

नैर्ष्यल्यशंकरवशाज्जनभिर्हितोद्य

यन्निर्मितौ शतधृतेरतिमात्रयत्नः ।

अस्य त्वदीक्षणयुगस्य विशालता सा

साफल्यमेप्यति शिवस्य विलोकनेन ॥ १८ ॥

इत्युत्प्रेक्षावलभकृतौ भिक्षाटनकाव्ये निर्गमनपद्धतिः पञ्चमी ।

षष्ठी पद्धतिः ।

नेत्रैर्मषीमलिनितैर्दृष्टुस्तमेव

रथ्यांगतं शिवमयत्नत एव नार्यः ।

ज्ञानात्मकेन विमलेन विलोकनेन

यद्वीक्षणाय हृदये यतयो यतन्ते ॥ १ ॥

गौरीकुचक्षपितभस्मनि कापि दृष्टिं

चिक्षेप वक्षसि विभोरभिलाषगर्भाम् ।

तृष्णाग्रह(?)मुलभदुर्लभयोर्विवेके

सृष्टास्ति सोऽप्ययमतीव च कापि मेने ॥ २ ॥

स्पन्दैरमन्दजनितैर्मुहुरेव यस्य

संसूचितं झडिति शर्म भविष्यतीति ।

अन्यं निमील्य निबिडं मुदितैव काचि-

द्वामेन तेन नयनेन शिवं ददर्श ॥ ३ ॥

न्यस्ता लिपिः शिरसि येन शरीरभाजां

तस्याप्यजस्य हरपाणिभृते कपाले ।

दृष्ट्वाक्षराणि निपुणा द्रुहिणस्य दक्षि-

देतान्यनेन लिखितानि किलेति मेने ॥ ४ ॥

वक्षःस्थितेऽतिमहति स्मरशासनस्य

स्वस्मिन्पयोधरयुगे च विजृम्भमाणे ।

१. 'नूनं जनस्य न करोत्यवकाशदानम्' इत्यपि पाठान्तरं पुस्तक एव लिखितम्-  
अस्य पूर्वार्धस्यास्फुटार्थता.

कस्याश्चिदीक्षणयुगं विदधे कहत्त(?)-

मानन्दशोकपिशुनानि गतानि तानि ॥ ९ ॥

आरादुदैक्षत तथा हरकण्ठमूल-

माश्लेषकौतुकवशेन चिराय काचित् ।

तस्या यथा कलितकज्जलदृष्टिपातैः

कल्मो(ल्मा)षितं तदति(?)पार्श्वजनस्य तर्कः ॥ ६ ॥

काचित्करेण मणिदर्पणमुद्रहन्ती

तत्रावलोक्य गिरिशं प्रतिबिम्बलग्नम् ।

कण्ठे कथं मलिनमेति गतं गलस्थं

मुग्धा मुहुर्मुकुर एव मुग्धा ममर्ज(ममार्ज) ॥ ७ ॥

कुम्भस्थलं कुचतटेन गतेन यान-

मूर्ध्ना युगेन च करं करिणो जहास ।

या पूर्वमद्य किल सा वसिते हरेण

तस्यैव चर्मणि कुतूहलिनी बभूव ॥ ८ ॥

पूर्णेन्दुबिम्बतुलितेन मलेन काचि-

त्प्रीतिं चकार हरहारमहोरगस्य ।

सा तस्य भीतिमपि भीतिनिवृत्तिकण्ठी

सस्मार केशनिचयेन मयूरगङ्गीम् ॥ ९ ॥

कस्याश्चिदीक्षणमलोकविलासलोलं

बिम्बौष्ठरक्तकुमुदे पदपाणिपद्मे ।

सस्ताव(प?)हारिणि हराख्यप्रहातटाके

सद्यो निपत्य शफरायितमाचचार ॥ १० ॥

आलोक्य लोकविपरीतमुष्य काचि-

त्कङ्कालमंसशिखरे शितशूलबद्धम् ।

कोऽयं क्रमः प्रमहसामिति विस्मयेन

नासानिवेशितकराङ्गुलिरेव तस्थौ ॥ ११ ॥

कस्याश्चिदायतदृशो हरकण्ठमूलं  
 कण्ठग्रहोत्सुकतयैव विलोकयन्त्याः ।  
 त्रासावहस्तु न गरो न च हारसर्पो  
 यत्पार्वतीवलयपङ्क्तिपदं तदेव ॥ १२ ॥  
 नेत्रद्वयेन हृतधीः करुणामयेन  
 काचित्तृतीयमपि लोचनमीश्वरस्य ।  
 उन्मीलितं चिरनिमीलितमाचकाङ्क्षे  
 सा तं न(तन्न) देवभुवननेन्धनवह्निगर्भम् ॥ १३ ॥  
 कान्त्या रतिर्भुजगंहारतयैव भासा  
 शोकश्च दुर्लभतया गरलेन भीतिः ।  
 केश्च(?) निर्दयतया च यदा कुलाक्ष्या  
 नानारसास्पदमजायत शंभुकण्ठः ॥ १४ ॥  
 अङ्गानि भीषणभुजंगविभूषणानि  
 मत्वेतराणि नयनं विनिवर्ति(?) तेभ्यः ।  
 वक्रं स्मिताभरणमीशितुरीक्षमाणां  
 बालां रुरोध सहसा प्रति नेत्रपात्रः ॥ १५ ॥  
 संध्यानभःकपिशभासि विभोः कपर्दे  
 काचिद्विलोक्य बुभुदे(बुधे) तुहिनस्य रेखाम् ।  
 स्रष्टुः कपालशकलावलिसाहचर्या-  
 दंष्ट्रेव पोत्रिवपुषः पुरुषोत्तमस्य ॥ १६ ॥  
 शंभोश्चिरं पदयुगे चिरमूरुकाण्डे  
 मध्येचिरं चिरमुरस्यधरे तथैव ।  
 एवं मुहुः कृतपरिभ्रमणान्मृगाक्ष्या  
 दृष्टिर्जगाम तृषितेव शिरःस्रवन्तीम् ॥ १७ ॥  
 गङ्गामवेक्ष्य गिरिशस्य जटाकलापे  
 दीर्घोर्मिहस्तकलितेन्दुकलां चिराय ।

इत्थं बभूव किल भर्तरि शैलजाया  
 दाक्षिण्यपाक इव कापि मुहुः शुशोच ॥ १८ ॥  
 व्यालोलकेशकलितैककरैव काचि-  
 त्काञ्चीगुणश्लथनदर्शितनाभिमूला ।  
 वक्षस्यभीष्टदयिताकुचमुद्रितोऽयं  
 योगी किलेति गिरिशं कुटिलं ददर्श ॥ १९ ॥  
 शूर्माद्भविष्यति ममेति तदीयकम्पै-  
 र्बुद्धाननन्द यदतीव पुरा वराङ्गी ।  
 तद्ग्राममेव नयनं शिवमीक्षमाणा  
 शर्वाण्यसर्वसमचित्ततया निनिन्द ॥ २० ॥  
 इत्युत्प्रेक्षावल्लभकृतौ भिक्षाटनकाव्ये दर्शनपद्धतिः षष्ठी ।

सप्तमी पद्धतिः ।

आपादपद्मयुगमा च कपर्दभारा-  
 दङ्गान्यनङ्गदमनस्य पुरन्ध्रवर्गः ।  
 नेत्रैरपाकृतनिमेषकथैर्विलोक्य  
 कर्णामृतानि वचनानि मिथो बभाषे ॥ १ ॥  
 नैवान्यदस्ति शरणं चरणारविन्दा-  
 द्वौरीसखस्य सखि दुःखजुषां जनानाम् ।  
 यत्पद्म(?)दुर्बलमपि स्वयमन्तकस्य  
 वक्षो बिभेद दृढमाश्रितरक्षणाय ॥ २ ॥  
 तारापतीन्सुदति पश्य पिनाकपाणेः  
 पूर्णानिमान्पदमुपेत्य नखच्छलेन ।  
 अस्यायमङ्घ्रिकमलाश्रयहानिदोषा-  
 दद्यापि हन्त कृश एव कपर्दचन्द्रः ॥ ३ ॥

जङ्घायुगं सखि विलोकय भूतभर्तुः  
 संवाहनेषु गिरिजाकरपल्लवेन ।  
 संजातकण्टकतया प्रन्निपद्यतेऽयं  
 नित्यं पदाम्बुरुहकोमलनालकक्ष्मां ॥ ४ ॥  
 कक्षोरगेन्द्रमिह पश्य विभोस्तमेन-  
 मावेष्टेनेन विपुले कलितं नितम्बे ।  
 येनायमद्य लभते पुरसुन्दरीणां  
 चित्ताम्बुराशिमथने सखि मन्दरत्वम् ॥ ५ ॥  
 नाथस्य सुन्दरि विलोकय नाभिगर्त-  
 मस्योत्तमाङ्गकलिता विबुधस्रवन्ती ।  
 आवर्तमाशु विरचय्य पुनःपुनस्तं  
 यत्साम्यदुर्लभतया शिथिलीकरोति ॥ ६ ॥  
 अङ्गीकृतं यदमुना वसनत्वपक्षे  
 कक्षोरगेन्द्रफणरत्नमरीचिशोणम् ।  
 मातङ्गचर्म चिरकालनिकृत्तमेत-  
 दद्यापि पश्य रुधिराक्तमिवावभाति ॥ ७ ॥  
 नैसर्गिकालमणि(?)शालिनि पश्य भिक्षो-  
 र्हेरण्यगर्भमयि पाणितले कपालम् ।  
 आविष्करोत्यरुणतामरसे विनिद्रे  
 निद्रावशस्तिमितहंसगतामभिख्याम् ॥ ८ ॥  
 आलेपनं यदिदमस्य भुजान्तराले  
 तद्भस्मदिग्धवपुषो मदनस्य मन्ये ।  
 नो चेत्कथं कथय वीक्षितमात्र एव  
 संमोहयेत्सखि मनः सकलाङ्गनानाम् ॥ ९ ॥  
 गौर्या मनोहरभुजाफणयोग्य एव  
 कण्ठे कथं सखि हरस्य भुजङ्गहारः ।

मन्ये तयान्यवनितासु हतोपगूढ-

साशङ्कया वसति तत्र कृताभ्यनुज्ञः ॥ १० ॥

शीतं निसर्गधवलं हृदये विहाय

हारं भुजङ्गमतिभीषणमेव धत्ते ।

स्वातन्त्र्यभङ्गभयतः प्रभवः कदापि

कुर्वन्ति हन्त न गुणेष्वपि पारतन्त्र्यम् ॥ ११ ॥

हारायितः सखि हरस्य महाभुजङ्गः

पार्श्वस्थितिं मृगदृशां विरुणद्धि भीमः ।

रुन्धे विभुष्वधिकवल्लभतां प्रपद्य

प्रायः प्रियाश्रयणमाशु भुजङ्गवर्गः ॥ १२ ॥

नैल्यं यदस्य गलमूलगतं तदेके

(१)मामग्रणं तुरगमाणिममेष तर्कः ।

या कापि सिद्धगुलिकैव मृगेक्षणाना-

माश्लेषकौतुकानपेधनिरूढशक्तेः ॥ १३ ॥

यो मूर्ध्नि मुग्धशशिभङ्गभयेन सोढा

पार्थस्य निर्वृणशरासनताडनानि ।

यो वा करोत्युभयदानमपायकाले

तं पश्य दक्षिणकरं सखि शंकरस्य ॥ १४ ॥

साकूतमन्दहसितोदयलोभनीया-

दास्यादिहास्य सखि संप्रति निर्गतानि ।

देहीति लोकबहुमानविवर्जितानि

याच्चाक्षराण्यपि महेश्वरतां ध्वनन्ति ॥ १५ ॥

आलोकयैतदखिलेक्षणमालि शंभो-

निर्हंतुनिहृतमनोभवरम्यदेहम् ।

सर्वेषु जन्तुषु विभुः समदर्शनोऽपि

शाठ्येन यस्य विषमेक्षण एव जातः ॥ १६ ॥

सत्यार्थमेव खलु तद्यदिहाद्रु(द्भु)तस्य  
 पात्रं भुजङ्गपरिरक्ष(क्षि)तमाहुरार्याः ।  
 पश्याम्बिकाकलवचोमृतपात्रभूते  
 कण्ठेऽपि कुण्डलभुजङ्गपरिष्क्रियास्य ॥ १७ ॥  
 फा(भा)लेक्षणान्तिकचरं सखि पश्य शंभो-  
 श्रृङ्गाशशाङ्कमतिम(क)र्षितगात्रमेनम् ।  
 स्वप्नेमबन्धुमदनमुषि हव्यवाहे  
 त्यक्तुं निजामिव तनुं विहितावसायम् ॥ १८ ॥  
 नासीरपूरणविधौ मकरध्वजस्य  
 चक्रुर्वचांसि सुलभानि च यानि नार्यः ।  
 तानीन्दुशेखरभुजं मदनावमानं  
 सद्यो ममार्जुरपि तस्य वपुः पुरारेः ॥ १९ ॥  
 सत्यं समाश्रितजनो बहुमानलाभे-  
 नाप्राप्तवाञ्छितफलोऽपि विभुं जहाति ।  
 पश्येन्दुरेष कुरुते शिरसा धृतोऽसी-  
 त्येतावता पशुपतेः कृश एव सेवाम् ॥ २० ॥  
 इत्युत्प्रेक्षावल्लभकृता भिक्षाटनकाव्येऽङ्गवर्णनपद्धतिः सप्तमा ।

अष्टमी पद्धतिः ।

गौर्याः समक्षमपि यस्य विभोर्विकारं  
 कर्तुं कथंचिदपि नालमभून्मनोभूः ।  
 तस्यैव चित्तमपहर्तुमहो विलासा  
 नानाविधा नगरवामदृशां बभूवुः ॥ १ ॥  
 पुष्पं कराञ्जलिधृतं चलदुत्तरीया  
 चिक्षेप कापि पुरतः स्मरशासनस्य ।  
 एतावदाद्य मयि पुष्पशरेण मुक्तं  
 पश्यास्त्रजालमिति संशि(शंसि)तुमुद्यतेव ॥ २ ॥



आविश्चिकीर्षुरतुलं निजबाहुमूलं  
 कन्दर्पमूलधनमीश(शि)तुरग्र एव ।  
 काचिद्विलोलबलयावलिनां करेण  
 नेत्रान्तिकादलकभारमपाचकार ॥ ३ ॥  
 एका त्रपापरिभवा सकलप्रवृत्ति-  
 श्चिक्षेप दृष्टिमबला न तु चन्द्रचूडे ।  
 प्रायेण तिष्ठति विदग्धविलासिनीना-  
 मर्धेक्षणेषु मदनः परिपूर्ण एव ॥ ४ ॥  
 काचिद्विलासचतुरं कतिचित्पदानि  
 शंभोर्जगाम पुरतो मदमन्थरेव ।  
 तां वीक्ष्य तादृशगतिं विशिखैः किमन्य-  
 दात्मन्यपि स्वयमभून्मदनः प्रहर्त्ता ॥ ५ ॥  
 कन्दर्पशत्रुरयमित्यनुरूपयन्ती  
 सैवापपात पुर एव पुरां विजेतुः ।  
 इत्यात्मदोषमपरत्र निपात्य काचि-  
 त्काञ्चीमहो गुरुमयीमपरा निनिन्द ॥ ६ ॥  
 प्राप्ता स्वगेहमणितोरणमण्डमेका  
 रथ्यागतत्रिपुरवैरिविलोकनाय ।  
 किं स्थाणुसंश्रयणमिष्टमिति ब्रुवाणां  
 पाणिस्थकेलिकमलेन सखीं जघान ॥ ७ ॥  
 काचित्पुरा प्रणतिकृत्यमशिक्षितापि  
 गौरीवराय विनयाञ्जलिमाबबन्ध ।  
 तन्मौलिचन्द्रकिरणैर्मुकुलीकृतेन  
 लीलाम्बुजेन कृततत्प्रवणोपदेशां ॥ ८ ॥  
 हीनाङ्गतोपरतमार्गणमोक्षनेन  
 प्राचीनवैरकुपितेन मनोभवेन ।

संचोदितेव निशितैर्निखिलेऽपि देहे

विव्याध कापि मदनारिमपाङ्गबाणैः ॥ ९ ॥

प्रस्थानवेगशिथिले सति केशपाशे

काचित्तथैव गिरिशस्य समीपमाप ।

तेन स्मरस्य परिभूतिमपास्य केश-

बन्धो विधेय इति बद्धदृढव्रतेव ॥ १० ॥

येनाकुलेक्षणयुगादरुणेन्दुमौलि-

मान्दोलितेन न विलोकयितुं शशाक ।

लीलाम्बुजेन सहसैव नुनोद काचि-

दात्मालकं चलदलिभ्रम पश्य बुद्धिः ॥ ११ ॥

कण्ठे सकौतुकसमर्पितया तदीये

वव्रे स्वयं पशुपतिं स्वयमेव सद्यः ।

कालाञ्जनप्रणयमेचकया स्वदृष्ट्या

नीलोत्पलारचितमालिकैयैव काचित् ॥ १२ ॥

वल्लीव यस्तदधरस्तरुणप्रवाल-

स्तत्रापि निर्मलरुचिस्मितमेव पुष्पम् ।

तस्योद्गमे जनविलोचनभृङ्गसेव्यो

मासो मधुर्मधुसखाविरभूत्क्षणेन ॥ १३ ॥

रथ्योपहारकुसुमस्खलनेन काचि-

त्पादाग्रतोदमभिनीय पुरः पुरारेः ।

आत्मन्यशृङ्खलमनोभवमुच्यमान-

पुष्पास्त्रदुर्विषहतां प्रकटीचकार ॥ १४ ॥

काचित्प्रकोष्ठवल्यावलिशंश्रितस्य

लीलाशुकस्य मुखसंक्रमितैर्वचोभिः ।

भिक्षाटनादिलघुकृत्यनिषेधगर्भै-

र्मन्दस्मितोत्तरमयुग्मदृशं चकार ॥ १५ ॥

द्वारि स्थितस्फटिकतोरणदीर्घदण्डं  
 तुङ्गस्तनाग्रयुगलेन निपीडयन्ती ।  
 मन्दस्मितानुमितचिह्ननिगूढभावा  
 .काचिन्मुहुर्मुहुरवैक्षत चन्द्रमौलिम् ॥ १६ ॥  
 कस्याश्चिदीशपदवन्दनलालसाया  
 .नासीद्दिवा मुकुलितं करपद्ममेव ।  
 चूडाशशाङ्ककिरणैः परिभूयमानं  
 तस्याः करप्रणयकेलिसरोरुहं च ॥ १७ ॥  
 अह्नाय काचिदनियन्त्रितमेव क्लृप्त-  
 बन्धश्लथं चिकुरमीश्वरमाससाद ।  
 कामायमान<sup>१</sup> .....सन्त-  
 निःशेषनिर्हरणबद्धदृढव्रतेव ॥ १८ ॥  
 काचित्कलकणितकङ्कणमञ्जुनादै-  
 रीशं स्ववीक्षणपरं विदधे विदग्धा ।  
 पुंसां मनोऽभिलषितेषु विलासिनीनां  
 प्रायेण भूषणरवः प्रथमाभिलाषः ॥ १९ ॥  
 आचारपुष्पमपरा स्मितपुष्पमिश्र-  
 मग्रे विभोः क्षणमवाकिरदानमन्ति(न्ती) ।  
 लालाटलोचनकृशानुभयादुपात्त-  
 रूपान्तरेव कुसुमायुधचापयष्टिः ॥ २० ॥  
 द्रव्युत्प्रेक्षावल्लभकृतौ भिक्षाटनकाव्ये विलासपद्धतिरष्टमी ।  
 नवमी पद्धतिः १  
 तैस्तैर्विलासचरितैर्विकृतं न वेति  
 चित्तं परीक्षितुमयुग्मविलोचनस्य ।  
 यान्यूचिरे युवतयो वचनानि सार्धं<sup>१</sup>  
 तस्योत्तरैरनुगुणैः कथयामि तानि ॥ १ ॥

सख्यं वरेण्यघटितं द्रविणेश्वरेण  
 कार्श्यं तथापि किमिदं तव नापयातम् ।  
 किंचैष सुन्दरि चिराय पयोधरेण  
 स्फीतेन ते परिचितः कृश एव मध्यः ॥ २ ॥  
 सर्वेषु जन्तुषु समं कथमिन्दुमौले  
 त्वामेव हन्तु विषमेक्षणमाह लोकः ।  
 मध्यः कृशोऽपि वहति स्तनयोर्भरं ते  
 तस्मिन्वहत्यपि च मध्यमवाद् एव ॥ ३ ॥  
 दोषं विनैव भवतस्तरुणेन्दुमौले  
 कस्मात्पुरा विनिहतः करियूथनाथः ।  
 त्वत्पीवरस्तननिराकृतकुम्भकान्ति-  
 र्जीवन्मृतो मयि वराङ्गि मृषापवादः ॥ ४ ॥  
 आद्यन्तशून्यमिति वेदविद्रो विदन्ति  
 त्वामिन्दुशेखर जगत्युदयान्तभाजि ।  
 तद्वादमात्रमयमद्य हि दृष्ट एव  
 सर्वैश्चक्रोरनयने तव मध्यलोपः ॥ ५ ॥  
 उत्पात्र्य पावकमयं नयनं ललाटे  
 पुष्टस्त्वया किमिति शंकर पुष्पकेतुः ।  
 दृष्टचैव ते यदयमाप पुनः प्रसूतिं  
 तं(तच्च) चण्डि हासपदमस्म्यहमेवमेव ॥ ६ ॥  
 मुक्तामयः(ः) स्फुटमि(म)यं रशनागुणो मे  
 धिग्धिग्भयंकरभुजङ्गमकल्पितं ते ।  
 मुक्तामयत्वमिति चित्त्वमु तस्य बाले  
 यः संसजेत्तव नितम्बमजस्रमेव ॥ ७ ॥

१. कार्श्यं निःसारत्वम्. २. 'मुक्तामयत्वमुचितं ननु तस्य बाले' इत्येवं पाठोऽप्र  
 आयास्यति.

पूर्णं विहाय कथमेनमनङ्गशलो  
 मूर्ध्ना भवान्वहसि(ति) नित्यकृशं शशाङ्कम् ।  
 त्वद्वक्त्रकान्तिपरिभूतिमनाकलय्य  
 पूर्णाद्विराजि वर एव कृशोऽयमिन्दुः ॥ ८ ॥  
 ये गर्हिता गिरिश तेऽपि भवन्तमेत्य  
 श्लाघ्या भवन्ति सहसेति सतां प्रवादः ।  
 रागोऽधरे कुटिलताप्यलके, कृशत्वं  
 मध्ये, कुचे कठिनता च तथा न किं ते ॥ ९ ॥  
 वैवस्वतेन दमितः सकलोऽपि लोकः  
 सोऽपि त्वदीयचरणेन पिनाकपाणे ।  
 पद्मं शशी जयति भीरु मुखं तवैन-  
 मेकान्ततो न विजयो न पराजयो वा ॥ १० ॥  
 देहीति वाचि पद्ममद्य तवेन्दुमौले  
 चक्षुः पुनर्मृगदृशां मणिमेखलासु ।  
 पुंसो रसार्द्रहृदयस्य पुरो बधूनां  
 वाक्ये च चेतसि च कर्मणि चान्यदन्यत् ॥ ११ ॥  
 एतेन भैक्षचरणेन जगत्कुटुम्ब-  
 त्राणक्षमा पशुपते किमलाभि पूर्तिः ।  
 पूर्णो न किं प्रतिदिनं त्वयि भिक्षमाणो  
 लावण्यमाननगतं प्रतिपच्छशाङ्कः ॥ १२ ॥  
 अग्रेसरस्त्वमसि नाथ विलासभाजां  
 भिक्षामटस्यपि कथं त्वमपास्तलज्जः ।  
 स्वच्छन्दवीक्षणवचांसि पृथग्वधूषु  
 कर्तुं न भैक्षचरणादपरोऽप्यु(स्त्यु)पायः ॥ १३ ॥  
 एतानि नाथ वचनान्यमृतोपमानि  
 कण्ठाद्पातगरलादपि निर्गतानि ।

स्वादिष्ठता वचसि वक्र(क्तृ)गुणैर्न जाता  
 श्रोतुर्जनस्य गुणवत्त्वनिबन्धनैव ॥ १४ ॥  
 क्रीडापरः कथमसि त्वमनादिवृद्धो  
 मुग्धासु भैक्षचरणच्छलतो वधूषु ।  
 यः संगमो युवतिभिर्जरयातुराणां  
 तं सूरयो ज्वरणभैक्षजमामनन्ति ॥ १५ ॥  
 धिक्त्वां भुजङ्गममयस्तव यस्य हारो  
 मुक्तामयस्तव न किं मम पश्य नाथ ।  
 मुक्तामयत्वमुचितं ननु तस्य बाले  
 पीनस्तनेन कुतसंगमनिर्वृतस्य ॥ १६ ॥  
 अन्यत्र यातमपि मानसमीश किं ते  
 नैवाददासि बलिमद्य नच प्रयासि ।  
 धत्ते गुरुस्तनभरः कलकण्ठितस्य  
 तद्दक्षिणीकृतमिदं हृदयं मया ते ॥ १७ ॥  
 धिक्काण्यमीश भवतो मुखपूर्णचन्द्रे  
 भ्रष्टं तदेव गणयामि गलस्थमेतन् ।  
 रागोऽधरे मुदति यः स तवानेन्दो-  
 राभासि(ति) संचित इवोदयशोणभावः ॥ १८ ॥  
 मध्यस्थमीश कथयन्त्यखिला भवन्तं  
 कस्मादकारि भवता स्मरदेहदाहः ।  
 पुंसां करोति मदिराक्षि नितान्तपीडां  
 मध्यस्थमेवं कथमद्य वलिलयं ते ॥ १९ ॥  
 इत्युत्प्रेक्षावल्लभकृतौ भिक्षाटनकाव्य उत्तरप्रत्युत्तरपद्धतिर्नवमी ।

दशमी पद्धतिः ।

प्रत्यालयं कृपणवज्जगतामधीश  
 देहीति दीनपदवादिनि भिक्षमाणे ।

वामभ्रुवां मनसिजावस(श)मानसानां  
 भिक्षाप्रदानचरितान्युपलालयामः ॥ १ ॥  
 काचित्पुरः पुररिपोरस्तिसंभ्रमेण  
 भिक्षामपात्रपतितामवबुध्य सद्यः ।  
 अन्तर्भयेन विदधे हृदये कराग्रं  
 भिक्षाहमस्मि भवतो भगवन्नितीव ॥ २ ॥  
 प्रेम्णापि याचितनिदानविरोधिता तु  
 दर्वी दधत्यपि करेण समृद्धसिद्धाम् ।  
 भैक्षाटणा(ना)न्तमपरा गिरिशेन योगा-  
 न्निश्चित्य कालहरणं कपटैश्चकार ॥ ३ ॥  
 सत्पात्रदानविधिना यदनेन पुण्यं  
 तन्मे तवैव कृशभावमपाकरोतु ।  
 इत्येवमिन्दुशकलाभरणाय काचि-  
 न्नैक्षेण पुण्यमपि दानभवं दिदेश ॥ ४ ॥  
 आदातुमैच्छदधिकं गिरिशो न भैक्षं  
 पात्रं वधूः सपदि पूर्णमियेक्ष(ष) कर्तुम् ।  
 आयस्तयोर्युवतिशंकरयोर्बभूव  
 भिक्षाप्रदानसमये सततं विवादः ॥ ५ ॥  
 दर्व्याः परिच्युतमिदं तमियं च हस्ता-  
 दानादयं तदपि दुर्लभसंप्रदानात् ।  
 अश्रान्तमेव गिरिशान्तरपल्लवेन  
 कस्याश्चिदायतदृशो स्मितपुष्पकेन(ण) ॥ ६ ॥  
 आयाहि तिष्ठ जहि भीमभुजङ्गहार-  
 मेनं गलात्तदनु भैक्ष्यमिदं गृहाण ।  
 इत्येव ईश्वरमपेक्षितभैक्ष्यदाना-  
 त्प्रागेव कापि निजकिंकरतां निनाय ॥ ७ ॥

एका कथंचन चिरेण विनम्रवक्त्रा  
 लज्जावशेन गिरिशाय दिदेश भिक्षाम् ।  
 दानोन्मुखस्य च गुणाभ्यधिके निकृष्टे  
 याच्ञापरस्य च समस्तपया विकारः ॥ ८ ॥  
 धिग्याचनं जगति सन्निहितावमानं  
 भैक्ष्यं प्रदेयमिति प्रार्थयते महेशः ।  
 कामद्वहेन(?) खलु देयमिति स्ववाचा  
 प्रत्यादिदेश पुर एव हि तस्य काचित् ॥ ९ ॥  
 यो भिक्षते प्रतिगृहं भुवनेश्वरोऽपि  
 तस्मै च या, सकरुणैव ददाति भिक्षाम् ।  
 तावन्ववेक्ष्य गिरिशं [च] सखीं च काचि-  
 त्तामेव सर्वसहतां जगते जगर्हे ॥ १० ॥  
 दर्वीमुखं द्रुतगतिच्युतसिक्थमेव  
 काचिन्मुधैव निदधे हरभैक्ष्यपात्रे ।  
 तस्याः पुनः परिहृतो(तौ) किरति प्रकोष्ठा-  
 द्विक्षाकपालपतितैर्वलयैः प्रमादः ॥ ११ ॥  
 भिक्षां प्रदातुमपरा शमनान्तकस्य  
 वेगादुपान्तमुपसृत्य बभूव तूष्णीम् ।  
 दानादधःकृततदीयकरारविन्दा-  
 च्छाध्यं विभुद्य(बुध्य) जनशोच्यमदानमेव ॥ १२ ॥  
 आहूत एव चरितो विधृतान्नदर्व्या  
 भिक्षुः कथापि गिरिशो न कृतः कृतार्थः ।  
 दोषावरन्नि(रं नि)रवधेर्विरहासहिष्णोः  
 स्नेहस्य किञ्चिदपि चारुदृशो न तस्याः ॥ १३ ॥  
 भिक्षां प्रदातुमभिवाञ्छ्य पुमानमुष्मै  
 कङ्कालवेष इति बन्धुविबोधितापि ।



नैव न्यवर्तत वि(व)धूः शिवभैक्ष्य(क्ष)दाना-

द्धर्मात्मना परिणतो ननु काम एव ॥ १४ ॥

यावन्न निर्गलति देहि वचोऽस्य वक्त्रा-

त्तावद्दौ झटिति कोऽपि शिवाय भैक्षम् ।

देहीति दीनपदनिर्गमयत्नमूल्यं

नालं जगत्रितयमर्थिजनाय दत्तम् ॥ १५ ॥

यो दक्षिणः पुरजितो विततार भिक्षां

कस्याश्चिदाशु वलयैः स करोति हीनः ।

हा हन्त दैवतमिति क्रमकारि वामः (ः)

संरक्षितो वलयवाङ् मलिनालकायाः ॥ १६ ॥

भिक्षोदने स्थलनिपातिनि कापि शंभो

पात्रं न सम्यगिति पाणिगतं जगर्हे ।

आत्मीयदुष्करणहेतुकयैव मर्त्यैः

सर्वैर्विधेः शिरसि पात्यत एव दोषः ॥ १७ ॥

मा गच्छ शंभुमिति मातृनिवारितापि

भिक्षाप्रदानमपदिश्य जगाम काचित् ।

धर्मप्रतीपगतिरप्यभवत्तदानी-

मालम्बनं मनसिजस्य विचित्रमेतत् ॥ १८ ॥

काचित्करेण दयती गुरुभैक्ष्य(क्ष)गर्भा

दर्वीमियाय हरपार्श्वभुवं न यावत् ।

स्नेहोज्ज्वलां मनसिजः स्वयमेव भिक्षां

तामेव तावददिशत्परमेश्वराय ॥ १९ ॥

पात्रोत्तमस्त्वमसि नायक पाणिलग्नं

पात्रं तथापि न पवित्रमिदं कपालम् ।

यावन्न तत्त्यजसि नैव ददामि ताव-

॥ दिये(त्ये)व कापि गिरिशाय ददौ न भिक्षाम् ॥ २

इत्युत्प्रेक्षावलम्बकृतौ भिक्षाटनकाव्ये भिक्षाप्रदानपद्धतिर्दशमी ।

एकादशी पद्धतिः ।

भिक्षाप्रदानसमये वनिताजनस्य  
 शौकेन शंभुमधिकृत्य वचांसि यानि ।  
 तस्योत्तराण्यपि तया(था)नुनयान्वितानि  
 वक्ष्यामि तानि विदुषां श्रवणोत्सवाय ॥ १ ॥

भिक्षाटनादिकममङ्गलचेष्टितं ते  
 किं नाथ सापि सहते गिरिराजपुत्री ।  
 यद्यत्करोत्यविनयं जगतीह भर्ता  
 साध्वी वधूरनुगुणैव हि तस्य तस्य ॥ २ ॥

भिक्षाटनं यदि न ते विहृतिप्रवृत्तं  
 याचस्व भूरि पुरशासनमेव(?) भैक्षम् ।  
 लोकेऽत्र लोभबहुले मितमेव याच्यं  
 तावानलाभसमये भविता विषादः ॥ ३ ॥

भिक्षानसाध्यमभियेभिपिनाकपाणे  
 रुच्यावहं तव तदेव हि कालकूटम् ।  
 यद्याचितं कृशजनेन तदाशु देयं  
 दात्रा कदाचिदपि नास्य फलं विचार्यम् ॥ ४ ॥

सर्वेष्टसिद्धिफलमीश्वर.....धनेशो  
 याच्यस्त्वया प्रियसखो नतु भिक्षितव्यम् ।  
 वित्तान्धदुर्मुखनिरीक्षणभीतिभाजां  
 भिक्षाबलं प्रति निकेतम(न)दैन्यलभ्या ॥ ५ ॥

सर्वाः कला वदनतो भवतः प्रवृत्ताः  
 किं तासु काचिदपि नाथ न पोषहेतुः ।  
 अन्यैव कापि धनिनां द्रविणात्मिका श्री-  
 विद्यात्मिका च विदुषामपरैव लक्ष्मीः ॥ ६ ॥

किञ्चिन्मुहूर्त्तमिह तिष्ठ विभो मदीयं

गेहं प्रविश्य पुनरेत्य ददामि भिक्षाम् ।

अभ्यर्थिनामभिमतस्य चिरेण लाभा-

दभ्यर्हितः सपदि नास्ति प(य)दस्य लाभः ॥ ७ ॥

तां तां समृद्धिममराहवतो भवन्ते

भिक्षाटनव्यसनमीश मि(कि)मर्थमेतत् ।

नीचैः कदाचनमस्थिति(?)रन्यदोच्चै-

रप्येकदा भवति देहभृतामवस्था ॥ ८ ॥

यत्केवलं तव कराग्रकरोटिपात्र-

मद्याप्यलाभि भवता न किमत्र भैक्षम् ।

उत्साहसंततिकृतामपि देहभाजां

लाभो न यत्नमनुधावति भाग्यहीनम् ॥ ९ ॥

मागाः परत्र भवने भव पात्रमद्य

भिक्षोदनैरहमिदं तव पूरयामि ।

वाचां मुधा कुसुमिता विदधाति लोकः

किञ्चित्तुला फलति नार्थिषु दीर्घतोऽपि ॥ १० ॥

संपन्नमन्नमखिलेश्वरभैक्षमात्रं

तुभ्यं ददातुमियदेतदपत्रपेऽहम् ।

निर्णीतमेतदखिलार्थिजनेन दाने

देयस्य काललघुता लघुतां क्षिणोति ॥ ११ ॥

भैक्षार्थिना प्रतिगृहं चरता त्वयैव

न स्थायते किमिति हन्त मुहूर्तमात्रम् ।

एकत्र पुष्कलमलब्धवतां स्वकाम्यं

कापि स्थितिर्मधुलिहामिव दुर्लभैव ॥ १२ ॥

दास्यामि भैक्ष्यमखिलेश दिने परस्मि-

स्तुभ्यं हतेन विधिना गलितोऽन्नकालः ।

संप्रीयतां स खलु नाम तया त्वदुत्तया  
 (!)यस्यात्मनः स्थिरमतिं त्वमिवातनोति ॥ १३ ॥  
 कालात्ययेऽद्य भवता गृहमागतं मे  
 नास्त्येवं भैक्षमखिलेश किमत्र कृत्यम् ।  
 नास्तीति यो वदति भिक्षुसमक्षमेव  
 सद्भावमात्मनि निषेधति नैव देये ॥ १४ ॥  
 अप्रापणे वदनमेति यथा विकासं  
 भैक्षस्य नैव हि तथा तव तस्य लाभे ।  
 वाञ्छाम्यलाभमहना(मा)यतलोचनाभ्यः  
 सद्यो वियोगविपदाहत एव लाभः ॥ १५ ॥  
 स्वामिन्मया पुरत एव विखण्डितांशो  
 भूयोऽपि मां किमनुधावसि भैक्षकामः ।  
 भृङ्गः परामुकुलनेन विमेषकामः  
 पुष्पं नु किं पुनरुपैति विकासशङ्की ॥ १६ ॥  
 तुभ्यं ददामि कथमद्य वरेण्य भिक्षां  
 तां स्वीकरोति कथमेव भवानलज्जः ।  
 दाता यथारुचि ददात्यमितं मितं वा  
 गृह्णाति वस्तु मितमप्यम(ग)तिर्दरिद्रः ॥ १७ ॥  
 इत्युत्प्रेक्षावल्लभकृता भिक्षाटनकाव्ये दीनोक्तिपद्धतिरेकादर्शा ।

द्वादशी पद्धतिः ।

वध्नाति मे प्रथमवैरिणि पक्षपात-  
 मेवं जनोऽयमिति जातरुषा स्मरेण ।  
 निःशङ्कबिद्धहृदयस्य वधूजनस्य  
 यत्पारवस्य(श्य)हृदयं तदुदीरयामः ॥ १ ॥  
 भूतैः किमन्तिकचरैः सहसां गृहीता  
 दष्टा शरीरकलितैरुत पन्नगेन्द्रैः ।

का(क्ला)न्ता स्विदस्य गलकालगरोष्मणेति  
काचिच्छिवस्य पथि संदिदिहे सखीभिः ॥ २ ॥

भूषोरगानविगणय्य विभोरुपांन्ते  
कापि स्थितैव निजबन्धुनिवारितापि ।

किं धाष्ट्र्यमेतदुत मौढ्यमहो स्विदस्या  
भक्तिर्वेरा किमु मनोभववैभवं वा ॥ ३ ॥

आलोक्य दृष्टिररुणा प्रथमास्त्रगाक्ष्या(?)  
गौरीकुचाघणकिणोरसमिन्दुमौलिम् ।

पश्चादुदश्रुसलिलाभवदग्नितप्ता  
मारस्य दत्तनिशिताश्रुजलेव शक्तिः ॥ ४ ॥

अस्त्रं विमुच्य निखिलं प्रथमं प्रयोगे  
भूयोऽपि वेद्गुमबलां विहितोद्यमस्य ।

अल्पायुधस्य वपुरेव तदीयमेकं  
लक्ष्यं च हस्तशरधिश्च तदा बभूव ॥ ५ ॥

पादेन किं फणिगणे चकितं नितम्बे  
शंभोः करे विवशमग्रसरे सपात्रे ।

आधूसरं भसितलेपिनि बाहुमध्ये  
स्नातुं शिरः सरिति चित्तमधीरदृष्टेः ॥ ६ ॥

काचित्पृथुस्तनभरे गलितोत्तरीये  
व्यत्यासभङ्गिनि हितेन भुजद्वयेन ।

आलिङ्गनं हृदयदेशजुषः शिवस्य  
कर्तुं समीप्सितवतीव चिरं चकासे(शे) ॥ ७ ॥

पुष्पं विकीर्य गिरिशाय पुरैव पश्चा-  
त्सर्वो जनः श्रयति बन्धविमुक्तिमन्यः ।

वेणीभरो मृगदृशः प्रथमं विमुक्तो  
बन्धात्पुनः पुरजिते कुसुमान्मुमोच ॥ ८ ॥

आत्मानुबन्धिरशनागलनाद्यवद्य-

मन्यास्वपि क्षणमवेक्ष्य हराग्र एव ।

काचित्पपापरिभवान्न गयौ तदानीं

लज्जावहो न खलु जात्यविशेषभावः ॥ ९ ॥

आलिङ्गनाद्दुःखतमना गिरिशं विलोक्य

रोमाञ्चकण्टकितमूर्तिरजायतान्या ।

रोगेण पुंसि निहितासु(?)च तादृगेव

प्रायेण तत्तदुपभोगमुखं करोति ॥ १० ॥

कस्याश्चिदार्द्रघनचन्दनपङ्किलायां

संवर्धितं स्तनभुवि स्मरकर्षकेण ।

रोमाच(ञ्च)सस्यममितिश्रमवारिसिक्तं

भेदस्तु नाभवदयं खलु दीर्घतन्त्रः ॥ ११ ॥

छिन्नस्तनांशुकग(गु)णा भर(व)संनिधाने

प्रीत्या यदायतदृशो न तदद्भुताय ।

योषिद्रुणा नियमिता विधिनैव तस्या

लज्जादयः सपदि यन्नुटिता बभूवुः ॥ १२ ॥

आसीत्परा सपदि तस्य कृतान्तशलो-

रालोकनादनिमिषेति किमत्र चित्रम् ।

यस्य क्षणस्मरणमात्रवशेन मर्त्या

यत्नं विनाप्यनिमिषत्वपदं लभन्ते ॥ १३ ॥

च्योतत्सखीवसनरक्षणदत्तहस्ता

विस्त्रंसिनी(नि) स्ववसने पुरतः पुरारैः ।

अन्या पुनः क्षणमजायत दत्तमूढा

नाम्ना वने विगणने पररक्षकाणाम् ॥ १४ ॥

कस्याश्चिदुत्तरदुकूलविलोलदृश्य-

माभोगतः कुचयुगस्य विनिर्जगाम ।

अन्तर्गतं झटिति वक्तुमिवेन्दुमौलिं

रोमाञ्चमन्तिकगताय सखीजनाय ॥ १५ ॥

बन्धश्चयः कचभरः प्रबलाश्रु नेत्रं

कम्पोत्तरं कुचयुगं गलदुत्तरीयम् ।

विसस्तकाञ्चि जघनं चरणां प्रयाणे

शक्तेतरः(त) मृगदृशो हरदर्शनेन ॥ १६ ॥

हस्तः कयापि गलितांशुकवारणाय

व्यापार(रि)तो वलयविच्युतिर्दैन्यपा(मा)प ।

धत्ते(यन्त्रे) कृते शमयितुं विनिपातमेकं

हानिं परामपि विधिर्विदधाति वामः ॥ १७ ॥

इत्युत्प्रेक्षावल्लभकृता भिक्षाटनकाव्ये पारवश्यपद्धतिर्द्वादशी ।

त्रयोदशी पद्धतिः ।

कन्दर्पमुक्तशितबाणपरम्पराभिः

शंभोः शिरः प्रहृतचित्तमवेक्ष्य सख्युः ।

नारीजनं निजगदुर्वचनानि यानि

रम्याणि सन्तु रसिकश्रुतिपारणाय ॥ १ ॥

मुग्धे स्मरार्तिं पिशुनं वसनाञ्चलेन

रोमाञ्चमाव्रण(वृणु) पुरः पुरमुन्दरीणाम् ।

लोकः परस्खलनदर्शनदीप्य(र्घ)चक्षु-

र्जात्यन्ध एव निजदोषनिरीक्षणेषु ॥ २ ॥

यत्पूर्वमात्तविनयाञ्जलिरीशप्रार्थं

भूयाः सदेति मुहुरालि मयापदिष्टम् ।

तस्यावधीरणफलं वलयच्युतिस्ते

क्षेमंकरो भवति किं न शिवे प्रणामः ॥ ३ ॥

कामं विलोकय कृशोदरि कामशत्रुं

मा भूदयं तव मुखाम्बुरुहे विकासः ।

आविर्भवत्यभि(हि)मभासि<sup>१</sup> विकासमात्रा-  
 तत्प्रेयसीति नलिनीं न किमाह लोकः ॥ ४ ॥  
 आमीलनेन कमलस्य मधुघ(त्र)तानां  
 स्वच्छन्दचारविहृतिस्त्वयि सान्प्रथैव ।  
 दुर्लेपिशंकरमुखाम्बुरुहेऽपि लीनः  
 शक्तोऽनुगन्तुमपरत्र कटाक्षमङ्गः ॥ ५ ॥  
 वासच्यु(श्च्यु)तं तव सखीत्यभिधीयमाना  
 नीलं हरस्य गलमूलमिति ब्रवीषि ।  
 उन्मादिनां जगति नूनमपार्थजल्पा-  
 दल्पान्तराणि मदनातुरभाषितानि ॥ ६ ॥  
 शंभोः समीपमुपगच्छसि निर्विशङ्कं  
 मुग्धे मनोभवभवेन मतिभ्रमेण ।  
 हाराहिमस्य न निरूपयसि क्षुधार्तं  
 द(दु)ग्धं च ते मुखमिदं शशिनिर्विशेषम् ॥ ७ ॥  
 सस्तोत्तरीयमधुना कुचमण्डलं ते  
 पाहि(णि)द्वयेन पिदधासि यदम्बुजाक्षि ।  
 तत्साधु संप्रति पुनर्वलयोज्झितस्य  
 तस्याभि सखि केन तिरम्क्रियास्तु ॥ ८ ॥  
 नेत्रद्वयं हरविलोकनलाभमान्यं  
 सर्वेतरेन्द्रियगतौ गमितेव शक्तिः ।  
 स्पर्शं न वेत्सु(त्सि) मुहरङ्गुलितापि(दि)तापि  
 नाह्वानशब्दमपि यत्सखि मे शृणोषि ॥ ९ ॥  
 सर्वाङ्गवीक्षणमनोभवभाग्यहीना  
 नूनं त्वमस्य गिरिशस्य किमद्य कुर्मः ।  
 वक्षःस्थले प्रथममस्य दृशं निमग्ना-  
 मुद्धर्तुमेव निपुणासि न यत्नतोऽपि ॥ १० ॥



नैवाद्य कान्तिविलयो वपुषीश्वरस्य  
 संकोचनं न तव नेत्रयुगे प्रसङ्गि ।  
 अभ्यासमद्य सखि पश्यसि रोषरूक्षं  
 पश्यन्तु ता अपि वृषध्वजमादरेण ॥ ११ ॥  
 ईर्ष्याकठोरमसकृत्त्वमवेक्षसे कि-  
 मन्योऽपि तं कमपि पश्यतु भीरुवर्गः ।  
 मोहेन शंकरविलोकनसंभवेन  
 श्वासं न किञ्चिदपि मुञ्चसि तारकाक्षि ॥ १२ ॥  
 भृङ्गास्तदीयवरसौरभलाभलोला-  
 द्यत्नेन(यत्ते न)संप्रति तवाननमाश्रयन्ते ।  
 मा मे खलेति मम वा वनमाकलय्य  
 बद्धा तदा क्व गलिता मणिमेखला ते ॥ १३ ॥

यो मूढधीः स्वयमयं पुनराप्तवाक्यं  
 न श्रद्दधीत यदि तस्य विपत्तिरेव ॥ १४ ॥  
 काञ्चीगुणः पततु काममसौ नितम्बा-  
 देतानि रत्नवलयानि च बाहुयुग्मात् ।  
 एतत्तु मे व्यसनमालि सहेव तैस्तै-  
 र्लज्जामयस्य सहजाभरणस्य पातः ॥ १५ ॥

इत्युत्प्रेक्षावल्लभकृतौ भिक्षाटनकाव्ये पारवश्योक्तिपद्धतिस्त्रयोदशी ।

चतुर्दशी पद्धतिः ।  
 श्लाघ्येन भैक्षचरणेन चिरं विहृत्य  
 रथ्यासु कालदमने गमनप्रवृत्ते ।  
 जातानि तस्य पुर एव नितम्बिनीनां  
 “ विश्लेषभीतिकलुषानि(णि) विचेष्टितानि ॥ १ ॥

गन्तुं प्रवृत्तमवलोक्य वृषाङ्कमेका  
 बालाम्बु नेत्रयुगुले प्रचुरं बभार ।  
 तस्यास्तदीयनयनानि पुनर्विदाहा-  
 त्रस्यन्निव क्षणमलक्ष्यत पञ्चबाणः ॥ २ ॥  
 साकूतमैक्षत हरं मुहुरेव काचि-  
 द्विश्लेषवन्दननिमीलनपादपद्मा ।  
 संज्ञां सरोरुहनिमीलनयोग्यकाले  
 भूयः समागममवेक्ष्य वितन्वतीव ॥ ३ ॥  
 मन्दस्मितैरकलितोत्तरमीशमन्या  
 देहीन्द्रनीलमिति कण्ठगरं ययाचे ।  
 आगामितं झटिति तीव्रवियोगतापं  
 तेनैव कर्तुमभिवाञ्छ्य किलाढ(ढ्य)बुद्धिः ॥ ४ ॥  
 काचित्पतिं गतिविषक्तमवेक्ष्य चिह्नैः  
 का मां तथास्त्वथ च कापि ममास्ति मीति ।  
 एतं गमे हृदयगेहमहं प्रविष्टो  
 मां निर्गमेदिति विलोचनमामिमिल्य ॥ ५ ॥  
 मा गा इति व्यवसिता वदितुं कयापि  
 सद्यो निरोद्धुमपि दत्तभुजार्गलेन ।  
 नानुष्ठितं गमनकाङ्क्षिणि भूतनाथे  
 ह्रीयन्निणा(ता) भवति नैव मनःप्रवृत्तेः(त्ति) ॥ ६ ॥  
 हेस्तं मम त्वगलितं बलयं न जाने  
 भिक्षाकपालमिह नायक दर्शयेति ।  
 काचिच्चकार हरयानमुहूर्तविभ्रं  
 भिक्षुः शिवोऽपि परिभूतिपदं जगाम ॥ ७ ॥  
 वीथीविमोचनगतिव्यवसायमेका  
 दृष्ट्वा हरं विरहस्तश्चकिता चकार ।

तत्संनिधावपि निमील्य निमील्य चक्षु-

यत्नेन भावितदवीक्षणसाम्यशिक्षाम् ॥ ८ ॥

तावत्रयात्वरितपार्श्वगतिं मृ(तिर्मृ)गाक्ष्या

तादच्छलादसकलानि विलोकितानि ।

वीथीपरिभ्रमणकेलिविपक्षभूतो

यावत्प्रभोर्निगमने जनिता(ना)भिलापः ॥ ९ ॥

अन्तर्ज्वरस्व(श्च)सितमूर्त्ति(र्भि)तमेव भूया-

न्गण्डस्थले धवलिमा दृशि चान्य(बाष्प)पूरः ।

जाते हरेण सुदृशो विरहप्रतापा-

त्पूर्वं फलं तदनु हेतुरहो विचित्रम् ॥ १० ॥

किञ्चिन्निरर्गलविनिर्गतबाष्पपूरै-

राशङ्कितं हरवियोगहरं सखीभ्यः ।

दृष्टिर्ममेयमलकच्युतपुष्परेणु-

स्पृष्टेत्यपृष्टवचनैः प्रकटीचकार ॥ ११ ॥

प्रस्थानमिन्दुशकलाभरणस्य काचि-

दासन्नमेव विगणय्य भवेन मुग्धा ।

आदर्शमापतिततत्प्रतिबिम्बहृद्य-

मङ्गेष्वनङ्गविवशेषु मुहुर्न्यधत्त ॥ १२ ॥

भग्नस्य शङ्खवलयस्य ममैतदेक-

मर्थं निराय(प्य) मृगये तदिह द्वितीयम् ।

यन्मूर्ध्नि ते कुटिलभास्वरमेतदद्य

संदर्शयेति वनिता गिरिशं रुरोध ॥ १३ ॥

स्वच्छन्दरागरसिकस्य गतिर्वि(गतिं नि)रोद्धुं

शक्तास्मि ते मलयमारुततुल्यवृत्तेः ।

अस्याः स्मरार्तिरियतीति सखी प्रदर्श्य

प्रस्थायिनं हरमवोचदुपांशु काचित् ॥ १४ ॥

सद्यः प्रयाणकरुणोद्यमगम्यमान-

नैरस्यमार्द्रयितुमेव मनस्तदीयम् ।

पेतुः पिनाकिनि मुहुर्भृगलोचनाया

बाष्पोदयान्तरितलोचनवीक्षितानि ॥ १५ ॥

काचित्सप्तसक्तगमना गिरिशं प्रतस्थे

छायाप्रविष्टवपुषा मुकुरे निधाय ।

तं सर्वथा सुलभमेव विबुध्यमाना

नारी वियोगहरविह्वलतां जगाम ॥ १६ ॥

लीलाम्बुजे मम रमस्व यथेष्टमस्मि-

न्मा गच्छ प्रदपद परिभ्रमणेन किं ते ।

इत्याशु कापि गिरिशस्य गतिप्रसङ्गे

भृङ्गाश्रयं गतिनिषेधवचे(?) जगाद ॥ १७ ॥

आशासमुल्लसितपीनपयोधराग्रा

नाम्नाधरस्फुरणदर्शितशङ्कोपा ।

काचिद्वभूव गतिकाङ्क्षिणि नीलकण्ठे

बाष्पाम्बुदुर्दिनमुखी जलदागमश्रीः ॥ १८ ॥

इत्युत्प्रेक्षावलभकृतौ मिक्षाटनकाव्ये विश्लेषारम्भपद्धतिश्चतुर्दशी ।

पञ्चदशी पद्धतिः ।

स्था(स्थि)त्वा विभोर्जिगमिषोः पथि कातराक्ष्या-

स्तत्प्रस्थितिक्षणनिवारणकारणेन ।

(?) अप्यल्पकां विविषदामहवं य एव(?)

पश्चात्तिकपुनि ललितानि वचांसि चक्रुः ॥ १ ॥

स त्वं पुराण कथयेह ममाद्य रूपं

सख्या सहैव चिरकालकृतो विवादः ।

यद्भस्म स्ते वपुषि तद्भवता गृहीतं

दाहे स्मरस्य किमथो न पुरत्रयस्य ॥ २ ॥

शङ्कामिमां शमय नाथ पुनर्यथेष्टं

देशं भवान्ब्रजतु केन तर्था विरोधः ।

दाक्षायणीपरिणयप्रणयेऽपि किं ते

पाणिः फणीन्द्रपु(प)रुषोऽयमथान्यथा वा ॥ ३ ॥

पृच्छाम्यहं किमपि नाथ भवन्तमेत-

द्ब्रूहि द्वयोरपि तयोरधिकः क एव ।

अन्विष्य यस्तव वराहमलाभखेदो

व्याधाकृतेः सुचिरमस्य च यो भवन्तम् ॥ ४ ॥

स्वामिन्मदीयहृदये चिरकाङ्क्षितोऽयं

कार्यस्त्वया सपदि विप्रतिपत्तिलोपः ।

देहीति यत्पथमथाब्धिभवं विषं वा

जिह्वाग्रदुःसहमुदीरय किं तयोस्ते ॥ ५ ॥

जिज्ञासया हृदयमाकुलितं तथापि

पृच्छामि तत्कथं नायक तथ्यमेव ।

किं ते कपालमनिशं दयंतः करस्य

किं वानुगेहमदतश्चरणस्य यलः ॥ ६ ॥

याचे भवन्तमधुना मधुबन्धुशलो

शङ्कामिमां प्रशमयातिचिरानुषक्ताम् ।

त्वद्भक्तयोर्वद पुलिन्दमुकुन्दयोस्ते

नेत्रं यदेतदधिकं कतरेण दत्तम् ॥ ७ ॥

अभ्यर्थये भव भवन्तमपाकुरुष्व

दीर्घं विवादमनुयुक्तविबोधनेन ।

का बलभा तव हिमालयजङ्घपुञ्च्यो-

र्भागेन किं परिणता शिरसा धृता वा ॥ ८ ॥

अस्त्येव यानविहतीभ(तिर्भ)वतस्तथापि

संदेहमद्य निरवद्य निराकुरुष्व ।

सर्पैरलंकृतिरियं किमु कान्तिदर्पा-

त्किं सर्वयोषिदुपगूहनशङ्कया वा ॥ ९ ॥

पृच्छाम्यहं किमपि नाथ भवन्तमद्य

तथ्यं निगद्य कुरु मामपि वीतशङ्काम् ।

चापाहतिः किमनतिः शिरसा स्वयं वा

कामस्य दाहसमये तव कोपहेतुः ॥ १० ॥

यत्सत्यमत्र वद निश्चयहेतुहान्या

सोद्यो(दी)यते मम मतिश्चिरकालसे(मे)व ।

किं ते श्मशानमसिते किमु सर्पहारे

सर्वस्वबुद्धिरुत भैक्षकपाल एव ॥ ११ ॥

एतत्कुतूहलवशेन ममास्ति किञ्चि-

द्विज्ञाप्यमद्य भगवन्भव सावधानः ।

किं ते गलस्य यदि वा विबुधाङ्गनानां

कण्ठस्य भूषणमवेक्ष्य विषोपयोगः ॥ १२ ॥

वा मिश्रणं कुरु मदीयवचोभिरद्य

संदिग्धवस्तुकथनेन शशाङ्कमौले ।

मूर्ध्ना नतिस्तदपि लोमुमलक्तरागं

गौर्यः पदे किमुत वज्रशिखोपरागम् ॥ १३ ॥

इत्युप्रेक्षावलभकृतौ भिक्षाटनकाव्ये प्रश्नोक्तिपद्धतिः पञ्चदशी ।

-----  
षोडशी पद्धतिः ।

भिक्षाटनव्युपरमे सति वा(या)न्तमीशं,

या विप्रयोगभयदुस्थि(ःस्थ)तप्ता न जग्मुः ।

तासां सरोरुहदृशामनुयानकाले

यच्चैष्टितं तदपि मां मुखरीकरोतु ॥ १ ॥

पूर्वाङ्गमङ्गजरिपो प्रतिनेत्रपात-

व्रीडाद्विलोकन(कित?)वती न पुरा न बभ्रुः(नवभ्रूः?) ।

पश्चादपश्यदपराङ्गमनुव्रजन्ती

सर्वाङ्गवीक्षणमहोत्सवभाग्यहीना ॥ २ ॥

आन्दोलिताममरसिन्धुतरङ्गपातै-

रिन्दोः कलां शिरसि कापि विलोक्य शंभोः ।

एषा पतिष्यति पतिष्यति संप्रतीति

तत्स्वीकृतव्यवसितात्तमनु प्रतस्थे ॥ ३ ॥

तस्या द्विदन्तिकसखीभिरुपेक्षितायाः

सख्यो न वा बत हरानुगमे बभूवुः ।

एका दृढा व्यवसितिर्महती वरान्या

काचित्कठोरगुरुवर्गनिषेधशङ्का ॥ ४ ॥

काचित्स्वबन्धुजनमेकपदे विहाय

स्थ्यासमागतमनाकलितान्ववायम् ।

(?)भिक्षां विरूपनयनं वनितां विहाय

कामश्चिरं प्रणप्रमाहव(वह)ति क्षणेन ॥ ५ ॥

काचिज्जनस्य पुरतो मनसाध्यवस्य

मुग्धेन्दुचूडमनुगन्तुमुदश्रुनेत्रा ।

सा युध्यतोरथ जयार्थतयार्गलाभू-

दुद्रिक्तमानमदनद्विपयोर्मुहूर्तम् ॥ ६ ॥

गच्छन्तमन्तकविपक्षमनुव्रजन्ती

धात्र्या कथंचिदपि कापि निवारिताभूत् ।

चक्रेऽथ केवलमियं मनसा नु यात्रां

वल्ली यथा सुमनसा मलयानिलस्य ॥ ७ ॥

गौरीपतेरनुगमेन किमित्युदीर्य

पूर्वं पुनस्तु वचनैर्विहितानुयात्राम् ।

तच्चित्रमाप्तवचनैर्वनितार्थमूढै-

रित्यात्मनः प्रियसखीमपरा चुकोप ॥ ८ ॥

प्रते(?) बलिग्रहणकर्मणि कापि बाला  
 यातुं प्रवृत्तमवगम्य पिनाकपाणिम् ।  
 एष्यं निशाघनतमस्यभिसर्तुमीशं  
 चूडेन्दुयाचनपरा चिरमन्विधा(या)य ॥ ९ ॥  
 एका रहस्यभिमतं किल वक्तुकामा  
 दीर्घा विभोरनुगतिं विदधे मृषैव ।  
 सा किं करोतु सकलोऽपि चात्मनैव  
 तुल्याभिलाषगमनासु विलासिनीषु ॥ १० ॥  
 एषा भविष्यति मनोभवसायकाना-  
 मद्यैव प(पां)त्रमिति तां सहसा विहाय ।  
 तस्याश्चिदीशमपयान्तमियाय चेतो  
 नैवाप्तिरापदि फलाय नपुंसकेन ॥ ११ ॥  
 काचित्प्रयान्तमनुगम्य पतिं जवेन  
 बाला पदानि कतिचिन्न पुनः शशाक ।  
 (?)मुक्तास्त्वया दिशमनेन गतामवेक्ष्य(?)  
 श्वासानिल(ला)स्तमनु दूरपथा(?)नुजग्मुः ॥ १२ ॥  
 (?)नास्मादवाप्य नु मतिलसकी चलध्वा  
 संघाधिका न च तथाभ्युदितोऽस्य देशः(?) ।  
 काचित्तथाप्यनुजगाम हरं प्रयातं  
 नत्वापि हन्त गणना मदनातुराणाम् ॥ १३ ॥  
 संतर्जिताभि(पिं) गुरुभिः कृतसत्त्व(सान्त्व)नापि  
 जीवोपमैः परिजनैरनुयाचितापि ।  
 जातैश्च कापि हसिताप्यनुशोचितापि  
 मध्यस्थितैर्न गिरिशानुगतिं मुमोच ॥ १४ ॥  
 इत्युत्प्रेक्षावलभकृतौ भिक्षाटनकाव्येऽनुगमनपद्धतिः षोडशी ।



सप्तदशी पद्धतिः ।

सर्वेश्वरोऽपि निजशासनहानिदोषा-

द्रामेषु भैक्षचरणादिषु यः प्रयत्नः(त्तः) ।

आधातुमस्य विनयं गिरिशस्य चक्रुः

शिक्षावचांसि दृढभक्तिवशेन नार्यः ॥ १ ॥

एतद्विभो जहि कराग्रकरोटिपात्र-

मेवंविधात्मवधपातकसूचकं ते ।

कर्मायशस्यमवशापतितं स्वकीयं

नाश्लाघयत्यनुगृहं जगति त्वदश(द)न्यः ॥ २ ॥

दाता जनोऽस्तु भवने भवतोऽप्यनैकः

कामं तथापि न फलाय तवार्थितोऽयम् ।

रत्नाकरोऽपि विधिना यदि नाम शुष्ये-

त्कस्तस्य पूरणविधानपरः पयोदः ॥ ३ ॥

मिक्षाटनं तव न न्यद्यपि वर्जनीयं

देहीति मा वद कदापि शशाङ्कमौले ।

अभ्यर्थिनामवनताननदुद्रुयैव(ः)

दाता ददाति नहि ..... गिरापि लुब्धः ॥ ४ ॥

आमो(त्मो)परोधविरसा करुणा न जातु

भूयादितः प्रभृति ते कृपणामरेषु ।

चक्रे निसर्गविमलस्य त एव कण्ठे

काष्ण्यं वृषध्वज यदीयविपाकदोषः ॥ ५ ॥

गीर्वाणलोकसरिता सह नित्यमेना-

मह्यावलिं शिरसि मा बिभृयाः पुरारे ।

त्वर्य(य्य)क्रमाकलितविश्वपदार्थवर्गे

मा भूत्कदापि न विशेषविदित्यवद्यम् ॥ ६ ॥

भीमं भुजङ्गमपहाय पिनाकपाणे

कण्ठे कुरु प्रकृतिशीतलमेव हारम् ।

तेनैव शान्तिमुपगच्छतु कालकूट-  
 नित्यास्पदस्य सहसैव गलस्य तापः ॥ ७ ॥  
 मा जातु चन्द्रशकलाभरण श्मशाने  
 क्रीडा विभो सह पिशाचगणैर्विधेया ।  
 क्षुद्रे चिरं परिचयो विहितो विधत्ते  
 सौजन्यभूषणभृतामपि चित्तभेदम् ॥ ८ ॥  
 कस्त्वा निरोद्धुमलमीश यथेष्टचारं  
 विज्ञापनीयमथवास्ति ममैतदेकम् ।  
 गौरीपयोधरनिसर्गपरिग्रहेऽस्मि-  
 न्वक्षस्यमङ्गलचिताभसितं निधाय्यम् ॥ ९ ॥  
 शार्दूलचर्मवसनव्यसतं विहाय  
 क्षौमं सुरद्रुमभवं परिधेहि नाथ ।  
 नैतेन यद्यपि तवास्ति विशेषलाभः  
 शोभां तदाशु लभतां तव संश्रयेण ॥ १० ॥  
 प्रागेव जृम्भितमभूदयशो जयत्सु  
 पुष्पायुधं यदकरोन्नयनाग्निहव्यम् ।  
 नेत्रानलोपरि हरास्य सहायमिन्दु-  
 चूडापगोर्मिपर्यसा भव सावधानः ॥ ११ ॥  
 आस्येन हुंकृतिमता स्तनितैः कठोरै-  
 रुत्तुङ्गशृङ्गयुगलेन च भीषणेन ।  
 यस्त्रासमावहति भीरुजनास्य शंभो  
 भित्त्वा जगद्गदमिमं कुरु भैक्ष्यचर्यम् ॥ १२ ॥  
 तेनैव वित्तपतिनां जहि मैत्रबन्धं  
 याच्ञाञ्जलिः शिरसि नाथ मुहुः कृतो मे ।  
 भिक्षाटनादुपरतिं तव यो न चक्रे  
 शक्तेन चेत्करकरोटिविपर्ययं वा ॥ १३ ॥

१. 'पुष्पायुधाय यद' इति पाठः स्थितः. २ 'माहवति' पाठः. ३ 'शक्तो न चे-  
 कुरु करोटिविपर्ययं वा' इति भवेत्.

मा दयये(?) पदयुगं नलिनः प्रकारं  
संध्यासु नाथ पितृकाननसंक्रमेण ।

यत्क्षालयत्यहरहः पट्टिषत्सुरीणा-

मुत्तंसपुष्पगलितैर्मकरन्दपूरैः ॥ १४ ॥

योगोचिते मदनसूदन सांध्यकाले  
केशाचिते शवशतैर्निचिते श्मशाने ।

प्रेतैः प्रमोदनटनं भवता न कार्यं

धिग्देशकालगणनाविधुरं चरित्रम् ॥ १५ ॥

आत्मीयभूतिपरिभूतिकरीं समृद्धि-

माकल्ययाल्पशशिभूषणभृत्यवर्गे ।

आरोप्यते जलजनैर्जगदाधिपत्यं

यत्त्वत्समाश्रयणलब्धपदे मुकुन्दे ॥ १६ ॥

इत्युत्प्रेक्षावल्लभकृतौ भिक्षाटनकाव्ये भिक्षाटनपद्धतिः सप्तदशी ।

अष्टादशी पद्धतिः ।

भिक्षाप्रतिग्रहमिषेण मृगोक्षणाना-

मादाय मानमपयायिनि लोकनाथे ।

रथ्यासु दुःसहनवोत्कलिकाकुलानां

तासां चरित्रमहमद्य विजृम्भयामि ॥ १ ॥

हारः कचित्कचिदलत्तरसः कचिच्च

धम्मिल्लपुष्पनिवहः कचिदुत्तरीयम् ।

काप्यर्धभग्नवलयानि मृगोक्षणानां

रथ्या भरेण कृतचक्रमणा विवव्रुः ॥ २ ॥

क्षोणीतले.....निपातितहारमुक्तां

स्वीकर्तुमादृतवतीव निषण्णमूर्तिः ।

रथ्यारजःसु निहितानि विभो पदानि

काचिद्दर्श सुचिरं पुरतः सखीनाम् ॥ ३ ॥

काचित्पुरारिपदलाञ्छनभूषिताया  
 वीथ्याविमोक्षविमुखी पुरतः सखीनाम् ।  
 भूमौ विकीर्य मुषतो(?) निजहारमुक्तां  
 तासां क(क)मग्रहणसंभ्रममाचकार ॥ ४ ॥  
 आदाय शंभुपदमुक्तिमदादरेण(?)  
 रथ्यापरागमपरा निदधे कचाग्रे ।  
 कन्दर्पमुक्तशितबाणनवव्रणानां  
 निर्वापणार्थमिव सिद्धरसस्य चूर्णम् ॥ ५ ॥  
 मार्गे शिवस्य पतितं कृतमालपुष्प-  
 मादाय कामि बहु संकटमाससाद ।  
 यत्पुष्पमात्रधृतिभूषितमुत्तमाङ्गा-  
 न्नैवाङ्गमस्ति च यदन्यत(द)तो वरिष्ठम् ॥ ६ ॥  
 शंभोः कपर्दगलितं कृतमालपुष्पं  
 लब्ध्वा सखीं प्रमुदितामवलोक्य काचित् ।  
 वीथ्यागतप्रणयिना स्वयमप्यवाप्तुं  
 चूडानदीमलभतैव दृशोः क्षणेन ॥ ७ ॥  
 वीथ्या ययाप ललितां कृतपुष्पमालां  
 शंभोः कपर्दगलितामपरा वहन्ती ।  
 तां वीथिकां न विजहौ शशिखण्डलोभा  
 लब्धेऽप्युपर्युपरि काङ्क्षत एव लोकः ॥ ८ ॥  
 वीथ्यां शिवस्य चरणाम्बुजदत्तमुद्रां  
 काचिद्विलोकयितुमाननमानमग्न्य ।  
 धारात्मना निपतदश्रुजलात्तदानीं  
 ज्याधन्धनी मदनकार्मुकयष्टिरासीत् ॥ ९ ॥  
 अत्रस्थितं सुचिरमत्र बलिर्गृहीता  
 साकृतमत्र गिरिशेन विलोकिताहम् ।

इत्याकुला परिजनैः सह तत्र तत्र  
बभ्राम नष्टमिव कापि मनोभवे तु ॥ १० ॥

स्वीकर्तुमैच्छदपरां.....

. ....हरस्य पदमुद्रितमादरेण ।

विन्यासलोपिचकिता मुहुरीक्षमाणा  
नैवाददे न च मुमोच वधाश्चिराय ॥ ११ ॥

आदौ वृषस्य खुरधूलिरथास्य घण्टा-  
नादः पुरः शिशिरमौलिधुनीसमीरः ।

वीथी स्वयं तदनु भूतपतेः प्रवासे  
कस्याश्चिदाश्वसथ हेतुरभूत्क्रमेण ॥ १२ ॥

संबन्धि वस्तु दयितेन यथा कयापि  
प्रत्या मनः सुखयति ध्रुवमङ्गनानाम् ।  
ईशानवाहनवृषाङ्घ्रिखुराहतायाः  
पृथ्व्या रजोभिरविनिःसृतिमाप काचित् ॥ १३ ॥

वीथ्यां चकार कृतमालमवेक्ष्य काचि-  
न्मौलेः शिवस्य निपतेदिति जाततर्का ।

दैवात्तदास्यपचिचाय पुनः शशाङ्क  
लब्धेऽप्युपर्युपरि काङ्क्षत एव लोकः ॥ १४ ॥

यस्यां विरञ्चिवलसूदनदुर्लभाभ्यां  
पद्भ्यां चचार सुचिरं स विहारभिक्षुः ।

स्वच्छन्दकेलिभवनादपि सैव रथ्या  
पथ्येति कापि न कदापि गृहं विवेश ॥ १५ ॥

आत्मीयमेव धवलं वलयस्य खण्ड-  
मास्ते शिवस्य पतितं वनिता विलोक्य ।

सद्यः कपर्दगलिता शशिनः कलेति  
जग्राह काचिदुपसृत्य कुतूहलेन ॥ १६ ॥

इत्युत्प्रेक्षावलभकर्ता भिक्षाटनकाव्ये रथ्याचरितपद्भतिरष्टादशी ।

एकोनविंशी पद्धतिः ।

आत्मीयनेत्रपथलम्बिनि वृत्तनाथे

रथ्यागता हरवियोगविषादशान्त्यै ।

वामेक्षणा जगदुरस्य कथाप्रसङ्गा-

दाविष्कृतादृतरसानि मिथो वचांसि ॥ १ ॥

कस्मादयं सखि करेण सिभक्ति शंभु-

भिक्षाटने विधिशिरोमयमेव पात्रम् ।

कार्या कदाचिदपि नार्थितकालहानां

दीर्घप्लुषामपि दशेयमितीव शास्ति ॥ २ ॥

कोऽन्यो ददाति हिमसानुमतस्तनूनां

मारद्गुहे च जगति श्वशुरद्गुहे च ।

तं लब्धुमद्रितनयामपहाय कन्यां

का वा करोति सुकुमारतनुस्तवांसि ॥ ३ ॥

कैवापरा गिरिसुतामपहाय कन्यां

कामद्गुहं जगति कामयती वृषाङ्गम् ।

तस्याः पितुर्हिमवतः श्वशुरद्गुहेऽस्मै

कोऽन्यो ददाति तनयामपहाय भीतः ॥ ४ ॥

अभ्यर्थितः सुरगणेन.....(!)विशङ्क(!)

चक्रे हरः किमिति तीव्रविषोपयोगम् ।

मन्येऽहमुक्तमगुणा गणयन्ति पथ्यं

याच्ञा विहङ्गकरणाद्विषपानमेव ॥ ५ ॥

नेत्रानलार्चिषि विभोर्मदनेन साकं

प्लोषोत्सवं किमिति नैव रतिः प्रपेदे ।

सा तत्र गन्तुमकरोदधभाग्यहान्या

तस्यां बभूव नयनोदकमन्तरायः ॥ ६ ॥

कामप्रिया मदनमेव विभोर्वितन्वं

दग्धस्तदा किमिति नैव हुताशनेन ।

दाह्यो न किं व्यतिकरं शिवया शिवस्य

मूढः स्वकृत्यमिति दर्शयितुं प्रवृत्तः ॥ ७ ॥

शैलात्मजासहचरोऽपि हरः किमर्थं

मन्दाकिनीं शिरसि सादरमेव धत्ते ।

इत्थं न चेत्कथमयं बहुशो भवान्याः

पादप्रहारफलदं कुलहं लभेत ॥ ८ ॥

देहीति दीनपदमाहितपात्रपाणिः

केनार्थिवेषमयमाह्वयने(द्रियते) वृषाङ्कः ।

सर्वो यथा विभवमाद्रियते जनोऽन्यः

कार्श्यं तथा प्रकृतिदुर्लभमीश्वरोऽपि ॥ ९ ॥

भिक्षैव वृत्तिरजिनं वसनं यदस्य

वाहो वृषस्तदयमिच्छति किं महेशः ।

सर्वो यथा विभवमाद्रियते जनोऽन्यः

कार्श्यं तथा प्रकृतिदुर्लभमीश्वरोऽपि ॥ १० ॥

निद्रानिमीलितविलोचनमूल्यमेष

शंभुः स्वदर्शनमदाद्गरुडध्वजाय ।

कालान्त एव विभवः कुटिलस्वभावै-

वृत्त्यैः प्रसाधितधियो महते फलाय ॥ ११ ॥

कैलासचालनकृतांहस एव कस्मा-

दीशः कृपाणमदिशद्दशकन्धराय ।

संत्रासिताद्रितनयादृढकण्ठपाश-

लभेन तुष्टहृदयः स न किं ददाति ॥ १२ ॥

आराध्य दुग्धजलधिः सुधयैव देवा-

न्देवाय हन्त महते गरलं दिदेश ।

एवं ध्रुवं प्रकृतिरेव कुलाशयानां

नीचेषु संमतिरसंमतिरुत्तमेषु ॥ १३ ॥

विद्वज्जनो जगति येन पितामहेन

भिक्षाप्रतिग्रहणपात्रमकारि सर्वः ।

तस्योत्तमाङ्गमपि शंकरूपाणिपद्मे

भिक्षाप्रतिग्रहणपात्रमहो बभूव ॥ १४ ॥

बाणाहवे मुरजिता विजितः पुरारि-

रित्येव विश्वगदितः सखि भूतवादः ।

सत्या स एव स यतः प्रभवो लयानां

भूत्यै पराक्रमणकृत्यमतीव हास्यम् ॥ १५ ॥

शंभो पुंरा यदभवन्मदनेन साक-

मद्यापि वैरमनुवर्तत एव किं तत् ।

गौर्या सहैव कृतविग्रहसंधिना वा

पुष्पायुधो विकृतविग्रहसंधिरेव ॥ १६ ॥

इत्युत्प्रंक्षावल्लभकृता भिक्षाटनकाव्ये चरितोपलालनपद्धतिरेकोनविंशतिः ।

विंशी पद्धतिः ।

गौरीवरस्य पदपातपवित्रपांशुं

रथ्याः कथंचिदपहाय शनैः प्रवृत्तैः ।

गेहे प्रवेशचरितैः पुरमानिनीनां

वाणीमिमां वयममी चरितार्थयामः ॥ १ ॥

काचित्सखीविहृतपथ्यवचोङ्कुशानां

पातैः प्रवृत्तिविपरीतशिरोविधूतिः ।

पार्श्वस्थितैः परिजनैः परिणुद्यमाना

कृच्छ्रेण दुष्टकरिणीव निकेतमाप ॥ २ ॥

अच्छिन्नया श्रुति(?)परम्परयैव वीर्यां

गौरीपतिं विहितसन्निधिमिक्षमाणा ।

सर्वास्वपीह निलयं प्रति कामिनीपु

यातासु कापि च न कापि गृहप्रवेशम् ॥ ३ ॥



प्राक्संगमे पुरजिता मदशोणरूपं  
 शोकेन पाण्डुरमतो नु गृहप्रवेशम् ।  
 कस्याश्चिदाननमभूदुदयाद्रिमेत्य  
 भूयः क्रमाद्विजहता शशिना समानम् ॥ ४ ॥  
 आश्रित्य यं भवनतोरणदीर्घदस्म(?)  
 पूर्वं पुरारिमवलोकयति स्म काचित् ।  
 तन्मोक्तुमेव न शशाक गृहप्रवेशे  
 प्राप्ते तदा कलितमूर्तिरिव सरास्त्रैः ॥ ५ ॥  
 नीतां कथंचन गृहं प्रियबन्धुवर्गो  
 भूयोऽपि निर्जिगमिषुं सहसा रुरोध ।  
 (?)स्निह्यन्ति कारणमपूर्वकपालिनीति  
 कस्यां कथा झटिति हन्त बहिर्गतैव ॥ ६ ॥  
 आपाण्डुगण्डयुगला गलदश्रुनेत्रा  
 स्वस्थानविच्युतकटीगुणबन्धपादा ।  
 आलीजनेन परितः परिरक्ष्यमाणा  
 बन्दीव कापि शनकैर्वसतिं विवेश ॥ ७ ॥  
 पूर्वं गृहात्प्रचलिता हरदर्शनाय  
 वामाङ्घ्रियावकरसैररुणीचकार ।  
 बाष्पैर्मधीमलिनितैर्विनिवर्तमाना  
 तामेव कापि पदवीं मलिनीचकार ॥ ८ ॥  
 काचित्कथंचन सखीजनसान्त्ववादै-  
 द्वारं गतापि हरमार्गविलोकनेच्छुः ।  
 बाणी मनस्विन इवार्थनदन्यकाले  
 नान्तर्गता च वनिता न बहिर्गता च ॥ ९ ॥  
 या पूर्वमुन्नतपयोधरगौरवेण  
 क्लान्ताप्यवाप हरमीक्षितुमाशु रथ्याम् ।

तस्यैव सा हृदयदेशजुषा<sup>१</sup> गरिम्णा  
 गेहप्रवेशमशक्नो पुनर्विधाना ॥ १० ॥  
 नाथे चिरेण पतिताम्ननिवर्त्य बुद्धिं  
 काचित्स्वयं निववृते गुरुवश्यबुद्धिः ।  
 तस्याः पुनर्बहुविचारसखीं विनैव  
 बुद्धिं कृतं मदनु(?)हास्यमभूच्चरित्रम् ॥ ११ ॥  
 काचित्कथंचिदपि नैव गृहं विवेश  
 रथ्यां विहाय बहुभिः कृतसान्त्वनापि ।  
 कामातुरस्य ह(ह)तबन्धुजनावकीर्णे  
 कारानिवाससमे एव गृहे निवासः ॥ १२ ॥  
 गेहं प्रविश्य पुनरप्ययमागतस्य(ःस)  
 वीथ्यां वृषाङ्क इति कापि विनिर्जगाम ।  
 रथ्यासु भैक्षचरणादपरं न कृत्यं  
 तस्योरसो मृदुमना गणयांचकार ॥ १३ ॥  
 काचित्प्रदक्षिणवि(नि)दर्शनदुर्बलाङ्गी  
 वीथ्यां निपात्य निजभूषणमेकमेकम् ।  
 यावद्रुहोपगमनं ननु तावदेव  
 रथ्यावशेषसकलाभरणा बभूव ॥ १४ ॥  
 वीथ्या कथंचन गृहं वचनप्रभेदैः  
 प्रावेशयद्विरहिणीं प्रियबन्धुवर्गः ।  
 चित्तं तदीयमसमाक्षि(क्ष)विरक्तपाशं(?)  
 नालं प्रवेशय(यि)तुमेव पुनर्बभूव ॥ १५ ॥  
 काचिद्विवेश शयनालयमाससख्या  
 रथ्यां विहाय हरवीक्षणहानिदूना ।  
 तस्या मनश्च विरहव्यथया सहैव  
 श्रीकण्ठसंगममहोत्सवलम्भचिन्ताम् ॥ १६ ॥

हस्तच्युतैश्च वलयैश्चिकि(कु)रप्रमुक्तैः

पुष्पैश्च यावकरसैश्च पदाग्रमुक्तैः ।

कीर्त्यैश्च भा(हा)रमणिभिर्गिरिशस्य रथ्या-

माकल्प्य कापि शनकैर्वसति विवेश ॥ १७ ॥

इत्युत्प्रेक्षावल्लभकृतौ भिक्षाटनकाव्ये गृहप्रवेशपद्धतिर्विशतिः ।

एकविंशी पद्धतिः ।

आलोक्य मारजनितां कृपणामवस्थां

वामभ्रुवां निजगृहं पुनरागतानाम् ।

संदूयमानहृदयो हितबन्धुवर्गो

यान्यप्यवोचत वचांसि वदामि तानि ॥ १ ॥

हा हन्त दग्धमदनस्तव पुष्पशय्या-

शेषं शरीरमकरोदसहाय एव ।

रात्रावथास्य नवकैरवगन्धबन्धु-

मन्दानिलप्रभृतयो बहवः सहायाः ॥ २ ॥

कालानलो यदलिकाङ्गि(क्ष)णिरक्षितोऽभू-

त्कण्ठे च यद्गरलमर्पितमीश्वरेण ।

तत्सर्वमात्मविरहे सति बालिकानां

तापं विधातुमिति संप्रति मे वितर्कः ॥ ३ ॥

अस्या हरेण विरहादतिकर्षिताया

हस्तच्युत वलयमेतदलब्धदेशम् ।

आस्ते पुनः स्थितिमगादयमङ्गुलीयं

स्थानाच्युतिं मम ह एव भवत्यनर्थः ॥ ४ ॥

अज्ञातमद्य तनये त्यज शोकशङ्कुं

पञ्चायुधः किमपि तत्त्वयि जातकौपः ।

रागो नवश्चरणयोरनुजातजन्मा

मुक्तावली विरचिता नयनाम्बुलेशैः ॥ ५ ॥

अङ्गेष्वयं धवलिमैव यदङ्गरागो  
 दत्तः शिवेन सखि वृज्ज.....(?)तैष पोषः ।  
 भैक्षं प्रदातुमनघाय यदोद्यमस्ते  
 तूष्णीं स्थिता सुकृतभङ्गभयादपूर्वम् ॥ ६ ॥  
 धत्से तदद्य मम पापमभूत्तवेत्थं  
 यत्संशयस्थितिरियं मदुपेक्षयैव ।  
 सर्वोऽपि वक्ति जन एव शिवाभिधानं  
 भस्मावलीं प(प्र)ति यथेप्सितमङ्गकेषु ॥ ७ ॥  
 तन्मे सुतां विदधती परिहासपात्रे  
 प्रायेण कामुफज्जनस्य गुणोऽपि दोषः ।  
 घुर्घूरकं शिरसि नैव सुगन्धि पुष्पं  
 भस्म स्तने न तव कुङ्कुमचन्दनादि ॥ ८ ॥  
 यत्ने(त्ते) सुता मम किमन्यदियं वृषाङ्के  
 प्रेम्णा भविष्यति भुजंगमभूषणापि ।  
 यस्य क्षणं स्मरणमेव सुदुस्तराणां  
 सर्वापदामुपशमाय वदन्ति वृद्धाः ॥ ९ ॥  
 तत्सत्यमेव खलु यन्नवबन्धुजीव-  
 शोभाहरं सखि हरायनमामनन्ति ।  
 तस्मान्नि(द)तीव रतिमद्य दधासि तेन  
 शोभागतैव तव शंसयितुश्च जीवः ॥ १० ॥  
 दृष्ट्वापि तं शिवमियं पुनरेवमार्ता  
 प्रायेण पुण्यमपि पुण्यवतां फलाय ।  
 तत्पादपद्मयुगलस्मृतिमेव सर्वे  
 सर्वव्यपायशमनीति वदन्ति वृद्धाः ॥ ११ ॥  
 मेघं विना स्थितिमगान्न सरित्तथैव  
 बाला वृषाङ्कमिति भीतिरभूत्पुरा मे ।

(?)लोभे महालयमहो यदभूदमुष्या(पुण्य)-  
प्रायैर्निजैः सह पुनर्भवनप्रवेशः ॥ १२ ॥

यस्त्वां क्षिणोति विशिखैः स्वशरण्यभूता-  
मेवं सदा सुमुखि तेन समः स मारः ।  
शाखां स्वयं समधिरुह्य महीरुहस्य  
यस्तां छिनत्ति निशितेन परश्वधेन ॥ १३ ॥

यज्ञयाग्यवर्त्मगमनं निपुणं त्वयासी-  
लज्जा च यावदपवादभयं त्वदीयम् ।  
तत्सर्वमालि कथमेकपदे न(नि)विष्टं  
सर्वकषः स खलु तत्रभवाननङ्गः ॥ १४ ॥

बालामिमां हतमनोभव पुष्पबाणै-  
र्मा विध्य संप्रति वदामि तथैव पथ्यम् ।

(?)अस्यामरस्य विरतं सवतीन्दुमौलि-  
स्मर्ता न किं अवसि तेन पराजयं ते ॥ १५ ॥

इत्युत्प्रेक्षावल्लभकृती भिक्षाटनकाव्ये बन्धुवचनपद्धतिरेकविंशतिः ।

द्वाविंशी पद्धतिः ।

यश्चे(च्चे)ष्टितं प्रकटितं पुरसुन्दरीणां  
भूयो विजेतरि पुरामनुरागबन्धम् ।  
प्रस्तुत्य तानि विरहोज्ज्वलमन्मथानि  
संपादयामि विदुषां श्रवणातिथेयम् ॥ १ ॥

संतर्जिता गिरिशमालपसीति मात्रा  
काचित्रपानतमुखी भुवमालिलेख ।  
रेखा तर्दाकृतिरभूत्किमियं विधत्तां  
चित्तानुसारि वचनं च विचेष्टितं च ॥ २ ॥

पार्श्वे प्रजाव(?) गिरिशस्य निजा(?)न्धकारे  
मा ते विषाद इति जीवसखीजनेन ।

आश्वासिता झटिति कापि निमील्य चक्षुः

संपादितं तम इति प्रमदा जगाद ॥ ३ ॥

तुङ्गौ युवामिह वृथैव प्रथासुवृत्ता-

वन्योन्यसंगमजुषौ च वृथेति काचित् ।

श्रीकण्ठबाहुयुगलान्तरकाङ्क्षयेव

कण्डूभृतौ करतलेन कुचौ ममर्द ॥ ४ ॥

क्रीडाशुकं हर हरेति शनैः प्रवृत्तौ

यत्नेन पाठयितुमन्तरमन्मथापि ।

मातुर्भयेन पुनरेवमवोचदेत-

दिष्टं फलं मम करादिति वाक्यशेषम् ॥ ५ ॥

बालेन्दुशेखरमनारतकालकण्ठं

पिङ्गत्विषा तिलकितालकमीक्षणेन ।

सख्योऽपि यूयमिह पश्यत पश्यतेति

कस्याश्चिदाविरभवद्विविधो विलापः ॥ ६ ॥

बन्धुष्वनादृतवती चिरसंस्कृतेषु

भस्मावगुण्ठिततनुर्दृढबन्धमौना ।

काचित्सदैव हृदये शिवमर्चयन्ती

योगं वियोगविधुरा फलितं चकार ॥ ७ ॥

कस्याश्चन स्तनभरो भसितेन शंभो-

र्वक्षःस्थलप्रणयिना वनितं चकार ।

यः कर्तुमीप्सति, समागमनं महद्भि-

स्तद्वल्लभेन कुरुते तदयं पुरैव ॥ ८ ॥

तुष्टाव निन्दति जने त्रिपुरारिमेका

पार्श्वस्थिते स्तुवति गाढतरं निनिन्द ।

मौनावलम्बिनि चुकोप चकोरदृष्टि-

खेहप्रिये दुरवबोधगतिर्वधूनाम् ॥ ९ ॥

काचिन्निजाङ्गमधिरोप्य शनैर्विपञ्ची

गाथामुपाक्रमत पाठयितुं शिवस्य ।

तस्या विलोचनजलैः पुनराद्रव(य)द्भि-

स्तर्त्री स्वकीयजलता प्रकटीकृतैव ॥ १० ॥

एका त्रपोदयवशेन पुनः सखीनां

चित्ते विधातुमसमक्षमपारयन्ती ।

बाह्यं विहाय करणं पटतूलिकादि

चेतःपटे स्मरणतूलिकया लिलेख ॥ ११ ॥

शीघ्रं नयात्र सखि संप्रति नीलकण्ठ-

मित्यूचिषी सपदि मात्र(तृ)भयेन काचित् ।

तीव्रातपादुपवनादिति पूरयित्वा

लीलामयूरविषयं वचनं चकार ॥ १२ ॥

चक्षुश्चकार निजसद्मनि यत्र यत्र

विश्लेषणैर्गिरिशैक्षत तत्र तत्र ।

एतधृवं(?) सपदि संगमतोऽपि मन्ये

विश्लेष एव दयितेन वनं(रं) वधूनाम् ॥ १३ ॥

शंभुर्यथा गृहमगान्मम भैक्षकाङ्क्षी

मां भिक्षयैव सह दत्तवती तदानीम् ।

प्राप्तः स एव हृदयालयमाशु तस्मै

किं देयमद्य कथयेति सखीमपृच्छत् ॥ १४ ॥

अध्यापितो रहसि केलिशुकः कयापि

नामानि मन्मथरिपोर्विरहार्तिशान्त्यै ।

तानि क्षणाद्गुरुजनस्य परो निगद्य

तस्या मनस्थविकृतिं प्रकटीचकार ॥ १५ ॥

यः कोऽपि सोऽस्तु विषमा गतिरेष रोगो

भस्मार्पणं निखिलरोगसमा चिकित्सा ।

मातुः पुरो वचनमेवमुदीरयन्त्यां  
 सख्यां न्यसक्त तरलां दृशमाशु काचित् ॥ १९ ॥  
 काचिन्निजाशयतिरस्करणाय शंभो-  
 निन्दापराण्यकथयद्वचनानि बाला ।  
 तानि प्रकोपमधिकं जनयांबभूवु  
 स्तस्याः पुनः परिमैरनुभाषितानि ॥ १७ ॥  
 गाथाः शिवस्य विलपन्नपरो मृगाक्ष्याः  
 क्रीडामृगो विरहतापमपाचकार ।  
 संस्मास्थन्निजगलेन सितेतरेण  
 कण्ठं तदीयमसकृद्बृहर्हिणोऽपि ॥ १८ ॥  
 इत्युत्प्रेक्षावल्लभकृतौ मिक्षाटनकाव्येऽनुरागपद्धतिर्द्वाविंशतिः ।

त्रयोविंशी पद्धतिः ।

याम्यो दुरापहरसंगमलोलुपाम्यो  
 बन्धुर्जनस्य कटुपथ्यवचो वभाषे ।  
 तासां तदीयवचनश्रवणार्दितानां  
 ब्रूमो वचांस्यनुगुणार्थमनोहराणि ॥ १ ॥  
 मातः सदा गिरिशसंगमविघ्नमेव  
 याचे करोषि न ततः स्वधिजातरोषाः(?) ।  
 स्नेहं मिथो न गणयन्ति यतः पुरन्ध्याः  
 सापत्न्यमेव करणस्पृहया वदन्ति ॥ २ ॥  
 मां दुर्निवारन्निषमास्त्रकृतावसादां  
 या तर्जयत्यसकृदेव शठैर्वचोभिः ।  
 अप्राप्य यौवनमनङ्गविधेयमेषा-  
 मन्ये मदीयजननी जरती बभूव ॥ ३ ॥  
 अद्यापि शैशवनवं परिवर्तते मे  
 तन्मैव मां प्रति भवित्र(त्रि) हितोपदेशः ।



ये यौवनस्थितिजुषो जगतीह तेषा-  
 माचार्यकं वहति मन्मथ एव नान्यः ॥ ४ ॥  
 कंदर्पमुक्तविशिखप्रणि(ण, हि)ताशयस्य  
 यो दुर्विदग्धगुरुसंनिधिदेशवासः ।  
 नृत्त्यत्किरातशतरागणनो(?) मृगस्य  
 मन्ये क्षुधार्तमृगवैरिगुहाप्रवेशः ॥ ५ ॥  
 पथ्योपदेशसमयः स गतः सदूरो(सुदूरे)  
 यस्मिन्न सन्ति मदनज्वरसंनिपाताः ।  
 किं नैव वेत्ति जननि त्वमिमामवस्थां  
 यस्याः कथंचिदपि जीवितमेव रक्ष्यम् ॥ ६ ॥  
 शाम्येदपि स्वयमयं मदनारि(भि)रीशे  
 नैराश्यतो जननि मा कुरु तं प्रदीप्तम् ।  
 एधांसि नीरसनिषेधवचांसि मन्ये  
 कामानलस्य गुरुभिर्बहुशः कृतानि ॥ ७ ॥  
 स्नेहो न ते मयि परं मम देह एव  
 मातः किमन्यदितम(र)त्र मम प्रमाणम् ।  
 ईशानुसारविनिवारणमाचरन्ती  
 यन्मे झटित्यसुरतेर्विदधात्यनुज्ञाम् ॥ ८ ॥  
 मातस्त्वदीयवचनैः शितशूलकल्पै-  
 र्नाहं मृता किमिति मर्मसु ताडितापि ।  
 प्रायः प्रियेण विरहव्यसने बधूनां  
 प्राणप्रयाणमपि पुण्यफलं वदन्ति ॥ ९ ॥  
 छायां समाश्रयति काममहाद्रुमस्य  
 सर्वोऽपि संस्मृतिमरुस्थलचारुतप्ता ।  
 नन्दत्यथापि किमयं वचसो विपाके  
 'मन्ये जरा जनयति स्मृतिमूलनाशम् ॥ १० ॥

(?) अस्त्येव शंभुविषयान्मनसो विकारा-

द्रागो ममाद्य सखि मा परसङ्गमूलम् ।

पौष्पं रजः सपदि मालुघ(य) मारुतार्थ्य

मूर्ध्नो वधायमपरं(?) पुरुषं जनस्य ॥ ११ ॥

मातः समस्तमपरं वचनं विमुञ्च

शैवी(?)समागतिकथा यदि तां शृणोमि ।

(?)त(उ)त्कण्ठयोज्ज्वलितकालहुताशतप्ता

नाराक्षपातसदृशान्यवचःप्रवेशः(शा) ॥ १२ ॥

धामान्नि(या मां नि)यच्छति सुदुर्लभकाङ्क्षिणी भू-

र्मा मेति किञ्चिदपि सा जननी न वेत्ति ।

सर्वैर्विना प्रियतमैः सुखमासितव्यं

स्वापेक्षया यदि भवेदभिलाषबन्धः ॥ १३ ॥

मामद्य शिक्षयसि शंकरवादमात्रा-

द्रोमाञ्चकण्टकितमूर्तिरसि त्वमेव ।

वृद्धः करोति विषये विषयं परस्मै

तस्मान्ममापि विनिवर्तितुमक्षमोऽपि ॥ १४ ॥

कष्टा नितान्तमशरीरिशरेण पीडा

तस्या यदस्म्य(?)तितरार्तिगतो विशे-

प्रायेण शत्रुरपि शोचति मर्त्यमात्रं

मातापि नैव दयि(य)ते मदनातुरेषु ॥ १५ ॥

त्रातुं कृताभिलषितैः स्मरयन्नवृत्ता-

न्मौनव्रतैर्गुरुजनैर्भवितव्यमेव ।

स्वादूकरोति सुकृतामपि कामवृत्तिं

शास्त्रेण वा गुरुजनेन च वा निषेधः ॥ १६ ॥

यो वक्ति पथ्यवचनं हृदयानुकूलं

यो वा भिषज्यति भिषक्प्रियभेषजेन ।

तावेव बान्धवजनश्च चिकित्सकश्च  
प्रच्छन्नशत्रुरपरो न सुहृन्न वैद्यः ॥ १७ ॥

एतन्नम(?) प्रथममम्ब मयि त्वदीये  
प्रेम्णे पुनस्तदनुरूपविचेष्टितेभ्यः ।

यन्मां प्रतीत्यमुपदेशविधिस्तवायं  
मा भूद्विजेतरि पुरामनुरागबन्धः ॥ १८ ॥

अद्यापि शैलसुतया वपुरैक्ययोग-  
मङ्गीकरोति गिरिशः स्वयमादिवृद्धः ।

केषांचिदत्र तदयं जरतां जनानां  
कामानवाप्य वर एव बिरक्तिवादः ॥ १९ ॥

इत्युत्प्रेक्षावल्लभकृतौ भिक्षाटनकाव्ये गुरुवचनोपालम्भपद्धतिल्लयोर्विंशतिः ।

चतुर्विंशी पद्धतिः ।

रथ्या विमुच्य कथमप्यनिवेशशेषै-  
रालीजनैर्भवनमाशु निवेशितानाम् ।

वामभ्रुवां शशिकलाधरविप्रयोगे  
देहाश्रयाणि चरितान्युपलालयाम् ॥ १ ॥

कर्त्याश्चिदक्षियुगलाद्धरयोर्वियोगे  
जातः प्रसाधनविधेर्विपरीतभावः ।

बाष्पैस्तयोः प्रथममाहितराग आसी-  
दत्यश्चसन्मलिनितश्चसितोष्मणैव ॥ २ ॥

भस्मालिलेप कुचयोर्हरिचन्दनादि-  
लेपं विहाय विरहे यनितीं हरेण ।

बाष्पोदकं तदपि हन्त पुनर्निरासे  
शुध्यन्त्ययोर्निरसनेन जलस्य भेदः ॥ ३ ॥

त्यक्तेऽपि रत्नवलयैः संखि केलिपद्मै-  
र्हस्तादपातकथने मणिकंतुकेऽपि ।

कस्याश्चिदेव न जहौ करभूषणत्वं  
 क्रीडाशुकः पठितशंकरनामधेयः ॥ ४ ॥  
 श्वासानिलश्च नयनोदकनिर्गमश्च  
 जातागसी(सौ) विरहिणीकुचयोरभूताम् ।  
 आक्षेपणेन लघुनो वरणांशुकस्य  
 लोपेन च प्रचुरचन्दनकर्दमस्य ॥ ५ ॥  
 विश्लेषदुर्वलमकारणपाटलेन  
 संसृज्यमानमपि गण्डतलं करेण ।  
 आपाण्डुरच्छवि बभूव मृगेक्षणायाः  
 संसर्गजा इति मृषैव गुणाश्च दोषाः ॥ ६ ॥  
 संमानपात्रमहमस्म्यमृतांशुमौले  
 या सत्यमित्यधिकचिद्धितकौतुकैव ।  
 (?)अन्या वधूरपहरात्परिकर्शनेन  
 साकं शशाङ्ककलया, सममेव धत्ते ॥ ७ ॥  
 कस्याश्चिरग(रं ग्ल)पितचम्पककान्ति गात्रं  
 जातं हरेण विरहे घनसारगौरम् ।  
 (?)निःशृङ्खलप्रभृतिभिस्तदसंनिधाने  
 व्याप्तं मनोभवयशोगिरिवा(रा)वभासे ॥ ८ ॥  
 दृष्टे पुरा पुरविरोधित(नि) काचिदङ्गै-  
 र्या कण्ठकोगतिमयी(?) ह रतिं प्रपेदे ।  
 तान्नैव जातु विरहौ(?) विरहेऽपि तस्मि-  
 न्नन्तर्हितेऽपि सवितर्यरविन्दनै(तै)व ॥ ९ ॥  
 तुल्या शशाङ्ककलयेति मृगेक्षणायाः  
 स्थौल्यातिरेकभणितावपरः प्रकारः ।  
 अङ्गानि शंकरवियोगभुवां तनिम्ना-  
 मध्यङ्गसाम्यमितराण्यपि शोच्यमापुः ॥ १० ॥

आत्मीय एव सति धार्यदृशां प्रपन्ने  
 कस्तस्य धारणमृते परधारणाय ।  
 यत्स्वेदपाण्डरमथा(?)मुखपद्ममेका  
 हस्तोदकैर्विरहिणी न तु केलिपद्मम् ॥ ११ ॥

कस्याश्चिदश्रुसलिलेषु हिताभिषेकं  
 शोकानलेन सदयज्वलितेन तप्तम् ।  
 गौरीपतेरुपरि लब्धुमिव प्रदेशं  
 तीव्रं तपः पृथुकुचद्वयमाचचार ॥ १२ ॥

नालंकृतौ न शयने न मिथः प्रलापे  
 न क्रीडनेषु न च भोजनपानयोर्वा ।  
 आस्थावती शिवसमर्पितचेतनैका

रुगो निरत्ययमुखोऽन्यविरक्तिहेतुः ॥ १३ ॥  
 इत्युत्प्रेक्षावल्लभकृतौ भिक्षाटनकाव्ये विरहिण्यवस्थापद्धतिश्चतुर्विंशतिः ।

पञ्चविंशी पद्धतिः ।

निष्प्राप एव गिरिशे विहितस्पृहाणां  
 वामभ्रुवामतिविभेदनकारणेन ।  
 आसौ जनो रहसि यानि जगाद तानि  
 प्रत्यूषिरै(?) सह वदामि पुनस्तदीयैः ॥ १ ॥

इन्दीवराक्षि विषमाक्ष इति प्रसिद्धे  
 मा त्वं कृथाः पुरविरोधिनि पक्षपातम् ।  
 वैरूप्यमेव सखि तस्य चिराय काङ्क्षे  
 श्रेणायमन्यवनिताजनवर्जनीयः ॥ २ ॥

कण्ठे हरस्य न वरं परिरम्भणं ते  
 हारोरगेण न कदापि यदेष शून्यः ।

त्राताः पयोधिगरलादपि येन लोका-  
 स्नातुं न मामहिविषात्किमयं समर्थः ॥ ३ ॥

यः कामदेहदहनाद्विरसः प्रसिद्ध-

स्तस्मै कुतः स्पृहयसि त्रिपुरान्तकाय ।

कोऽन्यः क्षमेत मदनुग्रहमन्तरेण

रक्षां विधातुमिव मन्मथपीडितानाम् ॥ ४ ॥

आश्लेषणेषु कथमिच्छामि शंकरस्य

भस्मकयं मुरभिणा कुचकुङ्कुमेन ।

न्यूनार्धमेव भमितादपि कुङ्कुमं त-

दर्धस्थितिः परमभिज्ञम(कृतैकमघ्नान् ॥ ५ ॥

येनार्धगीत्रमनुगगवशाद्वितीर्णं

कस्यैचिदेन्ममभिकामर(य)मे किमर्थम् ।

चक्रे ध्रुवं स पुनर्गर्धशरीरदाना-

दन्याङ्गनाप्रणयसंगमनान्यनुज्ञाम् ॥ ६ ॥

भूलोकभृङ्गवनिता यदि दिव्यपुष्प-

माघ्रातुमिच्छति तथा हरसंगमस्ते ।

अस्माकमक्षिविषयः सहसैव योऽभू-

त्किं संभवेन्न विरहेण समागमोऽपि ॥ ७ ॥

पाणिं हरेण यदि वाञ्छति गृह्यमाणं

भीरु त्वयाप्युरगकौतुकमेव बद्धम् ।

सत्यं तदेव दृढकौतुकबन्धिने(न्धनं) मे

व्यर्थः करे शिथिलकौतुकतन्तुबन्धः ॥ ८ ॥

भर्तारमिच्छसि शिवं यदि तेन सार्धं

वस्तव्यमालि नियतं पितृकारणे(कानने)षु ।

एणीदृशां हृदयवल्लभसंनिधाने

स्मैधस्थलस्य विपिनस्य च को विशेषः ॥ ९ ॥

हित्वा तपांसि परुषाणि हरो दुरापः

कर्तुं क्षमे न खलु तावकमन्तमेतत् ।

मुग्धे तदीयविरहानलतीव्रतापा-

दस्मादसङ्घतरमस्ति तपः किमन्यत् ॥ १० ॥

शैलात्मजैव हरमर्हति कामिनीषु

मुग्धे कथं कथय तेन समागमेच्छा ।

अर्हेतराणि गणनापरवेषवन्ति

सर्वोऽपि सर्वमपि वाञ्छितुमर्ह एव ॥ ११ ॥

उन्मादिनी त्वमिति निश्चितमालि किं तु

तन्मात्रवेषचरिते यदि ते रिरंसा ।

उन्मादिनी यदि भवेयमहं तथा त्वं

नो मग्नशिक्षणविधिः प्रकृतिस्थितानाम् ॥ १२ ॥

गौरीं विना सखि कदापि न शंभुरास्ते

कालोऽन्यया सह न तस्य समागमाय ।

रात्र्या सहैव चरि(र)तो दिवसस्य नित्यं

किं संध्यया न सममस्ति मुहूर्तयोगः ॥ १३ ॥

व्रीडां तनोति मदिराक्षि विशेषतोऽपि

वामभ्रुवामननुरागिणि रागबन्धः ।

श्लाघावहो भवति नैव किमापगाना-

मम्भोनिधेरुपरि यस्त्वयमेव पातः ॥ १४ ॥

कामं हरः सुलभ एव विहाय भूतिं

सापत्न्यमिच्छसि कथं जगतां जनन्याः ।

अस्थानधावनपरस्य मनोभवस्य

प्रायेण नैव हि जलस्थलयोर्विपातः ॥ १५ ॥

गौर्याः पुरो वहति यः शिरसैव गङ्गां

विस्त्रम्भभूमिरियमालि कथं परस्य ।

स्त्रीशब्दमात्रतरले तरुणेन्दुमौलौ

तस्मिन्ममापि खलु पाक्षिकलोभशङ्का ॥ १६ ॥

इत्युत्प्रेक्षावल्लभकृन्नौ भिक्षाटनकाव्येऽतिदीनोक्तिप्रयुक्तिपद्धतिः पञ्चविंशतिः ।

षड्विंशी पद्धतिः ।

उद्यानमाशु विविशुर्हरविप्रयुक्ता

नार्यो निजातिपरिहारमतिभ्रमेण ।

पूर्वं निगूढपतनैश्च शरैः.....-

स्तस्याथ दृश्यपतनैश्च सुसंस्कृतैव ॥ १ ॥

काचिन्निजोपवन एव वियोगरुग्णा

पुष्पाणि वीक्ष्य विकृपा निभृतं दुदूये(?) ।

हस्तो निजस्य निजचापलदर्शनः स

सव्यस्मरातुरजनैर्नतु पुष्पहासः ॥ २ ॥

आलोलकिंशुकतरोस्तरुणं प्रसून-

मापाटलं परिजहार भयेन काचित् ।

निर्भिन्नकामिहृदयक्षतजावसक्तं

नूनं स्मरास्त्रमिदमित्युपजातबुद्धिः ॥ ३ ॥

काचिद्वधूः शमय शंभुवियोगताप-

मित्यादरेण मलयद्रुममालिलिङ्ग ।

लेभे स सिद्धिमतुलां तरुणैरलभ्यां

नैषा स्मरार्तिशमनं फलमाप किञ्चित् ॥ ४ ॥

ऋन्दर्पबाणनिकषच्युतचूर्णकल्पं

सद्यः परागमवलोक्य दिशासु पौष्पम् ।

आसूचिताखिलवियोगिजनव्यपाय-

मुप्तातपांसु(?)मपरा गणयांचकार ॥ ५ ॥

काचिद्गता विग्रहिणी सहकारमूल-

माकर्ण्य शब्दमशनिस्वननिर्विशेषम् ।

सद्यः किमित्युपरि लोचनमर्पयन्ती

पाषादवैक्षत भयंकरमन्यपुष्टम् ॥ ६ ॥

कण्ठे कयापि करपल्लवमर्पयन्त्या

भृङ्गस्वनव्यथितया गृहवाटिकायाम् ।



व्याख्यातमेव च सखीजनदीर्घमान-

कर्णावतंसनवपल्लवनैव(?) रम्यम् ॥ ७ ॥

दृष्ट्वा पलाशमुकुलान्कुटिलस्वभावा-

न्काचिद्भयादपससर्प सुदूरतोऽपि ।

मिथ्या प्रकाश्य कथने निजसौमनस्यं

कौटिल्यमात्मनि भवन्परिवर्जनीयः ॥ ८ ॥

आलम्बितो विरहदुःखितया कयाचि-

दाम्रद्रुमस्य सहसा तरुणप्रवालम् ।

कृष्णच्छविर्यदभवन्ननु युक्तमस्य

प्रागेव पाणितलशोणिगतस्करस्य ॥ ९ ॥

यस्यैव चम्पकतरोम(र)पनीय(?) पूर्वं

मूले ददौ त(वि)मलशीतलवारिधाराम् ।

तस्येतराकुसुमितस्य विनिश्चिकाय

दातुं पुनर्विरहिणी निशितास्त्रधाराम् ॥ १० ॥

भृङ्गस्वनास्य(व्य)कुसुमे कुरवे पुरस्थे

गाढं निमील्य नयने विरहिण्ययत्नात् ।

कर्णद्वये तु निजसिद्धिविधानहीने

काचिन्ननन्द च निनिन्द च पद्मयोनिम् ॥ ११ ॥

काचित्पुरा प्रतिदिनं परिवृद्धिहेतो-

र्यस्यै दिदेश सलिलं नवमालिकायै ।

सा पुष्पितैव जलमश्रुमिषं वियोगे

तस्यै प्रदाय कथमप्यनृणा बभूव ॥ १२ ॥

पुष्पेषु संस्तुतिमतीं कणितालिमाला-

मालोक्य कापि महदेव भयं प्रपेदे ।

शंभोस्तृतीयनयनानि(न)लधूमनीला

सा मन्मथस्य धनुषो यत एव मौर्वी ॥ १३ ॥

यो लम्बितो विरहधर्मितया कदाचि-  
 दुद्यानचूतविटपो मधुसंभ्रमश्रीः ।  
 मानप्रवालकुसुमेक्षणमेव जात-  
 स्पर्शोऽपि कामुकजनैः कुरुते विपत्तिम् ॥ १४ ॥  
 अङ्गारसंचयमतिर्विरहातुरायाः  
 पुष्पेध्वजायत पलाशमहीरुहस्य ।  
 सा स्थापितैव मधुपैः पुनरेव लीनैः  
 किञ्चित्प्रशान्त्युचितकार्ण्यधियं विधाय ॥ १५ ॥  
 मा पुष्पितोऽयमिति नैव चकार काचि-  
 दुद्यानभाजि, पद्मघातमशेषयूनि ।  
 न्यकारकृत्यमपि नाभिलषन्ति कर्तुं  
 प्रायः प्रसादविषयादपरत्र नार्यः ॥ १६ ॥  
 कामास्त्रमेतदिति जातरूपा लतासु  
 विश्लेषिणी सुमनसां, हरणे प्रवृत्ता ।  
 कामास्त्ररक्षकजनैरिव सद्य एव  
 सैषा न्यरोषि(धि) कृतहुंकृतिभिर्द्विरेफैः ॥ १७ ॥  
 स्निग्धेन कोकिलरुतेन नवोद्गतेन  
 चूताङ्कुरेण पवनेन च मालयेन ।  
 कालं वसन्तमवलोक्य जनोपकण्ठे  
 कालं वसन्तमपरा कलयांचकार ॥ १८ ॥  
 आलम्बिता विरहधर्मितया कयाचि-  
 त्क्लान्तप्रवालकुसुमाभवदाग्रशाखा ।  
 तां वीक्ष्य तादृशदशां प्रणयिन्यश्नास्यां  
 दीर्घं स्वकीयमजुगुप्सत बन्धुभावम् ॥ १९ ॥  
 आमूलपुष्पितमवेक्ष्य पलाशमन्या  
 विश्लेषिणी ज्वलितबुद्धिरिमं शशाप ।

अङ्गारकारकरगोचर एव पूर्वं

पश्चात्त्वमेवमरुणच्छविराशु भूयाः ॥ २० ॥

यस्याश्चिराय विदधे गृहयूथिकायाः

पुष्पोत्तमाय बहुदैवत[त]र्पणानि ।

तां पुष्पितेन परिगृह्य चकार काचि-

द्विश्लेषिणीयुवतिजातिसमानकक्ष्याम् ॥ २१ ॥

अप्याश्मनीपरिहृतेन मुखं समीक्षे

दृष्ट्वा वसन्तसमये लकुलं सपुष्पम् ।

काचिद्वथां विरहिणी महतीं प्रपेदे

सत्यं नहि प्रतिनिधिर्भवितव्यतायाः ॥ २२ ॥

इत्युत्प्रेक्षावल्लभकृतौ भिक्षाटनकाव्य उद्यानचरितपद्धतिः षड्विंशतिः ।

सप्तविंशी पद्धतिः ।

उद्यान एव ननु पुष्पितशालवर्गे

विश्लेषितप्रमनसां मदिरेक्षणानाम् ।

तं तं विनेयमनुभूय विषादवेगा-

द्वाक्यानि वक्रगलितानि विजृम्भयामः ॥ १ ॥

यन्नाम ते जगति गूढमयातवृत्त्या(?)

जातं पुरा कुरबकद्रुम वाच्यमेव ।

भूयस्तदद्य भवता कृतमन्वितार्थं

वाचालमत्तमधुपावसथं(?) प्रदाय ॥ २ ॥

उद्यानभूषण तवेदमनुत्तरूपं

छायाप्रदानहृततप्तजनश्रमस्य ।

अस्मिञ्जने विरहपावकतापवृद्ध्या

शोकातुरेऽपि दयसि त्वमशोक एव ॥ ३ ॥

वाचालकोकिलतया मधुराणि पूर्व-

मापीडयेति विधुरं तव कूजितानि ।

धान्यं धिनोति वचनैः श्रवणानुकूलै-  
 रन्यं दुनोति परुषैः परपुष्टजातिः ॥ ४ ॥  
 किं किंशुक त्वमपि संप्रति पीनलज्जः  
 कर्त(र्तुं) व्यवस्यसि रुजं कुसुमैरगन्धैः ।  
 अभ्यर्थितोऽहमिति विक्लवमानसाना-  
 मस्त्येव दाक्ष्य(क्ष्य)मसतां परि(र)पीडनेषु ॥ ५ ॥  
 भृङ्गाङ्गने सखि तवापि ममापि तुल्या  
 श्रीकण्ठ[कण्ठ]रुचिरत्र हि कोप(ऽपि) भेदः ।  
 पुष्पेषुर्चोष्टितमतीव तवानुकूलं  
 सत्यं तदेव हि मम प्रतिकूलमासीत् ॥ ६ ॥  
 आपीयसीषु(?) रसमागलमुन्मिषत्सु  
 पुष्पेष्वमी तत इतश्चरकायितेषु ।  
 मन्ये कलध्वनिमिषेण मनोभवस्य  
 गायन्ति मत्तमधुपा विजयप्रशस्तिम् ॥ ७ ॥  
 पूर्वं मया चिरतरं सहकारबुद्ध्या  
 यः पोषितः प्रतिविधानमुखैः प्रयत्नैः ।  
 जातः स संप्रति जगत्रयनाशहेतु-  
 रा हन्त पुष्पसमये विष एव..... ॥ ८ ॥  
 नृत्तोद्यमोऽसि फणिसंगमनिर्भयोऽसि  
 बर्हिन्प्यदप्यसितबन्धुरकन्धु(न्ध)रोऽसि ।  
 तैस्तैर्गुणैरनुकरोषि पिनाकपाणिं  
 हन्तुं.....मो(?) किमधुना कथमक्षमोऽसि ॥ ९ ॥  
 अम्भोनिधौ निपतितो यदि सेतुहेतोः  
 शैलोऽपि दक्षिणसमीरणजन्मभूमिः ।  
 सीतैककान्तविरहेण क(व)रं कपीन्द्रैः  
 संरक्षिता युवत्यः सकला भवेयुः ॥ १० ॥

यत्ते निसर्गलघिमा यदभूलतानां

संसृज्य पुष्परजसा तव धूसरत्वम् ।

मैत्रं च यत्तव जलैरुचितं तदा तै-

र्मन्दानिल त्वमसि यत्प्रतिकूलवृत्तिः ॥ ११ ॥

आरग्वधादनिल कोरकमाहर त्वं

सद्वा प्रसूनमथवा दलमेतदीयम् ।

सौरभ्यमेव यदि वा करुणा तवाहो

किं नाञ्जनेयजनकस्य वियोगिनीषु ॥ १२ ॥

अत्युच्छ्रितासु सहकारमहीरुहाणां

शाखासु पुष्पनिविडास्वधिरूढवन्तः ।

प्रायः कुहूरिति पिका निजकृजितेन

पथ्यां निशामभिवदन्ति वियोगिनीभ्यः ॥ १३ ॥

पोषं स्वकीयजननीपरिवर्जितानां

कुर्वन्ति ये बलिभुजः पिकपोतकानाम् ।

तैः सम्यगेव विदितं परिरक्ष्यपात्रं

कृष्णात्मनां सुकृतरूपमपि क्रियासु ॥ १४ ॥

पूर्वं मदीयवदनासवपुष्पितस्त्व-

मद्याहमस्मि विधिना हरविप्रयुक्ता ।

हा हन्त पीडयसि मां बकुल प्रसूनै-

र्भोक्तव्यमात्मकृतदुष्कृतमात्मनैव ॥ १५ ॥

बाणः(?) सुवर्णविजयी शुचिरेष गन्धः[.]

संभावना शिरसि ते परमेश्वरेण ।

एतत्तथापि कृतमाल तवास्ति दोषो

यत्संगतोऽसि मलिनैरसकृद्द्विरैः ॥ १६ ॥

उद्यानकेलिकमलानि च तानि हित्वा

शंभोः पदाम्बुजयुगे यदि ते रिरंसा ।

गीर्वाणनाथगणकस्य जनार्दनादे-

रारुह्यतां सपदि लालत(?) मौलिमाला ॥ १७ ॥

काप्युच्चयः सुमनसां कुहचित्परागो

गन्धः कचित्कचन दक्षिणगन्धवाहः ।

दिष्ट्या वसन्तसमये मरणाभ्युपाय[:]

सार्वत्रिको विरहदुर्भरजीवितानाम् ॥ १८ ॥

पूर्वं प्रवालमथ पुष्पमथो नु गन्धं

पश्चान्मधुव्रतकुलं पुनरस्य शब्दम् ।

चूते विधाय विधिरेवमभद्रमालां

किं किं करिष्यति वियुक्तनिरूढवैरः ॥ १९ ॥

इत्युत्प्रेक्षावलभकृतौ भिक्षाटनकाव्य उद्यानोक्तिपद्धतिः सप्तविंशतिः ।

अष्टाविंशी पद्धतिः ।

उद्रिक्तशंकरवियोगविषादशान्त्यै

नानाविधे सपदि बन्धुजनैः प्रवृत्ते ।

शीतक्रियाप्रकरणे वरवर्णिता(नी)नां

यद्यद्भूव चरितं कथयामि तत्तत् ॥ १ ॥

संचारितैश्च कदलीदलतालवृन्तै-

रुत्थापितः परिजनैः शिशिरः समीरः ।

नान्तर्ज्वरं मृगदृशां शमयांबभूवु-

र्यत्ने कृतेऽपि न फलाय दुदुःखवादः(?) ॥ २ ॥

मालां नवोत्पलमयीं विरहोष्मितायाः

सख्या निधाय हृदये कृतमाजुकूल्यम् ।

पुष्पास्त्रमोचनपरस्य मनोभवस्य

विस्रम्भणं न वनितासु कदापि कार्यम् ॥ ३ ॥

यः कल्पितः कुचतटे विरहातुरायाः

शैत्याय सान्द्रतरचन्दनपङ्कलेपः ।

अन्तः सतामधिकृतं जनयन्नयासी-  
 दापाकलास्यनवकर्दमलेपकक्ष्याम् ॥ ४ ॥  
 कस्याश्चिदीशविरहे शयनीकृतानि  
 प्रङ्केरुहाण्यपि तथा सह शोकमापुः ।  
 अन्यातिनिर्वृतिमशक्नुवतां विधातु-  
 र्मानिष्वयं सुमनसामुचितैव वृत्तिः ॥ ५ ॥  
 धारागृहं विरहवह्निशमाय तन्व्या  
 भूयोऽपि मुग्धपरिवारजनश्चकार ।  
 तस्याः सदा कुचतटे पतिताम्बुधारे  
 धारागृहत्वमधिकुर्वति नेत्र एव ॥ ६ ॥  
 हारः पयोधरयुगे विहितः कयापि  
 विश्लेषितापजुषि नीलदृशामवापुः ।  
 संतापशान्तिकरणाक्षमतापवाद-  
 माधातुमिन्द्रमणिमूर्धनि बन्ध एव ॥ ७ ॥  
 विस्रम्भिता प्रियसखीवचनेषु रम्भा-  
 माश्लिष्यति स्म विरहोष्मशमाय काचित् ।  
 कस्याश्चन स्तनयुगे निशितं मृणाल-  
 सांनिध्यतेन(?) सुषुप्तेऽम्बुजमाननस्य ॥ ८ ॥  
 आपीतरक्तकपिशा किमु जालजिह्वा  
 ज्वाला किमद्य जगतः किमुत क्षयाग्नेः ।  
 आलोक्य काचिदतिसंदिदिहे सखीभि-  
 र्नीत्मानि शंभुविरहे नवपल्लवानि ॥ ९ ॥  
 हारादिभूषणविधिः सरसैर्मृणालैः  
 पत्रैर्नितान्तपृथुभिर्व्यजनोपयोगः ।  
 पद्मैश्च कल्य(ल्प)रचना विरहातुराया-  
 स्तत्पद्मिनीविधिरहो विरहैकशेषः ॥ १० ॥

कस्याश्चिदान्तरघनज्वरशान्तिहेतो-  
 रालीजनेन विहिते शिशिरोपचारे ।  
 रेजे कुचोपचितचन्दनपङ्कलग्ना  
 मुक्तावली विसलतेव मुखाम्बुजस्य ॥ ११ ॥  
 सख्यापितेन कुचयोर्नवचन्दनेन  
 भूरिज्वला विरहिणी कुपिता क्षणेन ।  
 तस्यास्तु देवघनसंनहनावि(दि)लेभुं  
 काचित्कूपामृदुमना न वृथा चकार ॥ १२ ॥  
 कस्याश्चिदीशविरहानलतापशान्त्यै  
 वाञ्छां विभोर्बहुमते भसिते वहन्त्या ।  
 भस्मात्मना परिणतः कथितोऽङ्गसङ्गा-  
 त्सख्या कृतः सरसचन्दनलेप एव ॥ १३ ॥  
 कङ्कारसारघनसारहिमादि वस्तु  
 यत्पठ्यते हृदयताप्हरं विदग्धे ।  
 तत्सर्व[मेव स]मभूत्कुचयोः परस्याः  
 किं चौषधं गिरिशशब्दितमेव शिष्टम् ॥ १४ ॥  
 जित्वा सरोजनिलयामलयागृहीतां  
 सौर्यं तमः कमलिनीनियतं परस्याः ।  
 पद्मैरकारि शयनं व्यजनं विशालैः  
 पत्रैर्मृणालरचितानि विभूषणानि ॥ १५ ॥  
 इत्युत्प्रेक्षावल्लभकृतौ भिक्षाटनकाव्ये शिशिरोपचारपद्धतिरष्टाविंशतिः ।

एकोनत्रिंशी पद्धतिः ।.

नारीजनो हरवियोगमहोपशान्त्यै  
 शीतक्रियां प्रियसखीषु वितन्वतीषु ।  
 निःशृङ्खलद्विगुणवर्धिततीव्रताप-  
 स्तत्कृत्यभूषणपरममिति वाचमूचे ॥ १ ॥



शीतक्रियां फलवतीं यदि कर्तुमास्था  
 सख्यौ मदीयमुखतः शृणुताभ्युपायम् ।  
 आनीय शंकरमिहाद्य मदीयपार्श्वे  
 कार्यास्ततो नु विविधाः शिशिरोपचाराः ॥ २ ॥  
 सत्यं त्वया प्रकटितो मयि भावबन्धः  
 शीतक्रियासु विरमाद्य वृथाप्रवृत्तेः ।  
 शक्नु(क्य)ः कथं शमयितुं सखि निर्विकल्प-  
 कल्पावसानदहनश्चलुकोदकेन ॥ ३ ॥  
 जीहागधेन(?) हरिचन्दनसौरभेण  
 सान्द्रेण किं तव दिगन्तविजृम्भितेन ।  
 बद्धादरः पुरुषभस्मविलोच(लेप)नेऽपि  
 यत्तत्पराङ्मुखमना जगदेकनाथः ॥ ४ ॥  
 किं चन्दनेन किमु पल्लवसंस्तरेण  
 किं मु(मौ)क्तिकैर्विसगुणैरथ भूषणैर्वा ।  
 मूढे सखि प्रियसमागम एव यद्वा  
 मारज्वरस्य मरणं शिशिरोपचारः ॥ ५ ॥  
 प्रारभ्यते प्रतिविधिः सखि यो भवत्या  
 मूर्छासु मे हरसमानधनं विनान्यः ।  
 काराग्रहाज्झटिति निर्गमतो जनस्य  
 द्वारोपरोध[नपरेण] शठेन तुल्यः ॥ ६ ॥  
 आदित्यतापसदृशं विरहोष्मतापं  
 बुद्धेव या प्रयतते शिशिरोपचारे ।  
 सा त्वं पयोधिसलिलैर्वडवामुखाम्नेः  
 शान्तिं करोष्यपरवहि ससंभ्रमेण ॥ ७ ॥  
 साम्यं प्रतीत्य सखि सांप्रतमन्यरोगै-  
 स्तस्येदृशः प्रतिबिधानमनोरथस्ते ।

सोऽयं पुनः सरगतो विपरीतवृत्ति-  
 र्यस्यैक एव जनकश्च निवारकश्च ॥ ८ ॥  
 क्रीडाशुकं सखि कलीन्नवचांस्यजस्रं  
 जल्पन्तमेनमपसारय शीघ्रमेव । .  
 अस्या न शिक्षणगिरं मुहुरुद्विरन्त्या  
 कार्यस्त्वयापि मम संनिधितोऽपसारः ॥ ९ ॥  
 निर्वापणं सरसवस्तुभिरेव कर्तुं  
 मूढैः किमस्य सखि वाञ्छसि चन्दनाद्यैः ।  
 किं त्वं न वेत्सि सरसेषु मनोभवाम्नि-  
 र्वृद्धिं प्रयाति सुतरामिति लोकवादः ॥ १० ॥  
 और्वानलं जलनिधेर्नहि श[क्यते यै]-  
 र्कर्तुं दवाम्निमथवा न वनद्रुमाणाम् ।  
 तैर्मौक्तिकैः किसलयैरपि तैरिदानीं  
 शक्यः कथं शमयितुं सखि मन्मथाम्निः ॥ ११ ॥  
 ये शीतलप्रकृतयो भुवने पदार्था-  
 स्तेऽप्यद्य हन्त मयि तापकरा मदाद्याः ।  
 यः सर्वसर्गनिकरे निपुणः स वेधाः  
 कर्तुं क्षमो न किमयं गुरुवैपरीत्यम् ॥ १२ ॥  
 शय्यां करोषि मम तापनिवृत्तये चे-  
 दादित्यमैत्र्यजनिताौष्ण्यगुणैः सरोजैः ।  
 सख्यावयोर्हृदयजीवितयोरभेदा-  
 न्मारज्वरो मयि घनस्त्वयि हन्त मोघः ॥ १३ ॥  
 यं पन्नगारिनिविषोष्मनितान्ततप्ताः  
 श्रीकण्ठपादपमिवानिशमाश्रयन्ते ।  
 अन्तर्ज्वरं शमय मे सखि तस्य शंभोः  
 काराग्रहान्नहि वरः शिशिरोपचारः ॥ १४ ॥

नैवामुना श्रुतिकटुकणना शुकेन  
 नैव त्वयानुपम.....व्यदधानयापि ।  
 नीतौ युवां हितविधायि पदं यथैव  
 मन्ये मयैव सखि संप्रति मेऽपराद्धम् ॥ १५ ॥  
 हारस्त्वया सखि कृतो यदि मे मृणालै-  
 र्वारे न केन यदि वा विदितं मयैव ।  
 नाथेन वक्षसि धृतो यदतो ममाशु  
 संतापहार्यपि भवेत्स भुजङ्गहारः ॥ १६ ॥  
 मत्तेव(तोऽव)गच्छ सखि संप्रति शीतविद्यां  
 विश्लेषिणीमलमलं विफलक्रियाभिः ।  
 लोके सुखप्रदतया प्रथितानि यानि  
 तैर्वस्तुभिर्वरण एव परं भिषज्या ॥ १७ ॥  
 प्रारम्भतोऽपि पुरतः परपीडनानां  
 यान्त्या पदं स्वयमकारणरूढवैराः ।  
 यन्मां वियोगविधुरां परितमुकामो  
 निष्पीड्यते मम(?) यतो भवतीभिरद्य ॥ १८ ॥  
 वाक्येऽपि यार्जनकभूर्विभङ्ग(?)दीयो  
 ....राक्षसीभिरनिशं न वृता सखीभिः ।  
 तस्या अपि प्रियसखीजनसंगमं चे-  
 च्छित्रं क्रियामहमिवानुभवेदसस्याम्(?) ॥ १९ ॥  
 दन्युत्प्रेक्षावल्लभकृतौ भिक्षाटनकाव्ये सख्युपालम्भपद्धतिरेकोनत्रिंशतिः ।

त्रिंशती पद्धतिः ।

तापं सरोरुहदशमचिकित्सनीयं  
 विज्ञाय शीतलविधाभिरपि क्षणेन ।

अन्तर्दधे करुणया किल तिग्मभानु-  
 स्तासां पुनश्चरितमद्य वयं वदामः ॥ १ ॥  
 तिग्मद्युतावपरदिकप्रणयप्रवृत्ते  
 दुःखं विभाव्य रजनीमुखभावतीव्रम् ।  
 कस्याश्चिदंशुमलिनं विरहातुरायाः  
 पूर्वं मुखं तदनु पूर्वदिशस्तमोभिः ॥ २ ॥  
 जालान्तरेण पवनः प्रविशन्कयापि  
 क्रु(रु)द्धो मृदु.....ढकवाटसमर्पणेन ।  
 लुप्ते यथात्मनि तथा विशति, स्वगेहे  
 मन्दानिलेन विरहिण्यवरोदवज्राम् ॥ ३ ॥  
 कस्याश्चिदस्तमयलम्बितपाटलिम्ना  
 पूष्णा सहैव पतत.....मायाम् ।  
 सख्या वियोगपरगारनियु(रु)द्यमायाः(?)  
 कोपात्पपात शनकैररुणः कटाक्षः ॥ ४ ॥  
 भीतिं यदैव विदधे कुसुमैर्हसद्भिः  
 .....तोयदतटान्तरितस्वरूपा ।  
 वामभ्रुवो विरहदर्वि.....ताशयायाः  
 प्रादुर्भवन्नपि पुनर्नत.....हिमांशुः ॥ ५ ॥  
 आलम्बते दिनमणिः सखि पश्चिमायां  
 सद्यः कयापि वि(प्यभि)हिता हरमानयेति ।  
 काचित्सरःसरसिजं मुकुलायमान-  
 मालोक्य पाणिकमलं मुकुलीचंकार ॥ ६ ॥  
 यः पावकः प्रणयिभिर्दिवसे पृथिव्या-  
 मादायि चण्डमहसः किरणैरनेकैः ।  
 सर्वोऽपि हन्त निशि मृन्मथपीडितायाः  
 कस्याश्चिदाशु हृदयं स विवेश तापः ॥ ७ ॥

या तुङ्गसौधशबलीभिधिता(?)वियुक्ता  
 या तत्समीपगतमङ्गलदीपिका च ।  
 सख्यः प्रमादमभिश्ङ्क्य तयोर्विनेतु-  
 र्जालप्रविष्टपवनं समतेव(?) रक्षाम् ॥ ८ ॥  
 गचित्सहायरचि(हि)तां निशि चक्रवार्क्यं  
 दृष्ट्वा सतीष्वपि सखीष्वनुरागिणीषु ।  
 स्यै शनैरकथयन्निजकामपीडां  
 नूनं दशासदृशता प्रणयस्य हेतुः ॥ ९ ॥  
 भीमं तमस्तदपि कापि ननन्द तस्मा-  
 द्यस्मात्रिलोचनगलस्मृतिमाततान ।  
 काचिद्विलोक्य कमलानि निमीलितानि  
 विश्लेषिणी विकसितानि च कैरवाणि ॥ १० ॥  
 शोकः सतां परविण्मसतां च हर्षो  
 धात्रे च(त्रैव) सृष्ट इति कापि विनिश्चिकाय ।  
 गौरीपतेरभिसृतिं सुदृशा कयापि  
 कर्तुं प्रसाधनमशङ्कितमाचरन्त्या ॥ ११ ॥  
 नावन्धि रत्नरशना विपुले नितम्बे  
 वाचालता गुणवतामतिदूषणाय ।  
 संध्यानभश्चरमसीमनि कापि पांगुं  
 संसर्पिणी विरहिणी सहसा निरीक्ष्य ॥ १२ ॥  
 मेने जगत्रितयनिर्जयवैजयन्तीं  
 कामस्य रत्नपटिकां भवविह्वलैव ।

..... ॥ १३ ॥

इत्युत्प्रेक्षानलभक्तौ भिक्षाटनकाव्ये प्रदोषचरितपद्धतिस्त्रिशतिः ।

एकत्रिंशी पद्धतिः ।

प्राप्तः प्रदोष इति वीक्ष्य निरर्गलेन

पुष्पायुधेन भृशपीडितमानसानाम् ।

वामभ्रुवां विरहतापविजृम्भितानि-

वाक्यानि वक्तुमभिवाञ्छति चेतना मे ॥ १ ॥

.....स्वयमेव भीतिं

विध्यन्ति मुग्धहरिणान्विजने पुलिन्दाः ।

आचार्यमुच्चरितगोपतिवंशगीतं

कामस्तु विध्यति वियोग(गि)जनं प्रपदे(पद्य) ॥ २ ॥

तुभ्यं नमो भवतु वासरलोपसंध्ये

नान्तःश्लथामनुकरोषि जटां शिवस्य ।

आशास्महे वयममी तत एव हेतो-

र्मा भूत्कदापि शशिनः शकला..... ॥ ३ ॥

नेयं निशा हतनिशाचरयोषिदेष्वा

हन्तुं वियोगविधुरं जनमाजगाम ।

अस्या मुखे सपदि यः प्रथते प्रकामं

रागः स कोपजनितो न तु सांध्यरागः ॥ ४ ॥

संधुक्षयत्यविरतं हृदयं मदीय-

मन्तः प्रविश्य मदनाग्निरसौरमीरः (ः) ।

अस्मिन्नमुष्य विषमास्त्रविमुक्तबाणै-

रापाद्यमानविवरे सुकरः प्रवेशः ॥ ५ ॥

....पश्चिमे क्षणमदर्शि नभःप्रदेशे

रागः क यात इति संप्रति मे व(वि)शङ्का ।

सत्यं हरेण विरहे हरिणक्षणानां

चित्तेषु पुष्पधनुषा ,कृतसंविभागः ॥ ६ ॥

आसन्नचन्द्रमणप्रणयावि(व)लिप्ता  
 कामव्यथां मनसि कैरविणी करोतु ।  
 अम्भोजिनि त्वमपि संप्रति बलभेन  
 विश्लेषिणीमयि(धि) कथं रुजमादधासि ॥ ७ ॥  
 दग्धुं जगत्रयमयं किल कोऽपि बहि-  
 रुज्जृम्भते वियति सांध्यमहश्छलेन ।  
 इत्थं न चेत्किमपि संप्रति वारि विप्राः  
 सश्रद्धमञ्जलिभिरूर्ध्वममी क्षिपन्ति ॥ ८ ॥  
 यस्य प्रयाणसमये प्रकटानुरागः  
 सोऽवश्यमेष्यति पुनः सवितेति सुप्तिम् ।  
 अम्भोजिनी व्रजति सुप्तिकथा कथं स्या-  
 त्त्रिःसङ्ग एव गिरिशे मम भक्तिमत्याः ॥ ९ ॥  
 सास्त्रे(?) स वासरपतिर्दिशि पश्चिमायां  
 तेजःक्षयं मयि वशेन बभूव रक्तः ।  
 सा हन्त पातयति सा तमियं वराङ्गी  
 कस्यापदे जगति नान्यतरानुरागः ॥ १० ॥  
 मन्येऽहमित्थमुदयारुणचन्द्रनामा  
 स्वीकारिणः प्रलयकालहुताशनस्य ।  
 धूमोऽयमग्रजनितस्तिमिरच्छलेन  
 विश्लेषिसार्थनयनाश्रुनिपातहेतुः ॥ ११ ॥  
 एकस्य रात्रिमुखवेषविषद्रुमस्य  
 संजातसांध्यकिरणारुणपल्लवस्य ।  
 आगामिपूर्णशशिविम्बमहाफलस्य  
 तारागणं विगणयामि नवप्रसूनम् ॥ १२ ॥  
 अत्युच्छ्रितादनिल ते मलयात्प्रसूति-  
 ० नित्यं यतः परिचयं सुमनोभिरेव ।

दाक्षिण्यवानिति जगद्विदितोऽसि तस्मा-

न्मा जातु जारसरणीं व्रज नीचसेव्याम् ॥ १३ ॥

पूर्णेन्दुपूरमरुदत्र हिमाम्बुगर्भो

गन्धोऽयमस्य मुकुलस्य विजृम्भमणः ।

नाम प्रदोष इति दोषसमग्रभावा-

त्स्रष्टा यथार्थमकरोद्रजनीमुखस्य ॥ १४ ॥

धन्या हि सा भगवती दिवसान्तसंध्या

यामं गतां भुवि सुवीक्ष्य पिनाकपाणिः ।

विश्लिष्टबन्धनजटाभरणस्य हर्षा-

गौर्याः समक्षमपि कृ(नृ)त्यति वीतशोकः ॥ १५ ॥

इत्युत्प्रेक्षावल्लभकृता भिक्षाटनकाव्ये प्रदोषोक्तपद्धतिरेकत्रिंशतिः ।

द्वात्रिंशी पद्धतिः ।

कंदर्पशासनविलङ्घिजनेपुं रोषा-

द्रूपादिवेन्दुमुदयस्थमवेक्ष्य ताम्रम् ।

जज्ञे हरेण विरहे वनिताजनस्य

यच्चेष्टितं तदधुना कथनीयमास्ते ॥ १ ॥

उष्णायमानमुदयारुणमिन्दुबिम्बं

काचिद्रवे(?)विरहिणी न शशाक भेतुम् ।

तस्या विवेकमतिदायितया तदानीं

तस्योपयोगमहितं शशलाञ्छनत्वम् ॥ २ ॥

अन्या विहाय मदनातुर(?)जीविताशां

जातस्पृहा मरणशब्दितमङ्गलाय ।

लब्धः शिवो भवतु मे परजन्मनीति

चन्द्रातपे विरहिणी सहसा पपात ॥ ३ ॥

आलोक्य काचिदुदयारुणमिन्दुबिम्बं

विश्लेषिणामविषहं शिशिरं परेषाम् ।



द्रोही न वा खलु ममेति जनं विभित्सोः

कामास्रतः परगवीगणनां चकार ॥ ४ ॥

ज्ञातो जनैर्विरहतापजुषः परस्य

नेत्रद्वयस्य नलिनस्य च .....ति भेदः ।

पद्मेषु चन्द्रकिरणैर्मुकुलीकृतेषु

यज्जागरूकमभवन्निशि नेत्रयुग्मम् ॥ ५ ॥

चूडामणे पशुपतेरिति जृम्भितास्ता(?)

तापावहो विरहिणामिति जातभीतः ।

चन्द्रस्य कान्तिदुभ(द)ये विधुरा निजाक्ष्णो-

रुन्मीलनेऽपि न शशार्कं निमीलनेऽपि ॥ ६ ॥

भिक्षाटनं पशुपतिः कृतवानिहेति

यां हातुमहि गलितेऽपि हि न क्षमाभृत् ।

तां वीथिकां निशि मयूखभयाद्विहाय

छायेव कापि शनकैर्वसति विवेश ॥ ७ ॥

कस्याश्चिदीशविरहव्यथिताशयायाः

कामं वदन्तु मुखमेव हि चन्द्रकान्तम् ।

तस्या दृशो युगलमप्युदये हिमांशो-

र्निर्दिश्यमानबहलोदकमिन्दुकान्ति(न्त)म् ॥ ८ ॥

यावान्दिनेशपतने विरहातुराया-

स्तावान्हिमत्विषि मनागुदिते वितापः ।

पातो यथा परहिताय यथार्तिभाजां

खेदाय नूनमुदयो मलिनाशयस्य ॥ ९ ॥

प्लुष्टिर्मनाग्विरहिणीस्तनमिन्दुपातैः

काचिद्दौ प्रियसखीमुखमारुताय ।

पारब्धमन्यदपरं पलितेक्षणेन

जज्वाल हन्त हृदये मदनाग्निरस्याः ॥ १० ॥

एका शशाङ्ककिरणोपनिपातभीत्या  
 वातायनान्तरविधा[न]कृतप्रयत्ना ।  
 आमीलनव्यवहृतेन्दुकूरप्रयत्ना-  
 लक्ष्म्या सरोजवसतिं मनसा निनिन्द ॥ ११ ॥  
 स्पष्टं मुहुर्भुवनजालकृतप्रवेशै-  
 रिन्दोः करैर्विरहिणी व्यथयांचकार ।  
 स्पष्टं जगत्प्रकृति राजति कामिनीना-  
 (ः)मङ्गं मनस्थितिमनाक्लयान्करेण ॥ १२ ॥

इत्युत्प्रेक्षावलभकृतौ भिक्षाटनकाव्ये चन्द्रोदयपद्धतिर्द्वात्रिंशतिः ।

त्रयस्त्रिंशो पद्धतिः ।

चन्द्रोदये विरहविह्वलमानसानां  
 या निर्गताः फणितयो वदनाद्बधूनाम् ।  
 माधुर्ययोगपुनरुक्तमुधाम्बितानां  
 तासामिहास्मि कथनेन विदग्धमन्यः ॥ १ ॥  
 किं कृत्यमद्य सखि पश्य जगत्समस्तं  
 व्याप्नोति सान्द्रमपहत्य निशाप्रकारम् ।  
 • त्रैलोक्यसंहरणकर्मणि कामशत्रोः  
 कोपाट्टहास इव कोऽपि शशिप्रकाशः ॥ २ ॥  
 एतस्य चन्द्रहतकस्य कठोरभावं  
 सख्यस्तदेव गमयेति विकल्पमेव ।  
 अम्भोनिधेरखिलरक्षणजागरूको  
 जग्राह यत्पशुपतिर्गरलेन साकम् ॥ ३ ॥  
 अन्येषु जन्तुषु सुधासहजत्वमिन्दो  
 व्यक्तीकरोषि किरणैरिति शीतपातैः ।  
 अस्माद्रतेषु तु पुनर्विधिवञ्चितेषु  
 तैर्दुःसहैर्गरलसोदरभावमेव ॥ ४ ॥

वेधाः सुखी भवतु सांप्रतमात्मशिष्टं  
 कृत्वा जगन्नित्यमिन्दुसमाननेन ।  
 सद्योनिमीलितजनार्दननाभिपद्मे  
 गूढं स्थितस्य निहितस्य शशाङ्कभीतिः ॥ ९ ॥  
 किं रावणाङ्गवलितः किमु चन्द्रमौलेः  
 सर्वात्मनामटनभावमलंकरोति ।  
 निर्मूल एव किमु शीकरतः प्रलीनो  
 य[द्]त्तराज्यमयमुष्णकरः करोति ॥ १० ॥  
 पूर्तं विहाय निहतद्युतिमद्य शोच्यं  
 कार्श्यं तदेव कुमुदैकपते भजस्व ।  
 यस्मिंस्त्वया निखिलचन्दनहेतुभूतं  
 प्राप्तं पुरार्दनकपर्दनि(शि)खामणित्वम् ॥ ११ ॥  
 अङ्गारगर्भकरमिन्दुमिमं विधाय  
 यादृच्छिकागमनं.....कुरु मेऽद्य रक्षाम् ।  
 कालप्रतीक्षणपरो भुवनोपकारे  
 .....जातिरिति मा स्तुतयेऽपवादः ॥ १२ ॥  
 अन्तःकलङ्कमुदयाश्रितशोणभाव-  
 मालोचयामि सखि संप्रति चन्द्रबिम्बम् ।  
 अङ्गारचक्रमुपशान्तकरालमन्तः  
 कामस्य दु(द)ग्धवपुषस्त्रिपुरान्तकेन ॥ १३ ॥  
 किं क्षेममद्य सखि नः कथयाम्बुराशेः  
 से(सो)ऽयं कलाभिरखिलाभिरुदेति चन्द्रः ।  
 शैलात्मजावपुरभेदफलां सराज्ञा-  
 मेकैव वर्तयति कस्य कलाभरेऽपि ॥ १४ ॥  
 शाणोपलं मकरकेतनसायकानां  
 पूर्णेन्दुबिम्बमिदमालि वितर्कयामि ।

नो चेत्तथा कथमिदं निशि तत्त्वमेषा-  
 मस्मिन्नुदञ्चति कथं च पुनः क्षयोऽस्य ॥ ११ ॥  
 इन्दुच्छलेन जलधेः प्रलयानलोऽय-  
 मुज्जृम्भते सखि वियोगिजनक्षयाय ।  
 मूर्ध्ना विभर्ति सरितं परमेश्वरोऽपि  
 कालेयचन्द्रितकलापरितापगीतः ॥ १२ ॥  
 यद्यानियं(?) यदि स संप्रति राहुरिन्दुं  
 दिष्ट्वा भवेद्विरहिणामपि जीवलाभः ।  
 भुज्यां स्वयैव यदि भूरिफलं परेषां  
 मन्ये कदाचिदपि हन्त'खलो न भुङ्क्ते ॥ १३ ॥  
 पात्रं करालगरगर्जि(र्मि) तदेव सत्यं  
 नैवेन्दुबिम्बमिदमालि यतश्चिराय ।  
 उत्कण्ठते मम मनः शिवकण्ठमेव  
 यः कालकूटगरलाम्(रमप्य)खिलं ररक्ष ॥ १४ ॥  
 हृद्यानि मीलयसि हन्त सरोरुहाणि  
 हा चन्द्र जृम्भयसि संप्रति कैरवाणि ।  
 युक्तं तवैतदुभयं मलिनाशयस्य ,  
 हव्यावधीरण..... मभाजनं च ॥ १५ ॥  
 आलोकितं रमणभूषणमङ्गनानां  
 तापं वियोगसमयेऽहमितीति वादः ।  
 चूडामणिः पशुपतेमिय(?)मिन्दुराशिं  
 हा हन्त वर्धयति मे विधिना शठेन ॥ १६ ॥

इत्युन्प्रेक्षावलम्बकृतौ भिक्षाटनकाव्ये चन्द्रोदयपद्धतिस्रयस्त्रिंशत् ।

चतुस्त्रिंशी पद्धतिः ।.

अव्याजदुस्तरनिशीथपयोधिमध्ये  
 वैरायमाणविधिनैव निपातितानाम् ।

एणीदृशां हरभयांलवकाङ्क्षिणीनां  
 दौत्यत्वयानि(?) चरितानि जनः शृणोतु ॥ १ ॥  
 कामातुरो नहि निरूपयति स्वदैन्यं  
 काचित्समस्तवनिताजनपूजनीया ।  
 दूत्यान्मुहुः सकृदपि त्रिपुरान्तकस्य  
 कण्ठग्रहाय.....वरणं चकार ॥ २ ॥  
 यः पाण्डुरस्त्वयमथाब्धिविषं निली(पी)य  
 नैल्यं बिभर्ति भुवनत्रयरक्षणाय ।  
 दौत्यं तथाविधतथा(या)र्हसि शंकरस्य  
 तस्येव कापि नवमम्बुधरं ययाचे ॥ ३ ॥  
 कल्याणवान्धवपरो जगतीह मातु-  
 रन्यो जनोऽयमिति जीवसखीषु रूक्षा ।  
 काचित्स्वमातरमयाचत शंभुदौत्यं  
 किं नैव कारयति कामभवो विकारः ॥ ४ ॥  
 सामोक्तिभिः प्रियसखीमनुचर्य काचि-  
 दौत्याय वाच्यमनया परिपृच्छ्यमाना ।  
 तूष्णीमजातनिजसंगमने वृषाङ्के  
 वक्तव्यहानिपरिदूयमना बभूव ॥ ५ ॥  
 यामेव जीवितसखीं परिरभ्य गाढ-  
 मीशोपकण्ठगमने त्वरयांचकार ।  
 तां प्रस्थितां सपदि वीक्ष्य रुरोध काचि-  
 दीशान्तिकान्यवनितागमनासहिष्णुः ॥ ६ ॥  
 संदेशगर्भितपुटे सरलेखपात्रे  
 विन्यस्तसान्द्रनवचन्दनपङ्कमृत्के ।  
 शंभोर्भविष्यति करप्रणयीति काचि-  
 न्मुद्रां व्यथाविराहिणी कुचचूचुकेन ॥ ७ ॥

मा गास्त्वमद्य हरसंनिधिमस्सदर्थे  
 प्राणासिका यदसि मे तदिहासितव्यम् ।  
 प्राणाः प्रयान्तु सुखमद्य ममेति काचि-  
 त्स्नेहोक्तिभिः प्रियसखी त्वरयांचक्रार ॥ ८ ॥  
 न प्रेषिता प्रियसखी गिरिशस्य पार्श्वं  
 सा स्त्रीति शङ्कितधिया सुदृशा कयापि ।  
 मत्वा नपुंसकमिति प्रहितं मनोऽभू-  
 तच्चापि तत्र रमते किमयं विधत्ताम् ॥ ९ ॥  
 कृत्वाधरं रचितचिह्नमलक्तकेन  
 तस्याः कुचाग्रमपि कुङ्कुमकर्दमेन ।  
 काचिद्गभीरहृदया हरसंनिधानं  
 गन्तुं पुनः प्रियसखी वनिता न्ययुङ्क्त ॥ १० ॥  
 योऽपीदृशं वितनुते परक्रीयमिष्टं  
 तादृक्फलं स फल(लभ)ते पुनरित्यभिज्ञाम् ।  
 मामद्य योजय हरेण विधाय दौत्य-  
 मित्याजगाद विधुरा निशि चक्रवाक्रीम् ॥ ११ ॥  
 रागः शठो नियतमन्यतरानुरागः  
 स्वस्थः स एव पुरुषस्य निरङ्कुशस्य ।  
 मानग्रहो हि मरणाय वधूजनस्य  
 आचक्ष्व नाथमिति कापि जगाद दूतीम् ॥ १२ ॥  
 वार्ताहरीमनधिगम्य हरेः शुचान्या  
 तापोऽर्जिते स्तनतटेऽश्रुजलं मुमोच ।  
 तस्मै हृदि स्थितवते स्थित एतदीयां  
 वक्तुं प्रविष्टमितरन्नहि तत्र दृष्टिम् ॥ १३ ॥  
 संदेशमीशविषयं स्वयमेव काचि-  
 दस्मिन्विलेखितुमुपाक्रमताञ्चिताक्षी ।

तत्रैतदाशु धृतकज्जलबाष्पपातैः

प्रागक्षरार्पणविधेर्मलिनीचकार ॥ १४ ॥

किं किं परिभ्रमसि.....कुदले मे

पुष्पोज्झितेऽपि मधुपार्थितया तथैव ।

आनीय शंभुमिह स द्रुतमासकामो

भूयादिति भ्रमरमाह शुचेव काचित् ॥ १५ ॥

दीर्घं मयैव कलजल्पितशिक्षणं ते

तद्दीक्षतामविरतस्य स एष कालः ।

कालान्तकाय कथया मम कामपीडा-

मित्यन्तरङ्गमपरा शुकैमावभाषे ॥ १६ ॥

कण्ठावतंसकुसुमाश्रयणापदेशा-

त्कस्यैव कण्ठविवरं प्रतिपाद्य सद्यः ।

वार्ताहरो भव हराय ममैव काचि-

दात्मालकान्तिकंचरं भ्रमरं वभाषे ॥ १७ ॥

स श्लेषदुःखशमनाय सरोरुहिण्याः

संध्या प्रयान्तमनुगम्य कठोरभासम् ।

आयास(सि)तेन न विनेति कथाप्रसङ्गा-

त्सख्युः पुरो विरहिणी वचनं जगाद ॥ १८ ॥

आहूय दौत्यगमनाभिमुखीं वयस्यां

संदेशमीशविषये बहु वक्तुकामा ।

तत्पार्श्वमेप्यसि यदीत्यसमाप्तिरुक्ति-

र्वाप्यैरवोचदपरा कथनीयशेषम् ॥ १९ ॥

इत्युत्प्रेक्षावलभकृतां भिक्षाटनकाव्ये दूतीप्रेषणपद्धतिश्चतुर्त्रिंशत् ।

पञ्चत्रिंशी पद्धतिः ।

अस्मादृशामसुलभस्य विभोरशक्ये

दौत्ये पदे युवतिभिर्विनियोजितानाम् ।

तं व्यापिनं गगन एव विधाय लक्ष्यं  
 दौत्योचितानि वचनान्यभवन्सखीनाम् ॥ १ ॥  
 कालान्तकोऽयमिति निश्चजनप्रसिद्धं  
 सत्यां विधातुमिति चेद्विरिजभिलाषः ।  
 यो बाधते त्वयि दृढप्रणयां सखीं मे  
 कालं तमद्य झटिति क्षपय क्षपाख्यम् ॥ २ ॥  
 सख्यां वसन्तसखबाणगणार्दितायां  
 तां किञ्चिदत्र करुणां तरुणेन्दुमौले ।  
 मा वा (?) न नः क्षितिरतो मरणं वरिष्ठं  
 जीवस्थितेस्त्वमनुरागनिमित्तमस्याः ॥ ३ ॥  
 किं विस्तरेण शृणु शंकर संग्रहोक्तिं  
 वक्तव्यवस्तुनि मया सति पृच्छ्यमाने ।  
 नैवाक्षरैः सपदि कण्ठगतैर्मृगाक्ष्याः  
 प्राणैरभाणि हरितव्यमशेषमेव ॥ ४ ॥  
 गौरीसखस्य तव मा भवतु प्रसक्ति(त्ति):  
 कल्याणकाममितरासु मृगेक्षणामु ।  
 कण्ठे चिरं रुचिमती गरनीलमूले  
 भूयात्सदैव करुणाधिकवल्लभाय ॥ ५ ॥  
 शंभो तदा त्वदवलोकनपुण्यकाले  
 यान्त्यामभून्निपतितः प्रथमाश्रुपूरः ।  
 शोकाश्रुणः परिभवेऽपि किमायताक्ष्य-  
 स्तस्यास्तयोर्नयनयोरनुरूपमेव ॥ ६ ॥  
 सर्वज्ञता निरुपयिच्छ(?)कृपापि सिद्धे-  
 रव्याहतत्वमिति नाथ गुणास्त्रयस्ते ।  
 तत्र त्रये नियतमन्यतरस्य लोप-  
 स्तस्या न चेदिह विधास्यति जीवरक्षाम् ॥ ७ ॥



पाण्डुत्वमावहति भस्मकृतिं विनाङ्गे

धूमं विना च नयनाश्रुनिपातहेतुः ।

शंभो विना ज्वलति चेन्धनमद्भुतं त-

त्तस्यास्त्वदीयविरहप्रचितो हुताशः ॥ ८ ॥

याचे भवन्तमिदमद्य जटाकलापे

पूर्णं निधेहि शशिनं विकलं विहाय ।

दैन्यं च ते विकलचन्द्रपरिग्रहोत्थं

तस्याश्च मा भवतु दुर्विषहोऽद्य तापः ॥ ९ ॥

यत्तादृशं मयि, तथा प्रणिपातदैन्यं

सख्या गिरीशसहितेऽत्र निनादमेतत् ।

सद्यस्त्वया च नरनैपुणरूढयैव

यन्निद्रया निशि विभो प्रणयव्यवायः ॥ १० ॥

त्वां याचते मम सखी निशि मन्त्रिकेत-

मागम्यतामिति पुरार्दन मन्मुखेन ।

नातः परं मृगदृशामभिमानभङ्गो

लभ्येत चेदभिमतं ननु सोऽपि मद्यम् ॥ ११ ॥

मघ(ध्य)स्थितिं तव मनोभवपीडितायां

याचे न पक्षपतनं चिरजीवसख्याम् ।

एतावतैव हि भविष्यति काम्यसिद्धि-

र्माध्यस्थ्यमातुरजनेष्वपि पक्षपातः ॥ १२ ॥

आश्लेषणं तव सुदुर्लभमस्तु शंभो

सख्याः प्रयच्छ ललितं तव बाहुमूलम् ।

तस्या गले विनिहिता(?)मसवः प्रयाणे

प्रारम्भिणी(?) पुनरिमं न विलङ्घयेयुः ॥ १३ ॥

गौरीकुचार्पणमहावल्याहिधन्ये

कण्ठेन तेऽन्यवनिताजनसङ्गमोहः ।

तत्र स्व(त्व)यार्पितमवेक्ष(नवेन) भुजंगमेन  
 तस्या भुजोऽपि घटतामिति नाथ याचे ॥ १४ ॥  
 कुर्वन्तु तापमवरे विग्रहाः परेषां  
 याच्ञाविभञ्जनमिदं तव नैव युक्तम् ।  
 शंभो यतस्त्वमपि वेत्सि विरोहभिक्षुं  
 नित्यं सुदुर्विषमयाचनभङ्गपीडाम् ॥ १५ ॥  
 त्वत्संश्रुतापि भवतैवमुपेक्षिता चे-  
 त्सा नः सशेः(?) वरद हन्त तवैव हानिः ।  
 यन्त्रीलिमा तव गले सहसैव जस्यात्(?)  
 कारुण्यहेमनिकषोपलशैललक्ष्मीः ॥ १६ ॥  
 सा पद्मचारुनयना विषभेक्षणस्त्वं  
 सा कुञ्चितालकभरा हर धूर्जटिस्त्वम् ।  
 सा सद्गुणैकवसतिगुणवर्जितस्त्वं  
 तस्यास्तथापि किमिदं तव दुर्लभोऽसि ॥ १७ ॥  
 या वीक्ष्य नाथ गरलं तव कण्ठमूले  
 या पन्नगेन्दु(न्द्र)मपि तत्र पुरा निनिन्द ।  
 जातस्पृहैव भगवन्भवतीयमात्रे(र्ता)  
 पापादियं न सहेते विरहं त(त्व)दीयम् ॥ १८ ॥  
 कामं वृथा भवतु मे त्वयि कामदौत्यं  
 प्रष्टव्यमेतदभिधेहि पिनाकपाणे ।  
 तस्यास्तथा स्मरशरैर्विहितप्रहारे  
 चित्ते वसन्नपि कथं त्वमकामविद्धः ॥ १९ ॥  
 गङ्गापयः सकलमेव कपर्दकोणे  
 सद्गो विलीनमिति नाथ कियान्मदस्ते ।  
 सामर्थ्यमस्ति यदि ते नयनाम्बुपूरः  
 सख्यास्त्वदीयधिरहप्रचितो निवार्यः ॥ २० ॥  
 इत्युत्प्रेक्षावल्लभकृतौ भिक्षाटनकाव्ये दूतीवचनपद्धतिः पञ्चत्रिंशत् ।

षट्त्रिंशी पद्धतिः ।

विश्लेषितैर्युवतयो विरहे त्रियामं

निन्युः सुदुःसहवियोगनितान्तदीर्घाम् ।

तेषां विचक्षणवचस्युपवर्णनेन

वाणीमिमां वयममी चरितार्थयामः ॥ १ ॥

कस्याश्चिदिन्दुमलयानिलचक्रवाक-

केङ्कारसंतमसकैरवसौरभाद्यैः ।

विश्लेषवंशमथनैर्निचिते निशीथे

मूर्छाप्रसादकृत एव हि जीवलाभः ॥ २ ॥

प्रत्यग्रपुष्परधिते शयने न शिश्ये

नाश्लिष्ट(?)कुत्र च न चैव सखीं बभाषे ।

नापि क्वचित्स्थितिमती न ययौ न विद्वः

किं किं विधाय विधुरा रजनीमनैषीत् ॥ ३ ॥

चन्द्रक्षयं भव मुहुर्भुजगामिषस्य(?)

भूयाः कलङ्कनिलयो जलतां भजस्व ।

कस्याश्चिदित्यपुनरुक्तमुदीरिताभिः

शापोक्तिभिः सह निशाविरतिं प्रपेदे ॥ ४ ॥

तच्चिन्तनैस्तदनुबन्धिकथाप्रसङ्गै-

स्तत्संगमानुगुणकर्मनिरूपणाभिः ।

तन्नामभाषिशुकसंहननैश्च काचि-

द्रात्रिं निनाय रहिता परमेश्वरेण ॥ ५ ॥

पर्याप्तशीकर.....मण्डलतार्लवृन्ता

नीरन्ध्रसंस्तवदृढप्रणया सखीव ।

कस्याश्चिदीशविरहव्यसने प्रवृत्ते

पार्श्वे न जातु विजहौ विपुला त्रियामा ॥ ६ ॥

संतप्तमूर्तिरतिशीतलराज्ररम्भा

शंभोस्ततार रजनीचरितं वियुक्ता ।

किंतु च्युते दयितपोतदृढोपगूढे  
 यस्मान्न भावि पुनरुत्तरणं बधूनाम् ॥ ७ ॥  
 व्याजोक्तिभिश्च गमनोय गतिप्रसक्ता-  
 माहूय शंकरवशीकृतिशास्त्रिभिश्च ।  
 दूर्तीं प्रकृत्य पुनरेव पुनः कृताभि-  
 र्यता निशा मृगदृशो न तु सा प्रयाता ॥ ८ ॥  
 पौष्पैः शरैः प्रहरतो रतिनायकस्य  
 पुष्पास्त्रविद्धवपुषश्च मृगेक्षणायाः ।  
 प्रायेण नैव निशि सुप्तिरभूच्चथापि  
 मूर्छासु सा विरहितापि निमीलिताक्षी ॥ ९ ॥  
 किं कालरात्रिरथवा किमु कालदृती  
 किं पापसंहतिरनेकविधप्रवृत्ता ।  
 किं मर्मकृन्तनकरी शिज्ञहेतिरेषे-  
 त्येका व्यलङ्घ्यदपोक्तिभिरेव रात्रिम् ॥ १० ॥  
 चन्द्राभिधानवडवामिमदृष्टपारं  
 कंदर्पकेतुमकरभ्रमणातिभीमम् ।  
 अच्छिन्नबन्धहरचिन्तनसेतुनैव  
 काचिद्गभीररजनीजलधिं ततार ॥ ११ ॥  
 शैत्यार्थिनी कुसुमतल्पमवाप पूर्वं  
 पश्चात्प्रवालशयनं तदपि प्रमुच्य ।  
 श्रीकण्ठकण्ठसरसीमतिशक्यहेतोः  
 काचिद्गतामभिनवैश्च निशां निनाय ॥ १२ ॥  
 वापीमवाप नवचन्दनपङ्कलिप्ता  
 प्रत्यग्रपुष्पशयनात्पुनरेतदस्याः ।  
 इत्थं द्वयोरपि तयोररतिं वहन्ती  
 काचिद्गतागतगतेन निशां निनाय ॥ १३ ॥

यस्याः क्षणादपगतिं हरविप्रयुक्ता

यस्याश्च काचन समागममाशंशस ।

न प्रस्थिता च रजनी न समागता वा

निद्राविधातरि विरोधिनि नेष्टसिद्धिः ॥ १४ ॥

एकक्षणप्रतिस.....दिवसार्जवेन

योगान्निशा च विरहादपनामदीर्घः ।

ताभ्यां विवर्जितरहो दिवसक्षपाभ्यां

देहं विचिन्त्य विरहिण्यपरा चचार ॥ १५ ॥

आलम्बिते प्रियसखीभिरथात्मनापि

पर्यायतः क्षणमशान्तिवशेन मुक्तैः ।

वाला शिलामिव विशालतमां कथंचि-

त्काचिद्रुणैः पुरजितो रजनीं चकार ॥ १६ ॥

शक्येतराय गिरिशाय रुचैर्वचोभि-

र्दात्याय जीवितसखीमपरा न्ययुङ्क्त ।

प्राणव्यये विरहिणी रजनीमशेषां

तस्याश्चिरायितवशेन चिरायते स्म ॥ १७ ॥

गौरीपतेरथं च चौर्यमवेक्ष्य काचि-

द्रात्रिं निनाय निखिलामपि जागरेण ।

लब्धेऽपि रक्तकुमुदिन्यवितन्द्रगङ्गा

जागर्ति तस्करजनो निशि पुष्कलोऽपि ॥ १८ ॥

काचित्क्षपां क्षपयितुं विपुलां सखीभिः

संप्रस्तुतस्य वृषवाहनकीर्तनस्य ।

आकर्णनेन चरमेतरयोः प्रवृत्तां

संध्यां द्वयोरपि तयोर्युगपद्दर्श ॥ १९ ॥

इत्युत्प्रेक्षावल्लभकृतौ भिक्षाटनकाव्ये रत्ननीयापनोक्तिपद्धतिः षट्त्रिंशत् ।

सप्तत्रिंशी पद्धतिः ।

दीर्घां निशां शमयितुं विरहे हरेण  
 निद्राप्रसक्तिरहितस्य वधूजनस्य ।  
 नानाविधानि चरितानि सर्वां प्रकृत्य  
 जातानि यानि कथयाम्यहमद्य तानि ॥ १ ॥  
 आहूत एव न समीपमुपैति भिक्षां  
 गृह्णाति नैव मुहुः.....म्ब्रयते तथापि ।  
 यत्ते चिरादनुसृतोऽपि न चाभिमुख्यं  
 भिक्षुं मृगाक्षि वद कोऽयमदृष्टपूर्वम् ॥ २ ॥  
 भिक्षाप्रदानसमये न मया तदानी-  
 मालिङ्गितोऽभवदहं पुनरद्य दूये ।  
 चिन्तामणिं करतलस्थमुपेक्षयोर्व्या  
 सद्यो निपात्य मृगये तमितस्ततोऽपि ॥ ३ ॥  
 भिक्षातिसर्जनमिषादहमिन्दुमौले  
 वक्षःस्थलेन मम योजयितुं प्रवृत्ता ।  
 अत्रान्तरे श्वसितमूर्जितमुत्ससर्ज  
 हारो हरस्य सखि भाग्यविपर्ययेण ॥ ४ ॥  
 • भिक्षां ददात्यभवती(?)मुदिते शिवेन  
 तां दातुमोदनमयीं मयि सोऽद्य मायाम् ।  
 यत्तस्य गर्भित.....ररहःप्रवृत्त-  
 मन्दस्मितं सखि न ते हृदयादपैति ॥ ५ ॥  
 गात्रं विकर्षितमभूद्गिरिशानवाप्त्या  
 वार्धासमीक्षणमदर्शनतः शिवस्य ।  
 लब्ध्वा शिवं सततमाहितसंनिधानं  
 संतप्यते सखि कथं हृदयं मदीयम् ॥ ६ ॥  
 यद्यागमिष्यति मदीयगृहोपकण्ठं  
 भिक्षाटनाय गिरिशः समनन्तरेऽपि ।

तस्योपगूहनविधिर्भवितव्य एव

दातुं प्रदानसमये स्ववशो हि भिक्षुः ॥ ७ ॥

नाख्ये कृतश्रममिवास्य पदं गतेन

देहीति दीनपदमप्यनुषक्तरागम् ।

पत्रावलम्ब्यहिकरः करणप्रवीणः

प्रायेण कोऽपि नट एष न भिक्षुरेषः ॥ ८ ॥

इक्षुर्धनुर्मधुकरावलिरेव मौर्वी

शस्त्राणि पञ्च नवपुष्पमयानि कस्य ।

लोकत्रयं विजयते मदनस्तथापि

.....मयाय निजधैर्यमतन्त्रमेतत् ॥ ९ ॥

पुष्पायुधो गि[रि]शनेत्रहुताशनेन

प्राग्भस्मसात्कृत इति स्म कथा वृथैव ।

आलिङ्गिताननममुष्य तयोपदिष्टो

मन्ये त्रियोगिजनदाहविधिप्रकाशः ॥ १० ॥

बद्धा जटा नयनमप्यसमं चितैस्त-

त्रीतं वपुश्च भसितैरतिधूसरत्वम् ।

एवं य.....नोह.....भैक्षचारे

कान्तीविगूहितमहो विवभूव शंभुः ॥ ११ ॥

तां पार्वतीं मनसि मे परमेश्वरेण

यो येन योजयितुमक्षमतां प्रपेदे ।

तेनैष मां शमयितुं यतते भुधैव

कामोऽपि कामुकवदेव विवेकहीनः ॥ १२ ॥

वीथ्यां तथा पुरत एव जनस्य शंभुं

कण्ठे ग्रहीतुमभयं विहितोद्यमेव ।

लज्जा रुरोध सखि मां सहसा किमन्य-

स्त्रीवात्र साप्यभवदेव हि मे सपत्नी ॥ १३ ॥

स्त्रीजातिमात्रहृदयार्तिककै वृषाङ्के  
 कंदर्पदौत्यमनुतिष्ठति केवलस्याः(?) ।  
 क्रीडाशुकः शरणमन्यतमो ममायं  
 लोके पुनः फलितमात्रवचान(?) दूतः ॥ १४ ॥  
 साक्षात्पुरस्थितमपोह्य वृषाङ्कमद्य  
 चित्रे निवेश्य परिरम्भणमाचरन्ती ।  
 भित्त्वा विहारसरसीं परिवृद्धपूरां  
 वाञ्छामि गाहितुमहं मृगतृष्णिकायाम् ॥ १५ ॥  
 द्रव्युत्प्रेक्षावल्लभकृतां भिक्षाटनकाव्ये रजनीयापनोक्तिपद्धतिः सप्तत्रिंशत् ।

अष्टत्रिंशी पद्धतिः ।

नीरन्ध्रमुक्तशरपीडितमानसाना-  
 मेणीदृशामकरुणेन मनोभवेन ।  
 विश्लेषसुप्तिविषयाणि निशाविरामे  
 जातानि यानि चरितानि वदामि तानि ॥ १ ॥  
 निद्रावतीं गिरिजया कृतदेहसंधि-  
 रप्याजगाम विधुरां स्वयमिन्दुमौलिः ।  
 अप्यन्ययोषिदुपधानपदे निरुद्धः  
 प्रीत्या ध्रुवं प्रभुजनो भव(ज)तेऽन्यनारीम् ॥ २ ॥  
 वामे विधौ भवति बन्धुजनोऽपि वैरी  
 सुप्तां कथंचिदपि जीवसखीं निशान्ते ।  
 मूर्छाभयाद्विरहिणीं प्रतिबोधयन्ती  
 विच्छन्ति(?)माशु विदधे हरसंगमस्य ॥ ३ ॥  
 लाभं परार्थमपरत्र नयेद्विधाता  
 सुप्त्यागते विधुरया गिरिशे कयाचित् ।  
 गाढोपगूहनविधेरसकृत्कृतस्य  
 पार्श्वोपघातमभवत्सहसैव पात्रम् ॥ ४ ॥



रोमाञ्चितैरवयवैः स्फुरिताधरेण  
 किञ्चिद्विलम्बनवता च कुचद्वयेन ।  
 ज्ञात्वा सखी हरसमागमनं चरन्ती  
 निद्रां स्वकीयहरनिर्वहणां ननन्द ॥ ५ ॥  
 काचित्कथंचन निशाविरतिप्रसुप्त्या  
 संमीलिताक्षियुगलापि शिवं ददर्श ।  
 या पुण्डरीकवदना च मृगायताक्षी  
 तस्या विरुद्धचरितास्पदतापि युक्ता ॥ ६ ॥  
 साक्षात्कृते पशुपतौ न कदापि शोच्या  
 जायेत मीलनदशा निर्यतं नराणाम् ।  
 यदृष्टवद्गिरिशमहि तदायताक्ष्या  
 यत्नं विनैव निशि मीलितमक्षियुग्मम् ॥ ७ ॥  
 जातप्रबोधजनलभ्यनिजानुभूतिं  
 सुप्त्यै(प्त्यै)व काप्यनुबभूव शिवं वियुक्ता ।  
 स्नेहः शिवे यदि भवेदमितो नराणां  
 मार्गेण विध्यति न कर्षवतापि शंभुः ॥ ८ ॥  
 यत्सुप्तिभङ्गकरणं स्मृतिभिर्निषिद्धं  
 तेनैव सर्वविषयं विरहार्तलक्ष्यम् ।  
 सख्या प्रभातमिति कापि निबोधयन्त्या  
 हा हन्त भञ्जितशिवानुभवा बभूव ॥ ९ ॥  
 उद्दिश्य कापि विधुरा गिरिशानुभूतिं  
 सुप्त्यैवं लोचननिमीलनमाचकाङ्क्षे ।  
 तस्यास्तदेतदुचितं खलु येन सर्वे  
 पश्यन्ति तं शममना(नो)विनिमीलिताक्षः(क्षा) ॥ १० ॥  
 अलिङ्गनं किमथवाधरपानमस्य  
 मन्दस्मितं किमुत वा स्थितिरेव तूष्णीम् ।

अन्यक्रिया किमपि कापि सखीमपृच्छ-  
 त्वप्रागतेन गिरिशेन रतिं चिकीर्षुः ॥ ११ ॥  
 सर्वोऽपि चौर्यमपरा(?) वनितासु कुर्व-  
 न्कामी समीप्सति परस्य जनस्य सुप्तिम् ।  
 आश्चर्यमेतदचलेन्द्रसुताभयेन  
 यत्सुप्तयैव विदधे रसचौर्यमेव ॥ १२ ॥  
 योगप्रबुद्धहरिनाभिसरोजसृष्टौ  
 संभाव्यते न खलु.....गिरिजापरेण ।  
 सृष्ट्यन्तरे कुरु तदागमनप्रधानं  
 सुप्त्येति कापि नयनाम्बुरुहं ययाचे ॥ १३ ॥  
 वामभ्रुवां हरसमानयनाय निद्रा  
 नाभ्यर्थिता तदपि सैव न माननीयः ।  
 अभ्यर्थितापि विदधे न सखीति दृष्टं  
 किं कस्य केन फलमित्युपतर्क्यमेव ॥ १४ ॥  
 पार्श्वे तवेन्दुमुखि शंकरमानयेति  
 विश्वस्य मां नयनमीलनमाचरेति ।  
 स्वप्ने समागममनेन विबुध्य तन्व्या  
 निद्रावर्ती प्रियसखी विदधे वियुक्ताम् ॥ १५ ॥  
 जाग्रत्प्रपञ्चविपरीतविधानदक्षे  
 देव्यद्य मे नयनयोः क्षणमात्रमास्त्व ।  
 काम्यार्थसिद्धिरित्यैव ममेति निद्रा-  
 मन्तर्निगद्य विधुरा न च तल्पमाप ॥ १६ ॥  
 इत्युत्प्रेक्षावलभकृतौ भिक्षाटनकाव्ये स्वप्नपद्धतिरष्टत्रिंशत् ।

एकोनचत्वारिंशी पद्धतिः ।

संगत्य रात्रिविरतौ कथमप्यवाप्त-  
 निद्राप्रसादसुलभेन महेश्वरेण

स्वप्नोपभोगमवदन्प्रमदाः प्रमोद-

त्सद्यो हरस्य हि मताय सखीजनाय ॥ १ ॥

स्वप्नो हरेण रतिमद्य विधातुमीष-

त्सक्तस्त्वयास्तकृपया प्रतिबोधिताहम् ।

सुप्तिं ब्रजेयमधुनास्य समागमाय

भूयोऽपि नैव सखि मे प्रतिबोधिनी भूः ॥ २ ॥

आलिङ्गिताङ्गमभयं शशिभूषणेन

स्वप्ने मया तु न स यत्र गले गृहीतः ।

व्रीडावशस्तिमितया सखि हृन्त पापां-

न्नोऽज्ञासिषं किमिति सुप्तिविजृम्भितं तत् ॥ ३ ॥

स्वप्ने हरेण विहितेऽपि तथैव भागे

नासीत्क्षतं वपुषि मे सखि हा हतास्मि ।

यन्नैव कृष्टमधरं न रतिक्षतस्य

क्षत्रं तदेवमुभयं फलहीनमेतत् ॥ ४ ॥

यः प्रस्थितो गतघृणः सखि चन्द्रमौलिः

स्वप्नागतः प्रथममेव मयोपगूढः ।

वीथीगतो यदि भवेन्नपयाभिभूता

तस्याग्रतो नहि यथैव पुरा भवेयम् ॥ ५ ॥

सुखमददर्शनफलं भवति प्रबोधे

पश्चादिति स्म कथयन्ति तदन्यथापि ।

स्वप्ने शिवस्य निशि वीक्षणमालि जातं

तस्योपगूहनविधिं तदसूत सद्यः ॥ ६ ॥

स्वप्ने हरेण परिभोगरसेप्सुना मे

वासो गृहीतमिदमेव तदा विबुद्धम् ।

संख्यावयोरुपरि यानि विचेष्टितानि

ज्ञाता परं विषमसायक एव तेषाम् ॥ ७ ॥

यन्मे हरेण सह संगमसौख्यहेतौ  
 नेत्रोन्निमीलनदशां स्वयमाससाद ।  
 सोढा स्वयं विपदमर्त्यप्रहारकृत्यं  
 नेत्रोपमस्य चरिते किमुत स्वदृष्टेः ॥ ८ ॥  
 स्वप्नोपलम्भनदशा मम सैव नित्यं  
 भूयात्प्रजागरदशा सखि माददापि (!) ।  
 यस्यामवापदचलेन्द्रसुतैकशेषं (!)  
 वक्तुः प्रजागरसुदुर्लभमीश्वरस्य ॥ ९ ॥  
 स्वप्ने शिवः सुदति संप्रति देहि भिक्षा-  
 मित्यूचिवानहमंदांमविलम्ब्य तस्मै ।  
 नैवाददे न गत[वान्] स्मितमेव चक्रे  
 दत्ता मयास्य तु गले दृढमङ्कपाली ॥ १० ॥  
 यो वीक्षितोऽह[नि] निशि.....सुप्रलब्ध-  
 शर्याप्त(!).....मधिरिरंसुरिवाससाद ।  
 दृष्ट्वा तमाशु गलता वसनांशुकेन  
 जारायितं चिरनितम्बनिषेविणा..... ॥ ११ ॥  
 आलम्ब्यमानवसना सकलेश्वरेण  
 मुञ्चेत्यवोचमपतच्छिथिलोऽस्य हस्तः ।  
 स्वप्ने सखि क्षणत एव हतो भुजो मे  
 जग्राह कण्ठमयमस्तदयस्य तस्य ॥ १२ ॥  
 स्वप्ने हरेण सति निर्दयमारयुद्धे  
 लुप्तो न चन्दनरसः कुचयोरयं मे ।  
 नैवाधरेऽपि दशनक्षतमीक्ष्यते य-  
 ज्जाग्रंगतादपि वरं सखि सुसभोगः ॥ १३ ॥  
 आविस्मितेन गिरिशेन हता स्म लज्जा  
 निद्रागमे सखि गृहीतकराभ(ह)मासम् ।

आमूलकण्टकितपङ्कजनालकल्प-

मद्यापि पश्य चरितार्थमिदं प्रकोष्टम् ॥ १४ ॥

रत्युत्सवाय मम लम्बितमीश्वरेण

घासोऽनिशं रति.....समागतेन ।

बोधेन तद्गलितमैक्षत हन्त गन्तुं

सोऽयं पुरा न खलु तिष्ठति चन्द्रमौली(लिः) ॥ १५ ॥

निद्रैव जीवितसखीं मनसैव सख्यो

यूयं मृषाप्रणयसंवरमाचरन्त्यः ।

या दुर्लभं गिरिसुतावरमद्य दूरा-

दानीय मे शयनमध्यगतं चकार ॥ १६ ॥

निम्नीकृतस्तनयुगं विहितोपगूह-

स्वमागतेन यदहं परमेश्वरेण ।

तेनैव हारगलिताः सखि पश्य मुक्ताः

सत्यं भवत्यनृतमेव कृतं शिवेन ॥ १७ ॥

इत्युत्प्रेक्षावलम्बकृतौ भिक्षाटनकाव्ये स्वप्रोक्तिपद्धतिरेकोनचत्वारिंशत् ।

चत्वारिंशी पद्धतिः ।

स्वप्ने मुहूर्तमनुभूय पिनाकपाणि

निःशेषलुप्तसरह(?)व्यसना युवत्यः ।

तेनैव नित्यमपि सेवितयौवनाया

गौर्याः प्रशस्तिगिरिमात्मगतां शशंसुः ॥ १ ॥

सा शैलराजतनया वनितासु वर्या-

मालम्ब्य रूढिसुलभे विरहे हरेण ।

पादोदकायितजला मुहुरेव यस्या-

स्तन्मौलिष्वितटिनीपत(तट)योर्निपत्य ॥ २ ॥

सा पार्वती स्तनवती भुवने पृ(वृ)थान्याः

क्लेशावहा युवतयः स्तनमुद्वहन्ति ।

यस्याः पयोधरयुगेन मनोजशत्रो-  
 र्वक्षःस्थलेऽपि विहिता रतिमर्दमुद्रा ॥ ३ ॥  
 सा राजते जगति शैलमुता वधूनां  
 या जायते हरगलग्रहणोत्सवेषु ।  
 आनन्दनिर्भरतया मुकुलीकृताक्षी  
 मोहं गतेरवगरस्य महोष्मणैव ॥ ४ ॥  
 सैवोत्तमा जगति पर्वतराजपुत्री  
 पीत्वा यदीयमधरामृतमिन्दुमौलिः ।  
 आत्मीयमप्रतिमदुः सह कलकूट-  
 क्ष्वेडोपतापमखिलं शमयांचकार ॥ ५ ॥  
 सा पार्वती विजयतां भुवनस्य माता  
 स्थेमानमाजगतमङ्गलभूषणस्य ।  
 निश्चित्य या गतभया नविदधेऽभ्यनुज्ञां  
 भर्त्रा कृतस्य गरलाशनसाहसस्य ॥ ६ ॥  
 सौभाग्यजन्मवसतिः किल शैलकन्या-  
 कामाभिभूत्युचितमस्य.....संविधातुम् ।  
 कण्ठे मुहुर्मदनशत्रुमपेतशङ्का  
 बध्नाति यानि भुजगद्वयशृङ्खलेन ॥ ७ ॥  
 सा राजते जगति पर्वतराजपुत्री  
 संभोगकेलिकलहे बहुशः प्रवृत्ते ।  
 ईशस्य मौलिपंरितः परिपूर्णचन्द्रो  
 यूनां पुराश्रिकषणा कृशमेवमासीत् ॥ ८ ॥  
 सा पार्वती विजयतां जगदेकमाता  
 यस्या विहारकलहे ~~रुल~~भे हरेण ।  
 पादाम्बुजाश्रयणकाङ्क्षितयैव तस्य  
 प्रागेव मौलिकुसुमान्मधुपाः श्रयन्ते ॥ ९ ॥

तप्तं तथैव हि तपो गिरिराजपुञ्ज्या  
 यस्या पिपास.....ममे परमेश्वरेण ।  
 हस्ता.....हो न मनसैव कृतः कृतोऽभू-  
 दन्ध्याधि(?)रोहणमिषाच्चरणावलम्बम् ॥ १० ॥  
 सा पार्वती जगति भाग्यवती वधूनां  
 या रुष्टपार्थदृढमुष्टिनिपातपीडाम् ।  
 सद्यो जहार गिरिशोरसि घटितेन  
 कामोष्मणेन(व) कुचपुट्टलिकद्वयेन ॥ ११ ॥  
 धन्या गिरीन्द्रतनया खलु यद्वेन  
 संध्याप्रणामसमये स पिनाकपाणिः ।  
 एवं निमीलति सरोरुहमद्य पश्य  
 गौरीत्युदीर्य करमीलनमातनोति ॥ १२ ॥  
 सा नायिका विजयतां प्रणयेन रुष्टा  
 या साक्कनाय(?) विनतस्य पुरार्दनस्य ।  
 प्रद्योतिताम्भसि कपर्दसुरस्रवन्त्यां  
 बाष्पैरपूर्वसरितं पुनरातनोति ॥ १३ ॥  
 तां पार्वतीमनिशमेव सदा स्वमेव  
 संध्याप्रणामसमये परमेश्वरस्य ।  
 कोपेन यारुणतनुच्छविराजभूत्वं  
 निर्यात्पुनः परिणता स्वयमेव संध्या ॥ १४ ॥  
 सौभाग्यजन्मवसतेर्गिरिराजपुञ्ज्याः  
 कुर्मस्तयीश्चरणयोरसकृन्नमस्याम् ।  
 नित्यं ययोः स्त्रियमलक्तकसंनिधित्स्वो-  
 श्वेटीजनेन सुलभः कलहः शिवस्य ॥ १५ ॥  
 दाक्षीयणीचिरसमीप्सितलभहेतो-  
 विद्यासमस्तयुवतीस्पृहणीयवृत्ता ।

उन्मत्तवृत्तिरपि यत्सहचारसक्त्या

शंभुर्जगन्नयगरिष्ठकुसुम्बधुर्यः ॥ १६ ॥

नित्या हि सा भगवती गिरिराजकन्या

नम्रस्य केलिकलहेषु नवेन्दुमौलेः ।

मन्दाकिनीशिरसि या पदयावकेन

संध्यायमानसलिलामसकृत्करोति ॥ १७ ॥

सा पार्वती जगति विभ्रमजन्मभूमि-

र्या याचते स्म गिरिशं(?) सुरसंघमध्ये ।

यन्मे व्यलीकमभवन्मदनाङ्गदाहा-

त्तत्क्षम्यतामिति करग्रहणच्छलेन ॥ १८ ॥

इत्युत्प्रेक्षावल्लभकृता भिक्षाटनकाव्ये गौरीप्रशंसापद्धतिश्चत्वारिंशत् ।

समाप्तमिदं काव्यम् ।

